

غەيرەت ئاكسىم

خام سوت ئۈمگىن بەندىلىرى

شىنجاڭ ياشلار - ئۆسمۈرلەر نەشرىياتى

خام سوت ئۈمگىن بەندىلىرى

شىنجاڭ ياشلار - ئۆسمۈرلەر نەشرىياتى

مۇقاۋىنى لايىھىلىگۈچى: مىرزات ناجى



ISBN 7-5371-4670-5
(民文) 定价:15.00 元

ISBN 7-5371-4670-5



9 787537 146708 >

خام سۈت ئەمگەن بەندىلەر

(رومان)

شىنجاڭ ياشلار - ئۆسمۈرلەر نەشرىياتى

مەسئۇل مۇھەررىرلىرى : نىجات مۇخلىس
ئىلغارجان سادىق
مەسئۇل كوررېكتورلىرى : ئابلىز ئابباس
ئىبادەت ياسىن
مۇقاۋىنى لايىھىلىگۈچى : مىرزات تاجى

خام سۈت تەمگەن بەندىلەر (رومان)

ئاپتورى : غەيرەت ئاسىم

*

شىنجاڭ ياشلار - ئۆسمۈرلەر نەشرىياتى نەشر قىلدى
(ئۈرۈمچى شەھىرى غالىبىيەت يولى 100 - قورۇ ، پ : 830001)
شىنجاڭ شىنخۇا كىتابخانىسىدىن تارقىتىلدى
شىنجاڭ جىڭبەن باسما چەكلىك شىركىتىدە بېسىلدى
ئۆلچىمى : 1168 × 850 م م ، 32 كەسىلم ، باسما تاۋىقى : 9.375
2003 - يىل 10 - ئاي 1 - نەشرى
2005 - يىل 6 - ئاي 2 - بېسىلىشى
ISBN 7 — 5371 — 4670 — 5

سانى : 3001 — 6000

باھاسى : 15.00 يۈەن

بېسىلىشتا ، تۈپلەشتە خاتالىق بولسا نەشرىياتىمىزغا ئەۋەتىڭ ، تېگىشىپ بېرىمىز

يىللار 1966 - يىلىنىڭ دەۋرۋازىسىنى يەنە ئون - تىنسىز
ئېچىۋەتتى...

شەھەر تەرەپتىن كەلگەن ئاپتوبۇس تەتۈر ئۆستەڭ بازىرىغا
كېلىپ توختىدى. گۈلباھار ئاپتوبۇستىن ئەڭ ئاخىرىدا چۈشتى.
دوقمۇشتىكى كېچىلىك بازار بەكمۇ قىزىپ كەتكەندى،
زاسۋىيەزىلەر، ئاشلەڭپۇڭچىلار، كاۋاپچىلار... بىر - بىرى بىلەن
بەسلەشكەندەك ئالتاغىل ئاۋازلىرى بىلەن خېرىدار چاقىرىشات-
تى. گۈلباھار يولنىڭ قارشى تەرىپىگە ئۆتكەندىن كېيىن، قولى-
دىكى سومكىسىنى يەرگە قويۇپ، بىردەم تۇرۇۋالدى، ئۇنىڭ
غەمكىن كۆزلىرىگە يولنىڭ چېتىدە تۇرغان بىرنەچچە خادىك
چېلىقتى، ئۇنىڭ دىققىتى بىر بوۋاينىڭ خادىكىغا مەركەزلەشتى.
گۈلباھار ئاشۇ بوۋاينىڭ خادىكىگە چۈشەي دەپ ئويلىدى ئىچىدە.
گۈلباھار يەردىكى سومكىنى قولىغا ئېلىپ، خادىكتا ئولتۇرۇپ
پەس ئاۋازدا ناخشا ئېيتىۋاتقان خادىكىچى بوۋاينىڭ قېشىغا كەلدى.
— كېلىڭ، قىزىم، خادىققا چىقىڭ، قەيەرگە بارىسىز؟ —
دەپ سورىدى بوۋاي گۈلباھارنى كۆرۈپ خادىكتىن چۈشۈۋېتىپ.
— قارىياغاچ مەھەللىسىگە باراتتىم، — دېدى گۈلباھار.
بوۋاي گۈلباھارنىڭ قولىدىكى سومكىنى ئېلىپ، خادىكنىڭ
ئۈستىگە قويدى.

— خادىققا چىقىڭ، قىزىم، مەن سىزنى بىردەمدىلا يەتكۈ-
زۈپ قويىمەن، — دېدى بوۋاي.
گۈلباھار خادىققا چىقىپ ئولتۇردى، خادىك قوزغىلىپ يول-
غا چۈشتى، گۈلباھار سومكىسىنى بىقىنداپ يانتۇ ئولتۇردى.

ئۇنىڭ رەڭگىروپىدىن بىرخىل روھىي سولغۇنلۇق كۆرۈنۈپ تۇر-
راتتى، كۆزلىرىدە ياش ئەگىپ تۇراتتى. شۇنىڭدىمۇ چىشىنى
چىشلەپ ئۇنىنى چىقارماي ئولتۇردى. خادىك كاتاڭلىشىپ كەت-
كەن يولدا سىلكىنىپ خېلى ئۇزۇن ماڭدى. گۈلباھار ئاخىر
بوۋايغا مۇراجىئەت قىلىشقا مەجبۇر بولدى.

— تاغا، خاپا بولماي خادىكنى ئاستىراق ھەيدىگەن
بولسىڭىز.

— بولىدۇ، قىزىم، دېمىسىمۇ يول بەك ناچارلىشىپ كەت-
تى، ئۇزۇن يىل بولدى، بۇ يولنى ياسايدىغان ئادەم چىقمىدى،
ئەتىيازدا بۇ يوللاردا خادىك پەقەت ماڭالمايدۇ، پاتقاق ئادەمنىڭ
تىزغا كېلىدۇ دەڭە، بۇ يولنىڭ پاتقىقى ھەر يىلى بەشىنچى
ئاينىچە قۇرۇمايدۇ ئەمەسمۇ! — دېدى بوۋاي. ئۇ ئېتىنى ئۆزىنىڭ
يورغىسىغا قويۇۋەتتى.

گۈلباھار ئۆزىنىڭ غېمى بىلەن ئىدى، بوۋاينىڭ بىر ئېغىز
گېپىمۇ ئۇنىڭ قولىقىغا كىرمىدى.

— ھە، قىزىم، قارىياغاچ مەھەللىسىدە كىمنىڭ ئۆيىگە
چۈشمەكچى؟ — دېدى بوۋاي.

— مەريەم ھەدەمنىڭ ئۆيىگە چۈشمەن، — دېدى گۈلباھار.
بوۋاي بۇ گەپنى ئاڭلاپ، كەينىگە بۇرۇلۇپ گۈلباھارنىڭ
چىرايىغا قارىدى:

— مەريەمنى تونۇيمەن، ئۇ سىزنىڭ نېمىڭىز بولىدۇ؟
— كىچىك ئاپام بولىدۇ، — دېدى گۈلباھار كۆزلىرىنى
بوۋاينىڭ كۆزلىرىدىن قاچۇرۇپ. ئۇ ئەتىگەن ياتاقىتىن چىققاندا،
بىراۋ سوراپ قالسا مۇشۇنداق جاۋاب بېرىمەن دەپ ئويلىغانىدى.
— ھە، مۇنداق دەڭ قىزىم، — دېدى بوۋاي. ئۇ گۈلباھار-
نىڭ تۇرقىغا بولۇپمۇ ئۇنىڭ تومپىيىپ قالغان قورسىقىغا كۆز
يۈگۈرتۈپ چىققاندىن كېيىن بىر ئىشنى چۈشەنگەندەك قىلدى.
بوۋاي ئۆزىنى رۇسلاپ ئولتۇرۇپ، ناخشا ئېيتىشقا

باشلىدى. گۈلباھار يەنىلا ئۆزىنىڭ غېمى بىلەن ئىدى، بوۋاينىڭ مۇڭلۇق ناخشىلىرىمۇ ئۇنىڭ قۇلقىغا كىرمىدى، ئات خادىكىنى كۈنپېتىش تەرەپتىكى مەھەللىگە سۆرەپ كېتىۋاتاتتى.

خادىكىنىڭ بىر خىلدا مېڭىشىدىنمۇ قانداق، گۈلباھارنىڭ بايدىن بېرى ئاغرىۋاتقان قورسىقى ئەمدى سەل توختىغاندەك قىلدى. خادىك سول قول تەرەپتىكى كىچىك يولغا بۇرۇلدى. بىرنەچچە كۈننىڭ ئالدىدا، گۈلباھارنىڭ ساۋاقدىشى شاراپەت ئۇنى خادىكقا ئولتۇرغۇزۇپ، مۇشۇ يولدىن مېڭىپ مەريەمنىڭ ئۆيىنى كۆرسىتىپ قويغانىدى. بۇ يولنىڭ ئاخىرى بىنەمگە بېرىپ تۈگەيتتى، دۆڭلۈكنىڭ ئاستىدىكى ئۆستەڭ يولىنى ئۈزۈپ قوياتتى. مەريەمنىڭ ئۆيى مۇشۇ ئۆستەڭنىڭ قېشىدا ئىدى.

بۇ مەھەللىنىڭ ھاۋاسى ناھايىتى ياخشى ئىدى، تۈرلۈك دورىلىق ئوت - چۆپلەرنىڭ ھىدى كىشىنىڭ كۆڭلىنى ئېچىپ روھلاندۇراتتى. كەچلىرى، پەسىل قۇشلىرى بوش ئاۋازدا خۇش-ياقمىغاندەك سايراپ قوياتتى. گۈلباھار خېلى روھلىنىپ قالدى، مەريەمنىڭ ئۆيىگە ئاز قالغاندا، ئۇ ئۆزىنى تۈزەشتۈرۈپ، بوۋايغا:

— مەن مۇشۇ يەردە چۈشۈپ قالاي، تاغا، — دېدى.
— مەريەمنىڭ دەرۋازىسى ئالدىدا چۈشۈرۈپ قويمايمەنمۇ، قىزىم، — دېدى بوۋاي.

— رەھمەت، تاغا، مەن بىردەم ماڭاي، پۇتلىرىم كۈيۈشۈپ كېتىۋاتىدۇ، — دېدى گۈلباھار.
بوۋاي خادىكىنى توختاتتى.

گۈلباھار خادىكتىن چۈشۈپ، سەل تۇرۇۋالدى، بۇ ئارىدا بوۋاي ئۇنىڭ سومكىسىنى ئېلىپ قولغا تۇتقۇزدى. گۈلباھار سومكىسىدىن پۇل ئېلىپ، خادىكىچى بوۋايغا تەڭلىدى.

— ئەمەس رەھمەت، قىزىم، بەرگەن پۇلىڭىزغا رازى بو-لۇڭ، — دېدى بوۋاي.

بوۋاي خادىكى ئايلاندۇرۇپ، بازار تەرەپكە قاراپ يول ئالدى.

يولدا ئادەم يوق ئىدى، گۈلباھار مەريەمنىڭ ئۆيىنىڭ يېنىغا كېلىپ بىردەم تۇرۇپ قالدى.

گۈلباھار مەريەمنىڭ دەرۋازىسى ئالدىغا كەلگەندە، مەريەمنىڭ قىزى ئىبادەت ئەلگەك كۆتۈرۈپ قورۇدىن چىقىپ قالدى. — كىمنى ئىزدەيسىز، ھەدە؟ — دەپ سورىدى ئىبادەت تاتلىققىنا كۈلۈپ.

— مەريەم ھەدەمنى ئىزدەيتتىم...، — دېدى گۈلباھار. — ھە، مېنىڭ ئاپامنى ئىزدەيدىكەنسىز — دە، ئۆيگە كىرىڭ، ھەدە، ئاپام ئۆيدە، — دېدى ئىبادەت. ئىبادەت كەينىگە يېنىپ ئۆيگە قاراپ يۈگۈردى.

گۈلباھار قورۇغا كىرىپ تۇرۇشىغا، مەريەم ئۆيدىن چىقىپ پېشايۋاننىڭ ئالدىدا بىردەم ئارىسالدى بولۇپ تۇرۇپ قالدى. ئۇ بۇ ئاتونۇش قىزغا بىردەم قاراپ تۇرغاندىن كېيىن، ئاندىن پېشايۋاندىن چۈشۈپ، گۈلباھارنىڭ ئالدىغا كەلدى، ئۇ گۈلباھارنىڭ تەقى — تۇرقىغا، بولۇپمۇ تومپىيىپ قالغان قورسىقىغا قاراپ، گۈلباھارنىڭ ئۆزىنى نېمە ئۈچۈن ئىزدەپ كەلگەنلىكىنى چۈشەندى.

— ئەسسالام، ھەدە، — دېدى گۈلباھار مەريەمگە بىر خىل قورۇنۇش ئىچىدە سالام بېرىپ.

— ئەھۋالىڭىز ياخشىمۇ، قىزىم، ئۆيگە كىرىڭ، — دېدى مەريەم كۈلۈپ تۇرۇپ، ئاندىن ئۇ قىزىغا، — ئىبادەت، ھەدىڭىزنىڭ قولىدىكى سومكىنى ئېلىڭ، — دېدى.

ئىبادەت گۈلباھارنىڭ قولىدىكى سومكىنى ئالدى، ئۇلار پېشايۋاننىڭ ئالدىغا كەلگەندە، مەريەم گۈلباھارنىڭ قولىدىن يۆلىدى.

— ئاۋايلاڭ، قىزىم، — دېدى مەريەم. ئۇلار ئۆيگە كىرىپ

ئولتۇرۇپ بولغاندىن كېيىن، ئىبادەت گۈلباھارنىڭ قولىغا سۇ بېرىپ، ئالدىغا داستىخان سالدى. داستىخانغا تاتلىق - تۈرۈم-لارنى تىزىپ، چوڭ ئاندىن تۆتىنى ئەكىرىپ داستىخاننىڭ ئوتتۇرىسىغا قويدى. ئاندىن مېھمان بىلەن ئاپىسىغا چاي قويدى. — قېنى، چاي ئىچىڭ، قىزىم، — دېدى مەريەم كۈلۈپ تۇرۇپ.

گۈلباھار تارتىنىپ تۇرۇپ قولىغا سىركايىنى ئېلىپ چايدىن ئوتلىدى، ئاندىن بىر پارچە ناننى ئېلىپ چىشلىدى - دە، مەريەمنىڭ چىرايىغا قارىدى. مەريەمنىڭ سەمىمىي كۈلۈشلىرى ئۇنىڭغا مەدەت بەرگەندەك قىلدى، ئۇ مەريەمنى ساۋاقدىشى شاراپەتنىڭ ئاپىسىغا ئوخشىتىپ قالدى، بولۇپمۇ ئۇنىڭ يوغان كۆزلىرى بىلەن ئوڭ مەڭزىدىكى مېڭى شاراپەتنىڭ ئاپىسىنىڭ ئۆزىلا ئىدى. «توۋا، بىر ئادەم بىر ئادەمگە مۇشۇنداقمۇ ئوخشىغان بارمۇ؟» دەپ ئويلىدى ئىچىدە.

— خوش، قىزىم، پاراڭلاشقاچ ئولتۇرايلى، بىرەر ئىش بىلەن كەلگەنمىدۇڭىز؟

— سىزگە بىر ھاجىتىم چۈشۈپ كەلگەندىم، مەريەم ھەدە، — دېدى گۈلباھار، قولىدىكى سىركايىدىن كۆزىنى ئۆزى مەي تۇرۇپ.

— ياخشى كېلىپسىز، قىزىم، ئەمىسە دەۋىرىڭ، مەن ئۆزدىكىڭىزنىڭ ئاپىسىدەك، تارتىنماڭ! — دېدى مەريەم گۈلباھارغا سەمىمىيلىك بىلەن.

— مەن سىزگە نېمە دېسەم بولار، مەريەم ھەدە...

— مېنى سىزگە كىم تونۇشتۇردى؟

— شاراپەت دېگەن بىر ساۋاقدىشىم...

مەريەم قېشىدا ئولتۇرغان قىزى ئىبادەتكە چىقىپ تۇرۇڭ دېگەن مەنىدە شەرەت قىلدى، ئىبادەت ئورنىدىن تۇرۇپ ئۆيدىن چىقىپ كەتتى.

— بولغۇلۇق بولۇپ بوپتۇ، قىزىم، ئەسلىدە ئۆزىڭنى چىڭ تۇتسىڭىز بولغانىكەن، مۇشۇنداق جاھان ئىكەن بۇ، قانداق قىلىمىز، ھە، قانچە ئايلىق بولدى؟ — دېدى مەريەم.

— ۋاقتىم توشۇپ قالدى...

— شۇ، تۇغمىسىڭىز بولمايدۇ ئەمدى، ھايات بىلەن ئويناش-قىلى بولمايدۇ، بالدۇرراق كەلگەن بولسىڭىز مەندە ياخشى دورى-لار بار ئىدى، ئەمدى ئامال يوق، سىلەر ياشلار كۆڭۈلنىڭ تاتلىق يېرىگىلا ئېسىلىۋالسىلەر، مۇشۇنداق ئاچچىق يېرىنى ئويلىمايسىلەر ئەمەسمۇ!

— بويۇمدا قالغىنىنى بىلمەي قاپتىمەن، مەريەم ھەدە، چۈشۈرۈۋېتەي دېگەندىم، بىراق ۋاقتى ئۆتۈپ كېتىپتۇ، شۇنىڭ بىلەن قورسىقىمنى تېڭىپ يۈردۈم، ئاخىرقى ھېسابتا سىزنىڭ قېشىڭىزغا كەلدىم، — دېدى گۈلباھار.

— سىز غۇلجىلىق ئەمەسقۇ دەيمەن، قىزىم؟

— شۇنداق، مېنىڭ يۇرتۇم قەشقەردە، مەن ئالىي مەكتەپنى پۈتتۈرگەندىن كېيىن، مۇشۇ شەھەرگە تەقسىم قىلىنغاندىم...

— ھە، مۇنداق دەڭ، قىزىم...

مەريەم ئويلىنىپ قالدى.

— بالىنىڭ دادىسىنى بىلەمسىز؟

— بىلمەيمەن... — گۈلباھار ئۆزىنى تۇتۇۋالماي يىغلاپ

تاشلىدى.

— سەۋر قىلىڭ، قىزىم، يىغلىسىڭىز قورساقتىكى بالغا

تەسىر قىلىدۇ، ئۇياق نېمىشقا كەلمىدى؟

گۈلباھار ئۇن سېلىپ يىغلاپ كەتتى...

— بولدى، يىغلىماڭ، بالىڭنى ئاياڭ، مەن چۈشەندىم،

ئۇ سىزنى تاشلىمۇتەكەن ئوخشايدۇ، قانداق قىلىمىز، قىزىم، ئەمدى بولغۇلۇق بولۇپ بوپتۇ، مۇشۇ كۈنلەردە ھەرقانداق ئىشنى خەقتىن كۆرۈشكە بولمايدۇ، ئادەم ئۆزى ئۆزىنى سەتلەشتۈر-

مىسە، ئىككىنچى بىر ئادەم ئۇنىڭغا تىرىناقچىلىكىمۇ داغ تەگكۈ-
زەلمەيدۇ، سىز ھەممە ئىشنى ئۆزىڭىزدىن كۆرسىڭىز بولىدۇ.
قىزىم، تۇرغان گەپ، شەيتاننىڭ كەينىگە كىرىپ كېتىپ-
سىز، دە؟

— شۇنداق، مەريەم ھەدە...

— خاتىرجەم بولۇڭ، قىزىم، مەن سىزنى ساقايتىپ قو-
ياي، ھەممە ئىشنى ئۆزۈم توغرىلايمەن، مېنى سىزگە تونۇشتۇر-
غان ھېلىقى شاراپەت دېگەن ساۋاقدىشىڭىز قەيەردە ئىشلەيدۇ؟
— شەھەردىكى بىر مەكتەپتە ئىشلەيدۇ.

— ئۇياق مېنى قانداق تونۇيدىكەن؟

— ئۇنى ماڭا دېمىدى، ئىشقىلىپ، مەريەم ھەدەمنى ئىزدى-
سەڭ ساق - سالامەت بوشىنىۋالسەن دېگەندى، مەن ئاشۇ
دوستۇمنىڭ يول كۆرسىتىشى بىلەن سىزنىڭ ئۆيىڭىزگە ئۇدۇللا
كەلدىم...

— ياخشى بوپتۇ، قىزىم، سىز قايسى ئىدارىدە ئىشلەيسىز؟
— مەنمۇ شەھەردىكى بىر مەكتەپتە ئوقۇتقۇچىلىق قىلىمەن.
— ھە، مۇنداق دەڭ، مەكتەپتىن رۇخسەت سورىدىڭىزمۇ؟
— سورىدىم، ئاپام ئاغرىپ قاپتىكەن، ئاپامنى يوقلاپ قەش-
قەرگە بېرىپ كېلىمەن دەپ بىر ئاي رۇخسەت ئالدىم، — دېدى
گۈلباھار.

— بۇ ئىشىڭىز ياخشى بوپتۇ، ھەر ھالدا تەشكىلىڭىزنىڭ
بىلىمىڭىنى ياخشى، ئادەم ئۆزىگە چىڭ بولغىنى ياخشى، ئەمىسە
سىز بىردەم ئارام ئېلىڭ، ئىبادەت سىزگە ئورۇن راسلاپ بەر-
سۇن، مەن تاماققا تۇتۇش قىلىۋاتاتتىم، قازان بېشىغا چى-
قاي، — دېدى مەريەم.

— ماقۇل، مەريەم ھەدە، سىزنى ئاۋازە قىلىدىغان بول-
دۇم، — دېدى گۈلباھار. مەريەم ئۆيىدىن چىقىپ كەتتى.
ئۇزۇن ئۆتمەي ئىبادەت ئۆيىگە كىرىپ كەلدى. ئۇ گۈلباھار-

غا دېرىزىنىڭ قېشىغا ئورۇن سېلىپ بەردى. ھاردۇق يەتكەن گۈلباھارغا يۇمشاق كۆرپە تولىمۇ راھەت بىلىندى، ئۇ يېتىپ ئۇزاق ئۆتمەيلا ئۇخلاپ قالدى.

ئىبادەت ئۇنىڭ بىر تاتلىق ئۇخلاپ قالغىنىغا قاراپ ئۆزىچە يېنىك كۈلدى. ئىبادەت ئىشىكىنى ئاستا يېپىپ قويۇپ ئۆيدىن چىقىپ، ئاشخانا ئۆيگە كىرىپ چۆچۈرە تۈگۈۋاتقان ئاپسىنىڭ قېشىغا كېلىپ ئولتۇردى.

— ھە راست، ئۇنتۇپ قاپتىمەن، ئۇ ھەدىڭىزنىڭ ئېتىنى سوراپ باقتىڭىزمۇ؟

— سورىدىم، ئېتى گۈلباھار ئىكەن، مەن گۈلباھار دېگەن ئىسىمنى ياخشى كۆرىمەن، ئاپا، مېنىڭ ئىسمىمنىمۇ گۈلباھار قويغان بولساڭچۇ! — دېدى ئىبادەت ئاپسىغا ئەركىلەپ.

— نېمىلەرنى دەيدىغاندۇر مۇنۇ قىز، كېلىڭ، چۆچۈرە تۈگىمىز، — دېدى مەريەم. ئىبادەت قولىنى يۇيۇۋېتىپ، ئايدىسىنىڭ قېشىغا كېلىپ چۆچۈرە تۈگۈشكە كىرىشتى. چۆچۈرىلەر تۈگۈلۈپ بولدى.

— چۆچۈرىنى سالامدۇق؟ — سورىدى ئىبادەت ئاپسىدىن.
— ئالدىرىمايلى، گۈلباھار ھەدىڭىز ئازراق ئۇخلىۋالسۇن، ھەي، قىز بالا دېگەننىڭ تەلىيى كەلمىسە بىكار، ئېسىڭىزدە بولسۇن، قىزىم، ھەرقانداق ئوغۇل بالغا يېقىنلاشماڭ، بۇ جاھاندا ئوغۇل بالىدەك ئەسكى نەرسە يوق، قاراڭ ئاۋۇ گۈلباھار ھەدىڭىزنى، ئېزىپ - تېنەپ بىزنى ئىزدەپ كېلىپتۇ، يىگىت دېگەن مۇشۇنداق ۋاقىتتا ئەسقاتمىسا، ئۇنداق يىگىتنى نېمە قىلىدۇ؟ — دېدى مەريەم قىزىغا نەسەھەت قىلىپ.

— ئەمىسە مەن گۈلجامال ھەدەمنىڭ ئەلگىكىنى ئەكىرىپ بېرەي، ئاپا، — دېدى ئىبادەت.

— بولدى ئەمدى، ئەتە ئەكىرىپ بېرىڭ، ئۇلار بۈگۈن ئىشلەتمەيدۇ، سىزگە دەيدىغان گەپ، قوشنىلار گۈلباھارنى سو-

رېسا، چوڭ ئايامنىڭ قىزى دەڭ، قانداق قىلىمىز ئەمدى، بىزنى دەپ كەلگەندىن كېيىن ھاجىتىدىن چىقىشىمىز كېرەك. — دېدى مەريەم.

— ماقۇل، ئاپا، — دېدى ئىبادەت.

يېرىم سائەتتىن كېيىن، مەريەم چۆچۈرىنى قازانغا سالدى، ئىبادەت ئاپىسىنىڭ بۇيرۇقى بويىچە گۈلباھارنى ئويغاتتى. — تاماق پىشتى، گۈلباھار ھەدە، ئورنىڭىزدىن تۇرۇڭ، — دېدى ئىبادەت.

گۈلباھار كۆزىنى ئاچتى.

— مەن ھازىر قەيەردە؟ — دېدى ئۇ ھېچ ئىشنى پەرق ئېتەلمەي.

— بىزنىڭ ئۆيدە...

— سىلەرنىڭ ئۆيدە؟ بۇ كىمنىڭ ئۆيى؟

— مەريەم دېگەن ئايالنىڭ ئۆيى بولمامدۇ؟ — دېدى ئىبادەت.

— ھە، مۇنداق دەڭ، ئەمدى ئېسىمنى تاپتىم، خاپا بولماڭ، سىڭلىم، مۇشۇ كۈنلەردە ئۇخلاپ قالسام ئېسىمنى تاپالمايدىغان بولۇپ قالدىم، — دېدى گۈلباھار.

— تاماق پىشتى، تاماق يەۋېلىڭ، ئاندىن ئۇخلاڭ، بەك چارچاپ كەتكەن ئوخشايسىز، — دېدى ئىبادەت. ئىبادەت داستىخان سېلىپ بولغاندى، مەريەم پەتنۇستا ئىككى چىنە چۆچۈرە كۆتۈرۈپ كىردى، ئىبادەت ئاپىسىنىڭ قولىدىن پەتنۇسنى ئالدى.

— سىز گۈلباھار ھەدەمنىڭ قېشىغا چىقىپ ئولتۇرۇڭ، ئاپا، — دېدى ئىبادەت. مەريەم پەتنۇسنى قىزىغا بېرىپ، گۈلباھارنىڭ قېشىغا كېلىپ ئولتۇردى.

— كېلىڭ، مەريەم ھەدە، — دېدى گۈلباھار، ئۇنىڭ ھاردۇقى چىقىپ قالغاندەك ئىدى. ئىبادەت تاماقنى مېھمانغا

تۇتتى، ئاندىن ئاپسىغا تۇتتى.
— تاماق ئىچىڭ، گۈلباھار، چۆچۈرە ئەتكەندىم، ئوخشىد-
دىمىكىن، — دېدى مەريەم.

گۈلباھار چۆچۈرنى ھۇزۇرلىنىپ ئىچىشكە باشلىدى، ئىس-
سىق تاماق ئۇنىڭ ۋۇجۇدىنى قىزىتتى. بىردەمدىلا ئۇنىڭ مەڭزى
قىزىرىپ كەتتى.

— ئاتا — ئانىڭىز قەشقەردە بىرەر ئورۇندا ئىشلەمدۇ —
يا؟ — دېدى مەريەم پېشانىسىدىكى تەرلىرىنى ئېرتىۋېتىپ.

— ئاپام ئۆيدە، دادام شەھەرلىك باسما زاۋۇتىدا ئىش-
لەيدۇ، — دېدى گۈلباھار.

— قىز بالا بولغاندىن كېيىن، ئۆزىڭىزنىڭ يۇرتىغا كەتكەن
بولسىڭىزمۇ بولغانىكەن.

— تەقسىماتقا بويسۇنمىساق بولمايدىكەن، مەريەم ھەدە...

— ئوقۇمىسا تېخى ئۇنىڭ دەردى، ئوقۇسا تېخى ئۇنىڭ

دەردى...

تاماقتىن كېيىن، مەريەم دۇئا قىلدى، ئىبادەت داستىخاننى
يىغىشتۇرۇپ، ئاشخانا ئۆيىگە چىقىپ كەتتى.

— ئەمىسە، قىزىم، سىز مۇشۇ ئۆيدە مېنىڭ قىزىم بىلەن

بىللە يېتىڭ، مەن ياندىكى ئۆيدە ياتىمەن، ئەگەر ئاخشاملىرى

ئۆزگىرىپ قالسىڭىز، ئىبادەتنى ئويغاتسىڭىز، مېنى چاقىرىدۇ،

ياخشى دەم ئېلىڭ، قالغان گەپلەرنى كېيىن دېيىشىمىز، باشقا

ئىشلارنى ئويلىماڭ، بالغا تەسىر قىلىدۇ. ھېلىقى شاراپەت

دېگەن ساۋاقدىشىڭىز سىزنى يوقلاپ كېلەمدۇ — يا؟

— ياق، كەلمەيدۇ، مەن ئۇنى كەلمىگەن دېگەن.

— ھە، مۇنداق دەڭ، ئەمىسە دەم ئېلىڭ، قىزىم، مەنمۇ

چىقىپ دەم ئالاي، — دېدى مەريەم.

— ماقۇل، مەريەم ھەدە...

مەريەم ئۆيىدىن چىقىپ كەتتى. گۈلباھار ئورنىدىن تۇرۇپ،

تامغا ئېسىلغان سۈرەت رامكسىدىكى سۈرەتلەرنى بىر - بىرلەپ كۆردى، مەريەم بىلەن ئىبادەتنىڭ چوڭايتىلغان سۈرىتى رەسىمىدە لەرنىڭ ئوتتۇرىسىغا ئورۇنلاشتۇرۇلغانىدى. ئىبادەت دېرىزىنىڭ قېشىغا كېلىپ، كۆرىنىڭ ئۈستىدە ئولتۇردى.

جاھاننى قاراڭغۇلۇق قاپلىغانىدى. گۈلباھار يانپاشلاپ يېدەتتى خىيالغا كەتتى، ئۇنىڭ كۆز ئالدىدىن نۇرغۇنلىغان ئىشلار ئۆتتى، ئۇ يەنىلا ئاشۇ تاتلىق كۈنلەرنىڭ پەردىسى ئىچىدە ئىدى...

ئىبادەت ئىشكىنى ئېچىپ ئۆيگە كىردى. گۈلباھار بېشىنى كۆتۈرۈپ ئولتۇردى. ئىبادەت كۈلۈپ تۇرۇپ:

— ئاپام بالدۇرراق يېتىپ دەم ئېلىڭلار دەيدۇ، گۈلباھار ھەدە، — دېدى.

— شۇنداق قىلايلى، سىڭلىم، بۇ يىل قانچە ياشقا كىردىڭىز؟ — دېدى گۈلباھار ئىبادەتكە قىزىقىپ:

— ئون بەش ياشقا كىردىم، — دېدى ئىبادەت كۈلۈپ تۇرۇپ، ئۇنىڭ سۈزۈك سۈدەك پاكىز كۆزلىرى پارقىراپ تۇراتتى.

— ئەمىسە ئوتتۇرا مەكتەپتە ئوقۇۋېتىپسىز - دە؟

— ياق، مەن مەكتەپتە ئوقۇمىغان.

— نېمىشقا مەكتەپتە ئوقۇمىدىڭىز؟

— مەن بەش ياشقا كىرگەندە دادام تۈگەپ كېتىپتىكەن، مەن ئاپامغا قارىشىمەن دەپ ئوقۇيالمىغان.

— ھە...، — دېدى گۈلباھار.

— ئەمىسە يېتىپ دەم ئالايلى، گۈلباھار ھەدە، مەن چىراغنى ئۆچۈرەي، — دېدى ئىبادەت.

ئىبادەت چىراغنى ئۆچۈرۈۋەتتى، گۈلباھارنىڭ ئۇيقۇسى كەلمىدى، ئۇ دېرىزىدىن ئاسمانغا قارىدى، چىرايلىق پارقىراپ تۇرغان ئاي ئۇنى خىيال دۇنياسىغا سۆرەپ كىردى، ئۇنىڭ كال-

لمسىدا نۇرغۇنلىغان ئىشلار بار ئىدى، لېكىن ھازىر ئۇنىڭ ئۈچۈن ئەڭ مۇھىم ئىش، بالىسىنى ساق - سالامەت تۇغۇۋېلىش ئىدى، ئۇ ئاشۇنداق ئايىغى چىقمايدىغان خىياللىرىدىن قۇتۇلۇپ، كۆز ئالدىدىكى ئەمەلىيەتكە، يەنە ئۇ يېتىۋاتقان مۇشۇ ئۆيگە قايتىپ كەلدى. شاراپەت ئۇنىڭغا مەريەمنى ناھايىتى ياخشى تو- نۇشتۇرغانىدى، «خاتىرجەم بول، ئاداش، ئۇ ناھايىتى ياخشى ئايال، قولىدىن خېلى ئىش كېلىدۇ، ساق - سالامەت بوشىنىۋال- ساڭ، قالغان ئىشلارنىڭ ھەممىسىنى ئۆزى توغرىلايدۇ» دېگەند- ى ئۇ گۈلباھارغا. گۈلباھار مەريەمنى كۆرۈپ ۋە ئۇنىڭ بىلەن پاراڭلاشقاندىن كېيىن، ئەڭ مۇھىمى ئۇنىڭ ئىسسىق ئېشىنى ئىچكەندىن كېيىن، شاراپەتنىڭ گېپىگە قايىل بولۇپ قالدى. ئۇ چوڭقۇر بىر نەپەس ئالدى - دە، ئىچى سىقىلغاندەك بولۇپ دېرىزىنى ئاچتى، ئىللىق شامال بىردىنلا ئۇنىڭ يۈزىگە ئۇرۇل- دى. مىڭ يىللاردىن بىرى بىنەمنىڭ باغرىدا پاكىز ئېقىۋاتقان سۇنىڭ نەمخۇش ھىدى شامال بىلەن ئۆيگە كىرىپ گۈلباھارنى بىردىنلا روھلاندۇرۇۋەتتى، ئاي ئاسماندىن چۈشۈپ ئۇنى سۆيۈپ قويدىغاندەك قاراپ تۇراتتى، بىنەم تەرەپتىن ئىتنىڭ قاۋىغان ئاۋازى ئاڭلاندى، بۇ ئاۋاز بىلەن بىللە بىنەمدىكى ئەمەن قوراپ- نىڭ مەزىلىك پۇراقلىرىمۇ دېرىزىدىن ئۆيگە كىردى، گۈلباھار مەيدىسىنى ئېچىۋەتتى، شامال ئۇنىڭ بەدەنلىرىنى سۆيۈشكە باش- لىدى، ئىبادەت ئۇخلاپ كەتكەندى، ئۇ ئىبادەتكە قارىدى، ئۇ- نىڭ كۆرىپىسىنى ئوڭشاپ يېپىپ قويدى. «ئون بەش ياشلىق ئىبادەت، سىز نېمىدىگەن بەختلىك، سىز ھەرگىز چوڭ بولماڭ، مەڭگۈ مۇشۇ يېشىڭىزدا تۇرۇپ ياشاڭ، مەيلى بۇ دۇنيادا، ياكى ئۇ دۇنيادا بولسۇن، قىز بالىنىڭ ئەڭ ئەشەددىي دۈشمىنى مۇھەب- بەت بولىدىكەن، كۆڭۈلنىڭ كەينىگە كىرگەن ئادەم ساق تۇرۇپلا ساراڭ بولۇپ كېتىدىكەن، سىز ھەرگىز چوڭ بولماڭ» دېدى ئۇ ئىبادەتكە قاراپ تۇرۇپ پەس ئاۋازدا، گۈلباھار كۆزىنى يۇم-

دى، لېكىن ئاي ۋە ئۇنىڭ ئەتراپىدا چاراسلاپ يېنىپ تۇرغان يۇلتۇزلار يەنىلا كۆزلىرىنى چىمىلدىتىپ يېنىپ تۇراتتى. ئادەم دەم ئېلىشنى بىلگىنى بىلەن، ئۇنىڭ ئۆمرى چەكلىك ئىدى. ئاي دەم ئېلىشنى بىلمىگىنى بىلەن، ئۇنىڭ ئۆمرى چەكسىز ئىدى، تەڭشەلمىگەن جاھان ئەمەس، تەڭشەلمىگەن ئالەممۇ ئەمەس، ئەسلىي ئادەملەر تەڭشەلمىگەن...

2

گۈلباھار سەھەردە ئويغاندى. ئۇ ئاستا ئورنىدىن تۇرۇپ، كىيىملىرىنى كىيىپ، دېرىزىنىڭ قېشىغا كېلىپ ئولتۇردى. ئىبادەت تېخى ئويغانمىغاندى، بىردىنلا گۈلباھار ۋايىجان دەپسە ۋايىجان دەپ ۋارقىراپ كەتتى. ئۇنىڭ قورسىقى قاتتىق ئاغرىشقا باشلىغاندى، ئىبادەت چۆچۈپ ئويغاندى، ئۇ ئورنىدىن تۇرۇپ، ئىچ كۆڭلىكى بىلەنلا ئالدىراپ ئۆيدىن چىقىپ كەتتى، بىردەمدىلا مەريەم گۈلباھارنىڭ قېشىدا پەيدا بولدى.

— يېتىڭ، قىزىم، يېتىڭ، — دېدى مەريەم، ئۇ گۈلباھار-نىڭ كۆڭلىكىنى قايرىپ، ئۇنىڭ قورسىقىنى تەكشۈردى.
— ئىبادەت، تەييارلىق قىلىڭ، قىزىم، ھەدىڭىزنىڭ ۋاقتى توشۇپ قاپتۇ، تېز بولۇڭ، — دېدى مەريەم.

— ماقۇل، ئاپا، — ئىبادەت تالاغا چىقىپ كەتتى.
گۈلباھار ئوڭدا يېتىپ ۋايىجان دەپ ۋارقىراۋاتاتتى، مەريەم ئۇنىڭ بېشىغا كېلىپ، قولىدىكى لۆڭگە بىلەن ئۇنىڭ پېشانىسىدىكى تەرلەرنى ئېرتتى.

— غەيرەت قىلىڭ، قىزىم، چىداشلىق بېرىڭ، خۇدايىم بۇيرۇسا ھازىرلا يېنىڭلەپ قالسىز، — دېدى مەريەم.
ئىبادەت بىر چۆگۈن سۇ، داس، داكا - لاتا دېگەندەك نەرسىلەرنى كۆتۈرۈپ كىردى.

— ئىبادەت، ھەدىڭىزنىڭ كۆڭلىكىنى سېلىۋېتىڭ، مەن قولۇمنى يۇيۇۋالاي، ماڭا ياردەملىشىسىز.
— ماقۇل ئاپا...

گۈلباھار قىيىنلىپ كېتىۋاتاتتى، مەريەم قىزىنىڭ ياردىمى بىلەن گۈلباھارنى تۇغدۇرۇشقا كىرىشتى. تالا ئاقىرىپ بولغاندى، گۈلباھارنىڭ پېشانىسىدە تولغاق ئازابىدىن تەر تامچىلىرى تەپچىرىگەن بولسا، مەريەمنىڭ پېشانىسىدىمۇ جىددەيلىكتىن تەر تامچىلىرى تەپچىرىگەندى. بىردىنلا بوۋاقتىڭ يىغلىغان ئاۋازى ئاڭلاندى. بالاساق — سالامەت تۇغۇلدى، ئىبادەت ئاپىسىغا ماس. لىشىپ بوۋاقتى ئاپتاق داكىغا يۆگىدى.

— مۇبارەك بولسۇن، قىزىم، ئوغۇل ئىكەن، — دېدى مەريەم.

گۈلباھار مەريەمنىڭ گېپىنى ئاڭلاپ كۆزلىرىگە لىققىدە ياش ئالدى...

ئېغىر كۈنلەر ئۆتۈپ كەتتى، قۇياش ھەر كۈنى ئىللىق نۇرىنى گۈلباھار بىلەن ئۇنىڭ بالىسىنىڭ چىرايىغا چېچىپ تۇردى. مەريەممۇ گۈلباھارنى كۆڭۈل قويۇپ بېقىشقا باشلىدى. بۇ ھال گۈلباھارنى تەسىرلەندۈردى، بىر كۈنى گۈلباھار بالىسىنى ئېمىتىپ بولۇپ، بالىسىغا قاراپ تۇرۇپ كەتتى.

— دادىسىغا ئوخشامدۇ؟ — دېدى مەريەم گۈلباھارنىڭ قولىدىن بالىنى ئېلىپ يۆگىدى. ئوخشاپ تۇرۇپ.
گۈلباھار بېشىنى لىڭشىتىپ قويدى.

— بىرنەچچە كۈن بولغان بوۋاقتىڭ كىمگە ئوخشايدىغانلىقىنى بىلگىلى بولمايدۇ، قىزىم، خۇدايىم بۇيرۇسا يەنە بىرنەچچە ئايدىن كېيىن كىمگە ئوخشايدىغانلىقى روشەن بولىدۇ، — دېدى مەريەم.

گۈلباھار يەنە بېشىنى لىڭشىتىپ قويدى.

— جىمىپ كەتتىڭىزغۇ، قىزىم؟
— مەنغۇ قۇتۇلدۇم، مەريەم ھەدە، بالا چوڭ بولسا قانداق بولار؟

— كېيىنكى ئىشلارنى خۇدايىم بىلىدۇ، قىزىم، بىز بۈگۈندىكى، جىق بولسا ئەتىنىلا بىلەلەيمىز، بىلگۈچى ئاللا دەپتىكەن، بۇ ساقام چوڭ بولسا يا دۇتار چالىدۇ، يا دۇتار ساتىدۇ، ئىشقىدەلىپ، ئىككى ئىشنىڭ بىرىنى قىلىپ جان باقىدۇ، نەچچە زاماندىن بېرى مەن سىزگە ئوخشاش نۇرغۇنلىغان قىزلارنى مۇشۇنداق تۇغدۇردۇم، ئۇلارنىڭ بالىلىرىمۇ ئۇ يەردە - بۇ يەردە ئۇرۇلۇپ - سوقۇلۇپ چوڭ بولۇپ قالدى، ئەسلىدە بىر ئاچ - بىر توق چوڭ بولغان بالىلار ئادەمنىڭ قەدرىگە يېتىدىكەن، - دېدى مەريەم.

— ئەگەر مېنىڭ بىر ئۇچار گىلىمىم بولغان بولسا، مەريەم ھەدە، بۇ بالامنى ئاشۇ گىلەمنىڭ ئۈستىگە ئولتۇرغۇزۇپ، قىش - ياز گۈل ئېچىلىپ تۇرىدىغان جەننەتكە يولغا سېلىۋېتەتتىم...

— جەننەت ئارزۇلايدىغان يەر ئەمەس، قىزىم، ئەڭ ياخشى يەر بىزنىڭ مۇشۇ ئالەم، بىز مۇشۇ ئالەمدە ھەر بىر زىخ كاۋاپنىڭ تەمىنى تېپىپ بېيەلەيمىز، شۇڭا بۇ ساقام يەنىلا مۇشۇ ئالەمدە ياشىغىنى تۈزۈك، - دېدى مەريەم.

— بۇ ئالەمدە ياشىماق بەك تەس ئىكەن، مەريەم ھەدە...
— نەگە بارسىڭىز قازاننىڭ قولىقى تۆت، قىزىم، خوش، مېنىڭ سىزدىن يەنە بىر ئىشنى سورىغۇم كېلىۋاتىدۇ، بۇ ساقامنىڭ دادىسىنىڭ ئېتى نېمە؟

گۈلباھار گەپنى ئاڭلاپ بېشىنى كۆتۈرۈپ مەريەمگە قارىدى، ئۇ ئىككىلىنىپ قالدى.

— مەن ھازىرچە ئۇنىڭ ئىسمىنى سىزگە دەپ بېرەلمەيمەن، مەريەم ھەدە، كەچۈرسىز، مەن ئۇنى ياخشى كۆرىمەن، بىراق

بىز بىر ئۆيدە بولالمىدۇق، كەلمىگەن تەلەيدە ئاناڭنىڭ ھەقىقىي بارمۇ دېگەن مۇشۇ بولسا كېرەك، بۇ ئىش مەن بىلەنلا تۈگىسۇن، ئەگەر زۆرۈرىيىتى بولسا، مەن كېيىن ئۇنىڭ ئىسمىنى دەپ بېرىمەن، — دەپدى گۈلباھار.

— مەيلىڭىز، قىزىم، ئەمدى مەن مۇشۇنداق ئىشلارنى ئېنىق بىلىۋالمىسام بولمايدۇ، خوش، كەچتە كۆڭلىڭىز نېمە تارتىدۇ؟ — دەپدى مەريەم.

— چۆچۈرە ئىچكۈم كېلىۋاتىدۇ، مەريەم ھەدە، سىز چۆچۈرە رىنى بەك ياخشى ئېتىدىكەنسىز، — دەپدى گۈلباھار كۈلۈپ تۇرۇپ.

— ماقۇل، قىزىم، مەن سىزگە ئوخشىتىپ چۆچۈرە ئېتىپ بېرىمەن، ئۆيدە قۇرۇتۇۋالغان يالپۇزمۇ بار، ئىبادەت بازارغا بېرىپ ئۈستىخانلىق گۆش ئەكەلسۇن، — دەپدى مەريەم.

مەريەم ئىبادەتنى بازارغا ئەۋەتىپ، ئۆزى تاماققا تۇتۇش قىلدى. تاماق تەييار بولدى، چۆچۈرە بەكمۇ ئوخشىغانىدى، يالپۇزنىڭ مەزىلىك پۇراقلىرى ئۆينى قاپلىدى.

— سىركايىگە بۆلۈپ ئىچىڭ، قىزىم، — دەپدى مەريەم ياغاچ قوشۇق بىلەن سىركايىنى گۈلباھارغا تەڭلەپ. — رەھمەت، مەريەم ھەدە.

تاماقتىن كېيىن، ئۇلار ئۈزۈنغىچە پاراڭلىشىپ ئولتۇردى. — بالغا ئەتە يەتتە كۈن بولىدۇ، قىزىم، خۇدايىم بۇيرۇسا بالىڭىز ئۈستىخانلىق ئادەم بولىدىغان ئوخشايدۇ، قاراڭغۇ يەتتە كۈنلۈك بولغان بالا خۇددى ئۈچ — تۆت ئايلىق بولغان بالىدەك كۆرۈنىدۇ، شۇنىڭغا قارىغاندا بالىنىڭ دادىسى ئۈستىخانلىق كىشى بولسا كېرەك، خوش، بالىنىڭ ئېتىنى قويۇۋېتەمدۇق؟ — دەپدى مەريەم.

بالىنىڭ ئېتىنى قويۇش توغرىسىدا گۈلباھار تېخى ئويلاشماي تۇرغانىدى، ئۇ نېمە دېيىشنى بىلمەيدى.

— ئەللەينىڭ ئېتىنى قويۇۋەتسەك دەمسىز؟
— بالىنىڭ ئېتىنى قويۇۋەتمەسەك بولمايدۇ، قىزىم، ئېتىنى نېمە قويىمىز؟
— نېمە قويساق بولار، مەريەم ھەدە؟ — دېدى گۈلباھار گاڭگىراپ.

— ئەمەسە مۇنداق بولسۇن، مېنىڭ ياسىنقارى دېگەن بىر قوشنام بار، ئۇ كىشى دائىم ماڭا مۇشۇنداق بالىلارنىڭ ئىسمىنى قويۇپ بېرىدۇ، كەچتە مەن ئۇ ئادەم بىلەن كۆرۈشەي، ئەتە ئۇ كىرىپ بالىنىڭ ئېتىنى قويۇپ بەرسۇن، قانداق دەيسىز؟ — دېدى مەريەم گۈلباھارغا قاراپ تۇرۇپ.
— مەيلى، مەريەم ھەدە، سىز دېگەندەك بولسۇن، — دېدى گۈلباھار.

— ئەمەسە مۇشۇنداق بولسۇن، قىزىم، ئالدى بىلەن خۇدا-يىم بۇيرۇسا بالىنىڭ ئېتىنى قويۇۋالايلى، ئاندىن قالغان ئىشنى سىز بىلەن ئايرىم پاراڭلىشىمەن.
— ماقۇل، مەريەم ھەدە، — دېدى گۈلباھار كۆزلىرىگە ياش ئېلىپ.

كۆز باغلانغاندا، مەريەم ياسىنقارنىڭ ئۆيىگە كىردى، ياش سىنقارنىڭ ئايالى ئايشەم ئۇنى قىزغىن قارشى ئالدى:
— يۇقىرى چىقىڭ، مەريەم، ئىبادەتنىڭ ئەھۋالى ياخشىمۇ، بىرنەچچە كۈن بولدى، كۆرۈنمەيسىزغۇ؟ — دېدى ئايشەم ئۇنىڭدىن گەپ ئالماقچى بولۇپ. چۈنكى ئايشەم بىرنەچچە كۈندىن بېرى قوشنىلىرىدىن مەريەم يەنە بىر قىزنى تۇغدۇرۇۋاپتۇ دېگەن ئۇچۇرغا ئىگە بولۇپ قالغانىدى.

— سەل ئالدىراش بولۇپ قالدىم، شەھەردىن ھەدەمنىڭ قىزى چىقىپتىكەن، ئۇ قىز ئىككىقات ئىدى، ھەدەم ئاغرىپ ئورۇن تۇتۇپ يېتىپ قاپتۇ، ئۇ قىزنىڭ يولدىشى شەھەرلىك قاتناش ئىدارىسىدە ئىشلەيتتى، يەتتە كۈننىڭ ئالدىدا ئايالىنى

بىزنىڭ ئۆيگە ئەكەلپ قويغان، بۈگۈن يەڭگىلى ئالتە كۈن بولدى، شۇنداق، ئوغۇل تۇغدى قاراڭ، تەلىيى بار قىز ئىكەن، — دېدى مەريەم گەپنى ئوڭشاپ.

— ھە، مۇنداق دەڭ، ھەقىقەتەن تەلىيى بار ئىكەن ئۇ قىزىڭىزنىڭ، ئوغۇل دېگەن مىڭ قىلمىسا ئوغۇل — دە، ۋاقتى كەلگەندە ۋارقىراپ قويسىمۇ ئادەمنىڭ كۆڭلى توق تۇرىدۇ ئەمەس-مۇ! — دېدى ئايشەم مەريەمنىڭ كۆڭلىنى ياساپ.

— شۇنداق، ئەتە بوۋاقتا يەتتە كۈن بولاتتى، مەيلى دادىسى ئۆلگۈرۈپ چىقسۇن — چىقىمىسۇن. بوۋاقتىڭ ئېتىنى قوبۇۋېتەيلى دەپ ئويلاشقاندىق، ياسىنقارنى بالىنىڭ ئېتىنى قويۇپ بېرەر-مىكەن دەپ كىرگەندىم، — دېدى مەريەم.

— تولىمۇ ياخشى بوپتۇ، مەريەم، ئۇ باغقا چىقىپ كەتكەن، مەن ئۇنى چاقىرىپ كىرەي، — دېدى ئايشەم ئورنىدىن تۇرۇپ. — سىزنى ئاۋارە قىلىدىغان بولدۇم.

— ياقەي، ئۆزىمىزنىڭ ئىشى ئىكەنغۇ؟ — دېدى ئايشەم. ئۇ ئۆيىدىن چىقىپ ئۇزاق ئۆتمەي، يولىدىشىنى باشلاپ كىردى. — مۇبارەك بولسۇن، مەريەم، بىزنىڭ ئايشەمدىن خۇش خەۋەر ئاڭلايمەنغۇ؟! — دېدى ياسىنقارى بۇرۇتلىرىنى تۈزەشتۈرۈپ ئولتۇرۇپ.

— ھەدەمنىڭ قىزى ئىدى، ئۆزىمۇ دەپ يۈرىدىغان، سەھرا تىنچ، كىچىك ئاپا، مەن خۇدايىم بۇيرۇسا سېنىڭ قېشىڭغا چىقىپ بوشنىمەن دەپ، تەلىيى بار قىز ئىكەن، ئوغۇل تۇغدى قاراڭ، بايام تېخى ئايشەمگە دەپ ئولتۇراتتىم، ئەتە ئەللەيگە يەتتە كۈن بولدى، ئۆزلىرىنى چۈشتە چىقىپ بالىنىڭ ئېتىنى قويۇپ بېرەرمىكەن دەپ.

— ساۋاب بولىدىغان ئىش ئىكەنغۇ، خۇدايىم بۇيرۇسا ئەتە چۈشتە چىقاي، ھەي خوتۇن، داستىخان سالاي دېمەپسەنغۇ! — شۇ، گەپ بىلەن بولۇپ كېتىپتۇق ئەمەسمۇ، — دېدى ئايشەم ئورنىدىن تۇرۇپ.

— ئاۋارە بولماڭ، ئايشەم، مەن چىقاي، ئەمەس ئەنە شۇنداق بولسۇن، ياسىنقارى، — دېدى مەريەم ئورنىدىن تۇرۇپ. — خۇدايىم بۇيرۇسا، — دېدى ياسىنقارى بۇرۇتلىرىنى تولغاپ قويۇپ. ياسىنقارى بىلەن ئايشەم ئۇنى دەرۋازىنىڭ ئالدىدىن غىچە ئۆزىتىپ چىقتى.

— خوش ئەمەس، — دېدى ئايشەم.
— خوش، — دېدى مەريەم كۈلۈپ تۇرۇپ.

— ياسىنقارى، بۇ خوتۇننىڭ نېمىدېگەن تۈگمىگەن ھەددىسىنىڭ، سىڭلىسىنىڭ، تۇغىنىنىڭ قىزلىرى دەيمەن — دە، ئۇزۇن يىللاردىن بېرى قورسىقىنى كۆتۈرۈپ كەلگەن قىزلارنىڭ ھەممىسىنى قوندۇرۇپ، تۇغدۇرۇپ كېلىۋاتىدۇ، بىر قېتىممۇ راست گەپ قىلمايدۇ! — دېدى ئايشەم.

— نېمىلەرنى دەيدىغانسەن، خوتۇن، بۇنداق ئىشتا راست گەپ قىلغىلى بولامدۇ، دەردى يوق قىزلار ئۇنى ئىزدەمدۇ، بىز بۇ ئىشنى توغرا چۈشەنمەسەك بولمايدۇ، مانا بۇ يىل ئۇنىڭ ئېرىنىڭ ئۆلۈمىگە ئون يىل بولۇپ قاپتۇ، ئون يىلدىن بېرى مەن ئۇنىڭغا ئون نەچچە لايىق تېپىپ بولدۇم، لېكىن ئۇ پەقەت يېقىن كەلمىدى، مۇنداق قارىسام تازا ئەر سېغىنىپ كېتىدىغان خوتۇنلاردىن ئەمەس، شۇنىڭ بىلەن مەنمۇ بولدى قىلدىم، ئۇ بىچارە قانداق قىلىدۇ ئەمدى؟ مۇشۇنداق ئىشلاردا خەقنىڭ دەردىگە دەرمان بولۇپ تۆت — بەش تەڭگە تېپىپ خەجلىمەسە، كىم ئۇنىڭ غېمىنى قىلىدۇ؟

— ئوغۇ شۇ.

— شۇڭا سەنمۇ ئۇنىڭغا ماسلىشىپ، مەھەللە ئىچىدە شۇنداق، ھەدىسىنىڭ قىزى ئىكەن، ئالامەت ياخشى قىز ئىكەن، يولدىشى پالانى يەرنىڭ باشلىقى ئىكەن دەپ سۇنايچىلىق قىلىپ بېرىشىڭ كېرەكقۇ!

— يائاللا، يان بېسىپ كەتكىنىنى، — دەدى ئايشەم قاپاق-
لىرىنى بىر قىسىم قىلىپ.
— قوشنىڭ قارىغۇ بولسا بىر كۆزۈڭنى قىس دېگەننى بىلد-
شنىڭ كېرەككۇ، خوتۇن، ھازىر يوقالسۇن دەپسە، يوقالسۇن دېيىد-
شنىڭ كېرەك، ياشسۇن دەپسە، ياشسۇن دېيىشنىڭ كېرەك،
بولمىسا ياشيالمايسەنغۇ! — دەدى ياسىنقارى.
— ساراڭ! — ئايشەم كۈلۈپ كەتتى.

مەريەم ئەتىسى چۈشكە ئۈلگۈرتۈپ ئاش ئېتىپ تەييار قىل-
دى؛ چۈشتە ياسىنقارى كەلدى، مەريەم ئۇنى مېھمانخانغا
باشلىدى.

— باشقىلارغا خەۋەر قىلىمىدىم، ياسىنقارى، يازدا ھەممە
ئادەم ئۆزىنىڭ ئىشلىرى بىلەن ئالدىراش بولۇپ كېتىدىكەن، —
دەدى مەريەم.

— بولۇۋېرىدۇ، مەريەم، بىر ئادەم بولسىمۇ شۇ، ئىككى
ئادەم بولسىمۇ شۇ، بوۋاقنىڭ ئېتىنى قويۇۋەتسەك بولىدىغۇ! —
دەدى ياسىنقارى بۇرۇتلىرىنى ئوينىغاچ ئولتۇرۇپ.

ئىبادەت مېھماننىڭ قولىغا سۇ بەردى. مەريەم تۇجۇپىلەپ
ئەتكەن پولىنى ئەكىرىپ داستىخانغا قويدى.

— قېنى ئەمىسە، ياسىنقارى، تاماققا باقسىلا! — دەدى
مەريەم. مەريەم ياسىنقارىنى تاماققا تەكلىپ قىلىپ قويۇپ ئۆزى
گۈلباھارنىڭ قېشىغا چىقتى.

— ئەمىسە، قىزىم، سىز مۇشۇ ئۆيدە ئولتۇرۇپ تۇرۇڭ،
مەن ئىبادەت بىلەن بالىنى ياسىنقارىنىڭ قېشىغا ئاچىقاي، بالد-
نىڭ ئېتىنى نېمىدەپ قويىمىز؟ — دەدى مەريەم گۈلباھارنىڭ
قېشىغا كىرىپ ئولتۇرۇپ.

— مېنىڭ كاللامدا ھېچ نەرسە يوق، مەريەم ھەدە، ئۆزىڭىز

بىلىپ بىر ئىسىم قويۇپ قويۇڭ، — دېدى گۈلباھار بىرگە قاراپ تۇرۇپ.

— ئۇنداق دېمەڭ، قىزىم، بولغۇلۇق بولۇپ بولدى، ئۆزى-ئىزى ياخشى كۆرىدىغان بىر ئىسىمنى دەڭ، شۇ ئىسىمنى قويايلى، — دېدى مەريەم.

— مەن مۇشۇ كۈنلەردە ھېچ نەرسىنى ياخشى كۆرمەيمەن، مەريەم ھەدە، ئۆزۈمنىمۇ ياخشى كۆرمەيمەن، بالىغا ئۆزىڭزى بىلىپ ئىسىم قويۇپ قويۇڭ! — دېدى گۈلباھار يىغلىغۇدەك بولۇپ.

— ئۇنداق دېمەڭ، قىزىم، يامان بولىدۇ، بالىدا گۇناھ يوق، گۇناھ بىزدە، مۇنداق قىلايلى، بىرى، سىز بالىنىڭ دادىسىنى ماڭا دەپ بېرىڭ، مەن ئىبادەتنى ئەۋەتەي، قويدىغان ئىسىمنى دادىسى دەپ بىرسۇن، ئەگەر بۇنىڭغا كۆنمىسىڭزى، سىز بىر ئىسىمنى كۆرسىتىپ بېرىڭ، مەيلى قانداق بولمىسۇن، بۇ بالا سىزنىڭ. سىز ئەمدى ئانا بولىدىڭزى، بۇنداق قىلىسىڭزى بولمايدۇ، — دېدى مەريەم.

بۇ گەپ گۈلباھارغا خېلى تەسىر قىلدى، ئۇ ئويلىنىپ قالدى. «ئۇنىڭ ئېتىنى ھەرگىز ئاغزىمدىن چىقارمايمەن، مەن ئۇنى مەڭگۈ ياخشى كۆرىمەن، مەن بۇ ئىش ئارقىلىق ئۇنى پاتقاققا تىقىپ قويسام بولمايدۇ» دېدى ئۇ ئىچىدە ئۆزىگە.

— مېنىڭ ئەسلىي مەمەت دېگەن بىر ئىسىم بولىدىغان، ئۇ ئون ئىككى ياشقا كىرگەندە كېسەل بولۇپ ئۆلۈپ كەتكەنىدى، مەن ئۇنى بەك ياخشى كۆرەتتىم، ئاشۇ ئىسىمنى خاتىرىلەش ئۈچۈن، بۇ ساقامنىڭ ئېتىنى مەمەت قويايلى ئەمەس، مەريەم ھەدە...

— مانا، ماۋۇ گېپىڭز جايىدا بولدى، قىزىم، سىز تېخى كىچىك، كېيىن ھەممە ئىشنى بىلىپ قالسىز، بالىدا نېمە گۇناھ بار، قىزىم، ياخشى، ئەمەس بۇ ساقامنىڭ ئېتى خۇدايىم

بۇيرۇسا مەمەت بولىدىغان بولدى، — دەپى مەريەم، —
ئىبادەت، ياسىنقارى ئاكتۇزنىڭ قېشىغا چىقىپ چاي قۇيۇپ
قويۇڭ، تامىقىنى يەپ بولغان بولسا مېنى چاقىرىڭ!
ئىبادەت ئۆيدىن چىقىپ كەتتى.

ياسىنقارى تامىقىنى يەپ بولغاندى، ئىبادەت داستىخاننى
يىغىپ بولغاندىن كېيىن، مەريەم بالىنى كۆتۈرۈپ ياسىنقارىنىڭ
قېشىغا كىردى.

— قېنى ئەمەسە، ئەللەينى ماڭا بېرىڭ، — دەپى
ياسىنقارى.

مەريەم كۈلۈپ تۇرۇپ بالىنى ياسىنقارىغا بەردى، ياسىنقاردى.
مۇ كۈلۈپ تۇرۇپ بالىنى قولغا ئالدى، ئۇ ئورنىدىن تۇرۇپ
بالىغا قارىدى.

— بەك چىرايلىق بالا ئىكەن بۇ، يەتتە كۈن بولدى دەپىسىد.
لەر، بىرنەچچە ئايلىق بولغان بىلدەكلا قىلىدىغۇ، تازا بەستلىك
بالا بولغۇدەك خۇدايىم بۇيرۇسا، — دەپى ياسىنقارى بالىغا مەستى.
لىكى كېلىپ، — ئېتىنى نېمىدەپ قويدىغان بولدۇق؟
— بالىنىڭ ئاپىسى مەمەت قويساق دەيدۇ.

— ياخشى ئىسىمنى تاللاپتۇ، ئەقىللىق قىز ئىكەن، —
دەپى ياسىنقارى.

«ئەقلى بولسا توي قىلماي تۇرۇپ ئانا بولۇپ ئولتۇرامد.
دۇ!» دەپى مەريەم ئىچىدە كوتۇلداپ. ياسىنقارى بالىنى ئىككى
ئالدىغا ئېلىپ قىبلە تەرەپكە قاراپ تۇرۇپ ئايەت ئوقۇشقا
باشلىدى، ئۇ تەقۋادارلىق بىلەن ئارقا - ئارقىدىن بىرنەچچە
ئايەتنى ئوقۇۋېتىپ بالىنى مەريەمگە تۇتقۇزدى.

— مۇبارەك بولسۇن، مەريەم، بالىنىڭ ئېتى مەمەت بولدى،
— دەپى ئۇ.

— رەھمەت، ياسىنقارى، — دەپى مەريەم مەمەتنى قولغا
ئېلىپ پېشانىسىگە بىرنى سۆيۈپ قويغاندىن كېيىن مەمەتنى ئىبادەت.

دەتكە ئۇزاتتى، — مەمەتنى ئاپىسىغا ئاچىقىپ بەر، بالام، — دەپ قوشۇپ قويدى.

ئىبادەت مەمەتنى قولغا ئېلىپ، ئۆيدىن چىقىپ كەتتى. مەريەم راسلاپ، تەييار قىلىپ دېرىزىنىڭ تەكچىسىگە قويۇپ قويغان پەتنۇسقا يانچۇقىدىكى كونۇپىرتنى ئېلىپ سالدى، ئاندىن پەتنۇسنى ياسىنقارنىڭ ئالدىغا قويدى.

— ئاز بولسىمۇ ئېلىپ قويسىلا، ياسىنقارى...

— ۋاي بۇ، بۇنداق قىلمىسىڭىزمۇ بولاتتىغۇ، بۇ دېگەن ئۆزىمىزنىڭ ئىشى تۇرسا، — دېدى ياسىنقارى.

— شۇنداق بولسىمۇ ئېلىپ قويسىلا ئەمدى...

— رەھمەت ئەمەسە، ئالمىسام بولاتتى، بىز قارىي ئادەم يەپ كۆنۈپ كەتكەن، بوپتۇ ئەمەسە، — دېدى ياسىنقارى پەتنۇس-تىكى كونۇپىرت بىلەن لۆڭگىنى قولغا ئېلىپ.

ياسىنقارى يەنە بىر دۇئا ياندۇرۇپ، مەريەم بىلەن خوشلىد-شىپ ئۆيدىن چىقتى. ئۇ دەرۋازىنىڭ ئالدىغا كەلگەندە، گۈلباھار دېرىزىدىن ياسىنقارنى كۆردى. گۈلباھار مەمەتنى چىڭ قۇچاقتى. لاپ ئۆزىنى تۇتۇۋالماي ئۆپكەدەپ يىغلاپ كەتتى، ئۇنىڭ يىغى-سىغا نۇرغۇنلىغان مەنىلەر ئارىلىشىپ كەتكەندى، ئۇنىڭ ئىس-سىق كۆز ياشلىرى مەمەتنىڭ يۈزلىرىنى يۇيۇۋاتاتتى...

3

گۈلباھار يەڭگىپ ئون كۈن بولغاندا، مەريەم گۈلباھار بىلەن مەمەتنىڭ تەقدىرى ئۈستىدە پاراڭلاشتى.

— بەزى گەپلەرنى بالدۇرراق قىلىشىپ تۇرغىنىمىز ياخشى، قىزىم، مەمەتنى قانداق بىر تەرەپ قىلاي دەيسىز؟ — دېدى مەريەم گۈلباھارنىڭ كۆزىگە قاراپ تۇرۇپ. گۈلباھار بۇ گەپنى ئاڭلاپ، ئۇخلاۋاتقان مەمەتكە قارىدى.

— ئىككى كۈن بولدى، مەريەم ھەدە، كالامغا مۇشۇ ئىش كىرىۋالدى، مەمەتنى مەن ئورۇنلاشتۇرالمىمەن، ماڭا يۈز كېرەك، مېنىڭچە بالا سىزدە قالسا، بالا بېقىۋالدىغانلار بولسا بېرىۋەتسىڭىز، — دېدى گۈلباھار كۆزلىرىگە لىققىدە ياش غېلىپ.

— ياخشى ئويلىشىڭ، قىزىم، كېيىن پۇشايماق قىلىسىڭىز بولمايدۇ... —

— مەن بۇ ئىشتا پۇشايماق قىلمايمەن، مەريەم ھەدە. — ئەسلىدە مەن بۇ گەپنى كېيىنرەك تېشەي دېگەن، ئىبارەتتىن ئاڭلىسام يەنە تۆت — بەش كۈندىن كېيىن قەشقەرگە يولغا چىقىدىغان ئوخشايسىز، شۇڭا سەل ئالدىراپ قالدىم، بالا بېقىۋالدىغان ئادەم يوق ئەمەس بار، بازاردا تاماكا ساتىدىغان بىر جۈپ بوۋاي — موماي بار، بوۋاينىڭ ئېتى قۇربان، موماينىڭ ئېتى گۈلبەھرەم، ئۆتكەندە مېنى ئىزدەپ كېلىپتىكەن، ياردەم قىلغان بولسىڭىز، بىر بالا بېقىۋالغان بولساق، دېگەندى، ئۇلار تا ھازىرغا قەدەر بالا يۈزى كۆرمەپتۇ. بوۋاي قەشقەردىن، ئايالى گۈلبەھرەم غۇلجىدىن، مەن ئەتە ئۇلار بىلەن بىر كۆرۈشەي، ئەگەر سىز ئېنىق بىر پىكىرگە كەلسىڭىز مەمەتنى بەرسەك شۇلارغا بېرىۋېتەيلى... — دېدى مەريەم.

— مەيلى، مەريەم ھەدە، بىراق مەن بۇ ئىشقا ئارىلاشماي، ئۆزىڭىز بىر تەرەپ قىلىڭ، ئۇلار مېنى كۆرمىسۇن، مېنىڭ ئېتىمىنىمۇ بىلمىسۇن، مەن يەنە بەش كۈندىن كېيىن يولغا چىقاي دەۋاتىمەن، قەشقەرگە بېرىپ كەلمىسەم بولمايدۇ، بالىنى مەن كەتكەندىن كېيىن بېرەرسىز، مېنىڭ ئەنسىرەيدىغىنىم، ئەگەر ئۇلار مېنىڭ ئېتىمنى، ئىش ئورنۇمنى بىلىپ قالسا، مەمەت چوڭ بولغاندا چوقۇم مېنى ئىزدەيدۇ، ئۇ ۋاقىتتا تېخىمۇ رەسۋا بولمىمەن، مەن ياشىشىم كېرەك، مەريەم ھەدە، سىز بىلىسىز، ياشاش ئۈچۈن يۈز بولمىسا بولمايدىكەن!

— بۇ تەرىپىدىن خاتىرجەم بولۇڭ، قىزىم، مەن ھەرگىز سىزگە ئاۋارىچىلىك تېپىپ بېرىدىغان ئىشنى قىلمايمەن...
— ماڭا نېمە كۆرگۈلۈك...، — دېدى گۈلباھار كۆزلىرىگە ياش ئېلىپ.

— كۆڭلىڭىزنى ئەسكى قىلماڭ، قىزىم، كۈلۈپ ياشاڭ، مانا ھەممە ئىش تۈگىدىغۇ، ساق — سالامەت بوشنىۋالدىڭىز، ئوقۇغان، تەربىيە كۆرگەن قىز ئىكەنسىز تېخى، بىر ئوبدان خىزمىتىڭىزمۇ بار ئىكەن، ئەمدى بۇ ئىشلارنى كۆڭلىڭىزدىن چىقىرىۋېتىڭ، — دېدى مەريەم.

— ماقۇل، مەريەم ھەدە، — دېدى گۈلباھار.

ئەتىسى ئەتىگەندە مەريەم بازارغا كىردى، ئۇ ئۇدۇللا گۈل-بەھرەمنىڭ ئۆيىگە بېرىپ، ئۇنىڭ بىلەن كۆرۈشتى.

— ... ماڭا خوش خەۋەر ئەكېلىپسىز، مەريەم، سىزگە كۆپ رەھمەت، قۇربان ئاكىڭىز بازارغا چىقىپ كەتكەن، ئۇ ئاڭلىسىمۇ خۇشال بولۇپ كېتىدۇ، نەچچە زاماندىن بېرى بىر ئوغۇل بېقىدۇ. ۋاساق بولاتتى دەپ ئارزۇ قىلىپ كەلگەن، — دېدى گۈلبەھرەم مەريەمنىڭ كۆزلىرىگە خۇشال قاراپ.

— مەنمۇ ئالدىراپ كىرگەندىم، گۈلبەھرەم ھەدە، ئۆيدە ئىبادەت قالغان، بالدۇرراق قايتىپ ئۇلارغا تاماق ئېتىپ بەرمىد-سەم بولمايدۇ، بازاردا قىلىدىغان ئازراق سودىلىقم بار، مەمەت-نىڭ ئاپىسىغا كۈندە شورپا سېلىپ بېرىۋاتىمەن، ئۆيدە چامغۇر تۈگەپ قالغانىدى، تۈزمۇ تۈگەپ قاپتىكەن، خوش ئەمىسە، مەن چىقاي...

— چاي ئىچىپ ماڭسىڭىز بولمامدۇ، مەريەم، — دېدى گۈلبەھرەم ئورنىدىن تۇرۇپ.

— رەھمەت، گۈلبەھرەم ھەدە، خۇدايىم بۇيرۇسا كېيىن ئايرىم كېلىمەن، — دېدى مەريەم.

— بىر ئىشنى سورىغۇم كېلىۋاتىدۇ، مەريەم، مەمەتنىڭ ئاپىسىنىڭ ئېتى نېمە؟

— مېنى خىجالەت قىلماڭ، گۈلبەھرەم ھەدە، سىز ھەممە ئىشنى بىلىدىغان ئايال. مەمەتنىڭ ئاپىسى مەيلى بالامنى كىم بېقىۋالمىسۇن، ھەرگىز مېنىڭ ئېتىمنى چىقارماڭ دېگەن، ئەمە. لىيەتتە ئۇنىڭ ئېتى سىز ئۈچۈن مۇھىم ئەمەس... — شۇنداق، كەچۈرۈڭ، مەريەم، ئەمەسە يولغىزغا قارايدىمەن.

— ئەگەر ئۆزۈم كېلەلمىسەم، ئىبادەتنى ئەۋەتىمەن، — دېدى مەريەم.

— خۇدايىم بۇيرۇسا، — دېدى گۈلبەھرەم. گۈلبەھرەم مەريەمنى ئۆزىتىپ قويدى.

مەريەم بازاردا سودا قىلىۋاتقاندا، ئون بەش ياشلارغا كىرگەن بىر ئوغۇل قارىياغاچ مەھەللىسىدە پەيدا بولدى، ئۇ بۇلاقتىن سۇ ئەكېلىۋاتقان ئىبادەتنى كۆرۈپ، ئۇنىڭ ئالدىغا باردى. — كەچۈرىسىز، قىز، مەن سىزدىن بىر ھەدەمنىڭ ئۆيىنى سورىماقچىدىم، — دېدى ئوغۇل. — كىمنى ئىزدەيسىز؟ — دېدى ئىبادەت قولىدىكى چېلەك. نى يەرگە قويۇپ.

— مەريەم ھەدەمنىڭ ئۆيىنى ئىزدەيتتىم. — ھە، مېنىڭ ئاپامنى ئىزدەيدىكەنسىز — دە، مەن قىزى بولمەن، يۈرۈڭ، ئەمەسە ئۆيگە كىرىڭ، — دېدى ئىبادەت يەردىن چېلەكنى ئېلىپ.

— ئاپىڭىز ئۆيدىمۇ؟ — ياق، ئاپام بازارغا كەتكەن. — سىلەرنىڭ ئۆيدە گۈلباھار دېگەن بىر ھەدەم بارمۇ؟ — بار... بوشاندى... ئوغۇل تۇغدى...

— ئاپىڭىز بولمىسا مەن ئۆيگە كىرمەي، سىز خاپا بولماي مۇشۇ سومكىنى گۈلباھار ھەدەمگە بېرىپ قويۇڭ، — دېدى ئوغۇل.

— ھە... سىز كىم بولىسىز؟ ئېتىڭىز نېمە؟

— مەن گۈلباھار ھەدەمنىڭ بىر ساۋاقدىشىنىڭ ئىنىسى بولمەن، ئېتىم دولقۇن، — دېدى ئوغۇل.

— ھە، ئېتىڭىز دولقۇن ئىكەن — دە، ئەمىسە ئۆيگە كىر-مەمسىز، بوۋاقتى كۆرۈپ كەتمەمسىز، ئەللەينىڭ ئېتىنى مەمەت قويدۇق، — دېدى ئىبادەت كۈلۈپ تۇرۇپ.

— رەھمەت، ھەدەم تېز قايتىپ كەل، بولمىسا ئەنسىرەپ قالمەن دېگەندى، ئەمىسە سىز خاپا بولماي مۇشۇ سومكىنى گۈلباھار ھەدەمگە بېرىپ قويارسىز، — دېدى دولقۇن قولىدىكى سومكىسىنى ئىبادەتكە تەڭلەپ.

— ماقۇل، — ئىبادەت دولقۇننىڭ قولىدىن سومكىنى ئالدى.

دولقۇن كەينىگە ياندى.

ئىبادەت كەينىگە بىر قاراپ قويۇپ، چېلەكنى كۆتۈرۈپ ئۆيگە قاراپ ماڭدى. ئىبادەت ئۆيگە كىرىپ، قولىدىكى سومكىنى گۈلباھارغا تەڭلىدى.

— سىزنى بايام دولقۇن دېگەن بىر بالا ئىزدەپ كېلىپتەن-كەن، گۈلباھار ھەدە، ئۆيگە كىرىڭ دەپ شۇنچە تۇتساممۇ ئۈند-ماي قايتىپ كەتتى، — دېدى ئىبادەت كۈلۈپ تۇرۇپ.

— دولقۇن؟ قانچە ياشلاردا بار بالىكەن ئۇ؟ — دېدى گۈلبا-ھار قولىغا سومكىنى ئېلىۋېتىپ.

— مەن بىلەن تەڭ دېمەتلىكتەك قىلدۇ، مەن گۈلباھار ھەدەمنىڭ بىر ساۋاقدىشىنىڭ ئىنىسى بولمەن دەيدۇ!

— كەتتىمە؟ — دېدى گۈلباھار ئىبادەتكە قاراپ.

— ھەئە.

گۈلباھار سومكىنى ئاچتى، سومكىنىڭ ئىچىدە گېزىتكە ئورالغان بىر سان گۆش، بىر بولاق قارا شېكەر بار ئىدى، ئۇ بۇ نەرسىلەرنى ئىبادەتكە بەردى، سومكىنىڭ تېگىدىن بىر پارچە خەت چىقتى. گۈلباھار كۈنۋېرتنىڭ ئىچىدىكى خەتنى ئېلىپ ئوقۇدى:

«قەدىرلىك دوستۇم گۈلباھار، ئەھۋالنىڭ ياخشىمۇ، سېنى قەۋەتلا سېغىنىۋاتىمەن، ئاداش، ھەم سەندىن ئەنسىرەپ قالدىم، چۈنكى سېنىڭ ئەھۋالنىڭدىن خەۋەر ئالالمىدىم، بەلكىم بۇ چاغغىچە بوشانغانسەن. ئەگەر سېنىڭ پىكرىڭگە ھۆرمەت قىلمىغان بولسام، بۈكەمگىچە سېنى بىرنەچچە قېتىم يوقلاپ كېلىپ بولغان بولاتتىم، ئىنىم دولقۇندىن ئازراق بىرنەچچە مىلەرنى ئەۋەتتىم، ئۆزۈڭنى ياخشى كۈت، بۇ كۈنلەرمۇ ئۆتۈپ كېتىدۇ، ھەرگىز قايغۇرما، ئەگەر پۇلۇڭ يەتمەسە، مېنىڭ قېشىمغا ئادەم ئەۋەت، مەن قاراڭغۇدا بولسىمۇ سېنىڭ قېشىڭغا بارىمەن، خۇدايىمدىن تىلە، ئاداش، قالغان گەپلەرنى كۆرۈشكەندە قىلىشىمىز...»

گۈلباھار خەتنى ئوقۇپ بولۇپ، ئىبادەتكە قارىدى:

— دولقۇن كەتتىمۇ؟

— ئۆيگە كىرىڭ دېسەم پەقەتلا ئۈنىمدى.

گۈلباھار گەپ قىلمىدى، ئۇ يەنە خەتكە قارىدى.

مەريەم چۈشكە يېقىن بازاردىن قايتىپ كەلدى، ئۇ دەرۋازىدىن

كىرىشىگە، پېشايۋاندا دېرىزە ئەينەكلىرىنى سۈرتۈۋاتقان

ئىبادەت ئاپىسىنى كۆردى، ئۇ ئاپىسىنىڭ ئالدىغا بېرىپ، ئاپى-

سىنىڭ قولىدىكى سومكىنى ئالدى.

— بەك جىق بىرنېمىلەرنى ئاپىسىزغۇ، ئاپا، — دېدى

ئىبادەت.

— گۆش ئالدىم، قىزىم، ھە، تاماققا تەييارلىق قىلىپ

قويدىڭىزما؟

— لەڭمەنگە تەييارلىق قىلىپ قويدۇم.

— ياخشى، مەمەت يىغلاپ كەتمىگەندۇر؟
— ياق، ئۇخلاۋاتىدۇ.
مەريەم ئۆيگە كىرىپ گۈلباھار بىلەن كۆرۈشتى.
— كېلىڭ، مەريەم ھەدە، ھازىر كەلدىڭىزما؟ — دېدى
گۈلباھار كۈلۈپ تۇرۇپ.

— ھە، ھازىر كەلدىم، قىزىم، مەمەت تېخى ئويغانماپتۇ.
تۇ — دە؟

— ئويغانمىدى، ئەتىگەن ئۇخلىغان پېتى.
— گۈلبەھرەم ھەدىڭىز بىلەن كۆرۈشۈپ كەلدىم، مەمەتنى
بېقىۋالدىغان بولدى، خۇشال بولۇپ ئاغزى قولىقىغا يېتىپ
كەتتى بىچارىنىڭ، ئۇزۇندىن بېرى بىر ئوغۇل بالا بېقىۋالسام
بولاتتى دەپ يۈرىدىغان، مانا ئەمدى خۇدايىم بۇيرۇسا مۇرادىغا
يېتىدىغان بولدى، — دېدى مەريەم.
— گۈلبەھرەم ھەدەم قانچە ياشلاردا بار؟ — دېدى
گۈلباھار.

— ئاتىمىش ياشلارغا كىرىپ قالدغۇ دەيمەن، ئۆز ۋاقتىدا
مۇشۇ شەھەردە سەن ئەمەس مەن دەپ ياسىنىپ پەرىشتىدەك
يۈرىدىغان ئايال ئىدى ئۇ. جاھان دېگەن مۇشۇنداق ئىش ئىكەن،
قىزىم، ۋاقىت ھەممە نەرسىنى يىغىشتۇرىدىكەن، — دېدى
مەريەم.

گۈلباھار بېشىنى لىڭشىتىپ قويدى.
— چۈش بولۇپ قايتۇ، مەن چىقىپ تاماق ئېتەي،
قىزىم، — دېدى مەريەم.

— ئەتىگەن ھېلىقى مەن سىزگە دېگەن شاراپەت ئىسمىلىك
ساۋاقدىشىمنىڭ ئىنىسى دولقۇن مېنى يوقلاپ كېلىپتىكەن، مەن
ئۇ بالىنى كۆرمىدىم، قۇدۇقنىڭ قېشىدا ئىبادەت بىلەن ئۇچرىدىم.
شىپ قاپتۇ، ئۇ ئىبادەتكە بىر سومكا بېرىپتۇ، بىر سان گۆش
بىلەن بىر بولاق قارا شېكەر ئەۋەتىپتۇ، — دېدى گۈلباھار.

— ھە، شاراپەت ئۆزى كەلمەپتۇ - دە!
— مەن ئۇنى كەلمە ئاداش دېگەندىم، تونۇشلار ئۇچراپ
قالسا گەپ - سۆز بولۇپ كەتمسۇن دەپ ئەنسىرىگەندىم.
— ھە... ئەمسە مەن چىقىپ تاماق ئېتەي، قىزىم، - دېدى
مەريەم ئورنىدىن تۇرۇپ.

تاماقتىن كېيىن، مەريەم گۈلباھار بىلەن گۇڭۇر - مۇڭۇر
قىلىشتى.

— ئاخشام ياخشى ئۇخلىيالىمىدىڭىز - ھە، مەمەتنىڭ يىغدى.
سى مەن ياتقان ئۆيگىمۇ ئاڭلاندى، بەك ئۇزۇن يىغلاپ كەتتىڭىز
بۇ ساقام، - دېدى مەريەم.

— شۇنداق بولدى، مەريەم ھەدە، مەمەت ئاخشام بەك ئۇزۇن
يىغلاپ كەتتى، ئەمگۈز سەم يا ئەممەيدۇ، بەك ئۇزۇن ئۇخلايتتىم.
— خۇدايىم بۇيرۇسا بۇ ساقام يوغان ئادەم بولىدىغان ئوخ-
شايدۇ، ئون كۈن ئىچىدە بويى بىرنەچچە ئاي بولغان بالدەك
بولۇپ كېتىپتۇ، - دېدى مەريەم مەمەتنى قولغا ئېلىپ ئەركىد-
لىتىپ.

— شۇ، بويىغا تارتىپ كېتىۋاتىدۇ... —

— ئەمدى خۇدايىم بۇيرۇسا مەمەتنى گۈلبەھرەم ھەدەملەر
بېقىۋالىدىغان بولدى، گۈلباھار، مەنمۇ خاتىرجەم بولىدىغان بول-
دۇم، سىزگە مەن ئۇلارنىڭ ئەھۋالىنى قىسقىچە تونۇشتۇرۇپ
قوياي، قۇربان ئاكا ئەسلىي قەشقەرلىك سودىگەر ئىدى، ئۇ
قىرىق ياشلارغا كىرگەندە غۇلجىغا چىقىپتىكەن، ئېيتىشلارغا
قارىغاندا، ئۆز ۋاقتىدا ئۇ خېلى پۇل تاپقان سودىگەر ئىمىشكەن،
ئۇ ئاساسەن خوتەندىن غۇلجىغا گىلەم يۆتكەپ ساتىدىكەن، ئۇ
ئۇچۇپ يۈرگەن ئاشۇ يىللىرى گۈلبەھرەم ھەدەم بىلەن تونۇشۇپ
قاپتۇ، ئۇ ۋاقىتتا گۈلبەھرەم ھەدەم شەھەردە كېيىنكە ئوخ-
شاش ئۇچۇپ يۈرىدىغان يىللىرى ئىكەندۇق، گۈلبەھرەم ھەدەمدە
جىراي بار، ئەرنى ئۆزىگە جەلپ قىلىشنى بىلىدۇ، قۇربان ئاكا

بولسا پۇل بار، شۇنىڭ بىلەن ئۇ گۈلبەھرەم ھەدەمگە يەرۋانە بولۇپ، ئۇنىڭ بىلەن توي قىلغانىكەن، ئۇلار يىگىرمە نەچچە يىل ئۆي تۇتقان بولسىمۇ، گۈلبەھرەم ھەدەم بالا يۈزى كۆرمەپتۇ، قۇربان ئاكا گۈلبەھرەم ھەدەم بىلەن توي قىلىپ ئون يىل بولغاندىن كېيىن، ئۇ پۈتۈن مال - دۇنيا ۋە دەسمايسىدىن ئايرىلىپ قاپتۇ، ئەسلىدە بىرىگە نۇرغۇنلىغان ماللىرىنى ئۈستۈن باھادا نېسىگە بەرگەنىكەن، ئۇ ئادەم گىلەملەرگە ئىگە بولۇپ بولغاندىن كېيىن، گىلەمنى ئەرزان باھادا باشقا گىلەمچىلەرگە ئۆتكۈزۈۋېتىپ، قېچىپ كېتىپتۇ. خوتەندە گىلەملەرنى ئۇنىڭغا نېسىگە بەرگەن گىلەمچىلەر بۇ ئەھۋالنى بىلگەندىن كېيىن، غۇلجىغا چىقىپ ئۇنى قىستاپتۇ، شۇنىڭ بىلەن ئۇ قولىدىكى بارلىق دەسمايسىدىن ئايرىلىپ قاپتۇ، ئۇ ئاخىرقى ھېسابتا شە- ھەر مەركىزىدىكى چوڭ قورۇ - جايىنى سېتىۋېتىپ، مۇشۇ چەت بازارغا كېلىپ ماكانلىشىپ، تاماكا سېتىپ جان بېقىپ كېلىۋې- تىپتۇ، ئەر - ئايال ئىككىلىسى ياخشى ئادەملەر، خۇدايىم بۇي- رۇسا، مەمەت ئۇلارنىڭ قولىدا ياخشى ئادەم بولىدۇ، - دېدى مەريەم.

— خۇدايىم تەلىيىنى بەرسۇن بالامنىڭ، - دېدى گۈلباھار كۆزلىرىگە ياش ئېلىپ.

— ئۇنىڭ دادىسىنى دەيمەن، باغرى بەك قاتتىق ئادەم ئوخ- شايدۇ، بىر قىسىملا ئىش قىلىدۇ ئۇ ئادەم.

— مەن يەنە بەش كۈندىن كېيىن يولغا چىقايلىكىن، مەريەم ھەدەم؟ - دېدى گۈلباھار.

— بۈگۈن مەمەتكە ئون بىر كۈن بولدى، ئەگەر يەنە بەش كۈندىن كېيىن يولغا چىقىسىڭىز، ئون ئالتە كۈن بولىدۇ، ئون ئالتە كۈن بولغاندا ماڭسىڭىزمۇ بولىدۇ، بىراق بالا كالا سۈتگە تەسەرەك كۆنىدۇ، مېنىڭچە، يىگىرمە كۈن بولغاندا مېڭىڭ، ئارىلىقتا ئاز - تولا كالا سۈتى بىلەن ئۆگىتىپ تۇراي، قانداق دەيسىز؟ - دېدى مەريەم.

گۈلباھار بۇ گەپنى ئاڭلاپ ئويلىنىپ قالدى.
— مەن بىر ئاي رۇخسەت سورىغاندىم، ئۇنداقتا ۋاقتىم
ئون كۈنلا قالدى، ئانامنىڭ قېشىدا ئۇزۇن تۇرالمىغۇدەك-
مەن، — دېدى گۈلباھار.
— ئۇنىڭغا ئامال يوق، قىزىم، بالىنى ئويلىمىسىڭىز بول-
مايدۇ، مەن دېگەندەك قىلىڭ، يىگىرمە كۈن توشۇپ كەت-
سۇن! — دېدى مەريەم گۈلباھارنىڭ كۆزىگە قاراپ.
— ماقۇل ئەمەس، — دېدى گۈلباھار مەمەتكە قاراپ
تۇرۇپ.

مەمەتكە ئون بەش كۈن بولغاندا، مەريەم تونۇر ئېلىش
ئۈچۈن بازارغا كىردى، ئۇ بازاردا گۈلبەھرەم بىلەن ئۇچرىشىپ
قالدى، ئۇ گۈلبەھرەمنى كۆرۈپ تۇرۇپلا قالدى...
— ئەھۋالىڭىز ياخشىمۇ، گۈلبەھرەم ھەدە... بۇ قانداق گەپ
بولۇپ كەتتى، قورسىقىڭىز...
— كۆرگەنلەر مېنى قورسىقىدا بالا بار ئىكەن دەپ قالسۇن
دەپ قورسىقىمغا بىرنېمىلەرنى تىقىۋالدىم، خۇدايىم بۇيرۇسا
مەمەتنى ئۆيگە ئەكىلىۋېلىپ ئۆزۈم تۇغدۇم دەپ ئۆيدىن چىقماي
يېتىۋالسىمەن... .

مەريەم كۈلۈپ كەتتى:

— قېرىغاندا نېمە قىلغىنىڭىزدۇر بۇ، ھەدە...
— مۇشۇنداق قىلمىسام بولمايدۇ، مەريەم، ھازىر ئادەملەر-
نىڭ ھەممىسى كوت - كوت بولۇپ كەتتى، نەدىن ئەكەلدىڭىز،
كىمنىڭ بالىسىكەن دەپ سوراپ ساراڭ قىلىۋېتىدۇ ئادەمنى...
مەريەم ئۆزىنى تۇتۇۋالماي كۈلۈپ كەتتى.
— ئادەمنىڭ ئويىغا كەلمەيدىغان ئىشنى قىلىپسىز، خەق
ئىشنىمىدۇ؟

— مەن ئىشەندۈرمەنغۇ، مەريەم، نېمىنى كۆرمىگەن

خوتۇن مەن، بۇنچىلىك ئىشنى قاملاشتۇرالمىسام بولماس، بايام-
قى مېڭىشىمنى كۆرمىدىڭىزما، ئاستا - ئاستا كېرىلىپ ماڭىدىم.
خان بولسام ھەممە ئادەم ئىشىنىدۇ، - دېدى گۈلبەھرەم كۈلۈپ
تۇرۇپ.

- كۆرگەنلەر نېمە دەۋاتىدۇ؟ - دېدى مەريەم.
- نېمە دەيتتى، تۆگىنىڭ قۇيرۇقى يەرگە تېگىپتۇ، ھۆپۈپ
جىرىم غاجلاپتۇ، قۇرۇپ كەتكەن دەرەخ كۆكلەپتۇ، زاماننىڭ
ئاخىرى بولغان ئوخشايدۇ، دېيىشىۋاتىدۇ. مەن زاماننىڭ ئاخىرى
بولمىدى، قۇربان ئاكاڭغا جان كىرگەن گەپ جان، دېدىم...
مەريەم توختىماي خىرىلداپ كۈلۈپ كەتتى.
- مەمەتنىڭ ئەھۋالى ياخشىما؟ - دەپ سورىدى گۈل-
بەھرەم.

- ياخشى، ئاپىسى يەنە بەش كۈندىن كېيىن كەتمەكچى،
كەتكەن كۈنى مەن ئىبادەتنى ئەۋەتمەن، بۈگۈن - ئەتە ئىچىدە
سۈت ئوقۇشۇپ قويۇڭ، مەمەت ھازىرمۇ ئاپىسىنىڭ سۈتىگە توي-
مايۋاتىدۇ، كالا سۈتىنى قوشۇمچە قىلىپ بېرىۋاتىمەن، - دېدى
مەريەم.

- بۇنى ياخشى دەپ قويدىڭىز، مەريەم، يېقىندا تېخى
قوشنىمىزنىڭ كالىسى تۇغقان، سۈتى بەك ياخشى، ئاشۇلارنىڭ
سۈتىنى ئالىمەن - دە! - دېدى گۈلبەھرەم.

مەريەم گۈلبەھرەم بىلەن خوشلىشىپ، تونۇر بازىرىغا بار-
دى، بازاردىن بىر كىچىك تونۇر سېتىۋېلىپ، بىر ئېشەك ھارۋى-
سىنى كىرا قىلىپ، ئۆيىگە ئەكىلىۋالدى. كەچتە ئۇ گۈلباھارغا
گۈلبەھرەم ھەدىنىڭ قىلىقىنى سۆزلەپ بەردى. ھەدىگەندە ئىبا-
دەت قاقاقلاپ كۈلۈپ كەتتى، لېكىن گۈلباھار كۈلمىدى.

- تەڭشەلمىگەن جاھان، مەريەم ھەدە، مەن بۇ يەردە ئوغ-
رىلىقچە بالا تۇغۇپ قايغۇرۇپ يۈرمىن، گۈلبەھرەم ھەدەم قور-
سىقىنى سۈنئىي تومپايتىپ بويۇمدا بار دەپ بازار ئايلىنىپ يۈرۈپ-

تۇ، ياشماق نېمىدېگەن تەس! — دەدى گۈلباھار.
— شۇنداق، قىزىم، جان باقماق مۇشۇنداق تەس، بولۇپمۇ
بىز ئاياللار ئۈچۈن بەك تەس، بىز ئاساسەن ئەرلەرگە تايىنىپ
ياشايمىز، ئۇلاردىن ئاشقاندا ئىگە بولالايمىز، بۇ جاھان ئەرلەر-
نىڭلا غېمىنى يەيدۇ، بىز بىلەن كارى يوق، ئىگىسى ئەسلىدە
بىزنى ئەرلەرنىڭ ئىچ پۇشۇقى ئۈچۈن ياراتقانكەن، بىز يارىلىد-
شىمىزدىلا ئاجىز يارالغان، — دەدى مەريەم.
كەچ كىردى. گۈلباھار بالىسىنى قوينىغا ئېلىپ ياتتى،
لېكىن ئۇنىڭ ئۇيقۇسى كەلمىدى.

مەمەت مۇشۇ دۇنياغا كەلگىلى يىگىرمە كۈن بولغاندا، گۈل-
باھار يولغا چىقماقچى بولدى. يولغا چىقىشنىڭ ئالدىنقى كېچى-
سى گۈلباھار بىلەن مەريەم تۈن خېلى بىرۋاخ بولغۇچە پاراڭلاش-
تى، ئاخىرى گۈلباھار يېنىدىن ئوتتۇز سوم پۇلىنى ئېلىپ،
ئۇنىڭغا قۇلىقىدىكى بىر جۈپ ھالقىسىنى قوشۇپ، مەريەمنىڭ
ئالدىغا قويدى. يىگىرمە كۈننىڭ ئالدىدا شاراپەت ئۇنى مەريەمنىڭ
ئۆيىگە يولغا سالغاندا، قايتقاندا ئوتتۇز سوم بەرسەڭ بولىدۇ،
ئاداش، دېگەندى، مۇشۇ كۈنلەردە ئۇ ئىبادەتنى ياخشى كۆرۈپ
قالغانىدى، شۇڭا ھالقىسىنى ئىبادەتكە ئاتاپ مەريەمنىڭ ئالدىدا
قويدى.

— بۇ نېمە قىلغىنىڭىز، قىزىم، بۇنداق قىلماڭ، بۇ بەك
جىق بولۇپ كەتتى، سەت بولىدۇ، — دەدى مەريەم گۈلباھارنىڭ
قولىنى ئەدەپ يۈزىسىدىن قايتۇرۇپ. ئەمەلىيەتتە ئۇنىڭ كۆزلى-
رى ئاپئاق لۆڭگىنىڭ ئۈستىگە قويغان پۇل بىلەن ھالقىدا ئىدى.
— ئاز بولسىمۇ بۇ ئوتتۇز سوم پۇل بىلەن بىر جۈپ ھالقىنى
ئېلىپ قويۇڭ، ھەدە، سىز ماڭا ئۆزۈمنىڭ ئانىسىدەك ياخشى
قارىدىڭىز، مەن ھەرگىز سىزنى ئۇنتۇمايمەن، ئۆيىگە خىراجەت
قىلىڭ، مەن ئۈچۈنمۇ ئاز پۇل خەجلىمىدىڭىز، بۇ بىر جۈپ

ھالقىنى ئىبادەت قۇلمىغا سالسۇن...

— بەك سەت بولدى، قىزىم، ئەمىسە پۇلنى ئېلىپ قوياي.

ھالقىڭىزنى ئالسام بولمايدۇ، ئىبادەتنىڭ ھالقىسى بار...

— بۇ ھالقا ئىبادەتكە خاتىرە بولۇپ قالسۇن، ھەدە، ئىبادەت

ماڭا بەك ياخشى قارىدى، ئۇ خۇددى ئۆز سىڭلىمدەكلا بولۇپ

قالغان، — دېدى گۈلباھار كۆزلىرىگە ياش ئېلىپ.

— بوپتۇ ئەمىسە، كۆڭلىڭىز ئىكەن، قىزىم، مەمەتتىن

خاتىرجەم بولۇڭ، مەن ئادەتتە بۇنداق ئىشلاردا بالىنىڭ ئانىسىغا

راست گەپ قىلمايتتىم، سىزگە راست گەپ قىلدىم، بولمىسا

بىر مەزگىل ئۆتكەندىن كېيىن بەزى ئانىلار بالىسىنى سوراپ

كېلىپ مېنى ئاۋارە قىلىدۇ، ئەتە ئەتىگەندە سىزنى يولغا سېلىپ

بولغاندىن كېيىن، ئىبادەتنى گۈلبەھرەمنىڭ ئۆيىگە ئەۋەتمەن،

ئۇلار كېلىپ مەمەتنى ئەكېتىدۇ، سىز بالىدىن خاتىرجەم بولىدۇ.

ئىز بولىدۇ ئەمدى.

— رەھمەت، مەريەم ھەدە، ئەمىسە مەن ئەتە سەھەردە يولغا

چىقىمەن، يۇرتقا بارغاندىن كېيىن سىلەرگە خەت يازمەن.

— خۇدايىم بۇيرۇسا، قىزىم، ئەمىسە بۈگۈن بالدۇرراق

ئارام ئېلىڭ، «يول ئازابى — گۆر ئازابى» دېگەن گەپ بار،

بولمىسا يولدا قىيىنلىق قالىسىز، — دېدى مەريەم. مەريەم

ئۆزىنىڭ ياتاق ئۆيىگە چىقىپ كەتتى، ئىبادەت بىلەن گۈلباھار

چىراغنى ئۆچۈرۈپ ئۇخلاشقا يانتى، لېكىن گۈلباھارنىڭ ئۇيقۇ-

سى كەلمىدى...

ئەتىسى تاڭ ئېتىش ئالدىدا مەريەم گۈلباھارنى ئويغاتتى،

ناشتىدىن كېيىن، ئۇنىڭغا بىر تۇمار بەردى.

— بۇ تۇمارنى تۈنۈگۈن ياسىنقارغا دەپ سىز ئۈچۈن پۇت-

تۈرگەندىم، ئاخشام تىكىپ تەييار قىلدىم، بۇنى بوپىڭىزغا

ئېسىۋېلىڭ، دوست بار يەردە دۈشمەن بار، تىل تەگمەيدۇ، —

دېدى مەريەم.

— رەھمەت، مەريەم ھەدە، — دەپدى گۈلباھار تۇمارنى قولغا ئېلىپ، ئۇ تۇمارنى بوينىغا ئېسىۋالدى. گۈلباھار سوم-كېسىنى ئېلىپ، ئەڭ ئاخىرقى قېتىم تاتلىق ئۇخلاۋاتقان مەمەتكە بىر قارىۋېتىپ، ئۇنىڭ پېشانىسىگە يەنە بىرنى سۆيىدى، شۇ دەقىقىدە ئۇ ئۆزىنى تۇتۇۋالماي يىغلاپ كەتتى. ئۇ ئاستا ئۆيدىن چىقتى، مەريەم بىلەن ئىبادەت ئۇنى دەرۋازىنىڭ ئالدىغىچە ئۇزد-تىپ قويدى.

— خۇدايىمغا ئامانەت، ئاقىيول بولسۇن، قىزىم، — دەپدى مەريەم.

— خوش، گۈلباھار ھەدە، قەشقەردىن قايتىپ كەلگەندە ئۆيگە كېلىڭ، — دەپدى ئىبادەت.

— رەھمەت، مەريەم ھەدە، رەھمەت، ئىبادەت، مەن چوقۇم سىلەرنى ئىزدەيمەن، — دەپدى گۈلباھار.

مەھەللىنى تاڭ سۈزۈلۈش ئالدىدىكى قاراڭغۇلۇق قاپلىغاندى. مەھەللىنىڭ ئۆيەر، بۇ يېرىدىن خورازلارنىڭ چىلىغان، ئىتلارنىڭ ئېرىنچەكلىك بىلەن ھاۋشىغان ئاۋازلىرى ئاڭلىنىپ تۇراتتى. گۈلباھار سومكىسىنى كۆتۈرۈپ شەھەر تەرەپكە قاراپ يول ئالدى. گۈلباھارنىڭ گەۋدىسى قاراڭغۇلۇق ئىچىدە ئاستا - ئاستا غايىب بولدى.

تاڭ ئاتقاندىن كېيىن، مەريەم ئىبادەتنى گۈلبەھرەمنىڭ ئۆيىگە ئەۋەتتى، گۈلبەھرەم ھايال بولمايلا يېتىپ كەلدى.

— بالىنى كۈندۈزى ئېلىپ ماڭسام بولمايدۇ، مەريەم، كەچتە قاراڭغۇ چۈشكەندە كېلىپ ئەكېتەي، خوش، ئەمىسە دەيدىغان گەپنى دېيىشىۋالايلى، — دەپدى گۈلبەھرەم مەريەمنىڭ كۆزىگە قاراپ تۇرۇپ.

— قورسىقىڭىز بەك يوغىناپ كېتىپتىغۇ، گۈلبەھرەم ھەدە، — دەپدى مەريەم چاقچاق قىلىپ.

— قېرىغاندا قورساق كۆتۈرسە مۇشۇنداق بولۇپ قالىدۇ.
كەن، مانا ئەمدى ئاي - كۈنۈم توشۇپ قالدى، مەريەم، خۇدايىم
بۇيرۇسا ئەتە تۇغىمەن، — دېدى گۈلبەھرەم كۈلۈپ تۇرۇپ.
مەريەممۇ كۈلۈپ كەتتى.

— سىزگە نېمە دېسەم بولار، گۈلبەھرەم ھەدە، ئەمدى...
— قورسىقىڭىزدا نېمە بولسا شۇنى دەڭ، مەريەم، مەن
ھەممە ئىشنى توغرا چۈشىنىدىغان ئايال، قۇرۇق تاغار ئۆرە
تۇرمايدۇ، — دېدى گۈلبەھرەم.

— ئەمىسە سىزگە گەپنىڭ ئوچۇقىنى قىلاي، گۈلبەھرەم
ھەدە، ھال - ئەھۋالى ياخشىراق قىزلار، ھەرگىز مېنى ئىزدەپ
كەلمەيدۇ، مەمەتنىڭ ئاپىسىنىڭمۇ ھال - ئەھۋالى ئارانلا ئىكەن،
ئۇنىڭ يېنىدىن ھاردۇقۇم چىققۇدەك بىرنېمە چىقىمىدى، تۇغدۇر-
دۇم، باقتىم، ھەممە ئىشنى ئۆزۈم قىلدىم، — دېدى مەريەم
گۈلبەھرەمگە قاراپ تۇرۇپ.

گۈلبەھرەم يېنىدىن تەييارلاپ قويغان پۇلنى ئېلىپ مەريەم-
گە تەڭلىدى.

— بۇ قانچە؟ — دېدى مەريەم.

— قىرىق سوم، — دېدى گۈلبەھرەم.

— رەھمەت، گۈلبەھرەم ھەدە، ئەسلىدە سىزدىن پۇل ئال-
مىساممۇ بولاتتى، ئۆزىڭىز بىلىسىز، مېنىڭ يۆلەنچۈكۈم يوق
ئادەم.

— شۇنداق، مەريەم، مەن سىزنى ياخشى چۈشىنىمەن،
ئەمىسە رازى بولۇڭ، مەن كەچتە قاراڭغۇ چۈشكەندە كېلىپ
بالىنى ئەكېتىمەن، — دېدى گۈلبەھرەم.

— شۇنداق بولسۇن ئەمىسە، — دېدى مەريەم.

— مەمەتنى كۆرۈپ باقايىمۇ؟

— ئۇخلاۋاتىدۇ، كەچتە بىراق ئەكەتمەيسىز، — دېدى

مەريەم.

— شۇنداق قىلاي ئەمىسە، كەچتە بىرەر خادىك ياكى ئېشەك
ھارۋىسى چىقىپ قالار، — دېدى گۈلبەھرەم.
مەريەم گۈلبەھرەمنى ئۈزىتىپ قويدى. ئۇ يوغان قورسىقد-
نى كۆتۈرۈپ شەھەر تەرەپكە قاراپ يول ئالدى. قاراڭغۇ چۈشكەن-
دە، گۈلبەھرەم بىر ئېشەك ھارۋىسىغا ئولتۇرۇپ كېلىپ، مە-
مەتنى ئەكەتتى. گۈلبەھرەمنىڭ يولغا چىقىشى بىلەن، قارىماققا
ئەمدى تېخى ئون يەتتە — ئون سەككىز ياشلارغا كىرگەن بىر
قىز يوغان قورسىقنى كۆتۈرۈپ مەريەمنىڭ قورۇسىغا كىرىپ
كەتتى، مەريەم ئۆيدە ئىدى، ئۇ دېرىزىدىن بىرىنىڭ قورۇغا
كىرىۋاتقىنىنى كۆرۈپ، ئۆيدىن چىقتى، ئۇ ئالدى بىلەن قىزنىڭ
قورسىقىغا قارىدى، ئاندىن پېشايۋاندىن چۈشۈپ قىزنىڭ ئالدىغا
بېرىپ:

— كېلىڭ، قىزىم، ئۆيگە كىرىڭ، — دېدى. ئۇنىڭ
تەلەپپۈزى يەنىلا شۇنداق يېقىملىق، مۇلايىم، تاتلىق ئىدى.

4

گۈلبەھرەم ئۆيگە يېتىپ كەلگەندە تۇن يېرىم بولۇپ قالغا-
ندى. ئۇ مەمەتنى كۆتۈرۈپ ئۆيگە كىردى. گۈلبەھرەمنىڭ يو-
لىغا قاراپ ئولتۇرغان قۇربان بوۋاي ئالدىراپ ئورنىدىن تۇرۇپ
گۈلبەھرەمنىڭ قولىدىن بوۋاقنى ئالدى. گۈلبەھرەم قورسىقىدى-
كى كىچىك مامۇق تەككىنى ئېلىپ تاشلىدى، ئاندىن خۇددى
ئېغىر بىر يۈكتىن ئازاد بولغان ئادەمدەك قېنىپ نەپەس ئالدى.
— مانا، خۇدايىم بىزگە بىر ئوغۇل بەردى، قۇربان، —
دېدى گۈلبەھرەم قۇرباننىڭ قېشىغا كېلىپ ئۇنىڭ قولىدىن مە-
مەتنى ئېلىپ، — خۇداغا شۈكرى، — دېدى خۇشاللىق تەپچىپ
تۇرغان كۆزلىرىنى مەمەتتىن ئۈزۈپ، — مەريەم بۇ بالىنىڭ
ئاپىسىنىڭ ئېتىنى دەپ بەرگىلى ئۇنىمىدى، — دېدى
گۈلبەھرەم.

— نېمە قىلاتتىڭ ئۇنىڭ ئاپىسىنىڭ ئىسمىنى، ئۆزىنى
باقساڭ بولمىدىمۇ! — دەپ قۇربان مەمەتتىن كۆزىنى ئۈرپەي
تۇرۇپ.

— مەريەمگە قىرىق سوم بەردىم، جىق بېرىۋەتمىگەندىمەن،
قۇربان؟

— ياقەي، ئۆزۈڭ تۇغالمىغاندىكىن مۇشۇنداق بولىدۇ — دە
ئەمدى، — دەپ قۇربان چاقچاق قىلىپ.

— قوۋۇرغام، دەپ كەتكىنىنى، تۇغدۇرالىسىڭىز تۇغار-
مەن! — دەپ گۈلبەھرەم قوشۇما قاشلىرىنى ئوينىتىپ تۇرۇپ.

— ئاز گەپ قىل، خوتۇن، مەن ئەينى يىللىرى قەشقەردىكى
خوتۇنۇمنى يىلىغا بىرنى ئەمەس، ئىككىدىن تۇغدۇرۇۋەتكە-

ندىم، — دەپ قۇربان بوۋاي كۈلۈپ.
— چۈشىڭىزدە تۇغدۇرغان بولغىيتتىڭىز!

— ئوڭۇمدا قىلغان ئىشلىرىمنى دەپ بەرسەم قورقۇپ كېتىد-
سەن، خوتۇن.

— ھە، شۇنداق، سىزلا ئوينىغان بۇ جاھاندا، ئەمەسە
گېپىڭىز راست بولسا بىر قىزىل لاتا تېپىپ ئۆيىڭىزنىڭ ئىشىكىگە

بېكىتىپ قويۇڭ، مەن ئەمدى بۈگۈندىن باشلاپ تۇغۇنلۇق.
— تولغاق ئازابى تارتمايلا تۇغۇۋەتتىڭ — دە — ھە!

— چاقچاقنى ئاز قىلىڭ ئەمدى، قۇربان، مەمەتنىڭ ئېتىنى
يۆتكىۋېتەيمىكىن دەيمەن، — دەپ گۈلبەھرەم ئېرىگە قاراپ

تۇرۇپ.
— نېمىشقا؟

— چوڭ بولغاندا ئاپىسى ئىزدەپ كېلىپ ئاۋارە قىلامدىكىن
دەيمەن.

— ئەخمەق خوتۇن — دە سەن، كەلسە كەلمەمدۇ، بالا دېگەن
تاپقان ئادەمنىڭ ئەمەس، باققان ئادەمنىڭ بولىدۇ، مەريەمدىن

بىرەر پارچە خەت ئېلىۋالدىڭما؟

— نېمە خەت؟

— مەمەتنى ئۆز ئانىسىنىڭ رازىلىقى بىلەن ئوتتۇرىلىقتا
ۋاستىچى بولۇپ پالانغا بەردىم، ئۇ ياق مەمەتنىڭ تۇغۇتى ئۇ.
چۈن كەتكەن چىقىملارنى تۆلىدى دېگەندەك مەزمۇندا بىر نەرسە
يازدۇرۇۋېلىشك كېرەكقۇ!

— ھە راست، بۇ گەپنى ياخشى قىلىدىڭىز، ئۆزى بىرنەچچە
كۈندىن كېيىن كېلىمەن دېگەندى، شۇ ۋاقتىدا يازدۇرۇۋا-
لاي، — دېدى گۈلبەھرەم.

— ئەمەس، خوتۇن، سەن بۈگۈندىن باشلاپ تۇغۇتلۇقما؟
— تۇغۇتلۇق، ئەتە ئەتىگەندە قوشنىلارغا خەۋەر قىلىۋېتىشك،
سىزمۇ بىرنەچچە كۈن بازارغا چىقماڭ، تۇغۇتۇمغا قارىمىسىڭىز
بولمايدۇ.

— يائاللا، راست تۇغقان بولساڭ گەپ بار ئەمەن - دە!

قۇربان بوۋاي ئەتىسى ئەتىگەندە چېلەكنى كۆتۈرۈپ تۆت
كوچىغا كەلدى، سۇخانىنىڭ ئالدىدا ئون نەچچە كىشى سۇغا
نۆۋەت كۈتۈشۈپ تۇرۇشاتتى، قۇربان بوۋايمۇ ئۆچىرەتتە نۆۋەت
كۈتۈپ تۇردى.

— ئەسسالامۇ ئەلەيكۇم، قۇربانكا، ئەتىگەندە سۇغا چىقىپ-
سىز - ھە، ھەدىمىزنىڭ ئەھۋالى قانداقراق؟ — دېدى ئۇنىڭ
ئالدىدا تۇرغان نۇرسۇن قەغەز ئىسىملىك كىشى.

— ھەدەڭ ئاخشام ساق - سالامەت يەڭگۈۋالدى، ئۇكا!

— مۇبارەك بولسۇن، قۇربانكا، قىزمۇ - ئوغۇلمۇ؟

— ئەلۋەتتە ئوغۇل بولدى - دە ئۇكا، ئۆزۈڭ بىلىسەنغۇ

ئاكاڭنىڭ پەيزىنى.

— سېنىڭ پەيزىڭ قېرىغانسېرى تۇتۇپ كېتىۋاتقان ئوخشىد-

مامدۇ، قۇربانكا!

— ئۇنداقمۇ ئەمەس، ئۇكا، نەچچە زاماندىن بېرى ھەدەڭنى

ئايىغان گەپ، — دەدى قۇربان بوۋاي. ئەتراپتىكى ھەممە ئادەم كۈلۈشۈپ كەتتى. بۇ خەۋەر شۇ كۈنى مەھەللىگە تارقىلىپ بولدى. گۈلبەھرەمنىڭ يېقىن دوست — بۇرادەرلىرى كەينى — كەينىدىن كېلىپ، ئۇنى يوقلاشقا باشلىدى.

5

ھەش - پەش دېگۈچە مەمەت ئۈچ ياشقا كىرىپ قالدى، لېكىن ئۇنىڭ بويى بەش ياشلىق بالىنىڭ بويىدەك كۆرۈنەتتى، يوغان قاپقارا كۆزلىرى ئادەمنىڭ مەستلىكىنى كەلتۈرۈپ تۇراتتى. قۇربان بوۋاي ئۇنى ھەر كۈنى بازارغا ئاچىقىپ، تاماكا ساندېغان يېرىدە ئولتۇرغۇزۇۋالاتتى، قەغەز يەشكىنىڭ ئۈستىگە يۈكۈنۈپ ئولتۇرۇپ، دادىسىنىڭ بۇيرۇقى بويىچە خېرىدارلارنىڭ تاماكا قۇتسىغا تاماكا قاچىلاپ بېرەتتى. چۈشلىكى گۈلبەھرەم ئۇلارغا تاماق ئەكەلەتتى. بەزىدە قۇرباننى ئۆيگە تاماققا ئەۋەتۈپ-تىپ، ئۆزى مەمەت بىلەن تاماكا سېتىپ ئولتۇراتتى. كۈنلەر، يىللار شۇ تەرىقىدە ئۆتۈۋەردى. مەمەت يەتتە ياشقا كىرگەن يىلى، گۈلبەھرەم ئاغرىپ دوختۇرخانىدا يېتىپ قالدى. دوختۇرلار ئىككى ئاي كۆڭۈل قويۇپ داۋالدى. بىر كۈنى مەسئۇل دوختۇر قۇربان بوۋاينى يېنىغا چاقىرىپ، گۈلبەھرەمنىڭ كېسىلىنىڭ ساقايمايدىغان تەرەپكە ئۆتكەنلىكىنى، ئۆيگە ئاچىقىپ كېتىپ ئوبدان بېقىۋېلىشى كېرەكلىكىنى ئۇقتۇردى. قۇربان بوۋاي بۇ شۇم خەۋەرنى ئاڭلاپ گاڭگىراپلا قالدى. ئۇ قايغۇرۇپ، يىغلاپ يۈرۈپ ئايالىنى ئۆيگە ئاچىقىپ كەتتى، بۇ ئەمەلىيەت ئۇنى قاتتىق ئويغا سېلىپ قويدى. ئۇ گۈلبەھرەم بىلەن غۇلجىغا كەلگەن ئىككىنچى يىلى تونۇشقانىدى، ئۇ گۈلبەھرەمنى بەكمۇ تەستە قولغا چۈشۈرگەنىدى، قۇربان بوۋاي «مەن غۇلجىنىڭ مەڭگۈ توزۇمايدىغان بىر گۈلىنى ئۈزۈۋالدىم» دەپ خۇشال بولغانىدى. كېيىنكى

يىللاردا ئۇلار پەرزەنت يۈزى كۆرمىگەن بولسىمۇ، ئىككىسى ناھايىتى ياخشى، ئىناق ئۆتكەندى، قۇربان بوۋاي كېسەل ئازاب-دىن ئورۇقلاپ، رەڭگىرىيى ساماندەك سارغىيىپ كەتكەن گۈل-بەھرەمنى ئۆيدە بىر ئايچە باقتى، بىر ئايدىن كېيىن گۈلبەھرەم قۇربان بوۋاي بىلەن مەمەتنى مەڭگۈلۈك ھىجرانغا تاشلاپ ئالەم-دىن ئۆتتى. قۇربان بوۋاي گۈلبەھرەمنىڭ ئاخىرەتلىك ئىشلىرىدىن تۈگىتىپ، قەشقەردىكى چوڭ ئوغلى قاسمغا خەۋەر قىلدى، قاسم بۇ خەۋەرنى ئاڭلاپ ئايالى گۈلئايمنى ئېلىپ ناھايىتى تېزلا غۇلجىغا يېتىپ كەلدى.

قاسم، قۇربان بوۋاينىڭ تۇنجى ئايالى تۇخاندىن بولغان بالىسى ئىدى. ئۇ، قەشقەردە ئىش - ئوقىتى خېلى يۈرۈشكەن سودىگەرلەرنىڭ بىرى ئىدى، «مەدەنىيەت زور ئىنقىلابى» باشلانغاندىن كېيىن، ئۇ باشقا سودا ئىشلىرىنى تاشلاپ، يوشۇرۇن ھالدا گىلەم - كىگىز ئېلىپ سېتىپ، تۆت - بەش تەڭگىگە زار بولماي ياشاپ كەلگەندى. قاسم كېلىپ بىر ھەپتىدىن كېيىن، دادىسى بىلەن ئوچۇق - ئاشكارا پاراڭلاشتى.

— دادا، ئەمدى ئىككىمىز ياخشىراق بىر پاراڭلىشايلى، — دېدى ئۇ دادىسىغا قاراپ تۇرۇپ.

بۇ گەپنى ئاڭلاپ، گۈلئايىم ئورنىدىن تۇرۇپ تالاغا قاراپ ماڭدى.

— سەنمۇ ئولتۇرۇپ ئاڭلا، گۈلئايىم، — دېدى قاسم ئايالىغا بۇيرۇق قىلىپ.

— ماقۇل، مەمەت كوچىغا چىقىپ كەتكەن ئوخشايدۇ، چا-قىرىپ كىرەي، — دېدى گۈلئايىم.

ئۇزۇن ئۆتمەي گۈلئايىم مەمەتنى يېتىلەپ كىرىپ كەلدى. ئۇلار دېرىزىنىڭ قېشىغا كېلىپ ئولتۇردى.

— دادا، مەن دېگەن گەپنى ئويلاشتىڭىزمۇ؟ — دېدى قاسم.

— ياق تېخى، بالام، ئويلاشقۇدەك بولمىدىم.
— ئەمىسە بۈگۈن بىز ئوچۇق - ئاشكارا پاراڭلىشىلى، سىز ياشنىپ قالدىڭىز، بۇ يەردە يالغۇز تۇرسىڭىز بولمايدۇ، ئەمدى مەن سىزنى مەيلىڭىزگە قويۇۋەتمەيمەن، نەچچە يىللاردىن بېرى بىرنەچچە قېتىم كەلدىم، ئۆزۈم كېلەلمىگەندە ئادەم ئەۋەتتىم، پەقەت گېپىمگە كىرمىدىڭىز، قەشقەر ئۆزىڭىزنىڭ يۇرتىغۇ، ئۇ- نىڭ ئۈستىگە بىز تۇرساق، نېمە ئۈچۈن، بىز بىلەن بىللە ياشاشقا كۆنمەيسىز؟ — دېدى قاسىم.

— مەن بۇ شەھەرگە كۆنۈپ قاپتىمەن، بالام...
— ئەمىسە بۇ شەھەر بىزدىنمۇ ئەزىزمۇ؟
— ئۇنداق ئەمەس، بالام، توپىسى ئېغىر شەھەر ئىكەن بۇ، كېتىمەن دەپ كەتكىلى بولمايدىكەن...
— ئەمدى مەن سىزنى مەيلىڭىزگە قويۇۋەتمەيمەن، دادا، مەن سىزنى بىللە ئەكەتسەم بولمايدۇ، بىز كىچىكىمىزدە سىز- نىڭ گېپىڭىزنى ئاڭلىغان، ئەمدى سىز بىزنىڭ گېپىمىزنى ئاڭ- لىمىسىڭىز بولمايدۇ، دادا!

— مەن ئۆز ۋاقتىدا سىلەرنى تاشلاپ مۇشۇ شەھەرگە يېنىپ چىققان، بالام، ئەمدى قايسى يۈزۈم بىلەن كېتىمەن؟ — دېدى قۇربان بوۋاي.

— نېمىلەرنى دەيدىغانسىز، دادا، بىزنى تاشلىۋەتكەن بول- سىڭىز نېمە بوپتۇ، ئۇنىڭ ئۈستىگە بىز چوڭ بولۇپ قالغان تۇرساق، يۇرتنىڭ بېشىغا كۈن چۈشكەندە يۇرتنى تاشلاپ قېچىپ كەتكەنلەرمۇ يۈزلىرىنى پۈلۈدەك قىلىپ كېلىۋاتىدىغۇ، — دېدى قاسىم.

قۇربان بوۋاي مەمەتكە قاراپ ئولتۇراتتى، ئۇ بالىسىنىڭ گېپىنى ئاڭلاپ، قاسىمغا قارىدى.
— مەن يەنە ياخشىراق ئويلىنىۋالاي، بالام. بىز ئەتە پاراڭ- لاشساق قانداق؟ — دېدى قۇربان.

— ئەمەس ئەتە بىر قارارغا كېلىڭ، دادا، — دېدى قاسىم.
— ماقۇل، بالام، — دەپ قۇربان بوۋاي تالاغا چىقىپ كەت-
تى، گۈلئايىم ئېرىگە:
— مەمەت ئەقىللىق بالا بوپتۇ، قاسىم، مەمەتنى مەن بېقىد-
ۋالىمەن، — دېدى.

— گەپنى ئاز قىلىڭلار، ئالدى بىلەن دادام بىر قارارغا
كەلسۇن، قالغان ئىشلار دېگەن ئاسان، خوتۇن خەق دېگەن ئەر-
نىڭ ئاغزىغا قارىشى كېرەك، موزاي ئەمەس ئۇ بېقىۋالىمەن دەپلا
بېقىۋالىدىغان، — دېدى قاسىم.

— مېنىڭ بۇ ئۆيدە بىر بالا بېقىۋېلىش ھوقۇقىمۇ يوقما؟
— ئاز گەپ قىلىڭلار، خوتۇن، ئۆيدىكى بالىلىرىڭلارنى
بېقىۋاتىسىلەرغۇ ئەينى، — دېدى قاسىم ئايالغا ئاللىپ قاراپ.
— مەنمۇ ئادەمغۇ، قاسىم، مېنىڭ بىر ئېغىز گېپىمۇ
ئۆتمەمدۇ بۇ ئۆيدە! — دېدى گۈلئايىم نارازى بولۇپ.

— ئالدىرىماڭلار، سىلنىڭ گېپىڭلار ئۆتۈپ قالىدىغان
كۈنلەرمۇ كېلىپ قالىدۇ، ئالدىرىماڭلار، شەھەر كۆرۈپ چىقسام
دېدىڭلار، ئالغاچ كەلدىم، ئەمدى مېنى خاپا قىلساڭلار بولمايد-
دۇ، — دېدى قاسىم. گۈلئايىم خاپا بولۇپ تالاغا چىقىپ كەتتى.

ئەتىسى ناشىدىن كېيىن، گۈلئايىم داستىخاننى يىغىشتۇر-
دى. مەمەت قورۇدا ئوينايىمەن دەپ تالاغا چىقىپ كەتتى.

— ئەمەس، بالام، كەتسەم كېتەي، قۇش قېرىسا يۇرتىغا
قايتىپتۇ دېگەن گەپ بار، ئۆمرۈمنىڭ ئاخىرىنى سىلەر بىلەن
بىللە ئۆتكۈزەي، — دېدى قۇربان بوۋاي.

— مانا، ماۋۇ گېپىڭىز جايىدا بولدى، دادا، — دېدى قاسىم
خۇشال بولۇپ.

— بىر شەرتىم بار، ئەگەر مېنى بازارغا چىقىپ تاماكا
ساتمايسەن دەپ چەكلىسەڭلار بولمايدۇ، مەن بازاردىن ئاي-
رىلالمايمەن.

— خاتىرجەم بولۇڭ، دادا، بۇ شەرتىڭنى ئورۇنداي-
مىز، — دېدى قاسىم.

قۇربان بوۋاي بېشىنى لىڭشىتىپ قويدى.

— دادا، مەمەتنى بىز بېقىۋالايلى دېسەم، قاسىم ئۇنىمايۋا-
تدۇ، — دېدى بىر چەتتە ئولتۇرغان گۈلئايىم گەپكە ئارىلىد-
شىپ.

— ئاز گەپ قىلىڭلار، خوتۇن، — دەپ ۋارقىردى قاسىم.
— قاسىم، پەسرەك سۆزلە، بالام، مەمەتنى سىلەر باقىمى-
ساڭلار ئۆزۈم باقىمەن.

— قېرىغاندا ئۆزىڭنىڭ ھالىدىن چىقىشىڭىزلا بولدى، دا-
دا، مېنىڭچە مەمەتنى ئۆزىڭنىڭ ئايسىغا بېرىۋېتەيلى، ھەممە
ئادەم ئۆزىڭنىڭ بالىسىنى ئۆزى باققىنى ياخشى.

— بۇنداق گەپلەرنى مەن سەندىن ياخشى بىلىمەن، بالام،
بىراق ھازىر ئۇنىڭ ئايسىنى تاپقىلى بولمايدۇ، ئۆز ۋاقتىدا
ئۇنىڭ كىندىكئانىسى بىزگە ئۇنىڭ ئانىسىنىڭ ئېتىنىمۇ دەپ
بەرگىلى ئۇنىمىغان، ئۇنىڭ ئۈستىگە ئېچەكشىپ قاپتىمەن.

— ئۇ ئايال ھازىر بارما؟ — دېدى قاسىم.
— بار.

— ئۇ ئايالنىڭ ئېتى نېمىتى؟

— مەرىمە. ئۇ ئاشۇنداق بىچارە قىزلارنىڭ ھالىدىن چىقىپ
جان باقىدىغان ئايال، ئەگەر مەمەتنى ئۇنىڭغا ئاپىرىپ بېرىمىز
دېسەڭلار، ئۇ مەمەتنى ئۆزى بېقىۋالىدۇ، ئىشقا ئەسقىتىپ قالغان
بالا - دە بۇ، — دېدى قۇربان بوۋاي.

— ئەلۋەتتە شۇنداق بولىدۇ - دە، بىر تېتىك بالا تۇرسا
بۇ، — دېدى گۈلئايىم.

— بىز گەپ قىلغاندا سىلە جىم ئولتۇرۇڭلار، — دېدى
قاسىم ئايالىغا ئالىيىپ.

— گۈلئايىم راست دەيدۇ، بالام، گەپنى ئاز قىلايلى،

مەمەتنى ئۆزۈم ئەكەتتەن، كىر - قاتلىرىنى يۇيۇپ بەرسەڭلارلا بولدى، قېرىغاندا ماڭا يانتاياق بولىدۇ، - دېدى قۇربان بوۋاي. - بىز ھارامدىن بولغان بالىنى باقساق بولمايدۇ، دادا، بۇنداق بالىلارنىڭ چوڭ بولغاندا چاتقى تولا بولىدۇ، ھېلى بىرى بالامنى بېرىۋېتىڭلار دەپ كەلسە، ھېلى بىرى بالامنى سېغىندىم دەپ كېلىپ، ئادەمنىڭ بېشىنى ئاغرىتىدۇ.

- ئۇنداق دېمە، بالام، يامان بولىدۇ، خۇدالىق ئالەم بۇ، بالدا نېمە گۇناھ بار دەيسەن، بالىنى بىز باقساق ساۋاب بولىدۇ ئەمەسمۇ!

- بالىنى ئاشۇ مەريەم دېگەن كىندىكئانىسىغا ئاپىرىپ بېرىۋېلى، دادا، ئۆزى بېقىۋالسا تېخى ياخشى ئەمەسمۇ يا ئانىسىنى تېپىپ بېرىۋېتەمدۇ، يا ئۆزى بېقىۋالامدۇ ئۇ ئۆزىنىڭ ئىشى، بىز قورۇ - جايىنى سېتىپ يولغا چىقايلى، - دېدى قاسىم. - ئەگەر مەمەتنى ئۇنىڭ كىندىكئانىسىغا قالدۇرساق، مەن قورۇ - جايىنى ساتمايمەن، بۇ ھويلىنى مەمەتكە مىراس قالدۇردىمەن، - دېدى قۇربان بوۋاي.

قاسىم دادىسىغا قاراپ تۇرۇپ قالدى.

- نېمىلەرنى دەيدىغانسىز، دادا، ئاسراندى بىر ھارىمىغا قورۇ - جايىڭىزنى بېرىمەن دەيسىز!

- شۇنداق، بالام، ئۇ مېنىڭ بالام، مەن ئۇنى بېقىۋالغىنىم بىلەن، ئۇنى ئۆزۈمنىڭ بالىسىدەك كۆرىمەن، ئۇ مېنىڭ يۈردىمىدە سەن بىلەن ئوخشاش، ئەگەر سەن قورۇ - جايىنى مەمەتكە قالدۇرۇشقا قوشۇلمىساڭ، قورۇ - جايىنى ساتساق ساتايلى، بىراق مەمەتنى ئۆزۈم ئەكەتتەن!

- ئەمەس قورۇ - جايىڭىزنى بەرسىڭىز بېرىڭ، دادا، مەمەتنى ئۇنىڭ كىندىكئانىسىغا ئاپىرىپ بېرىۋېلى، بىز ۋاقتىنى چىڭ تۇتۇپ يولغا چىقمىساق بولمايدۇ، - دېدى قاسىم خاپا بولغاندەك قىلىپ.

نەتىجىدە ئۇلار ئادەم ئەۋەتىپ مەريەمنى چاقىرتىپ كەلمەك-
چى بولدى. بۇ ئارىدا قۇربان بوۋاينىڭ قوشنىسى يارى كاۋاپچى
بۇ ئىشتىن خەۋەر تېپىپ قالدى، ئۇ دەرھال قۇربان بوۋاي بىلەن
كۆرۈشتى.

— قۇربانكا، يۇرتقا قايتىدىغان ئوخشىمىسىز؟! — دېدى
كۈلۈپ تۇرۇپ.

— شۇنداق، ئۇكا، قېرىغاندا بالىلارنىڭ قېشىدا تۇرمىسام
بولمايدىغان ئوخشايدۇ، — دېدى قۇربان بوۋاي.

— ياخشى بوپتۇ، قۇربانكا، بولسىغۇ بىللە ياشساق بولات-
تى، يالغۇزچىلىق يامان، ھېلىمۇ ئوغلنىڭ سىزنى ئەكەتكىلى
بىرنەچچە قېتىم كېلىپ بولدى، مانا ئەمدى ماڭمىسىڭىز
بولمايدۇ... خوش، ئۇزۇن گەپنىڭ قىسقىسى، قۇربانكا، مېنىڭ
مىجەزىمنى بىلىسىز، مەن ئۇدۇللا كەتكەن ئادەم، كۆڭلۈمدە نېمە
گەپ بولسا شۇنى دەۋىرىمەن، بايام ئايالىمدىن بىرگەپ ئاڭلاپ
قالدىم، ئۇ، مەمەتنى مەريەمگە ئاپىرىپ بېرىۋېتىدىكەن، قورۇ-
جاينىمۇ مەمەتكە قالدۇرىدىكەن، دېدى. مەن ئۇنىڭ گېپىگە
ئىشەنمىدىم، شۇنىڭ بىلەن ئۆزىڭىز بىلەن بىر كۆرۈشەي دەپ
كىرگەندىم، — دېدى يارى.

— ئاڭلىغىنىڭىز راست، ئۇكام، ئەسلىدە مەمەتنى ئۆزۈم
بىرگە ئەكەتەي دېگەن، قارىسام يەنىلا ئۆزىنىڭ ئانىسىنىڭ قولىدا
چوڭ بولغىنى تۈزۈكتەك قىلىدۇ، — دېدى قۇربان بوۋاي.

— نېمىلەرنى دەيدىغانسىز، قۇربانكا، ئىشقا ياراپ قالغان
بالا تۇرسا ئۇ، مەريەمنىڭ قىلىپ يۈرگەن ئىشىنى كىم بىلمەي-
دۇ، سىز مەمەتنى ئۇنىڭ قولىغا بەرسىڭىز، مەريەم ئۇنى يەنە
بىرىگە ساتىدۇ، بۇ كىچىك ئىش ئەمەس، بىزگىمۇ مەسلىھەت
سېلىپ قويمايسىز، ئاكا، — دېدى يارى.

— ھەممە ئىشنى مۇشۇ قاسىم باشقۇرۇۋاتىدۇ، ئۇكا...

— مەمەتنى مەريەمگە بەرمەيلى، ئۇنى ئۆزۈم بېقىۋالاي،

ئۆيدىكىلەرنىڭ پىكىرىمۇ شۇ، قانداق دەيسىز، قۇربانكا؟ — دېدى يارى قۇربان بوۋاينىڭ كۆزىنىڭ ئىچىگە قاراپ تۇرۇپ.

— مەن ئەسلىي بالىنى ئۆزۈم ئەكېتەي دېگەندىم، ئۇكا، بىراق گېپىمنى ئاڭلايدىغان ئادەم چىقمىدى، ئەگەر سەن بېقىۋال- ساڭ تېخى ياخشى ئەمەسمۇ، ئۇكا! توختا، مەن قاسىمنى چاقد- راي، — دېدى قۇربان بوۋاي ئورنىدىن تۇرۇپ. قاسىم قورۇدا ئايالغا بىرنېمىلەرنى دەپ ۋارقىراۋاتتى، ئۇ دادىسىنى كۆرۈپ توختاپ قالدى.

— قاسىم، ئۆيگە كىر، بالام، ۋارقىراپ گەپ قىلساڭ سەت بولىدۇ، سەن كىچىك بالا ئەمەس، دىققەت قىل، ساڭا يارىنىڭ گېپى بار ئىكەن!

قاسىم دادىسى بىلەن ئۆيگە كىردى، ئۇ يارىنىڭ گېپىنى ئاڭلىغاندىن كېيىن خېلى ئۇزۇنغىچە گەپ قىلماي ئولتۇرۇپ كەتتى.

— قاسىم، سىز دادىڭىزنى دورىماپسىز، دادىڭىزغا ئوخشاش گەپنى كېسىپ - كېسىپ قىلمايدىكەنسىز! — دېدى يارى مەغ- رۇر ئولتۇرۇپ.

— مەن بىر پۇل بولسىمۇ يانچۇقۇمغا كىرسە دەيدىغان ئا- دەم، دادامدەك مەرد ئەمەس، بىر ئادەمگە ئاسانلىقچە ئىشىنىپ كەتمەيمەن، ئەگەر دادامنى دورىغان بولسام، تاپقان - تەرگىنىم- دىن قۇرۇق قالغان بولاتتىم، — دېدى قاسىم چىرايىنى ئاچماي. — بۇ جاھاندا ھەممە ئادەم پۇل تاپمەن دەپ ياشايدۇ، پۇل بولمىسا نان ئالغىلى بولمايدۇ. پۇل تاپقانلارمۇ تاپقان پۇلنى كوچىغا چېچىۋەتمەيدۇ، ئادەم ئۆزىگە چىڭ بولۇشى كېرەك، مەردلىك دېگەن ئۇ باشقا گەپ، ئۇ ئەسلىدە ئوغۇل بالىدا بولۇشقا تېگىشلىك پەزىلەت، لېكىن ئۇ ھەممە ئادەمدە بولۇۋەرمەيدۇ، «مال ئىگىسىنى دورىمىسا ھارام» دېگەن گەپ بار، شۇڭا سىز دادىڭىزنى دورىشىڭىز كېرەك - دە! — دېدى يارى.

— سىز بەك قوپال ئادەم ئىكەنسىز...، — دېدى قاسىم.

— مەن ئۇششاق تىجارەت بىلەن جان باقىدىغان ئادەم،
قاسىم، شۇڭا ئادەملەرگە قاراپ مۇئامىلە قىلىمەن، كەچۈرۈڭ.
سىز! — دەپدى يارى.

— قېنى ئەمىسە، قانداق گېپىڭىز باركىن؟
— ئاڭلىسام مەمەتنى كىندىك ئانىسىغا بېرىۋەتمەكچى بولۇۋې-
تىپسىلەر، بىز ئاسرىۋالايلىمىكىن دەپ ئويلاشقان! — دەپدى
يارى.

— بالا چوڭ بولۇپ قالغاندا كۆزىڭىز چۈشۈپتۇ — دە
بالىغا! — دەپدى قاسىم يارىغا ئۆچمەنلىك قىلىپ.
— بالا دېگەن بىرىنىڭ كۆزىگە سەت كۆرۈنە، يەنە بىرىنىڭ
كۆزىگە چىرايلىق كۆرۈنىدىغان گەپ ئىكەن، قارال! —
دادام نېمە دەيدىكىن؟

— قۇربانكام ئەلۋەتتە قوشۇلىدىغۇ!
— سىزمۇ شۇ قورۇ — جايغا قىزىقتىڭىزغۇ دەيمەن، —
دەپدى قاسىم چىرايىنى يۈرۈشتۈرۈپ.

— ئەگەر مەن بۇ قورۇ — جايغا قىزىققان بولسام، بايام
بۇ ئۆيگە خۇدانىڭ سالىمى بىلەن ئەمەس، دىۋاننىڭ يىغىسى
بىلەن كىرگەن بولاتتىم، — دەپدى يارى.

— مەمەتنى يارىغا بېرىۋېلى، بالام، يارىنىڭ يولى بار، ئۇ
بالىنى گۈلدەك بېقىپ كېتىدۇ، — دەپدى قۇربان بوۋاي.
— بولىدۇ ئەمىسە، دادام دېگەندەك بولسۇن، ئەمىسە
قورۇ — جايىنى ئىككىگە بۆلىمىز، يېرىمى مەمەتنىڭ نامىدا مەمەت-
كە قالىدۇ، يېرىمىنى يارىغا ساتىمىز، ئەلۋەتتە بىزگىمۇ پۇل
كېرەك، — دەپدى قاسىم دادىسىغا قاراپ.

قۇربان بوۋاي بۇ گەپنى ئاڭلاپ ئىتتىكىلا بالىسىغا قارىدى،
— بولىدۇ، سىزنىڭ دېگىنىڭىزدەك بولسۇن، — دەپدى
يارى.

— قورۇ — جايىنىڭ يېرىمىنى قانچىگە ئالالايسىز؟ — دەپدى
قاسىم بىر كۆزىنى يۇمۇپ تۇرۇپ.

— بازار نەرخى ئالمەن، دەللاللارنى چاقىرىپ باھاغا سالد-
مىز، يانمايمەن، يانسام خوتۇن، — دەپدى يارى.
قاسىمنىڭ قورۇ - جاينىڭ يېرىمىنى يارىغا ساتمەن دېگەن
سۆزى قۇربان بوۋايغا ياقىمدى. ئۇ يارىنىڭ ئالدىدا بالىسىغا
ئوشۇقچە گەپ قىلىشنى بىئەپ كۆردى.

— ئەمىسە شۇنداق بولسۇن، قۇربانكا، سىلەر قورۇ -
جاينىڭ يېرىمىنى باھالىتىڭلار، مەن تامنى ئۆرۈپ قورۇيۇمغا
قوشۇۋالسىمەن، ئوشۇق دۇنيا باشنى يارمايدۇ، سىلەر يولغا چىق-
قان كۈنى مەمەتنى ئۆزۈم ئېلىپ قالسىمەن، سەن ئەسلى مېنىڭ
بالام ئىدىڭ، ساقام، سىنى ھازىرقى داداڭ بېقىۋالغان، ئەمدى
سەن ئۆزۈڭنىڭ ئۆيىدە تۇرمىساڭ بولمايدۇ دەپ ئۇنى بىر سائەت
ئىچىدىلا كۆندۈرۈۋالسىمەن، بازارغا ئاچىقىپ كاۋاپداننىڭ ئالدىدا
راسا بىر مېھمان قىلىۋەتسەم كەينىمدىن قوزىدەك ماڭىدۇ
ئۇ، — دەپدى يارى كۈلۈپ تۇرۇپ.

قۇربان بوۋاي بېشىنى لىڭشىتىپ قويدى، ئۇنىڭ مەيلىچە
بولسا ئۇ قورۇ - جاينىڭ يېرىمىنى ئەمەس، ئالىقانچىلىك يەردى-
مۇ سانسۇسى يوق ئىدى. قاسىم يۈگۈرۈپ يۈرۈپ قورۇ - جاي
سودىسىغا ئارىلىشىپ دەللاللىق قىلىدىغان بىر ئادەمنى تېپىپ،
قورۇ - جاينىڭ يېرىمىنى سۆزلىشىپ باھادا پۈتۈشۈۋالدى، يارى
ئەل - ئاغىنىلىرىدىن قەرز ئېلىپ يۈرۈپ قورۇ - جايى سېتىد-
ۋالدى، قورۇ - جاينىڭ يېرىمىگە مەمەتنىڭ نامىدا ۋەسىيەت
پۈتۈلدى.

يەكشەنبە كۈنى قاسىم دادىسىنى ئېلىپ يولغا چىقتى، يارى
مەمەت بىلەن بېكەتكە كەلدى، لېكىن مەمەت ھە دېگەندە ئۇنىڭغا
قوينىڭ قوزىسىدەك كۆنۈپ كەتمىدى، ئۇ بېكەتتە تېپىرلاپ،
يىغلاپ كەتتى، قاسىم مەمەتنىڭ يىغىسىنى كۆرۈپ باشقا يەرگە
قاراپ تۇرۇۋالدى، قۇربان بوۋاي يارىنىڭ قولىنى چىڭ تۇتۇپ
يىغلاۋاتقان مەمەتنى كۆرۈپ، كۆزلىرىدىن كۈز يامغۇرىدەك تۆكۈ-
لۈۋاتقان ياشلىرىنى توختىتىۋالالماي قالدى...

يارى تۈرلۈك ئۇسۇللار ئارقىلىق بىر ھەپتىنىڭ ئىچىدىلا مەمەتنى ئۆزىگە قارىتىۋالدى. يارى ئايالى دىلبەر بىلەن مەمەتكە: «ئەسلى سەن بىزنىڭ بالىمىز ئىدىڭ، قۇربان داداڭلارنىڭ بالىسى بولمىغاچقا، بىز سېنى ئۇلارغا بېرىپ تۇرغان، ئۇلار قەش-قەرگە كېتىدىغان بولغاچقا، بىز سېنى ئېلىۋالدۇق» دېگەندەك گەپلەرنى قىلىپ يۈرۈپ، ئۇنى پەس قىلدى. يارىنىڭ بالىلىرىمۇ ئۇلارغا ماسلىشىپ: «سەن ئەسلى بىزنىڭ ئۆكىمىز، دادام سېنى قۇربان چوڭ داداملارغا بېرىپ تۇرۇپتىكەن» دەپ ئۇنى قايىل قىلدى. ھە دېگەندەك يارى ئۇنى بىر ياز بازاردا ئەگەشتۈرۈپ يۈرۈپ، تاتلىق - تۇرۇملارنى ئېلىپ بېرىپ ئۆزىگە ھەقىقىي قارىتىپ ياردەمچى قىلىۋالدى، مەمەت يارىنىڭ كاۋاپىنى ئالدىدا يۈرۈپ، زىخ يىغىپ، زىخ تازىلاپ يارىنىڭ قولىنى خېلىلا بوشاتتى.

9 - ئاينىڭ كىرىشى بىلەنلا، يارى مەمەتنى مەكتەپكە بېرىش - بەرمەسلىك مەسلىسىدە ئايالى دىلبەر بىلەن كېلىشەلمەي قالدى.

— مەمەتنى ئوقۇتماساق قانداق بولىدۇ، ئۇ ئوقۇمىسا ياۋا ئادەمنىڭ ئۆزىلا بولىدۇ - دە! — دېدى دىلبەر ئېرىنىڭ ئوقۇت-مايمەن دېگەن پىكرىگە قوشۇلماي.
— ئۇنى ئوقۇتۇپ نېمە قىلىسەن، مەن بىلەن ھۈنەر ئۆگەندۈم، — دېدى يارى.

— كاۋاپچىلىق دېگەن بىر ئۆمۈر ئۆگىنىپ بولالمايدىغان ھۈنەر ئەمەسقۇ ئۇ، ئەتە - ئاخشاملىرى، شەنبە - بەكشەنبە كۈنلىرى، تەتل - پەتىللەردە ياردەملىشىپ بەرسىمۇ ئۆگىنىۋالدىغۇ، — دېدى دىلبەر.

— سەن بەك يىراقنى ئويلاپ كېتىدىكەنەن، خوتۇن،

مەمەتنى ئوقۇتۇش ياكى ئوقۇتماسلىق مېنىڭ ئىشىم، سېنىڭ ۋەزىپەڭ مەمەتنىڭ ئىشتان - پايپاقلارنى ۋاقتى - ۋاقتىدا پاكىز يۇيۇپ بېرىش، قالغان ئىشقا ئارىلاشما، مەن ئۇنى ئۆزۈمگە ھاسا تاپاق قىلىمەن، — دەيدى يارى.

دىلبەر ئېرىگە گېپىنى يېگۈزەلمىدى، يارى مەمەتنى مەكتەپ-كە بەرمىدى، مەمەت يارىنىڭ كەينىدە يۈرۈپ، ئۇنىڭ قولىغا قول، پۇتقا پۇت بولۇپ ئىشلەپ، بىرنەچچە يىل ئىچىدىلا ياخشى كاۋاپچى بولۇپ يېتىلدى.

7

مەمەت ئون بەش ياشقا كىردى. ھەرقانداق ئادەم ئۇنىڭ تۇرقىغا قاراپ ئۇنى ئون بەش ياشقا كىردى دېمەيتتى، يارى ئۇنىڭغا دۇكان ئايرىپ بىر كاۋاپدان قىلىپ بەردى، ئۇ ھەر كۈنى ئەتىگەندە بازارغا بېرىپ گۆش ئەكىلىپ، ئىككى سائەتنىڭ ئىچىدە نەييارلىقىنى پۈتتۈرۈپ، كاۋاپىنى چىقىرىپ بولاتتى. ۋاقتىنىڭ ئۆتۈشى بىلەن، ئۇ بازار ئەھۋالىنى ئىگىلەپ، گۆش كاۋاپىنى ئاساس قىلىشتىن ئۈچەي كاۋاپىنى ئاساس قىلىشقا ئۆتتى. چۈنكى ئۈچەي كاۋاپىنىڭ خېرىدارى كۆپ ئىدى. مەمەتنىڭ ئۈچەي كاۋاپى بازاردا خېلىلا داڭ چىقىرىپ قالدى. شۇنىڭ بىلەن خېرىدارلار ئۇنىڭغا «ئۈچەي» دەپ لەقەم قويۇشۇۋالدى. دېمىسىدە مۇ ئۇنىڭ ئۈچەي كاۋاپى ھەم پاكىز، ھەم تەملىك ئىدى، ئۇ ئۈچەيلەرنى پاكىز تازىلاپ قازاندا چالا پىشۇرغاندىن كېيىن، قوناق ئۇنىغا مىلەپ زىخقا ئۆتكۈزۈپ، ئىككىلا ئۇرۇپ خېرىدارلارنىڭ قولىغا تۇتقۇراتتى، ئۈچەينىڭ كۆيۈۋاتقان ماي ۋە دورا-دەرمىكىنىڭ مەزىلىك ھىدى خېرىدارلارنىڭ ئىشتىھاسىنى قوزغاپ تۇراتتى، بولۇپمۇ سۇلياۋ خالتىلاردا پارچە ھاراق ئەكىلىپ

ئىچىدىغان تىكتۇرمىچىلەر^① بۇنداق ئۈچەي كاۋىپىغا ئامراق ئەمدى، بەزى ئىچەرمەنلەر ناھايىتى يىراق يەرلەردىن كېلىپ ئۈچەي كاۋىپى زاكوسكا قىلىپ نەپىسلىرىنى قاندۇرۇشۇپ كېتەتتى. دەسلەپتە مەمەت ئۈچەي كاۋىپى چىقارغاندا، يارى ئۇنىڭ يولىنى توستى: «ئۇنداق نەرسىلەرنى قوي، سەن مېنىڭ شاگىرتىم بولغاندىن كېيىن، گۆش بىلەن ھەپلەش» دېدى. مەمەت ھەدەپ قويۇپ ئۆزىنىڭ بىلگىنىنى قىلىۋەردى، ئەمەلىيەت شۇنى ئىسپاتلىدىكى، مەمەت ئۈچەي كاۋىپى چىقىرىپ يول تېپىپ كەتتى، كېيىن ئۇ گۆش كاۋىپىدىن قولىنى ئۈزدى، پۈتۈن كۈچى بىلەن ئۈچەي كاۋىپى چىقىرىشقا تىرىشتى. چۈنكى ئۇ يىگىرمە سوملۇق گۆش كاۋىپى سانقىلى كەتكەن ۋاقىت ئىچىدە، قىرىق سوملۇق ئۈچەي كاۋىپى سېتىپ بولاتتى، يارى ئۇنىڭ بۇ ئەمەلىيىتىنى كۆرۈپ، ئۇنىڭغا قايىل بولۇپ، ئۇنىڭ تۇتقان يولىنى قوللىدى. كۈنلەرنىڭ ئۆتۈشى بىلەن مەمەتكە يەنە بىر لەقەم سىڭىپ قالدى، بازاردىكىلەر ئۇنى «مەمەت مەدىكار» دەپ ئاتايدىغان بولۇشۇۋالدى، دەسلەپتە يارى بۇ لەقەمنى ئاڭلاپ بىرنەچچە كاۋاپچى، پۈلۈپەزلەر بىلەن ۋارقىرىشىپمۇ قالدى. «ھەرقايسىڭمۇ ئادەممۇ، ئاغىنىلەر، بوزەكمىكەن بۇ، مەدىكار دەپمۇ لەقەم بولامدۇ، ھاقا-رەتقۇ بۇ، ئاۋۇ ئۆزىنىڭ «ئۈچەي» دېگەن سىڭگەن لەقىمىنى ئاتاشامسەن» دەپ رەنجىدى. بىراق بازاردىكى ئوقەتچىلەر ئۇنى يەنىلا «مەمەت مەدىكار» دەپ چاقىرىپ يۈرۈۋېرىشتى، بىراق خېرىدارلارنىڭ كۆپىنچىسى ئۇنى «مەمەت ئۈچەي» دەپ چاقىرىدۇ. شاتتى. «لەقەم ئاسماندىن چۈشىدۇ» دېگىنى راست ئوخشايدۇ. بۇ ئىككىلا لەقەم ئۇنىڭغا خۇددى قۇمغا سۇ سىڭگەندەكلا تېز سىڭدى. مەمەت بۇ ئىككى لەقەمدىن «مەدىكار» دېگەن لەقىمىنى بەكرەك ياقتۇراتتى. چۈنكى ئۇ، بازاردا كىم چاقىرسا شۇنىڭ

① تىكتۇرمىچىلار — پوكەينىڭ ئالدىدا ئۆرە تۇرۇپ ھاراق ئىچىدىغانلار.

ئىشنى قىلىشىپ بېرەتتى، پەقەت ياق دېمەيتتى. قىسقىسى، ئۇ مۇشۇ بازاردىكى ھەممە ئادەم بىلەن چىقىشىپ ئۆتەتتى. مەيلى كىمنىڭ ئىشى بولمىسۇن جان كۆپەرلىك بىلەن ياردەم قىلاتتى. مەمەتنىڭ خالسىلىقى ھەممە ئادەمنىڭ ھۆرمىتى ۋە مەستلىكىنى قوزغايتتى. شۇنداقتمۇ ئۇلارنىڭ ئىچىدە مەمەتنى ئەڭ ياخشى كۆرىدىغان ئادەم سۇخانىنىڭ قېشىدىكى ئاشخانىدا مانتا چىقىرىدۇ. خان ئايال خالىدە ئىدى.

خالىدە سېمىز، بوڭ - بوڭ سۆزلەيدىغان ئايال بولۇپ، بازاردىكىلەر ئۇنى «خالىدە سېرىق» دەپ چاقىرىشاتتى. ئۇ ھەر كۈنى دېگۈدەك كاۋاپ سېتىۋاتقان مەمەتكە يوغان تەخسىدە مانتا ئەكىلىپ بېرەتتى. ئەلۋەتتە ئۇ مانتىنى بىكارغا بەرمەيتتى. ئۇ ئۆزىنىڭ ئاشۇ مانتىلىرى ئارقىلىق مەمەتنى ئۆزىنىڭ بالىسى قىلىۋېلىشقا تىرىشاتتى، بىر كۈنى ئۇ قورسىقىدىكى مۇشۇ ئويىنى يولدىشى خالمۇراتقا ئاشكارىلىدى.

— مەمەتكە ھەر قېتىم مانتا ئاپىرىپ بەرسەم، نېمانچە قىلىسەن ئۇ پالغا دەپ كايىپ كېتىسىز، مانا ئەمدى مېنىڭ گېپىمگە قۇلاق سېلىڭ، خالمۇرات، مەمەتنى بىز بېقىۋالمايمىز. مۇ! — دېدى ئۇ.

— نېمىلەرنى دەيدىغانسەن، خوتۇن، خەق بىر ئوبدان چوڭ بولۇپ قالغان بالىسىنى ساڭا تۇتقۇزۇپ قويىمىسۇن يەنە، — دېدى خالمۇرات كۈلۈپ تۇرۇپ.

— راست دەيسىز، بىراق بىز ئۇ بالىنى ئۆزىمىزگە قارىتىدۇ. ۋالساق مەقسىتىمىزگە يېتىمىزغۇ، سەۋەب قىلىشىمىز كېرەك. قۇ؟!

— ئەمىسە ئۆزۈڭ كەلتۈر، ئۆزۈڭ سەۋەب قىل. — ئالدىراپ قامچىڭىزغا تۈكۈرمەڭ، خالمۇرات، مېنىڭ ئويۇم مۇنداق، ئەگەر مەمەتنى ئۆزىمىزگە كۆندۈرۈۋالساق، كېيىنچە قىزلىرىمىزنىڭ بىرىنى چېتىپ قويىمىز، ئۇ ۋاقتىدا

ئىشلىرىمىز پۈتۈنلەي ئوڭغا تارتىدۇ ئەمەسمۇ! — دېدى خالىدە كۈلۈپ تۇرۇپ.

— رىۋايەتقۇ سېنىڭ بۇ خىياللىرىڭ، سەن يارى كانايىنىڭ مېجەزنى بىلمەمسەن، ئاشۇ كاناي مەمەتنى ساڭا تۇتقۇزۇپ قويدى. مەسۇن يەنە، ئاللا توۋا دەپ ئۇنىنى قويۇۋېتىپ بىر ۋارقىرايدىغان بولسا بىزنى بازاردا رەسۋا قىلىدۇ ئۇ گۇي، — دېدى خالمۇرات.

— ئەگەر بىز مەمەتنى ئۆزىمىزگە قارىتىۋالساق، ئۇنىڭ نېمە ئامالى بولىدۇ دەيمەن — دە! — دېدى خالىدە.

— خاتىرجەم بول، مەمەت سېنىڭ تۆت مانتاڭغا سېتىلىپ كەتمەيدۇ، بولدى قىل، ئەمدى بۇ ئىش توغرىسىدا ئوشۇقچە گەپ قىلما، — دېدى خالمۇرات.

خالىدە نىيىتىدىن يانمىدى، ئۇ يەنىلا مەمەتكە مانتا توشۇپ يۈردى، بىر كۈنى ئۇ مەمەتكە:

— مەمەت، ئاپئاق ساقام، مەن سىزگە بىر ئىشنى دەپ قويماي، سىز ئەسلىي يارىنىڭ بالىسى ئەمەس، سىزنى ئۇلار ئالداپ بېقىۋالغان، — دېدى خالىدە.

— مەن بۇ ئىشنى بىلمەن، خالىدە ھەدە، لېكىن ئۆزۈم-نىڭ ئاپىسىنى بىلمەيمەن، سىز ئاپامنى بىلمەيسىز؟ — دېدى مەمەت چىرايلىق كۆزلىرىنى پاقىرتىپ تۇرۇپ.

— مەنمۇ ئۆزىڭىزنىڭ ئاپىسىنى بىلمەيمەن... — ماڭا ئۆزۈمنىڭ ئاپىسىنى تېپىپ بەرگەن بولسىڭىز، خالىدە ھەدە، — دېدى مەمەت قاراپ تۇرۇپ.

— بۇ تەس ئىش ئەمەس، ساقام، بىر يىلدىن بېرى مەن سىزگە بىر ئىشنى دەپ كەلگەن، ئەگەر سىز ماڭا بالا بولسىڭىز، مەن چوقۇم سىزگە ئاپىڭىزنى تېپىپ بېرىمەن... مەمەت بۇ گەپنى ئاڭلاپ ھاڭۋېقىپ قالدى.

— بىزگە بالا بولۇپ كېتىڭ، مەمەت، سىز چوڭ بولغاندا

تويغىننى قىلىپ قويىمىز، مۇشۇ بازاردىن ياخشى بىر دۇكان
ئېلىپ بېرىمەن، — دېدى خالىدە.

مەمەت ھوشىنى يوقىتىپ قويغان كىشىدەك خالىدەگە كۆز-
لىرىنى تىكىپ ئۇزاق قارىدى. ئۇنىڭ كۆزلىرىدە ھېچبىر ئىپادە
كۆرۈنمەيتتى. ئۇ خالىدەگە ئۇزۇندىن — ئۇزۇن قاراپ تۇردى.
— مەن بىكاردىن — بىكار سىزنى بېقىۋالاي دەۋاتقىنىم
يوق، ساقام، ئۆزىڭىز كۆرۈپ تۇرۇۋاتىسىز، سىز بۇ بازارغا
ئەتىگەن كۈن چىقماستا كېلىسىز، كەچتە قاراڭغۇ چۈشكەندە،
ھەتتا يېرىم كېچىدە قايتىسىز، قىش — ياز مۇشۇنداق ئىشلەۋاتىد-
سىز، سىز يارىلارغا ئاز پۇل تېپىپ بەرمىدىڭىز، ئۇ كاناي
سىزنى تىلىپ باي بولدى، ھېيت — بايراملاردا ئۈستۈپشىڭىزغا
بىرەر قۇرمۇ يېڭى كىيىم ئېلىپ بەرگىنىنى بىلمەيمىز ئۇ كاناي-
نىڭ، قۇربان بوۋاي سىزگە مىراس قىلىپ بەرگەن قورۇ —
جايىنى ئۇ تاھازىرغىچە ئىجارىگە بېرىپ يەۋاتىدۇ، مۇمكىن ئە-
مەس، ئۇ سىزنى مۇشۇنداق ئىشلىتىپ قېرىتتۇۋېتىدۇ، ئۇ سىزنى
ھەرگىزمۇ ئۆيلەپ، ئۆي ئايرىپ بەرمەيدۇ، ئەگەر سىزنى ئۆيلەپ
قويسا كىم ئۇنىڭغا پۇل تېپىپ بېرىدۇ؟ ئۇ ۋاقىتدا قۇربان بوۋاي
سىزگە قالدۇرغان قورۇ — جايىنى سىزگە قايتۇرۇپ بېرىشكە
توغرا كېلىدۇ، شۇنىڭ بىلەن ئۇ ئىجارىدىن قۇرۇق قالىدۇ، يارى
كاناي بۇنداق لوق گۆشنى ھەرگىز تاشلىۋەتمەيدۇ — دە! ئەگەر
سىز بىزگە بالا بولسىڭىز، ئەتىسىلا دۇكىنىڭىزنى ئايرىم قىلىپ
بېرىمەن، قىزلىرىمنىڭ قايسىسى يارىسا شۇنى ئالىسىز، ئىك-
كىڭلار بىر بولۇپ كاۋاپچىلىق قىلىسىلەر، ۋاقتى كەلگەندە يېڭى
ئۆيۈمۈ سېلىپ بېرىمەن... .

مەمەت بۇ گەپلەرنى ئاڭلاپ قىزىرىپ خىجىللىقتىن بېشىنى
كۆتۈرەلمەي قالدى... .

— سىز ياخشىراق ئويلىشىپ بېقىڭ، ساقام، ئۇلار سىزنى
بالا قىلىۋالغىنى بىلەن، سىزنى قۇل قىلىپ ئىشلىتىۋاتىدۇ... .

بىز ئەتە يەنە پاراڭلىشايمىز، ياخشى ئويلىشىڭ، ساقام، — دەيدى خالىدە.

— يارى دادام مېنى ياخشى كۆرىدۇ، خالىدە ھەدە، مەن ھېچ يەرگە بارمايمەن، دىلبەر ئاپام ماڭا خەت ئۆگىتىۋاتىدۇ، ساۋاتىم چىقاي دەپ قالدى، ئۇلار مېنى ياخشى كۆرىدۇ، — دەيدى مەمەت.

خالىدە مەقسىتىگە يېتەلمىدى. شۇنداقتىمۇ ئۇ مەمەتكە مانتا توشۇش ئىشىنى مەمەتنىڭ جاۋابى بىلەن توختىتىپ قويمىدى. يەنە قانداقتۇر بىر ئۈمىد خالىدەنى ئۆزىگە رام قىلىپ تۇراتتى.

خالىدە بىلەن مەمەتنىڭ مەخپىي قىلىشقان «سۆھبىتى» كىملىرى ئارقىلىقتۇر دىلبەرنىڭ قۇلىقىغا يەتتى. دىلبەر قاتتىق تېرىكىپ بۇ «سۆھبەت» نىڭ مەزمۇنىدىن يارىنى خەۋەردار قىلدى.

— مۇنداقمۇ ئىش بار ئىكەن — دە تېخى، مەن ئۇلارنىڭ ئەدەپىنى بېرىپ قويمىسام بولمايدىغان ئوخشايدۇ، — دەيدى يارى غەزەپتىن يېرىلغۇدەك بولۇپ.

ئەتىسى ئەتىگەندە يارى خالمۇراتنىڭ ئاشخانىسىغا كىردى. خالمۇرات ھە دەپ گۆش توغراۋاتاتتى، خالىدە ئورۇندۇقتا ئولتۇرۇپ پىياز ئاقلاۋاتاتتى، يارىنى كۆرۈش بىلەن خالىدەنىڭ يۈرىكى ئەنسىز دۇپۇلدەپ سوقۇپ كەتتى. چۈنكى يارىنىڭ چىرايى بەكمۇ ئوسال ئىدى.

— ھە، تەييارلىق قىلىۋېتىپسىلەر — دە، خالمۇرات، — دەيدى يارى چىرايىنى سوغۇقلا قىلىپ. — شۇنداق، ئاداش.

— مەن سېنىڭ ئادىشىڭ ئەمەس، ئادىشىڭنى تېپىپ ئاداش دەۋال، ھارامزادە، — دەيدى يارى ھەدېگەندىلا ئاغزىنى بۇزۇپ.

— نېمە بولدۇڭ، نېمىشقا ئاغزىڭنى بۇرسەن!
— خوتۇنۇڭنى ياخشى باشقۇر، گۈي، ئەگەر باشقۇرالمىساڭ، ماڭا ئىلتىماس قىل، مەن سېنىڭ خوتۇنۇڭدەك خوتۇنلارنى كارامەت باشقۇرۇۋېتىمەن، — دەپدى يارى ۋارقىراپ.
— ئاغزىڭنى بۇزما، يارى، نېمە بولدۇڭ دەۋاتىمەن!
— نېمە بولاتتى، ئايالىڭ بىزنىڭ مەمەتنى ئايلاندۇرۇپ يۈرۈپتۇغۇ، بېقىۋالارمىش تېخى، ئاشۇ ئاغزىدىن ئوغۇز سۈتى كەتمىگەن بالغا قىزىمنى بېرىمەن دەپتۇ ماۋۇ ئەنكەن مانتىسىغا ئوخشاش كۈلۈپ تۇرىدىغان پاقىۋاش خوتۇنۇڭ...
— يارى، ئاغزىڭنى بۇزماي گەپ قىل، — دەپ ۋارقىردى خالمۇرات.

— بۇزسام قانداق قىلىسەن؟
— سەت بولىدۇ، بىرنېمە دېيىشىپ قالمايلى!
— سەن خەق سەت بولىدۇ دېگەننى بىلىشەمسەن! ئۆز ۋاقتىدا سەھرادىن شەھەرگە جان باقىمىز دەپ كەلگەن كۈنلىرىڭنى ئۇنتۇپ قېلىشتىڭما؟ توپا يېغىپ تۇرىدىغان چىرايىڭنى نۇرلاندۇرۇپ قويغان ئادەم كىم؟ ئاكاڭ قارىغايىنىڭ ياخشىلىقىنى ئۇنتۇپ قېلىشتىڭما؟ ئەمدى قورساقلىرىڭ تويۇپ مېنىڭ كەينىمدىن توپا چاچقۇدەك بولۇشتۇڭما؟
خالىدە ئىشنىڭ چاتاقلىقىنى سەزدى.

— مەن مەمەتكە ھېچنېمە دېمىدىم، يارى، بىرى بىزنىڭ ئوتتۇرىلىقىمىزدا گەپ تاپقان ئوخشايدۇ، — دەپدى خالىدە.
— خالىدە، سىز چىقىپ تۇرۇڭ، مەن سىز بىلەن سۆزلەشەيمەن، سىزنى ئېرىڭىز پۇل خەجلەپ ئالغان، شۇڭا مەن ئىگىڭىز بىلەن سۆزلىشىمەن، — دەپدى يارى ۋارقىراپ. خالمۇرات ئايالىغا تالاغا چىقىپ تۇرغىن دېگەن مەنىدە شەرەت قىلدى.
خالىدە ئاشخانىدىن چىقىپ كەتتى.
— مەن بولمىغان بولسام سەن مۇشۇ بازارغا پاتمايتتىڭ،

خالمۇرات، خوتۇنۇڭغا گەپ قىلىپ قوي، ئۇ مەندىن بالا ئەمەس، بىر قۇشقاچمۇ ئالمايدۇ، مۇشۇ گېپىمنى خوتۇنۇڭغا ئەيىدىن يەتكۈز، ئەگەر بۇنىڭدىن كېيىن ئۇ يەنە مەمەتكە مانتا توشۇيدىغان بولسا، مەن مۇشۇ ئاشخاناڭغا ئوت قويۇۋېتىمەن، — دەدى يارى غەزەپ بىلەن ۋارقىراپ.

— خاپا بولما، يارى، ئۇقۇشماسلىق بولغان ئوخشايدۇ، — دەدى خالمۇرات گەپنى ئوڭشاپ.

— مەن دەيدىغان گەپنى دەپ بولدۇم، خالمۇرات، ئېسىڭدە بولسۇن، ئەگەر ئايالىڭ يەنە مەمەتكە ئېگىز - پەس سۆزلەيدىدەكەن، ئۇ ۋاقتىدا مەن سېنىڭ يۈزۈڭگە قارمايمەن، — دەدى يارى.

— خاپا بولما، ئاداش، ئۇقۇشماسلىق بوپتۇ، — دەدى خالمۇرات يارىنى بەزلەپ.

يارى خاپا ھالدا ئاشخانىدىن چىقىپ كەتتى. يارىنىڭ ئاشخانىدىن چىقىپ كەتكەنلىكىنى كۆرگەندىن كېيىن خالىدە ئالدىراپ ئاشخانىغا كىردى. يارىنىڭ قوپال، سېسىق گەپلىرىدىن بەدىنى تىكەنلىشىپ تۇرغان خالمۇرات خالىدەنىڭ ئاشخانىغا كىرگەنلىكىدىكى نى كۆرۈپ زەردە بىلەن ۋارقىردى:

— سەن مەمەت بىلەن پاراڭلاشقانما؟

— ياق...

— ياق دېگىنىنى، بۇنىڭدىن كېيىن جىم يۈر، مەمەت بىلەن كارىڭ بولمىسۇن، سېنىڭ كاللاڭنىڭ سۈيى بارمىكىن دەيمەن، خەقنىڭ بالىسىنى بېقىۋالاي دەپ بېقىۋالغىلى بولامدۇ! مۇشۇنداق ساراڭلاردەك ئىش قىلىپ يۈرسەڭ ئۇزۇنغا بارماي ئېلىشىپ قالسىەن، — دەدى خالمۇرات.

— ۋىيەي، ئۇ يارى دېگەن پوپاڭدىن كىم قورقاتتى، خوتۇن-نەمۇ پوپاڭ، ئىككىسى ئۇچىغا چىققان بىر نېمىلەرغۇ، — دەدى خالىدە چىرايلىرىنى بىر قىسىما قىلىپ.

— گەپنى ئاز قىل، خوتۇن، بۇنىڭدىن كېيىن مەمەتكە
ئوشۇق گەپ قىلما، ئۆزىمىزنىڭ ئىش - ئىسقىتى بىلەن بولاي -
لى، — دەدى خالمۇرات.

— مەمەت بەك چىرايلىق بالا بولغان...

— مەن سېنى ئۇنىڭ گېپىنى قىلما دېدىمغۇ! كالاڭنىڭ
مۇھىم ۋىنتىسىدىن ئىككىسى كەم جۇمۇ سېنىڭ!

— مۇنداقلا دەپ قويۇۋاتىمەن ئەمدى، ... خەپ، يارى كاناي،
يىقىلىپ پۇت - قوللىرىڭ سۇنۇپ كېتەر ئىلاھىم! — دەدى
خالىدە ئۇنى قارغاپ.

— نامازنىڭ نېمىلىكىنى بىلمەيدىغان سەندەك خوتۇننىڭ
قارغىشىغا پىتمۇ ئۆلمەس...

8

يىللار مەمەتكە يىگىتلىك سۈپەت، بۇرۇت - ساقال ئاتا
قىلدى. كۆزنى يۇمۇپ - ئاچقۇچە مەمەتمۇ ئون سەككىز ياشنىڭ
قارىسىنى ئېلىپ قالدى. ئۇ بەستلىك يىگىت بولۇپ ئۆسۈۋاتات -
تى. مەمەتنىڭ ھەش - پەش دېگۈچە چوپچوڭلا يىگىت بولۇپ
قېلىشى يارى بىلەن دىلبەرنى سۆيۈندۈرسە، ئۇنىڭ كەلگۈسى
تۇرمۇش ئىشلىرى ئۇلارنىڭ دىققىتىنى قوزغايتتى. بىر كۈنى
كەچتە يارى بىلەن دىلبەر يالغۇز ئولتۇرۇپ مەمەتنىڭ كېيىنكى
ئىشلىرى ئۈستىدە سۆزلىشىپ قالدى.

— ئۇنى تېخى كىچىك دەپسىڭىز بولمايدۇ، يارى، بوپىنىڭ
ئۆسۈپ كېتىۋاتقىنىنى كۆرمىدىڭىزما؟ يىگىرمە بەش - يىگىرمە
ئالتە ياشقا كىرگەن يىگىتلەردەك ئېگىز تۇرمامدۇ، ماقۇل دەڭ،
ئۇنىڭ توپىنى قىلىپ قويايلى، — دەدى دىلبەر.

— ئۇ ئۆزى تېخى بىر بالا تۇرسا، ئۇنىڭ توپىنى قىلىپ
قويساق قانداق بولىدۇ؟! ئالدىرمايلى، خوتۇن، مەن ئۇنىڭ

دۇكىنىنى ئايرىپ قويماي دەۋاتىمەن، بازاردا بىر دۇكان چىقىپ قالدى، ئاشۇ دۇكاننى ئۇنىڭغا ئېچىپ بېرىمىكىن دەۋاتىمەن، سەن قانداق قارايسەنكىن؟ — دېدى يارى.

— ئۇنداق قىلسىڭىز كۈندە تاپقان پۇلنى كۈندە خەلەپ تۈگىتىۋېتەمدىكىن، — دېدى دىلەبەر ئەنسىرىگەندەك قىلىپ.

— ئۇنداق قىلساق بولمايدۇ، مەمەتنى سەن تازا چۈشىنىپ كەتمەيسەن، ئۇ بەك چىڭ بالا بولدى، قولغا چۈشكەن پۇلنى بانكىغا قويۇپ ساقلاۋاتىدۇ.

— ھە راست، بانكا دېسىڭىز بىز ئۇنىڭغا ئاناپ بانكىدا قويۇپ كېلىۋاتقان ئاشۇ پۇل ئېسىمگە كېلىپ قالدى، ئۇ پۇلۇمۇ خېلى بولۇپ قاپتۇ، تويىنى قىلىۋېتىپ قاراپ ئولتۇرمايمىزمۇ، ئۇمۇ خاتىرجەم بولىدۇ، بىزمۇ خاتىرجەم بولىمىز، — دېدى دىلەبەر.

— مېنىڭ ئويۇم مۇنداق، خوتۇن، ئۇ ئۆز ئالدىغا بىرنەچچە يىل ئىشلىۋالسىۇن، پىشىسۇن، بېشىدىن ئىسسىق — سوغۇقلار ئۆتسۇن، شۇ ۋاقتىدا تويىنى قىلىپ قويايلى، سەلەي قاسساق كۆچۈپ كېتىمەن دەيدۇ، كۆچۈپ كەتسە كەتمەمدۇ، جېدىلى جىق ئادەم ئىكەن، مەمەتنى ئاشۇ قورۇغا چىقىرىپ قويمايدۇق، ئۆزى خان، ئۆزى بەگ ياشاپ باقمادۇ! — دېدى يارى.

— بۇنداق قىلساق قانداق بولار، يارى؟ خەق گەپ تاپامدۇ-كىن! — دېدى دىلەبەر.

— نېمە تاپسا تاپامدۇ، خەق بىلەن كارىمىز نېمە، ئۆزدىمىزگە چىڭ بولساق بولدى، ئۇنىڭ قولغا يېتەرلىك پۇل بېرىدەيلى، ئۆز ئالدىغا ئىش — ئوقەت قىلمىسۇنمۇ!

— ئۆزى نېمە دەر؟ — دېدى دىلەبەر.

— ئۆزى قوشۇلىدۇ، ئۇ ئەقىل تېپىپ قالدى، بازار دىگەن يامان، ھەرقانداق ئادەمنى موللا قىلىۋېتىدۇ، ئۇ ئەمدى يەنە تاپقان پۇلنى بىزگە تاپشۇرۇۋەرسە، ئاغزىدا دېمىگىنى بىلەن،

كۆڭلى چىگىلىپ قالدۇ، — دەپدى يارى.
— مەيلى ئەمەسە، سىز ئالدى بىلەن ئۇنىڭ بىلەن سۆزلە-
شىپ بېقىڭ، — دەپدى دىلبەر.

يارى مەمەت بىلەن پاراڭلاشتى.
— نېمە كىتاب ئوقۇۋاتىسەن، بالام؟ — دەپدى يارى كىتاب
ئوقۇۋاتقان مەمەتنىڭ قېشىغا كېلىپ،
— شېئىر كىتاب، دادا، مۇقاۋىسى يىرتىلىپ كېتىپتۇ، —
دەپدى مەمەت.

— ھەر ھالدا ئاپاڭ ساۋاتىڭنى چىقاردى سېنىڭ، كىتاب
ئوقۇشقا قىزىقىپ ياخشى قىلىپسەن، داۋاملىق ئوقۇپ بەر، بول-
مىسا ئۆگەنگەن خەتلىرىڭنى ئۇنتۇپ قالسىەن، — دەپدى يارى.
— ماقۇل، دادا.

— ئەمەسە، بالام، ياخشى قۇلاق سال، ساڭا دەيدىغان ئاز-
راق گەپ بار، سەن چوپچوڭلا ئادەم بولۇپ قالىدىڭ، ساڭا ئايرىم
بىر دۇكان قىلىپ بېرەي دەۋاتىمەن، خۇدايىم بۇيرۇسا ئەتىدىن
باشلاپ ئۆز ئالدىڭغا مۇستەقىل سودا قىلىسەن، تاپقان پۇلۇڭنى
ئۆزۈڭ يىغساڭمۇ بولىدۇ، مەن ياكى ئاپاڭ ساقلاپ بەرسەكمۇ
بولىدۇ. دېمەكچى بولغىنىم، ئىقتىسادىي جەھەتتە مۇستەقىل
ياشا دەۋاتىمەن، قانداق دەيسەن؟ — دەپدى يارى سەمىي تەلەپ-
پۇزدا.

— ماقۇل، دادا، سىز دېگەندەك قىلاي، كۈندە تاپقان پۇ-
لۇمنى ئەكېلىپ بېرەي، سىز ساقلاپ بېرىڭ، — دەپدى مەمەت.
يارىنىڭ سۆزى ئۇنىڭغا ياققاندى.

— پۇلۇڭنى ئۆزۈڭ بانكىدا ساقلىساڭمۇ بولىدۇ، بالام،
ئەڭ مۇھىمى سېنى چېنىقسۇن دەۋاتىمەن، پايدا — زىيانغا ئۆزۈڭ
ئىگە بولساڭ، ئىشلىرىڭ ئىلگىرى باسدۇ، — دەپدى يارى.
— ماقۇل، دادا.

— سەلەي قاسساپ كۆچۈپ كېتىدىغان بولدى، ئەمدى سەن ئاشۇ قورۇدا ئولتۇر، ئەمدى ئۆيلەرنى ئىجارىگە بەرمەيمىز، چو دايمىم بۇيرۇسا بىرنەچچە يىلدىن كېيىن تويۇڭنى قىلىپ قويىمەن...

يارنىڭ گېپى تېخى تۈگىمەي تۇرۇپلا مەمەت قىزىرىپ كەتتى.

— ئاپاڭ نەچچە زاماندىن بېرى ساڭا ئاتاپ بانكىدا پۇل قويۇپ كېلىۋېتىپتىكەن، ئاشۇ پۇلنى دەسمايە قىلىپ ئوقىتىڭنى باشلىۋال، بالام، — دېدى يارى.
— ماقۇل، دادا، — دېدى مەمەت.

يارى ئايالى بىلەن مەسلىھەتلىشىپ، ئۇنىڭ دۇكىنىنى ھەقىقىي مەنئىسى بىلەن ئايرىپ بەردى.

— بۇ بىچارە بالا دەيمەن، يارى، ئۆزىنىڭ ئانىسىنى بىلمەيلا كېتىۋاتىدۇ — دە، — دېدى دىلبەر كەچتە ئورۇنغا كىرىپ يېتىپ بولۇپ.

— نېمە قىلاتتىڭ ئۇنىڭ ئاپىسىنى؟ ئېمەتنىڭ! — دېدى يارى.

— ساراڭ، مەن ئانامنى ئېمىپ بولغان.

— ئەمىسە ئۇ خوتۇننى تىلغا ئېلىپ نېمە قىلىسەن؟

— مەمەتكە ئۆزىنىڭ ئاپىسىنى تېپىپ بېرەيمىكەن دەيمىنا!

— گەپنى ئاز قىل، خوتۇن، مەمەتنىڭ مۇشۇنداق ياشىغىنى

ياخشى، ئەمدى ئۇنىڭ يۈرىكىنى زېدە قىلىشنىڭ نېمە پايدىد.

سى، — دېدى يارى.

— ھەي يارى، مەمەتنىڭ بىزنىڭ ئۆيگە كەلگەن چېغىدىكى

ئىشلىرى ئېسىڭىزدە بارمۇ؟ — دېدى دىلبەر.

— ئەلۋەتتە ئېسىمدە بار، — دېدى يارى، — سەلەي قاس-

ساپ ئەتە ئەتىگەندە كۆچۈپ بولىدۇ، مەن مەمەتنى ئاشۇ قورۇغا

ئاچقىپ قويىمەن، ئۆزىنىڭ قورۇسىدا ئۆزى ئولتۇرسۇن، سەن پات - پات كىرىپ كىر - قاتلىرىنى يۇيۇپ بەز، ياخشىراق تاماق ئەتكەندە ئېلىپ قوي، يېتىمىسرەپ قالمىسۇن يەنە، - دېدى يارى.

- مەمەتكە ئوبدانراق قىزدىن بىرنى تېپىپ ئۆيلەپ قويدىدەن -
خان گەپ ئىدى، - دېدى دىلبەر.

- ھوي خوتۇن، زۇۋانىڭ يەنە ئېچىلدىغۇ، سەھرىلىق بول -
غىيىتى ئۇ ماڭا ئوخشاش ئون ئالتە ياشتا خوتۇن ئېلىۋالدىغان،
شەھەر ماۋۇ.

- ساراڭ، پۇشايمان قىلىۋاتامسىز...

- تەتۈرلۈك قىلما، خوتۇن، سېنى خۇدايىم ماڭا كۈلۈپ
تۇرۇپ بېرىۋەتكەن، - دېدى يارى.

9

مەمەت كۈن تېخى يورۇماستىنلا قۇشخانغا كەلدى، ئۆپ -
كە - ئۈچەي بازىرى قۇشخاننىڭ يۇقىرىسىدا ئىدى، مەمەت
ئۈچەي ساتىدىغان يەرگە كېلىپ، قوي ئۈچىنى بىلەن كالا ئۈچە -
يىدىن ئالدى. ئاندىن دۇكىنىغا قايتىپ كېلىپ، ئۈچەيلەرنى
پاكىز تازىلاپ، دۇكاننىڭ قېشىغا ئورۇنلاشتۇرغان چوڭ قازانغا
بېسىپ قايناتتى، ئاندىن ئۈچەينى سۈزۈۋېلىپ، ئۈچەيلەرنى پا -
كىز تازىلاپ، كاۋاپقا توغرامچە قىلىشقا باشلىدى. ئۇ تازا بېرد -
لىپ ئىشلەۋاتقاندا، يارى ئۇنىڭ قېشىدا پەيدا بولدى.
- بۈگۈن ئەتىگەندىلا تۇتۇش قىلىپ كېتىپسەنغۇ، با -
لام، - دېدى ئۇ.

- بۈگۈن سەھەر تۇرۇپتىمەن، دادا، كەچتە بالدۇرراق
بىكار بولىمەن، - دېدى مەمەت.

- ياخشى، بالام، تىرىشقىن، تىرىشقان ئادەمنىڭ بىر نېنى
ئىككى بولىدۇ، - دېدى يارى.

— ماقۇل، دادا.

— مەنمۇ دۇكانغا باراي، بالام، گۆشنى ئەمدى تەكشۈرۈپ كەلدىم تېخى، — دېدى يارى، ئۇ مەمەتنىڭ دۇكىنىدىن چىقىپ كەتتى. مەمەت ئۈچەيلەرنى توغراپ زىخقا ئۆتكۈزۈشكە باشلىغاندا، تاڭ سۈزۈلۈشكە باشلىدى، ئۇزۇن ئۆتمەي بازارغا قۇياشنىڭ نۇرلىرى چېچىلدى، شۇنىڭ بىلەن بۇ بازارنىڭ بىر كۈنلۈك يېڭى سودىسى باشلاندى. كاۋاپداننىڭ ئۈستىگە قويۇپ قويغان چۆگۈندىكى چاي قايناپ كەتكەندى، مەمەت كىچىك چەينەككە چاي دەملەپ، بىر گىردە نان بىلەن ئاشتا قىلىۋالدى. ئاندىن چىنە-چەينەكلىرىنى يىغىشتۇرۇپ، ئۈستەللەرنى سۈرتۈپ تازىلاشقا باشلىدى.

بىر سائەتتىن كېيىن، خېرىدارلار بىردىن - ئىككىدىن كېلىشكە باشلىدى. ئۇلار كاۋاپداننىڭ ئالدىدىكى ئۇزۇن ئورۇندۇقتا ئولتۇردى، مەمەت خېرىدارلارنى كۆرۈپ، كاۋاپلىرىنى كاۋاپدانغا تىزدى، ئۇ كاۋاپىنى پىشۇرغاچ، كاۋاپداننىڭ ئالدىدىكى ئۇزۇن ئورۇندۇقنىڭ چېتىدە ئولتۇرۇپ قالغان بىر كىشىگە قارىدى:

— ئاكا، دۇكانغا كىرىپ ئولتۇرۇڭ، مەن كاۋاپنى ياخشى پىشۇرۇپ ئەكىرىپ بېرىمەن، — دېدى.

— رەھمەت، ئۇكام، مەن مۇشۇ سېنىڭ ئۈچەي كاۋاپىڭغا خۇمار، ئۇنىڭ ئۈستىگە مۇشۇ كاۋاپداننىڭ ئالدىدا ئولتۇرۇپ پۇرىقىنى پۇراپ تۇرۇپ يېمىسەم خۇماردىن چىقمايمەن، — دېدى ئۇ كىشى كۈلۈپ تۇرۇپ.

— ئەمىسە كاۋاپنى پۇرىقى بىلەن بىللە يەيسىزكەن - دە، — دېدى ئۇنىڭ قېشىدا ئولتۇرغان ئوتتۇز ياشلاردىن ئاشقان بىر يىگىت.

— سالامەتلىكىڭ ياخشى بولسا ھەممىنى قوشۇپ يەيسەن، ئۇكا، — دېدى ئۇ كىشى كۈلۈپ تۇرۇپ. يىگىت كۈلۈپ قويۇپ

گەپ قىلمىدى. بۇ ئارىدا مەمەت پىشقان كاۋاپنى ئۇلارنىڭ قولغا ئىككى زىختىن تۇتقۇزدى.

ئۇزۇن ئۆتمەي كاۋاپداننىڭ ئەتراپى خېرىدارلار بىلەن تولۇپ كەتتى. ئۇ قېشىدا گۆش كاۋىپى ساتىدىغان نۇرلانى چاقىردى. — نۇرلانكا، خاپا بولمىسىڭىز بالىڭىز مەۋلان ماڭا قارىشىپ بەرگەن بولسا، — دېدى.

— بولىدۇ، ئۇكا، مەۋلان قارىشىپ بەرسۇن، ئەمدى سەنمۇ بىر شاگىرت ئالمىساڭ بولمىغۇدەك، — دېدى نۇرلان.

مەۋلان دادىسىنىڭ بۇيرۇشى بىلەن، مەمەتنىڭ قېشىغا كېلىپ، زىخلارنى يىغىپ، تازىلاپ كاۋاپ ئۆتكۈزۈشكە باشلىدى. — نۇرلانكا، سىز دېگەندەك بىر شاگىرت ئالمىسام بولمايدىغان ئوخشايدۇ، مەھەللىلەردە ياخشىراق بالىلاردىن بولسا ماڭا بىر شاگىرت تېپىپ بەرگەن بولسىڭىز، — دېدى مەمەت كاۋاپىدىنى پىشۇرغاچ.

— بولىدۇ، ئۇكا، مەن ئوقۇشۇپ باقاي، — دېدى نۇرلان. پېشىندىن ئۆتە — ئۆتمەيلا مەمەتنىڭ كاۋىپى تۈگىدى. ئۇ كاۋاپدىنى تاشلاپ قويۇپ، نۇرلانغا ياردەملەشتى، چۈنكى نۇرلاننىڭ بازىرى ئەمدىلا قىزىشقا باشلىغانىدى.

— ئەسسالامۇ ئەلەيكۇم!

نۇرلان قىزىق كاۋاپ پىشۇرۇۋاتاتتى، ئۇ بېشىنى كۆتۈرۈپ سالام قىلغان ئادەمگە قارىدى.

— ۋە ئەلەيكۇم ئەسسالام، مانا، يالقۇنلار كېلىپ قاپتۇ ئەمەسمۇ، كېلىڭلار، ئولتۇرۇڭلار، — دېدى نۇرلان.

— بۇياقنى تەخەللۇسى بىلەن يالقۇن يالپۇز دەپ ئاتىسىز، نۇرلانكا، — دېدى يالقۇن بىلەن بىللە كەلگەن ئاغىنىسى ئەيسا ئوتتۇرىقلىق قىلىپ.

— مەمەتنىڭ ئۈچەي كاۋىپىنى سېغىنىپ كېلىپ قالدۇققۇ، نۇرلانكا، — دېدى يالقۇن.

- گېلىڭلار قىچىشىپ قاپتۇ — دە...
— ئۇنداقمۇ ئەمەس، ئاكا، ئازراق ئۇسساپ قالدۇق، ئازراق ئىستېمال قىلىپ باققۇمىز بار، ھە، مەمەت ئۇكا، گەپ قىلمايسەنغۇ، بىزنى كۆرگۈڭ كەلمىدىما؟ — دېدى يالقۇن.
— كۆرگۈم كەلمەيدىغان، بۇ ئىككى ئاكام يوقىلىپ كەتتى-غۇ دەپ يۈرەتتىم تېخى، يۈرۈڭلار ئەمەسە، دۇكانغا كىرەيلى، — دېدى مەمەت.
— شۇنداق قىلىڭلار، مەمەتنىڭ دۇكىنىغا كىرىپ ئولتۇرۇڭلار، خېرىدارلار سەل بېسىقسا مەنمۇ كەينىڭلاردىن كىرىمەن، — دېدى نۇرلان.
مەمەت مېھمانلارنى دۇكىنىغا باشلىدى.
— كاۋپىڭ تۈگىگەن ئوخشىمامدۇ، ئۇكا، — دېدى ئەيسا كاۋاپدانغا قاراپ.
— بۈگۈن بالدۇرراق تۈگىدى، ئاكا، ھەرقاچان بىرەر ئىش قىلغۇڭلار باردۇر؟ ياخشى پىشقان باشتىن بىرنى ئەكىرەيمە؟ — دېدى مەمەت.
— كاۋپىڭ تۈگىگەن بولسا ئاشۇنداق قىلماي ئامال يوق — دە، ئۇكا، — دېدى يالقۇن.
— نۇرلانكامنىڭ گۆش كاۋپىدىن كەلتۈرەيمۇيا؟ — دېدى مەمەت.
— ياق، ئۇكا، گۆش كاۋپىنى يېمەيمىز، ئاشۇ بېشىڭنى كەلتۈر! — دېدى يالقۇن.
— نېمە دېگىنىڭ، ئاداش، بۇ، مەمەتنىڭ بېشىنى يەمسەن؟ شائىر بولغاندىكىن گېپىڭنى ئوڭشاپ قىلمايمەن! — دېدى ئەيسا ئۇنىڭ چىشىغا تېگىپ.
— كوتۇلدىماي ئولتۇرە، ئاداش، خوتۇن كىشى بولۇپ قالغان بولساڭ ئېرىڭ لاۋزا گەپلىرىڭگە چىدىماي ئىككى كۈندىلا تالاق قىلىۋېتەتتىكەن سېنى! — دېدى يالقۇن.

— ئەرلەرنىڭ ھەممىسى ساڭا ئوخشاش شائىر بولمايدۇ،
ماڭا ئوخشاش كوت - كوتلىرىمۇ بولىدۇ ئەمەسمۇ! — دېدى
ئەيسا كۈلۈپ تۇرۇپ.
مەمەت قوينىڭ پىشۇرۇلغان بېشىنى ئەكەلمەن دەپ بازارغا
كەتتى.

يالقۇن شەھەرلىك ئۆي باشقۇرۇش ئىدارىسىدە ئىشلەيتتى.
ئۇ ئەدەبىياتقا ھەۋەس قىلاتتى، ئۇزۇن يىللاردىن بېرى ئۇ نۇر-
غۇنلىغان تىرىشچانلىق كۆرسەتكەن بولسىمۇ، جامائەت بىلەن يۈز
كۆرۈشكەن شېئىرلىرى ناھايىتى ئاز ئىدى، يازغانلىرى بىلەن
سېلىشتۇرغاندا، ئۇنىڭ ئېلان قىلغىنى يوقنىڭ ئورنىدا ئىدى.
ئۇنىڭ شېئىرلىرىگە يېزىلىدىغان قەلەم ھەققى خوتۇننىڭ ئوس-
مىسىغىمۇ يەتمەيتتى. ئۇنىڭ دادىسىنىڭ ئىسمى ئارۇپ ئىدى،
ئۇ تۇنجى شېئىرىنى ئېلان قىلغاندىن كېيىن، ئەمدى مەن شائىر
بولۇپ قالدىم، شۇڭا ئۆزۈمنىڭ تەخەللۇسىنى ئويلىشىشىم كې-
رەك دەپ، «يالىپۇز» سۆزىنى ئۆزىنىڭ تەخەللۇسى قىلىۋالغاند-
ى، ئۇ مەغرۇر ھالدا خوتۇنغا: «بىرىنچىدىن، يالىپۇزنىڭ
پۇرىقى بەك ئېسىل، ئەسلىي ئۇ جەننەتتە بولىدىغان ئۆسۈملۈك،
ئۆز ۋاقتىدا پەرىشتىلەر ئۇقۇشماي ئۇنى مۇشۇ ئالەمگە ئالغاچ
چۈشكەن گەپ، ئىككىنچىدىن، ئۇ ئەڭ ياخشى دورا، يازدا چۆچۈ-
رە ئېتىپ يېسە ئادەمنى ھېلىقىدەك روھلاندۇرىدۇ» دېگەندى.
شۇنىڭ بىلەن ئۇنىڭ شېئىرلىرى «يالقۇن يالىپۇز» دېگەن ئىسىم
بىلەن ئېلان قىلىنىشقا باشلىدى. ئەيسا ئۇنىڭ يېقىن ئاغىنىسى
ئىدى، ئۇ شەھەرلىك ھاراق زاۋۇتىدا ئىشلەيتتى، ئەيسا تېتىك،
شوخ يىگىت بولۇپ، تۆتلا ئادەم يىغىلغان يەردە قىزىقچىلىق
قىلىپ تۇراتتى. ئۇلار ئۈچ يىلنىڭ ئالدىدا مەمەت بىلەن تونۇشۇپ
قالغانىدى، ھەر شەنبە كۈنى كېلىپ ئۇنىڭ ئۈچەي كاۋىپىنى يەپ
كېتەتتى.

مەمەت پىشۇرۇلغان قوي بېشىدىن بىرنى گېزىتكە ئوراپ،
دۇكانغا كۆتۈرۈپ كىردى.

— كەل، ئۇكا، يارايىسەن، پەيزىڭ بار، ئۆزۈڭ گۆشلىرىنى
بىر قوللۇق قىلىپ تەخسىگە ئال، ئۇكا، ئازراق تۈز سېلىۋەت،
ئالامەت زاكۇسكا بولىدۇ - ھە، رومكا تاپمىسەن، - دېدى
يالقۇن.

— رومكاڭ بارمۇ، ئۇكا؟ - دېدى ئەيسا مەمەتكە قاراپ
تۇرۇپ.

— رومكىلارنىڭ ھەممىسى چېقىلىپ تۈگىدى، ئاكا، ۋې-
لىسپىتنىڭ قوڭغۇرىقى بار، شۇنىڭدا ئىچىسىلەر - دە ئەمە-
دى، - دېدى مەمەت باشنىڭ گۆشىنى تەخسىگە ئالغاچ.
— نۇرلانكامدا باردۇر، ئۇكا، قوڭغۇراقتا ئىچسەك دات
پۇراپ كېتەمدىكى، - دېدى يالقۇن.

— مەن نۇرلانكامنىڭ قېشىغا چىقىپ باقاي، - ئەيسا
ئورنىدىن تۇرۇپ دۇكاندىن چىقىپ كەتتى.

— بۈگۈن خۇدايىم بۇيرۇسا تۇجۇ^① بىلەن ئولتۇرمىز، ئۇ-
كا، ئەيسادا بىر بوتۇلكا تۇجۇ بار، - دېدى يالقۇن.
— ئەمىسە ئىككىڭلارغا بەشتىن ئون سامسا كەلتۈرەيما! -
دېدى مەمەت قولىنى لۆڭگە بىلەن ئېرتكەچ.

— تازا ئوخشىغان يېرىدىن ئەكېلسەن - دە، ئۇكا!
مەمەتنىڭ دۇكاندىن چىقىشى بىلەن، ئەيسا رومكىنى ئېلىپ
دۇكانغا كىردى.

— مەن ھازىر كېلىمەن، ئەيسا ئاكا، - دېدى مەمەت.
— بۈگۈن بىرىنمىلەرنى دەپ مەمەتكە ئىچۈرسەك بولاتتى،
ئاداش، - دېدى ئەيسا يالقۇنغا قاراپ تۇرۇپ.
— ئاز گەپ قىل، ئاداش، ئۇنى بۇ يولغا باشلىمايلى،
ئۆزىمىزنىڭ قىلغان گۇناھى يېتەر، - دېدى يالقۇن.
مەمەت بىر تەخسە سامسا كۆتۈرۈپ كىردى.

① تۇجۇ - بىرىنچى قازان ھاراق، بۇ سۆز خەنزۇچىدىكى 酒 ھەتتە دىن ئۆزگەرگەن.

— كەل، ئۇكا، سېنى ئاۋارە قىلىپ قويدۇق — ھە! —
دېدى يالقۇن.

— قېنى ئەمسە، ھازىرلا تونۇردىن قومۇرغان سامسا ئىكەن، ئاكىلار، ئازراق بىرنېمە يەۋېلىڭلار، — دېدى مەمەت مېھمانلارنى سامسىغا تەكلىپ قىلىپ. ئەيسا تەخسىدىكى سامسىدىن بىرنى ئېلىپ چىشلىدى.

— سامسا ئوخشاپتۇ، يالقۇن، — دېدى ئۇ.
— ئۈزۈڭمۇ ئالە، ئۇكا، — دېدى يالقۇن قولغا سامسىدىن بىرنى ئېلىۋېتىپ. مەمەتمۇ بىر سامسا ئالدى.

— ئوخشاپتۇ، سامسا بالىسى ئىكەن — دە! — دېدى يال-
قۇن. ئۇ ھۈزۈرلىنىپ سامسىغا تۇتۇش قىلدى.

— قۇيغاچ تۇرايما، ئاداش؟ — دېدى ئەيسا يالقۇنغا قاراپ.

— نۇرلانكىمنى چاقىرمامسەن؟

— ھازىر كىرىمەن، باشلاۋېرىڭلار دەيدۇ!

— قۇيە ئەمسە.

ئەيسا رومكىغا ھاراقنى قۇيۇپ، «ماقۇل ئەمسە» دەپ ئال-
دى بىلەن ئۆزى ئىچتى، ئاندىن رومكىغا ھاراقنى لىق قۇيۇپ،
يالقۇننىڭ ئالدىغا قويۇپ قويدى.

— بېلىق كۆزى قىلىپ قۇيدۇڭغۇ، ئاداش، بۇنى، — دېدى
يالقۇن قولدىكى سامسىنى تەخسىنىڭ ئۈستىگە قويۇپ قويۇپ.

— مۇشۇنداق ئىچسەڭ مەن بىلەن تەڭ بولسەن، مەن
چۈشتە زاۋۇتتا ھاراقنىڭ چۈشۈۋاتقان يېرىدىن ئىككى رومكا
ئىچمۇالغان، — دېدى ئەيسا قىزىقچىلىق قىلىپ،

— مۇنداق دە، ئاداش، ماقۇل ئەمسە، ئىچىۋەتتىم! —
يالقۇن قولدىكى ھاراقنى كۆتۈرۈپ ئىچىۋەتتى.

— مەمەت ئۇكا، بىرەر رومكا ئىچىپ قويايمسەن؟ — دېدى
ئەيسا مەمەتنىڭ كۆزىگە قاراپ.

— رەھمەت، ئەيسا ئاكا، مەن مۇشۇ كۈنگىچە يا موخۇركا،

يا ھاراق دېگەن نەرسىنى قولۇمغا ئېلىپ باقمايتىمەن، خۇدايىم بۇيرۇسا بۇنىڭدىن كېيىنمۇ ئالماسمەن، سىلەر ئوينىۋېرىڭلار، — دەيدى مەمەت.

— سەن تېخى كىچىك، ئۇكا، ھاراقنىڭ نېمە ئىكەنلىكىنى بىلىپ كېتەلمەيسەن، ئۆيلەنگەندىن كېيىن، بالىلىق بولغاندىن كېيىن، تۇرمۇشنىڭ ھەلەكچىلىكىدە زېرىكسەن، ئاندىن ھاراق-نىڭ نېمە ئىكەنلىكىنى بىلىپ قالسەن، — دەيدى ئەيسا. مەمەت كۈلۈپ كەتتى.

— ھەممە ئادەمنىڭ ئۆزىنىڭ تۇتقان يولى بولىدۇ، ئەيسا، بىرىمىز ھاراقكەش، يەنە بىرىمىز بەڭگى، بىرىمىز قىمارۋاز، يەنە بىرىمىز ھۈنەرۋەن، بىرىمىز ئۇنداق، بىرىمىز مۇنداق بولۇپ ياشايدىكەنمىز بۇ دۇنيادا. ئادەم بولغاندىكىن ئەركىن ياشىغىنى ياخشى، مەمەتكە ئوشۇق گەپ قىلما، — دەيدى يالقۇن.

— يائىللا، ئاداش، سۆزلەپلا كەتتىڭمۇ!
— بىز دېگەن شائىر - دە، — دەيدى يالقۇن قىزىقچىلىق قىلىپ.

— ھە راست، مەن سېنىڭ شائىرلىقىڭنى ئۇنتۇپ قاپتىمەن ئەمەسمۇ، ئاداش، سەن شائىر بولغاندىمۇ خەلق شائىرى - دە!
— دەيدى ئەيسا قىزىقچىلىق قىلىپ.

— بۇ نېمە دېگىنىڭ، ئاداش، شائىر دېگەن خەلقنىڭ بولماي كىمىنىڭ بولاتتى؟

— مېنىڭ دېگىنىم، بەزى شائىرلار ئۆزىنى يازىدۇ، ئۆزدىن ئېشىنسا قېيىناتىمىنى مەدھىيەلەپ يازىدۇ ئەمەسمۇ، ئاداش،

سەن دېگەن ئوقۇل خەلقنى يازسەن - دە!
— قېيىنانا دېگەن خەلق ئەمەسمۇ؟ ئالدى بىلەن ئانا خەلق بولۇشى كېرەك - دە!
— دەيدى يالقۇن.

— ماۋۇ گېپىڭ بولىدىكەن، ئاداش، يېڭى گەپ ئىكەن بۇ، يېقىندىن بېرى ئانچە - مۇنچە يازغانسەن؟! — دەيدى ئەيسا.

— ئىككى شېئىر يازدىم، ئالامەت چىقتى، ئاداش.
 — ئاڭلىمايلىمۇ؟
 — ئەمىسە نۇرلانكىمنى چاقىرايما؟ — دېدى مەمەت يالقۇنغا قاراپ.
 — شۇنداق قىل، ئۇكا، كاۋپىنى بالىسى سېتىپ تۇرمام-
 دۇ، — دېدى ئەيسا. مەمەت نۇرلاننى چاقىرىپ كىردى.
 — ئەسسالامۇ ئەلايكۇم مېھمانلار، قايتىدىن بىر كۆرۈشۈۋې-
 تەيلى، — دېدى نۇرلان. ئۇ مېھمانلار بىلەن قايتا قول ئېلىشىپ
 كۆرۈشتى، — ئويۇننى باشلىۋېتىپسىلەر - دە.
 — ئەيسا سىزنى كىرىدۇ دېدى، رومكىنى ئالدىرماي ماڭ-
 دۇرغاچ تۇردۇق، — دېدى يالقۇن.
 — بۈگۈنكى ئويۇن يەنە تۇجۇ ئىكەن - دە، — دېدى
 نۇرلان.
 — ئەيسا بار يەردە ئەلۋەتتە شۇنداق بولىدۇ - دە، نۇرلانكا،
 قېنى، سامسىدىن ئېغىز تېگىڭ.
 — توۋا، مەن مېھمانلارغا چاي قويۇشنى ئۈنتۈپ قاپتىمەن
 ئەمەسمە! — دېدى مەمەت ئورنىدىن تۇرۇپ. ئۇ پىيالىلەرنى
 چايقاپ، مېھمانلارغا چاي قويدى.
 — ئەمىسە بېلىق كۆزى قىلىپ بىرنى ئىچىۋېتىڭ، نۇر-
 لانكا، — دېدى ئەيسا ھاراقنى رومكىغا لىق قويۇپ ئۇنىڭ ئالدىغا
 قويۇپ قويۇپ.
 — ماقۇل ئەمىسە، ئۇكىلار، ئۆزۈممۇ ئۇسساپ قالغا-
 ندىم، — دېدى - دە، نۇرلان ھاراقنى كۆتۈرۈۋەتتى.
 — يالقۇن بىر - ئىككى شېئىر يېزىپتىمەن، ئاڭلايلى
 دېگەنتۇق، — دېدى ئەيسا زاكۇسكا بېرىۋاتقان نۇرلانغا قاراپ
 تۇرۇپ.
 — ئەمىسە بۈگۈن ئۆيگە يالپۇز پۇراپ بارمىزكەن - دە!
 ھەممە ئادەم كۈلۈشۈپ كەتتى.

— پەيزىڭ بار جۇمۇ، نۇرلانكا، سېنىڭ، ياش ۋاقتىڭدا
ئويۇننىڭ قېپىنى يارغان ئادەمكەنەن - دە، — دەدى ئەيسا.
— ئۇنى بىردەمە، ئۇكا، ئوينىشىمىز ۋىچىر دېگىنە، پىر-
روتكا قىزلىرى بىلەن شاما بولۇپ كېتەتتۇق. ئۇلارنىڭ كۆزلى-
رى كۆپكۆك، تېرىسى سۇپسۇزۇك، تانسا دېگەنگە بەك ئۇستا
نەرسىلەر ئىدى، ئويۇننى بىر باشلىۋالساق بىر قول تانسا ئويىناپ
بولغۇچە تاڭ ئېتىپ كېتەتتى، ئاشۇ يىللارمۇ ئۆتۈپ كەتتى -
دە، ھازىر ئويلىسام چۈشۈمدىكىدەكلا جۇمۇ، — دەدى نۇرلان
ھەسرەت چېكىپ.

— نۇرلانكامغا يەنە بىرنى قۇيە، — دەدى يالقۇن ئەيساغا
شەرەت قىلىپ، بۇ شەرەتنىڭ ئىچىدە «ئۇنى ئازراق قىزىتىپ
گەپكە سالىمىز» دېگەن مەنىمۇ بار ئىدى. ئەيسا دەرھال رومكىغا
ھاراق قويۇپ، ئۇنىڭ ئالدىغا قويۇپ قويدى.
— مەست بولۇپ قالماي، ئۇكا، يەنە.

— مەست بولمايسىز، ئاكا، ئاشۇ يىللىرى دەيمەن، نۇرلان-
كا، ئاشۇ سەتەڭ پىروتكا قىزلىرىدىن بىرەر - يېرىمنى ئېلىپ
قويماپتىكەنسىز - دە! — دەدى ئەيسا.

— تۈز گەپ قىلەۋا، ئاداش، بىرەر - يېرىمنى دېگەن
قانداق گەپ ئۇ، بىرىنغۇ ئالار، يېرىمنى قانداق ئالىدۇ! —
دەدى يالقۇن مەقسەتلىك ھالدا نۇرلاننىڭ چىشىغا تېگىپ. مەمەت
كۈلۈپ كەتتى.

— ئادەم دېگەن ئۇچۇشنى بىلىپ چۈشۈشنى بىلەلمەيدىكەن،
ئۇكا، كېيىنەكنىڭ قاننىدا ياشساڭ ئاخىرقى ھېسابتا ئېزىپ
كېتىدىكەنەنغۇ!

— ھەممىسىنى ئۇچۇرۇپ قويۇپسىز - دە، — دەدى ئەيسا.
— قايماقتەك قىزلار ئىدى - دە، ھازىرقى قىزلىرىڭ نېمە،
چىرايىدىن توپا يېغىپ تۇرىدۇ، ۋاي دەپ كەينىگە كىرگۈدەك
بىرەرمۇ قىز يوق، — دەدى نۇرلان.

— قىز بالا دېگەن شۇنداق بولىدىغان ئوخشايدۇ، نۇرلانكا، سەن ئۇنىڭ بىلەن توي قىلمىغاندا ئۇ ساڭا مۇشۇ ئالەمدىكى ئەڭ گۈزەل قىز بولۇپ كۆرۈنىدىكەن، شۇنداقلا توي قىلىپ بولدۇڭ-ما، ئۇ ئادەتتىكى بىرىنىمگە ئايلىنىپ قالىدىكەن، — دېدى يالقۇن.

— ئالامەت گەپ قىلدىڭ — دە، ئۇكا. شائىر دېگەن شائىر — دە، مۇشۇ گېپىڭ ئۈچۈن ئەمىسە مۇشۇ ھاراقىنى ئىككىمىز بۆلۈپ ئىچىۋېتەيلى، ئاچچىقنى ئۆزۈم ئىچەي، تاتلىقنى ساڭا بېرەي، — دېدى نۇرلان. ئۇ رومكىدىكى ھاراقنىڭ يېرىمىنى ئىچىپ، قالغان يېرىمنى يالقۇنغا سۈندى.

— رەھمەت، نۇرلانكا، ئەمىسە...

— ساڭمۇ رەھمەت، ئۇكا، سىلەر كەلسەڭلارلا شۇنداق ئىچىپ قويمەن، سۆزلەپ قويمەن، قانداق قىلىمىز ئەمدى، مۇشۇنداق جاھانكەنغۇ، — دېدى نۇرلان.

— ئەمىسە شېئىرىمنى ئوقۇمدۇم — يا؟ — دېدى يالقۇن ئەيساغا كۆزىنى قىسىپ قويۇپ.

— ئوقۇڭ، ئۇكام، ئوقۇڭ، ئۇزۇن بوپتۇ سىزنىڭ شېئىرىڭىزنى ئاڭلىمىغىلى، — دېدى نۇرلان كۈلۈپ تۇرۇپ.

— مۇشۇ ئەيسا دائىم گەپنىڭ بېشىنى چىقىرىپ قويۇپ يوقىلىپ كېتىدۇ، — دېدى يالقۇن كۈلۈپ تۇرۇپ.

— بېشىنى چىقىرىپ بەرگەندىن كېيىن قالغىنىنى ئۆزۈڭ بىرىنمە قىلىۋالمامسەن...

ھەممە ئادەم كۈلۈپ كەتتى.

— ئەمىسە ئوقۇ، ئاداش، خاتىرەڭ يېنىڭدۇمۇ — يا؟

— ئەلۋەتتە يېنىمدا بولىدۇ — دە، ئاداش، — دېدى يالقۇن يانچۇقىدىن خاتىرىسىنى ئېلىپ، — ئەمىسە مەن ئوقۇپ بېرەي، ئاڭلاپ بېقىڭلار، نۇرلانكا، ئالدىراپ يازدىم، ۋاقىت يوق، يېزىغا بېرىپ زىيالىي بولۇپ ئىشلىگەن تۇرمۇشۇمنى يازدىم، پىكىر

بېرىڭلار، داۋاملىق تۈزىتىمەن، خۇدايىم بۇيرۇسا بۇنى مۇكەممەل بىر شېئىر قىلىپ ئىشلەيمەن.

— قېنى، خەپشۈك ئەمەسە، — دېدى ئەيسا. مەمەت كۆزلىرىنى يوغان ئېچىپ يالقۇننىڭ كۆزلىرىگە تىكىلدى.

— ئالدى بىلەن «بىنەم» دېگەن شېئىرىمنى ئوقۇپ بېرەي.

— قېنى، — دېدى نۇرلان.

يالقۇن ئۆزىنى رۇسلىۋىلىپ، دېكلاماتسىيىنى باشلىدى:

ھەر يىلى،

ياخشى بۇغداي بىلەن ياخشى شامال،

بىزنى چىللايتتى.

.....

.....

ۋىجدانلىق شامال،

ھارۋىكەشنىڭ ھاردۇقىنى چىقىراتتى.

ئۇنىڭغا چوڭ چىندە لەڭمەن بېرەتتى،

ئاشپەز ئانىنىڭ يېتىم بالىسى،

ئۇنىڭ قۇچقىدا ئۇسسۇلغا چۈشەتتى.

يېتىم بۇلۇڭدا ئەمەس قۇچاقتا،

ياق،

ئۇ بىزنىڭ ئارىمىزدا يېتىم ئەمەس.

بىزنىڭ ئارىمىزدا يېتىم يوق...

— ئالامەت ياخشى يېزىلىپتۇ، ئۇكا، چۈشىنىشلىك بولۇپ.

تۇ، — دېدى نۇرلان، — بولۇپمۇ ئاخىرنى بەك ياخشى چۈشۈ.

رۇپسەن، ئۇكام، قولۇڭغا دەرد بەرمىسۇن، خۇدايىم بۇيرۇسا

ياخشى شائىر بولۇپ يېتىلىدىغان ئوخشايسەن...

— پەيزىڭ بار، ئاداش، بۇ شېئىرىڭنى ئېلان قىلدۇرساڭ بولغۇدەك، يەنە بىرىنىمۇ ئوقۇۋەتمەمسەن، — دېدى ئەيسا.

— ئۇنى كېيىن ئوقۇپ بېرەي، ئاداش، بۈگۈنچە مۇشۇ بىرنى ئوقۇپ تۇراي، — دېدى يالقۇن.

— مەمەت، مەۋلاننىڭ قېشىغا چىقىپ ئۆزۈڭ بىر قوللۇق قىلىپ يىگىرمە زىخ كاۋاپ پىشۇرۇپ ئەكىرە، ئۇكا، يالقۇنكاڭ. نىڭ شېئىرىنى ئۆزۈم مۇكاپاتلىۋېتەي، — دېدى نۇرلان.

— ماقۇل، نۇرلانكا، — مەمەت ئورنىدىن تۇرۇپ تالاغا چىقىپ كەتتى.

— قەلەم ھەققىنى نەقلا ئالدىغان بولدۇڭ — دە، ئاداش، شائىر بولۇۋالسىمۇ ياخشىكەن دەيمەن، نۇرلانكا، سورۇنلاردا بىرەر — يېرىم پارچە شېئىر ئوقۇپ قويساڭ قورساق تويۇۋېرىدەكەن، — دېدى ئەيسا چاقچاق قىلىپ.

— ئۇنىمۇ يازالغان ئادەم يازىدۇ، ئۇكا، گەپنى گەپكە ياپسا كەلتۈرۈپ يازماق ئاسان ئەمەس، — دېدى نۇرلان.

— ئەيسا ئۇكا، ماڭا بېلىق كۆزى قىلىپ بىر رومكا قۇيە، يالقۇننىڭ شېئىرىنى مۇبارەكلەپ بىرنى ئىچىۋېتەي، — دېدى نۇرلان.

ئەيسا نۇرلانغا بېلىق كۆزى قىلىپ بىر رومكا ھاراق قۇيۇپ بەردى، نۇرلان رومكىنى كۆتۈرۈپ ئىچىۋەتتى.

— مەن دەيمەن، نۇرلانكا، مۇشۇ يالقۇن ئەمدى بىزنىڭ ئىچىمىزدىكى ياخشى شائىر، ئاشۇ ئۆي باشقۇرۇش ئىدارىسىدە ئىشلەپ ئاۋارە بولۇپ يۈرگۈچە ئازراق يول مېڭىپ شائىرلار ئىدارىسىگە يۆتكىلىۋالسا بولمامدۇ دەيمەن — دە، — دېدى ئەيسا كۈلۈپ تۇرۇپ. يالقۇن كۈلۈپ كەتتى:

— نېمىلەرنى دەيدىغانسەن، ئاداش، شائىرلار ئىدارىسى دەپمۇ ئىدارە بولامدۇ، گېپىم بار دەپ قىلىۋېرىدىكەنسەن، — دېدى يالقۇن.

— ھېلىقى شېئىر باسدىغان يەرنى نېمە دەيدۇ ئەمىسە؟
— گېزىتخانا دېمەمدۇ، ئەخمەق، ئۆزىنىڭ ئۆلۈم خېتىنى
ئۆزى كۆتۈرۈپ خەتكە نېمە يېزىلغانلىقىنى بىلمەيدىغان نەرسە -
دە بۇ.

— ھەممىسى بىر گەپ، ئاشۇ گېزىتخانا دېگەن يەرگە يۆتكىد-
لىپ كەتسەڭ بولمامدۇ! — دېدى ئەيسا.
— ئۇ يەرگە يۆتكەلمەك تەس، ئاداش، بىزدەك ئادەملەرنى
ئالمايدۇ، — دېدى يالقۇن.

مەمەت بىر لېگەندە لىق كاۋاپ ئەكردى.
— قېنى ئەمىسە، كاۋاپتىن ئېلىڭلار، ئۆكىلىرىم، —
دېدى نۇرلان مېھمانلارنى كاۋاپقا تەكلىپ قىلىپ.

— ئۆزۈڭمۇ ئالە، مەمەت ئۇكا، بۇ شېئىرىم قانداق بوپتۇ؟
گەپ قىلمايسەنغۇ؟ — دېدى يالقۇن مەمەتكە قاراپ تۇرۇپ.
— بەك ياخشى يېزىپسىز، يالقۇن ئاكا، بولۇپمۇ ئاخىرقى
«بىزنىڭ ئارىمىزدا يېتىم يوق» دېگەن گەپ مېنى بەك تەسىرلەند-
دۈردى، — دېدى مەمەت كۆزلىرىگە لىق ياش ئېلىپ.

— كاۋاپمۇ تۈگەپ قالدى. ئاداش، يەنە بىر شېئىرىڭنى
ئوقۇۋەتمەمسەن، — دېدى ئەيسا چاقچاق قىلىپ.

— ئالدىرىما، ئاداش، بۈگۈن كاۋاپقا ھەر ھالدا تويۇپ
قالدۇق، كېيىنگە ئوقۇيدىغانغا شېئىر قالمىسا بولمايدۇ، —
دېدى يالقۇن كۈلۈپ تۇرۇپ.

— ھە بوپتۇ، ئەمىسە ئۇ شېئىرىڭنى يالپۇزغا ياخشىراق
چىلاپ قوي، ياخشىراق تەم كىرسۇن، — دېدى ئەيسا. نۇرلان
كۈلۈپ كەتتى.

— خوش، مەمەتنىڭ ئىشىنى ئاڭلىدىڭلارمۇ، ئۆكىلار؟ —
دېدى نۇرلان كۈلۈپ تۇرۇپ.

— خۇش خەۋەر بارما؟ — دېدى يالقۇن.
— مەمەتكە دادىسى بۈگۈندىن باشلاپ دۇكان ئايرىپ بەردى،

پايدا - زىيىنىغا ئۆزى ئىگە بولىدىغان بولدى، بۇ دۇكاننىڭ بىر يىللىق ئىجارىسىنى دادىسى تۆلەپ بەردى، كېيىنكىسىنى خۇدايىم بۇيرۇسا ئۆزى تۆلەپ ئاچىدۇ، سەلەي قاسساپ ئولتۇرغان ھېلىقى قورۇنىمۇ ئۇنىڭغا بېرىۋەتتى، خۇدايىم بۇيرۇسا ئەمدى بىرەر - ئىككى يىل ئىچىدە ئۆيلەپ قويىمىز دەيدۇ بۇ يىگىتنى، - دېدى نۇرلان.

- خۇش خەۋەر ئىكەنغۇ! - دېدى يالقۇن كۈلۈپ تۇرۇپ مەمەتكە قاراپ.

- ھە، مۇنداق گەپ ئىكەن - دە، مەن تېخى مەمەت قىز ئەپقاچىدىغان ئوخشايدۇ دەپتىمەن، - دېدى ئەيسا.
- سېنىڭ خىيالىڭغا ئۇنىڭدىن باشقا ياخشىراق ئىشلار كەلمەيدۇ، ئاداش، - دېدى يالقۇن.

- قىز ئەپقاچتى دېگەن يامان گەپ ئەمەس، ئاداش، ئەپقە - چىپ كەلگەن قىز تاتلىق بولىدۇ تېخى! - دېدى ئەيسا.
- ھاراق ماڭا كېلىپ تۈگەپ قاپتۇ، مەن يېرىم جىڭ خىزمەت قىلاي، ئۇكىلار، - دېدى نۇرلان ئورنىدىن تۇرۇپ.
- بۈگۈن مۇشۇ يەردە بولدى قىلايلى، نۇرلانكا، خۇدايىم بۇيرۇسا بۇدا شەنبە يەنە ئوينايمىز، بىرنەچچە كۈنگىچە ئەيسا يەنە تۇجۇنىڭ ئورنىنى قىلىپ قويىدۇ، مەمەتنىڭ ئىشى ياخشى بوپ - تۇ، ئاكا، بىر - ئىككى يىل پۇل تاپسۇن، خۇدايىم بۇيرۇسا ياخشى قىزدىن بىرنى ئېلىپ بېرىمىز، - دېدى يالقۇن.
- خۇدايىم بۇيرۇسا، ئۇكا، - دېدى نۇرلان مەمەتنىڭ مۇرىسىگە ئۇرۇپ تۇرۇپ.

10

نۇرلان مەمەتكە بىر شاگىرت تېپىپ بەردى، بالىنىڭ ئەپتى ساۋۇتجان ئىدى، ئۇ نۇرلاننىڭ مەھەللىسىدىكى تۇل ئايالنىڭ بالىسى ئىدى. نۇرلان بىر كۈنى ساۋۇتجاننى ئەتىگەندە بازارغا

ئەگەشتۈرۈپ كېلىپ، مەمەتكە تاپشۇرۇپ بەردى.
— مانا، ئۇكا، ساۋۇتجان دېگەن مۇشۇ يىگىت شۇ، بۇ يىل
ئون ياشقا كىرىپتۇ، بۇ بالىنىڭ دادىسى ئەسلىدە خاڭدا ئىشلەيتتى.
ئى، ئۈچ يىلنىڭ ئالدىدا خاڭ بېسىۋېلىپ ئۆلۈپ كەتكەن،
ئاپىسى تۆت بالا بىلەن يالغۇز قالدى، بىچارە خوتۇن مەھەللىدە
سۈت ساندۇ، ئاپىسىغا بالىڭنى كاۋاپچىلىققا شاگىرتلىققا بې-
رەمسىز، دېسەم، خۇشال بولۇپ كەتتى. ئۇستىسىغا دەپ قو-
يۇڭ، بالىنىڭ ئۇستىخنى مېنىڭ، گۆشى ئۇستامنىڭ، ياخشى
باشقۇرۇپ ھۈنەر ئۆگىتىپ قويسۇن، دەپ يىلىنىپ كەتتى. ئەمدى-
سە، ئۇكا، بالىنى ئۆزۈڭ بىر قوللۇق باشقۇرۇپ ئىشلىتسەن،
— دېدى نۇرلان.

— رەھمەت، نۇرلانكا، — دېدى مەمەت ساۋۇتجاننىڭ بېشى-
نى سىلاپ تۇرۇپ.

چۈشكە يېقىن مەمەتنى خېرىدار بېسىۋالدى، ساۋۇتجان زىخ-
لارنى يىغىپ تازىلاپ كاۋاپ ئۆتكۈزۈشكە كىرىشىپ كەتتى.
چۈشتىن كېيىن ئۇلارنىڭ كاۋىپى يەنىلا بالدۇر تۈگىدى. مەمەت
كاۋاپدانلىرىنى يىغىشتۇرۇپ، دۇكانغا ئەكىرىۋەتتى، ساۋۇتجانمۇ
دۇكاننىڭ ئالدىنى سۈپۈرۈپ، ئەخلەتلەرنى يىغىشتۇرۇپ
بولغانىدى.

— بۈگۈن بالدۇر بىكار بولدۇق، ساقام، ئىككىمىز مۇنچىغا
چۈشۈۋالايلى، ئاندىن ساتىراشخانغا كىرىپ چاچلىرىمىزنى ياسى-
تىۋالايلى، سېنىڭ چېچىڭمۇ ئۆسۈپ كېتىپتۇ، — دېدى مەمەت
ساۋۇتجاننىڭ بېشىنى سىلاپ تۇرۇپ.

— ماقۇل، ئۇستام، — دېدى ساۋۇتجان كۈلۈپ تۇرۇپ.
— سەن مەكتەپتە ئوقۇغانمۇ يا؟ — دەپ سورىدى مەمەت
ئۇنىڭ قولىنى تۇتۇپ تۇرۇپ.

— ياق، — دېدى ساۋۇتجان.

— ھە، مۇنداق دە، سەنمۇ ماڭا ئوخشاش قارا قورساق

ئىكەنمەن، مەن بىلەن ياخشى ئىشلە، گەپ ئاڭلا، چوڭلارنى كۆرسەڭ ئاكا دە، ئۆزۈڭنى پاكىز تۇت، كاۋاپچى دېگەن ئۆزىنى پاكىز تۇتمىسا خېرىدارلار قېچىپ قالدۇ، مەن ئەتە - ئاخشاملىدىم. رى ۋاقىت چىقىرىپ سىنىڭ خەت - ساۋاتىڭنى چىقىرىپ قويماي، - دېدى مەمەت.

- ماقۇل، ئۈستام، - دېدى ساۋۇتجان.
مەمەت دۇكىنىغا قۇلۇپ سېلىپ ماڭاي دەپ تۇرۇشىغا، ئۇنىڭ ئۇدۇلىدىكى دۇكاندا كاۋاپ ساتىدىغان باراتجان دېگەن ئادەم ئۇنى چاقىردى.

- ھەي، مەمەت مەدىكار، بۇ ياققا كەل، ماڭا ئازراق ياردەملەش، - دېدى.

مەمەت بۇ گەپنى ئاڭلاپ قىزىرىپ كەتتى، ئۇ چىشىنى چىشلەپ تۇرۇپ باراتجاننىڭ قېشىغا باردى.

- سەن مەدىكارزە، پوق ئۈچەينى سېتىپ بىزنىڭ بازىرىمىزنى ئۆلتۈردۈڭ، بۇ ياققا ئۆت، مۇنۇ كاۋاپلارنى زىخقا ئۆتكۈزۈپ بەر، - دېدى باراتجان ۋارقىراپ.

- خاپا بولمايسىز، باراتجان ئاكا، مەن مۇنچىغا ماڭغان، ئەتە بالدۇرراق بىكار بولسام قارىشىپ بېرەرمەن.

- ئەتە؟ ھەي، ھارامدىن بولغان، قورسىقىڭ تويۇپ قالدۇ. ما؟ ئەتە دەيسەنغۇ؟ سەن گۈي مۇشۇ يەردە پوق ئۈچەي سېتىپ بىزنىڭ بازىرىمىزنى ئۆلتۈردۈڭغۇ! ئەگەر سەن بىزنىڭ بازىرىمىزنى ئۆلتۈرمىگەن بولساڭ، بىزمۇ بۇنداق كەچ قالاتتىق. مۇ!؟ - دېدى باراتجان ۋارقىراپ.

- سىز گۆش كاۋىپى ساتىسىز، باراتجان ئاكا، مەن ئۈچەي كاۋىپى ساتىمەن، ئىككىمىزنىڭ بازىرى ئوخشاشمايدۇ، مەن قانداقلا چە سىزنىڭ بازىرىڭىزنى تارتىۋالسىمەن؟ - دېدى مەمەت.
- ۋاھ، گەپ قىلىشنى خېلى ئۆگىنىپسەن - ھە، ھارامى، - دېدى باراتجان ئۇنىڭغا ۋارقىراپ.

— مېنى بىكاردىن — بىكارغا تىللىماڭ، باراتجان ئاكا،
يامان بولىدۇ، گۇناھىمنى ئارتىۋالسىز، — دېدى مەمەت غەزەپ-
لىنىپ. باراتجان:

— ھەي ھارامدىن بولغان، تېخى ماڭا ئەقىل ئۆگىتىۋاتام-
سەن، — دېگىنىچە مەمەتنىڭ زاڭقىغا بىر شاپىلاق ئۇردى، —
كۆزۈمدىن يوقال يۈندى ئىچىپ چوڭ بولغان گۈي.
نۇرلان مەمەت ئۇياققا ماڭغاندىلا باراتجاننىڭ گېپىگە قۇلاق
سېلىپ تۇراتتى. ئۇ باراتجاننىڭ مەمەتنى تىللىغانلىرىنى ئاڭلاپ
تۇرالماي قالدى، ئاخىرى باراتجان مەمەتنى بىر شاپىلاق سالغان-
دىن كېيىن، قولىدىكى ئىشنى تاشلاپ ئۇنىڭ قېشىغا كەلدى.
— بارات تاز، بەك نوچىلىشىپ كېتىۋاتسەنغۇ، بىر يەرلە-
رىڭ قىچىشىۋاتامدۇ، ئاداش، — دېدى نۇرلان باراتجانغا ئاللىبى-
تۇرۇپ.

— كارىڭ نېمە سېنىڭ، — دېدى باراتجان.
— ئىگىسى يوقمىكەن بۇنىڭ؟! كىچىك بالىنى بوزەك قىل-
ساڭ نېمىشقا كارىم بولمايدىكەن! — دېدى نۇرلان.
— بۇ ھارامدىن بولغاننىڭ دەۋاتقان گېپىنى ئاڭلىمە-
دىڭما؟! — دېدى باراتجان.

— سېنىڭ دېگەن گەپلىرىڭنىمۇ ئاڭلاپ تۇردۇم، سەنمۇ
ئادەمما؟ مەمەتنى ئېغىزغا ئالغۇسىز تىللار بىلەن تىللىدىڭ.
سېنىڭ ھارامدىن بولمىغانلىقىڭمۇ چاغلىق، بارات تاز، سەن بەك
كۆكەرمە بولۇپ كەتتىڭ مۇشۇ كۈنلەردە، ماۋۇ بازاردا ئالدى —
كەينىڭگە قاراپراق گەپ قىلارسەن — دېدى نۇرلان.
— سەن بېرىپ ئىشىڭنى قىل، ئاداش، مېنىڭ ئىشىمگە
ئارىلاشما، — دېدى باراتجان.

— ئارىلاشقۇم كېلىۋاتىدىغۇ، چاپىنىڭنى سالمامسەن، غىتە-
مەك، — دېدى نۇرلان.
— سەن بازارنى قالايمىقان قىلىمەن دەمسەن! — دېدى بارات-
جان.

— ئاناڭغا تېگىشكەن بازار بولغىنىنى بۇ قالايمىقان قىلغىلى بولمايدىغان، چىقە گۈي ماياققا، تولا جېنىمنى چىقارماي، — دېدى نۇرلان. ئۇ بېشى بىلەن باراتجاننىڭ يۈزىگە ئۈستى. باراتجاننىڭ بۇرنى قاناپ كەتتى، ئۇنىڭ كۆڭلەكلىرى قانغا مەلەندى، ئۇ ئۆزىنى ئوڭشاپ بولغۇچە، نۇرلان گالاچ - گۈلۈچ قىلىپ ئۇنى يەنە بىرنەچچىنى ئۇرۇۋەتتى، بۇ ئارىدا كاۋاپچىلار ئولشىپ كېلىپ، ئۇلارنى ئاجرىتىۋەتتى.

— سەن ئوغۇل بالا بولساڭ، مەن بىلەن ئېلىش، بارات تاز، — دېدى نۇرلان ۋارقىراپ. باراتجان تاياقنىڭ دەردىدە بېشىنى كۆتۈرەلمەي قالدى.

— نېمە بولغانى، ئاداش؟ — دەپ سورىدى بىر كاۋاپچى نۇرلاندىن.

نۇرلان بولغان ئىشلارنى ئولاشقانلارغا سۆزلەپ بەردى.

— ئۆزىدىن ئۆتۈپ كېتىپتۇ بۇ تازنىڭ، — دېدى نۇرلاندىن گەپ سورىغان ھېلىقى كاۋاپچى.

— توۋا، جاھاندا ھەرخىل ئادەم بولىدۇ - دە، — دېدى بىرى.

— سەن ساۋۇتجان بىلەن يولۇڭغا ماڭمۇر، ئۇكام، بۇنىڭدىن كېيىن مۇشۇ بازاردا كىم سېنى پوزەك قىلىدىكەن، ئاغزى - بۇرنىنى تۈپتۈز قىلىۋېتىمەن، مۇشۇ بىچارىگىمۇ ئازار بېرىۋاتىدۇ دېسە، — دېدى نۇرلان مەمەتنىڭ بېشىنى سىلاپ تۇرۇپ.

مەمەت ساۋۇتجاننى ئەگەشتۈرۈپ، بازاردىن چىقىپ كەتتى.

— بارات تاز، ئاڭلىمىدىم دېمە، مەنمۇ مۇشۇ بازارنىڭ بىر نوچىسى، بىراق مەن نوچىلىقنى تالاشمايمەن، مېنىمۇ بىلىپ قوي، قاچان ماڭا تايىنىڭ يېتىپ قالسا، ھايت دېسەڭ كەينىڭدىن ماڭمەن، — دېدى نۇرلان.

ھەش پەش دېگۈچە ئارىدىن ئىككى يىل ئۆتۈپ كەتتى بىر كۈنى چۈشتىن كېيىن يالقۇن بىلەن ئەيسا مەمەتنىڭ كاۋاپخانسىداغا كەلدى. مەمەت كاۋاپدانى ساۋۇتجانغا تاشلاپ بېرىپ، كاۋاپ-خانغا كىرىپ يالقۇنلار بىلەن بىللە بولدى.

— شاگىرتىڭ خېلى ئىشقا ياراپ قاپتۇ - ھە، ئۇكا، - دېدى يالقۇن.

— ئۇنىڭغىمۇ ئىككى يىل بولۇپ قالدى، يالقۇنكا، - دېدى مەمەت.

— ياخشى، ئۇكا، ئەمىسە بىزگە كاۋاپنى بەش زىختىن پىشۇرۇپ ئەكىر، سوۋۇپ قالسا پەيزىسى قالمايدۇ، - دېدى يالقۇن.

— نۇرلانكامنى چاقىرىپ قويغىن، - دېدى ئەيسا. — مەن بايام چاقىرغان، نۇرلانكامنىڭ بۈگۈن مەجەزى يوق ئىكەن، - دېدى مەمەت.

— ئەمىسە بۈگۈن ئىككىمىز ئىچىمىزكەن - دە، ئا-داش، - دېدى ئەيسا يالقۇنغا قاراپ.

— نەچچە قېتىم دەيمەن دەپ يۈرۈپ ئېسىمدىن چىقىپ كېتىپتۇ، يالقۇنكا، ھېلىقى مەن ئەڭ ياخشى كۆرىدىغان شېئىرنى بۈگۈن بىر ئوقۇپ بەرگەن بولسىڭىز، - دېدى مەمەت.

— ھە، ت. ئېلىيوفنىڭ «ئانامغا» دېگەن شېئىرىنى دەۋاتىدە سەنغۇ دەيمەن، - دېدى ئەيسا.

— شۇنداق، مەن ئەمىسە ساڭا ئاشۇ شېئىرنى يادلاپ بېرىمەن، سەن مۇشۇ شېئىرغا بەك ئامراق - ھە، ئۇكا، - دېدى يالقۇن.

— ھەئە.

يالقۇن بىر رومكا ھاراق ئىچىۋېتىپ، پۈتۈن ھېسسىياتى

بىلەن مەمەتكە «ئانامغا» دىگەن شېئىرنى يادلاپ بەردى. مەمەت
 يالقۇنغا قاراپ ئولتۇرۇپ، تەسرلىنىپ يىغلاپ كەتتى.
 — بۇ ھەقىقەتەن ياخشى شېئىر — دە، — دەدى ئەيسا.
 — ئۇ ھەقىقەتەن ئالەمنىڭ سىرىنى، ئادەمنىڭ سىرىنى
 بىلىدىغان شائىر، — دەدى يالقۇن ھاياجانلىنىپ.
 — شۇنداق، ئاداش، ھۆرمەتلىك شائىرىمىز ت. ئېلىيوفنى
 ھەقىقىي شائىر دەپسە بولىدۇ، ھازىرقى بەزى شائىرلار بار —
 يوقنىڭ ئوتتۇرىسىدا بىرنىمىلەرنى يېزىپ يۈرمەمدۇ!
 — تولا جېنىمنى چىقارمىساڭ بولارمىكىن، ئاداش، بۈگۈن
 ھە دېگەندىلا ماڭا زەربە بېرىۋاتسەنغۇ! — دەدى يالقۇن.
 — سەن مېنى خاتا چۈشىنىپ قالدىڭ، ئاداش، مەن خەقتىن
 ئاڭلىغان گەپلەرنى ساڭا دەپ بېرىۋاتمەن، سەن مۇشۇ كاۋاپچىلار
 تۇرمۇشىدىن بىرنەچچە شېئىر يازساڭ بولاتتى، ئاداش، — دەدى
 ئەيسا.
 — ئويلىشىۋاتمەن، خۇدايىم بۇيرۇسا ناھايىتى ياخشى شېئىر-
 لارنى يازمەن، — دەدى يالقۇن.
 — ھەر قاچان ھە دېگەندە «ئۈچەي كاۋىپى» دەپ يازسەن،
 — دەدى ئەيسا.
 — ماۋزۇسىنى تېخى ئويلاشمىدىم. ھازىر كاۋاپنىڭ تارىخى
 ئۈستىدە ئىزدىنىۋاتمەن، كاۋاپنىڭ تارىخىغا قانچە يىللار بولدى-
 كىنە؟ — دەدى يالقۇن.
 — قانچە يىل ئەمەس، نەچچە مىڭ يىل دېمەسەن مۇنداق،
 ئەجدادىمىز ئوۋ ئوۋلاپ ياشىغان دەۋرلەردىن باشلاپ كاۋاپ يەپ
 ياشىغان تۇرسا، — دەدى ئەيسا.
 — سەن خېلى بىر ئىشلارنى بىلسەن جۇمۇ، ئاداش، —
 دەدى يالقۇن.
 — مەن شائىر بولمىغاندىكىن، ۋىنتىلىرىم تولۇق — دە،
 ئاداش، — دەدى ئەيسا كۈلۈپ تۇرۇپ.

— ئەمدى بولار - ھە، ئاداش، مېنى بەك مازاق قىلىپ كېتىۋاتسەن، شېئىر يازغانغا تويدۇرۇۋەتمە يەنە، — دېدى يالقۇن.

— ئەمەسە خاپا بولما، ئاداش، گۇناھىم ئۈچۈن ئۆزۈم بىرنى ئىچىۋېتەي، — دېدى ئەيسا. ئۇ رومكىغا ھاراقنى بېلىق كۆزى قىلىپ قۇيۇپ كۆتۈرۈۋەتتى.

— مەمەت، سەنمۇ گەپ قىلغاچ ئولتۇر، ئۇكا، — دېدى يالقۇن جىم بولۇپ قالغان مەمەتكە قاراپ.

— ئۆزىڭىز بىلىسىز، يالقۇنكا، مەن ت. ئېلىيوپنىڭ «ئا-نامغا» دېگەن شېئىرىنى بەك ياخشى كۆرىمەن، بايام شېئىرنى ئاڭلاپ ئېزىلىپ كەتتىم، نېمىدېگەن ياخشى ئادەم، جاھاندىكى ھەممە ئىشلارنى بىلىدىكەن، — دېدى مەمەت.

— شائىر دېگەن ئەقىللىق بولىدۇ، شۇڭا ئۇلار خەلقنىڭ ئارزۇسىنى بىلىدۇ، — دېدى ئەيسا يالقۇنغا قاراپ قويۇپ.

— ھە مانا، ماۋۇ گېپىڭ بولىدۇ، ئاداش، مۇنداق گەپلەرنى قىلىپ ئولتۇرمامسەن، — دېدى يالقۇن كۈلۈپ.

— چىرايلىق گەپ ھەممە ئادەمنىڭ قۇلقىغا خۇشياقدۇ - ھە، — دېدى ئەيسا كۈلۈپ.

— مەن ئەتىيازدا سىزگە بىر ئىشنى دېگەندىم، يالقۇنكا، ئېسىڭىزدە بارمىكىن! — دېدى مەمەت يالقۇنغا قاراپ.

— نېمە ئىش، ئۇكا؟

— ئۆزۈمنىڭ ئاپىسىنى سۈرۈشتە قىلىپ باققان بولسىڭىز دېگەندىم...، — دېدى مەمەت يالقۇننىڭ كۆزىگە قاراپ تۇرۇپ.

— ھە، نېمە دەيدىكىن دەيمەن تېخى، ئۇ ئىش ئېسىمدىن چىقامدىغان، ئۇكا، خېلى جىق ئادەمدىن سۈرۈشتە قىلىپ باقىمىن، يارى داداڭ بىلەنمۇ بىرنەچچە قېتىم سۆزلەشتىم، سىر ئاشۇ كىندىك ئاڭدا ئوخشايدۇ، لېكىن ئۇ بەك چىڭ خوتۇن ئىكەن، مەن ئۇ ئايال بىلەن بىر كۆرۈشتۈم. بىلمەيمەن، بىر

كۈنى بىر قىز قورۇغا كىرىپ كەلدى، ئۆيدىن چىقسام قورسىقىد-
نى كۆتۈرۈپ تۇرۇپتۇ، شۇنىڭ بىلەن ئۇنىڭغا ئىچىم ئاغرىپ
توغدۇرۇپ قويدۇم، ئېتىڭىز كىم، كىمنىڭ بالىسى سىز، ئۆيد-
ئىز نەدە دېگۈچە بىر گەتىگەندە بالىسىنى تاشلاپ قېچىپ كېتىپ-
تۇ، شۇنىڭ بىلەن مەن بالىنى تاماكىچى قۇربان بوۋايغا بېرىۋەت-
كەن، ئۇنىڭ ئايالى گۈلبەھرەم ھەدەم مېنى بىرنەچچە قېتىم
ئىزدىگەندى، شۇنىڭ بىلەن ئۇنىڭ بالىسىنى ئۇلار بېقىۋالدى،
رەھمەتلىك گۈلبەھرەم ھەدەم ناھايىتى ياخشى باققان ئۇ بالىنى،
ئەمدى سىلەر قۇربان بوۋاينى تاپساڭلار بولىدۇ، قۇربان بوۋاي
ھەممە ئىشنى بىلىدۇ، دەپ يولغا سالدى مېنى. قارىسام بۇ
ئىشنىڭ ئايىغى چىقىمىدى، شۇڭا ساڭا گەپ قىلماي تۇرۇپ تۇرغا-
ندىم، — دەپدى يالقۇن.

— ئۇكا، يېقىندىن بېرى قۇربان داداڭدىن خەت كەلدى-
ما؟ — دەپدى ئەيسا.
— ياق.

— كەلسىمۇ يارى بىلىدۇ - دە ئۇنى، — دەپدى يالقۇن.
— نۇرلانكامۇ چوڭلاردىن سۈرۈشتە قىلىۋاتىدۇ، ئۇلارمۇ
سىز دېگەندەك دەپتۇ، ھەممە سىرنى ئاشۇ مەرىپەم ئاپام بىلىدىغان
ئوخشايدۇ، مەرىپەم ئاپام بىلەن ئۆزۈم بىر كۆرۈشەيمىكەن دەۋاتىد-
مەن، يالقۇنكا.

يالقۇن مەمەتنىڭ بۇ گېپىنى ئاڭلاپ ئويلىنىپ قالدى.
— ئۆزى كۆرۈشسە قانداق بولار. ئاداش؟ — دەپدى ئەيسا.
— ئەيسا، سەنچە كۆرۈشسە بولارمۇ، بولماسمۇ؟ — دەپدى
يالقۇن ئەيساغا قاراپ.

ئەيسا يالقۇننىڭ كۆزىنىڭ ئىچىگە قارىدى.
— ھازىرچە كۆرۈشمەسە بولارمىكەن.
— شۇنداق، ئۇكا، بۇ ئىشقا بەك ئالدىراپ كەتسەك بولماي-
دۇ، بۇنداق ئىشلار مۇرەككەپ بولىدىكەن، ئالدىرمايلى، ھەممە

ئىشنىڭ ۋاقتى - سائىتى بولىدۇ، خۇدايىم بۇيرۇسا بىر كۈنى
ئاپاڭنى چوقۇم تاپىمىز، - دېدى يالقۇن.

- مەيلى ئەمەس، يالقۇنكا، - دېدى مەمەت.

- مەن دەيمەن، يالقۇن، ئاشۇ مەريەم دېگەن ئايالغا بىرەر
قوي ئاپىرىپ بەرسەك ئاغزىنى ئاچارمىكىن، - دېدى ئەيسا.

- ئۇنداقمۇ قىلىپ كەتمەيلى، ئاداش، ئەگەر ئۇ ئايال يەنىلا
مەن ھېچ ئىشنى بىلمەيمەن دەپ تۇرۇۋالسا قانداق قىلىمىز، -
دېدى يالقۇن.

- ئەكېلىڭ قوينى ئەمەسە دېمەمدۇق؟! - يالقۇن كۈلۈپ
كەتتى.

مەمەت:

- مەن ئازراق كاۋاپ پىشۇرۇپ ئەكرەي، - دېدى - دە،
ئورنىدىن تۇرۇپ تالاغا چىقىپ كەتتى.

- بۈگۈن ئىككىمىزگە ئېغىر كېلىپ قالامدۇ قانداق مۇنۇ
بىر جىڭ ھاراق، - دېدى يالقۇن قولدىكى ھاراقنى
ئىچىۋېتىپ.

- ئېغىر كەلسە كەلمەمدۇ، ئاداش، قاچانغىچە مەست بول-
مايمىز، ھېلىمۇ مەست بولۇپ باقمىغىلى ئۇزۇن زامان بولۇپ
كېتىپتۇ، بۈگۈن، ئاداش، ئۆيگە ئىشكىنى تېپىپ كىرگۈدەك
بولغۇچە ئوينىمايلىما؟ - دېدى ئەيسا.

- بىزنىڭ ئۇنداق قىلىدىغان يىللىرىمىز ئۆتۈپ كەتتى،
ئاداش، ئۇ ئىشلار ئەمدى بىز ئۈچۈن رىۋايەتكە ئايلاندى، بۇرۇن
مەست بولۇپ قالساق بالىلىرىمىز تازا بىلىپ كەتمەيتتى، ئەمدى
مەست بولۇپ قالساق بالىلىرىمىز خاپا بولۇپ قالىدۇ، - دېدى
يالقۇن.

- ماۋۇ گېپىڭ چاك باستى، ئاداش، شائىر دېگەن
شائىر - دە، - دېدى ئەيسا.

مەمەت دۇكان ئايرىپ چىققان ئۈچ يىلدىن بېرى سودىسى
يۈرۈشۈپ قولى خېلىلا پۇل كۆرۈپ قالدى.

شەنبە كۈنى يالقۇنلار ئادىتى بويىچە يەنە بىر بوتۇلكا تۇجۇنى
كۆتۈرۈپ بازاردا پەيدا بولدى، بۇ قېتىم ئۇلارنى نۇرلان دۇكىنىغا
باشلىدى.

— بۈگۈن بىزنىڭ دۇكاندا ئولتۇرايلى، يالقۇن، سىلەرنى
مەن مېھمان قىلىمەن، — دېدى نۇرلان.

مەمەت كۈلۈپ قويۇپ گەپ قىلمىدى، ئۇ كاۋاپداننىڭ ئالدى-
دا قالدى. يالقۇن بىلەن ئەيسا نۇرلاننىڭ دۇكىنىغا كىردى.

— بۈگۈن مەدىكار بولالمايدىغان بولدۇق — دە، ئاداش، —
دېدى ئەيسا يالقۇنغا قاراپ تۇرۇپ.

— تىلىڭنى تارت، مەمەت ئاڭلاپ قالىدۇ، — دېدى يالقۇن.
— سەن ئۇنداق دېگەنبىلەن مۇشۇ بازاردىكىلەرنىڭ ھەممىسى

بىزنىمۇ مەدىكار دەيدىكەن ئەمەسمۇ! — دېدى ئەيسا.
— ئاغىنەڭ قاغا بولسا يېيىشنىڭ پوق دېگەن شۇ، ئاداش،

نەچچە يىلدىن بېرى مەمەتنىڭ كاۋىپىنى بىكارغا يەۋاتىمىز. ئۇ-
چىلىك گەپكە چىدىمىساق قانداق بولىدۇ؟ — دېدى يالقۇن.

نۇرلان بىر قوينىڭ پىشۇرۇلغان بېشى بىلەن بىر تەخسىدە
سامسا كۆتۈرۈپ كىردى.

— ھارنىڭ بارمۇ يا؟ — دېدى نۇرلان ئەيساغا قاراپ.
— تۇجۇدىن ئالغاچ كەلدىم، نۇرلانكا، بىز ھەپتىدە بىر

تاماشا قىلىدىغان ئادەم، پارچە — پۇرات ھاراق ئىچمەيمىز-
غۇ، — دېدى ئەيسا، ئۇ قولىدىكى سومكىدىن بىر بوتۇلكا ھاراق-
نى ئېلىپ ئۈستەلنىڭ ئۈستىگە قويدى.

— پەيزىڭ بار جۇمۇ، ئۇكا، ئۆزۈڭنىڭ، — دېدى نۇرلان
ئەيسانىڭ ھارنىغا قاراپ تۇرۇپ.

— ئۇزۇن بولدى، نۇرلانكا، تۇجۇ ئىچىۋاتىمىزغۇ ئىشقىد-
لىپ، — دەدى يالقۇن كۈلۈپ تۇرۇپ.
— شۇڭا شېئىرلىرىڭ ياخشى چىقىۋاتىدۇ، ئاداش، — دەدى
ئەيسا.

نۇرلان كۈلۈپ كەتتى:

— ئەيسا، مەمەتنى چاقىرامسەن؟ — دەدى ئۇ. ئەيسا چى-
قىپ مەمەتنى چاقىرىپ كىردى.
— خوش، ئەمىسە ئويۇنىمىزنى باشلىۋېتەيلى، ئۇكىلىرىم،
ئەيسا، ھارنىقنى قۇيە، — دەدى نۇرلان.
— بىر يىلدىن ئېشىپ كەتتى، يالقۇنكا، يەنە بىر شېئىرىم
بار دېگەندىڭىز، بۈگۈن ئاشۇ شېئىرىڭىزنى ئوقۇپ بەرمە-
سىز؟! — دەدى مەمەت.
— ئالدىرما، ئۇكا، ئۇ شېئىرنى ئالدىرماي ئوقۇي-
مىز، — دەدى يالقۇن.

ئەيسا ھاراقنى رومكىغا قۇيۇپ، خوش دەپ ئالدى بىلەن
ئۆزى ئىچتى. ئاندىن رومكىغا ھاراقنى ئۆزىگە قۇيغاندەك بېلىق
كۆزى قىلىپ قۇيۇپ، نۇرلاننىڭ ئالدىغا قۇيۇپ قويدى.
— ئويۇنىمۇ ئوينايلى، ئۇكىلار، — دەدى نۇرلان رومكى-
دىكى ھاراقنى كۆتۈرگىنىچە چىشىغىمۇ تەگكۈزمەي گېلىغا بىراق
قۇيۇۋېتىپ، — مەن يېقىندىن بېرى مەمەتنىڭ ئىشى ئۈستىدە
باش قاتۇرۇپ قالدىم، مەمەت ھەممىمىزنىڭ ياخشى ئىنىسى،
ئۇنىڭ يېشىمۇ بىر يەرگە بېرىپ قالدى، ئەمدى ئۇنىڭ تۇرمۇشىغا
كۆڭۈل بۆلمىسەك بولمايدۇ.

— ئۇنىڭغا خوتۇن ئېلىپ بېرەيلى دېگەن يەرگە كېلىۋاتام-
سىز؟ — دەدى ئەيسا نۇرلانغا قاراپ تۇرۇپ.

— شۇنداق، ئۇكا، مەمەت چوڭ بولۇپ قالدى، ئەمدى
ئۇنىڭ بېشىنى ئوڭشاپ قويىمىساق بولمايدۇ، — دەدى نۇرلان.

— مەمەت، بۇ يىل قانچە ياشقا كىرگەنسىن، ئۇكام؟ —
دېدى يالقۇن.

— يىگىرمە بىر ياشقا كىردىم، — دېدى مەمەت.
— مەن ئون سەككىز ياشقا كىرگەندە ئۆيلەنگەن، — دېدى
نۇرلان.

— لايىق چىقىۋاتامدۇ؟ — دېدى يالقۇن.
— شۇنداق، ئۇكا، ئەگەر سىلەر بۈگۈن كەلمىگەن بولساڭ-
لار، مەن سىلەرنى چاقىرتماقچى بولغانىدىم، — دېدى نۇرلان
مەمەتكە قاراپ تۇرۇپ، — مەمەت، بىز ھەممىمىز سېنىڭ ئا-
كاڭ، بىز ساڭا كۆڭۈل بۆلمىسەك بولمايدۇ، سەھرادا بىر قىز
چىقىپ قالدى، بەك ياخشى قىز، قارىسام شۇ قىز ساڭا لايىق
كېلىدىكەن، شۇنىڭ بىلەن بۇ ئىشنى ساڭا دېگۈم كەلدى، ئۆتكەندە
دە داداڭ بىلەن كۆرۈشكەندىم، يارى: مېنىڭ پىكرىم يوق،
ئۆزى بىلەن سۆزلىشىپ بېقىڭلار، ئەگەر ماقۇل كۆرسە، تويىنى
قىلىۋېتەيلى، ئۆيمۇ تەييار، دېگەندى. ئۇزۇن گەپنىڭ قىسقىدە-
سى، تويۇڭنى قىلىۋەتمەيلىما، ئۇكا؟ — دېدى نۇرلان.

مەمەت كۈلۈپ قويۇپ گەپ قىلمىدى.
— قىز چىرايلىقمۇيا؟ — دېدى ئەيسا قىزىقچىلىق قىلىپ.
— قىزدا ئەيىب يوق، ئۇكا، ئايدەك چىرايلىق قىز، —
دېدى نۇرلان.

— ئۇ قىزنى قايسى سەھرادا دېدىڭىز، نۇرلانكا؟ — دېدى
يالقۇن.

— ئايىبۇلاقتا، — دېدى نۇرلان.
— خېلى يىراق يەردىكەن، — دېدى ئەيسا.
— ئانچە يىراق ئەمەس، جىق بولسا شەھەرگە ئەللىك كىلو-
مېتىر كېلەر، — دېدى نۇرلان.
— گەپ مەمەتنىڭ ئۆزىدە، ئەگەر توي قىلغۇسى بولسا،
ئۇ قىز بىلەن كۆرۈشۈپ باققىنى ياخشى، — دېدى يالقۇن.

— مەمەت، ئوبۇكتاڭ^① يوقما؟ — دەدى ئەيسا.
— يوق، — دەدى مەمەت كۈلۈپ تۇرۇپ.
— سەنمۇزە، ئۇكا، ئۈچ يۈز ئاتمىش كۈن بازاردا يۈرگىد-
نىڭ بىلەن بەك ياۋاش ئىكەنسەن، قىز بالا دېگەننى بۈگۈن
تونۇشۇپ ئەتسى ئالدىغان نەرسە ئەمەس ئۇ، بىر مەزگىل يۈرد-
سەن، ياخشى كىنو قويغاندا توغرىلاپ كىنوغا ئەكىرىپ، قىز
بالىنىڭ مەجەز - خۇلقىنى سىناپ باقسەن، مەن سەندەك ۋاق-
تىمدا بىر يىلنىڭ ئىچىدە بىرنەچچە قىزنى چېكىپ بولغان، —
دەدى ئەيسا.

— قىزنىڭ ئىسمى پاتمە، ئەگەر كۆرۈشۈپ باقاي دېسەڭ،
مەن قىزنىڭ ئاتا - ئانىسىغا خەۋەر قىلىمەن، — دەدى نۇرلان.
مەمەت ئويلىنىپ قالدى. يېقىندىن بېرى يارى ئۇنىڭغا بىر-
نەچچە قېتىم ئويلىنىش توغرىسىدا پاراڭ قىلغانىدى. لېكىن ئۇ
دادىسىغا ئېنىق جاۋاب بەرمىگەنىدى.

نۇرلان ھەقىقەتەن مەمەتكە كۆيۈنەتتى، يارى بازاردا بولماي
قالغان كۈنلىرى، ئۇ مەمەتنى قوغدايتتى. لېكىن مۇشۇ ئىشقا
كەلگەندە نۇرلان بىر چالدىدا ئىككى پاختەكنى سوقۇسى كەلدى.
ئىلگىرى، ئۇنىڭ خىيالىدا بۇ ئىش يوق ئىدى. ئۆتكەندە ئۇ
ئايىۋالاققا ھەدىسىنى يوقلىغىلى چىققاندا، ھەدىسىنىڭ قىزى پاتى-
مەنىڭ ئەھۋالىدىن خەۋەردار بولغانىدى. يېقىندا ئۇلارنىڭ ئۆيىگە
پاتمە قىزنى سوراپ ئەلچى كىرگەنىكەن، لېكىن تويىنىڭ تەييار-
لىقى ئاساسەن پۈتۈپ بولغاندا، پاتمەنىڭ بىر كۆزى ئالغاي
ئىكەن، ئۇنىڭ ئۈستىگە يېشى مەندىن چوڭ ئىكەن، ئالمايمەن
دەپ يىگىت يالتىنىۋاپتۇ. دېمىسىمۇ پاتمەنىڭ يېشى يىگىرمە
بەش ياشتا ئىدى، نۇرلان بۇ ئەھۋالدىن خەۋەر تاپقاندىن كېيىن،
كۆز ئالدىغا دەرھال مەمەتنى كەلتۈرۈپ، بۇ قىزنى مەمەتكە

① ئوبۇكتا - يۈرگەن، سۆزلىشىپ قويغان قىز دېگەن مەنىدە.

ئېلىپ بەرمەيمەنمۇ دەپ ئويلاپ، مۇشۇ پىلاننى تۈزگەندى.
— مەيلى، نۇرلانكا، كۆرسەم كۆرۈپ باقاي، — دېدى
مەمەت كۈلۈپ تۇرۇپ.

— بىر ھېسابتا توي قىلىشقا ئالدىرىما، ئۇكا، توي قىلىپ،
ئۆي تۈتۈپمۇ زېرىكسەن، يەنە بىرنەچچە يىل ئوينىۋالمام-
سەن، — دېدى ئەيسا.

— بولارمىكىن، ئۇكا، — دېدى نۇرلان.
— ھەممە ئادەم ساڭا ئوخشاش لالما ئىت ئەمەس، — دېدى
يالقۇن.

— يا ئەمدى دەيمىنا، مەمەت مۇشۇ كۈنگىچە بىرەر قىزنىڭمۇ
قولىنى تۇتۇپ باقمىسا، نېمە قىلسەن ئۇنىڭغا ئالدىراپ خوتۇن
ئېلىپ بېرىپ، — دېدى ئەيسا.

— بولارمىكىن، ئۇكام ئەيساجان، — دېدى نۇرلان ئەيسا-
نىڭ كۆزىگە مىختەك قاراپ تەنە ئارىلاش.

— بۇ ئاداش دەۋىرىدۇ، نۇرلانكا، مەمەت ئۆزى قوشۇلغاندى-
كىن بولدى، سىز قىزنىڭ ئاتا - ئانىسىغا خەۋەر قىلىۋېرىڭ،
قىزنىڭ پۇت - قولى ساغلا بولسا، تويىنى قىلىۋېتىمىز، — دېدى
يالقۇن.

— خوش، بۇ بىر گەپ، يەنە بىر گەپ، مەمەت، ھازىر
ئايىۋلاقتا قورۇ - جاي خېلى ئەرزان ئىكەن، ئاشۇ يەردىن
قورۇ - جاي ئېلىپ قويمامسەن، ئۇكا، — دېدى نۇرلان.

— ئۇ يەردىن قورۇ - جاي ئېلىپ نېمە قىلىدۇ، نۇرلانكا،
ئۇنىڭ شەھەردە قورۇ - جايى تۇرسا، — دېدى ئەيسا.

— شەھەردىكى قورۇ - جايىمۇ ئالتۇن قوزۇق، ئۇكا، سەھ-
رادىكى قورۇ - جايىمۇ ئوخشاشلا ئالتۇن قوزۇق، ئەتە - ئۆگۈن
شەھەردە ئىش - ئوقەت ئاقماي قالسا، سەھراغا چىقىپ تىرىكچى-
لىك قىلىشقا ئاسان بولىدۇ ئەمەسمۇ! — دېدى نۇرلان.

— ھۆكۈمەت بازارنى قويۇۋەتكىلىمۇ خېلى ئۇزۇن بولۇپ

كەتتىغۇ، نۇرلانكا، خۇدايىم بۇيرۇسا ئەمدى بازارنى بېچەتلەيدىدۇ.
خان ئىش بولمايدۇ، — دەيدى ئەيسا.

— ئالدىراپ بۇنداق سۆزلىمە، ئۇكا، ئاينىڭ ئون بەشى ئايدىڭ، ئون بەشى قاراڭغۇ دېگەن گەپ بار، — دەيدى نۇرلان.
— ئەمەسە سىز بىر كۈنى مەمەتنى ئاشۇ سەھراغا ئاچقىپ كىرسىڭىز بولغۇدەك، مەمەت ئۇ قىزنى ئۆزى بىر كۆرسۈن، ئۆزى خالىسۇن، بىز ئۇنى بەك مەجبۇرلاپ كەتمەيلى، — دەيدى يالقۇن.

— شۇ، گاداي بولساڭ شەھەر تالاش دېگەن گەپ بار، شەھەردىن ئايرىلىپ كەتسە بولمايدۇ، — دەيدى ئەيسا.
بۇ سۆز نۇرلانغا خۇشياقمىدى، چۈنكى ئۇ تىرىشىپ مەمەتنى ئاشۇ ئايىبۇلاققا قىزىقتۇرۇۋاتاتتى. ئۇ جىم ئولتۇرۇۋالدى.
ھاراق تۈگىدى.

— يېرىم جىڭ ئەكرەيمۇ، ئۇكىلىرىم؟ — دەيدى نۇرلان.
يالقۇن نۇرلاننىڭ چىرايىدىكى ئۆزگىرىشنى بايقىغانىدى.
— كۆپ ئىچمەيلى، نۇرلانكا، مۇشۇ يەردە بولدى قىلايە، — دەيدى يالقۇن.

يالقۇنلار نۇرلان بىلەن خوشلىشىپ بازاردىن چىقىپ كېتىش-تى. نۇرلان مەمەتنى دۇكىنىغا چاقىردى.

— مېنىڭ گېپىمنى ياخشى ئويلاش، ئۇكا، ھەرقانداق ئا-دەمنىڭ يىلتىزى بولمىسا بولمايدۇ، ئەگەر سەن ئايىبۇلاقتىن ئۆيلەنسەڭ ھەم ئاشۇ يەردىن قورۇ - جاي ئېلىپ قويساڭ، ئۇ يەرمۇ سېنىڭ ماكانىڭ بولۇپ قالىدۇ، ئۇ يەردىمۇ ئۇرۇق - تۇغقانلىرىڭ بولىدۇ، شەھەردىمۇ ئۇرۇغ - تۇغقانلىرىڭ بولىدۇ، كاۋاپچىلىق ياخشى بولغان بىلەن، قىشتا كاۋاپچىنىڭ كۈنى بەك تەس، ئۇكا، بۇنى سەن ياخشى بىلىسەن، قىشتا سەھرادىكى ئۆيۈڭدە مال باقساڭ، يازدا شەھەرگە كىرىپ كاۋاپچىلىق قىل-ساڭ، ئۇ ۋاقىتتا سەندىن نوچى ئادەم يوق - دە! مەن ساڭا

كۆيۈنۈۋاتمەن، ئۇكا، مېنىڭ گېپىمنى ياخشى ئويلاش، بالدۇر-
راق ئۆيلىنىۋالغىنىڭ ياخشى، ھېلىمۇ شۇ كۈنگىچە ياخشى تۇر-
دۇڭ، بازار دېگەن يامان يەر، ئۇكا، مەن سېنى ھاراق ئىچىشنى
ئۆگىنىپ قالامدىكىن دەپ ئەنسىرەيمەن، داداڭغا بۇ گەپلەرنى
ئۆزۈڭ دە، قانداق دېسەڭ ئۆزۈڭنىڭ ئىشى، يارى ئاڭلىق ئادەم،
ئۇ چوقۇم بۇ ئىشقا قوشۇلىدۇ، — دېدى نۇرلان.
مەمەت بۇ گەپنى ئاڭلاپ روھلىنىپ كەتتى، ئۇنىڭ قېنى
قىزىشقا باشلىدى. ئۇنىڭ كۆز ئالدىدا يېڭى بىر دۇنيا پەيدا
بولدى...

— ماقۇل، نۇرلانكا، مەن دادامغا دەي، — دېدى ئۇ.

مەمەت كەچتە دۈكىنىنى تاقىغاندىن كېيىن، ئۆيگە كىرىپ
دادىسى بىلەن كۆرۈشتى.

— نۇرلان ئۆتكەندە بىر ياخشى قىز بار، مەمەتنىڭ تويىنى
قىلىپ قويمايلى، دېگەندى. بىراق ئۇ ماڭا سەھرادىن قورۇ -
جاي ئالدىغان گەپنى قىلمىغان، ئۆزۈڭ قانداق قارايسەن،
بالام؟ — دېدى يارى مەمەتنىڭ گېپىنى ئاڭلاپ بولغاندىن
كېيىن.

— ئايىۋلاققا چىقىپ باقايلىكىن دەيمەن، — دېدى مەمەت.
— چىقساڭ چىقىپ باق، يەر دېگەن ئالتۇن قوزۇق، پايدا
قىلسا قىلىدۇكى زىيان قىلمايدۇ، ئۆزۈڭمۇ سودىغا پىشىپ قال-
دىڭ، تويۇڭنى قىلساق قىلىۋېتەيلى، نۇرلانىڭ قىشتا سەھرادا
مال باقساڭ، يازدا شەھەردە كاۋاپچىلىق قىلساڭ، دېگەن گېپىمۇ
بولدىكىن، ئۇ ھەر ھالدا سېنى ياخشى كۆرىدۇ، بالام، ھەرقان-
داق ئىشنىڭ بولسا ماڭا دە، مەن ھەرگىز سېنى توسمايمەن،
يالقۇنكاڭلارغا كۆپرەك مەسلىھەت سال، ئۇ دېگەن شائىر، جىق
ئىش بىلىدۇ، ئىشقىلىپ، مەن سەندىن رازى، بالام، ياخشى
ياشا، تىرىشىپ پۇل تاپ، تۆتىنىڭ ئالدى بولساڭ، تۆتىنىڭ كەينى

بولۇپ ياشا، لېكىن غۇرۇرۇڭنى يوقاتما، ئەخمەقنىڭ ئاغىنىسى
جىق دېگەن گەپ بار، كەلسە - كەلمەس ئادەملەر بىلەن ئارىلاش-
ما، بۇغداي بىلەن چۆپنىڭ پەرقى بولغاندەك، ئادەملەرنىڭمۇ
پەرقى بولىدۇ، بۇغداينى ئادەم تېرىدۇ، چۆپ ئۆزى ئۈنۈپ
قالدۇ، مۇشۇ مەنىدىن ئېيتقاندا، بەزى ئادەملەر مەقسەتلىك
ياشايدۇ، ئۇلاردا نىشان بولىدۇ، مەن بۈگۈن ماۋۇ ئىشنى قىل-
مەن، ئەتە ئاۋۇ ئىشنى قىلىمەن، ئۆگۈنلۈككە يەنە ماۋۇ ئىشنى
قىلىمەن، كېلەر يىلى مۇنداق نىشانغا يېتىمەن، يەنە ئۈچ يىلدىن
كېيىن بۇنىڭدىنمۇ يۇقىرى پەللىگە چىقىمەن دەپ ياشايدۇ. مانا
بۇنداق مەقسەتلىك، نىشانلىق ياشىغان ئادەمنىڭ كۈنلىرى بۇغداي-
دەك پارقىرايدۇ، لېكىن يەنە بىر قىسىم ئادەملەر ئۆزى ئۈنۈپ
قالغان چۆپكە ئوخشاش ياشايدۇ، ئۇلاردا ئارزۇ - ئارمان بولماي-
دۇ، ئۇلار كىچىك بالىنىڭ قولىدىكى لەڭگەككە ئوخشاش، شامال
قاياققا چىقسا لەڭگەك قۇيرۇقىنى شۇ ياققا توغرىلايدۇ. يامغۇر
ياغسا دالدىغا بېرىۋېلىشىنى بىلمەيدۇ. ئاللاننىڭ: «يارتىشىنى يا-
راتتىم، يارىلىش ئۆزۈڭدىن» دېگەن سۆزىنى چۈشىنەلمەيدۇ،
پۇل تاپالمىسا خۇدايىم ماڭا بەرمىدى، دەپ قارايدۇ، مەن بەخت-
سىز بولۇپ قالدىم دەپ قارايدۇ. نېمە ئۈچۈن مۇشۇنداق بولىدۇ؟
ئۇلار ئۆزلىرىنىڭ ئاۋۋال پۇرسەتكە ئىگە بولۇپ تۇرىدىغان ئادەم-
لەر ئىچىدە ياشاۋاتقانلىقىنى ھېس قىلالمايدۇ، ئادەملەر بىلەن
چىقىشىپ ياشاش كېرەك، يۈز تېپىش كېرەك، بېرىشىنىمۇ بى-
لىش كېرەك، ئېلىشىنىمۇ بىلىش كېرەك. مۇشۇنداق قىلغاندا،
كىشىلەر بىزنى قوللايدۇ، بىر نېنىمىز ئىككى بولىدۇ. مەن ئۆز
ۋاقتىدا سېنى قۇربان داداڭدىن تالىشىپ بېقىۋالغاندا، بەزىلەر
يارى بالىنى ئەمەس، ئاشۇ بالىغا قالدۇرماقچى بولغان قورۇ -
جاينى كۆزلەۋاتىدۇ، جىننىڭ قەستى شاپتۇلدا، دەپ گەپ - سۆز
تارقىتىپ يۈردى. مەن ئۇلارنىڭ گەپلىرىگە قۇلاق سالمىدىم،
چۈنكى مېنىڭ نىيىتىم دۇرۇس، ئىچكەن سۈيۈم پاكىز ئىدى.

مەن سېنى قۇربان داداڭنىڭ قېشىغا سوراپ كىرگەندە تەرەت بىلەن ئۇنىڭ بوسۇغىسىغا دەسسەگەن، شۇڭا مەن ئۇلارنىڭ گەپ-سۆزلىرىگە قۇلاق سالمىدىم، يىللار ئۆتتى، مانا ھازىر مەن داداڭدىن ساڭا قالدۇرغان ئاشۇ قورۇ - جايى ئۆزۈڭگە بېرىۋەتتىم، چۈنكى ئۇ ماڭا بىر ئامانەت ئىدى، مەن نېمە ئۈچۈن ساڭا دۇكان ئايرىپ بېرىشكە ئالدىرايمەن؟ مەن ئاشۇنداق چاكىنا ئا- دەملەرگە ئۆزۈمنىڭ پاكلىقىنى كۆرسەتمەكچى، مەن ئۇلارغا ئە- مەلىيىتىمنى كۆرسىتىشكە ئالدىرىدىم! ئەمەس مېنىڭ سېنى بېقىۋېلىشىمدىكى مەقسەت نېمە؟ مەن جامائەت ئىچىدە يۈز تاپماق- چى، ئابرويلۇق بولماقچى. دېمەك، سەن ماڭا بىر پۇرسەت بولدۇڭ، بۇ ماڭلا ئەمەس، مېنىڭ جەمەتم ئۈچۈنمۇ شان - شەرەپ كەلتۈرىدۇ. مەن ساڭا مۇشۇ گەپلەرنى بىر كۈنى بولمىسا بىر كۈنى دەيمەن دەپ يۈرگەن، مانا بۈگۈن ۋاقتى - سائىتى كېلىپ قاپتۇ، مۇشۇنداق گەپ، بالام، بۇنداق دېسەم، دادام بەك ئالىجاناب ئادەم ئىكەن دەپ قالمىغىن، مەنمۇ چاغلىق، ھازىر ئويلىسام پۇشايماق قىلىمەن، ئۆز ۋاقتىدا سېنى ئاپاڭ مەكتەپكە بېرىپ دەپ چىڭ تۇرۇۋالغان، مەن ئۇنىمىغاندىم، مەن مەمەت- نى يانتاياق قىلىمەن، ئۇنى يېنىمدىن ئايرىمايمەن دەپ ئۇنىمى- غان، ھازىر ئويلىسام پۇشايماق قىلىمەن، كىم بىلىدۇ، بالام، بۇ جاھان ھېچكىمگە باقىمەندە ئەمەس، چوڭنى ئاكا دە، كىچى- كىنى ئۇكا دە، نىيىتنىڭ دۇرۇس بولسۇن، گۈللىنىپ كېتىسەن...

مەمەت ئۆزىنى تۇتۇۋالماي يىغلاپ تاشلىدى...

13

ۋاقىت بىلەن تۇرمۇش مەمەتنى ئۆزگەرتەكتە ئىدى. مەمەت سۆزمەن، تېتىك، چاققان يىگىت بولۇپ يېتىلدى، چارشەنبە

كۈنى ئۇ نۇرلان بىلەن ئاپتوبۇسقا ئولتۇرۇپ ئايۇلاققا يېتىپ كەلدى. نۇرلاننىڭ ھەدىسى گۈلنۇر، يېزىسى خىزىر ئۇلارنى قىزغىن قارشى ئالدى.

مەمەت كەچلىك تاماققا ئولتۇرغاندا، پاتمەنى كۆردى. پاتمەن- مە سېمىز، ئۈستىخانلىق قىز ئىدى. مەمەت پاتمەننىڭ كۆزىگە قاراپ بىر قىسىملا بولۇپ قالدى. «بىر كۆزى ئالغاي ئىكەن- دە!» دەپ ئويلىدى مەمەت ئىچىدە. پاتمە مېھمانلارغا تاماق ئەكىردى، مېھمانلارغا چاي قويۇپ بېرىپ، ئۆيدىن چىقىپ كەتتى. مەمەتنىڭ دىققىتى پاتمەدە ئىدى، نۇرلان ئۇنىڭغا دىققەت قىلىپ ئولتۇردى.

— ھە، نۇرلان، بۇ ئىنىمىزنىڭ ئېتىنى مەمەت دېدىڭ - ھە، — دېدى نۇرلاننىڭ يېزىسى خىزىر ھېچ ئىشنى بىلمىگەن كىشىدەك، ئەمەلىيەتتە ئۇ تاماق ئالدىدا نۇرلاندىن ئۇلارنىڭ مەق- سىتىنى بىلىپ بولغانىدى.

— شۇنداق، خىزىركا، بۇ ئىنىمىز مەن بىلەن بازاردا بىللە ئوقەت قىلىدۇ، ئۆزى بەك ياخشى بالا، ئىككىمىز ئاكا - ئىنىدەك دېگەن، — دېدى نۇرلان.

مەمەت ئازادە ئولتۇراتتى. ئۇ خىزىرگە قاراپ كۈلدى، بۇ- رۇنلاردا بولغان بولسا ئۇ بېشىنى كۆتۈرمەي ئولتۇرغىنى ئولتۇر- غاندى.

— ئەلھەمدۇلىللا، خوش، ئىش - ئوقتىڭىز قانداق، ئىنىم، — دېدى خىزىر كۈلۈپ تۇرۇپ.

— ياخشى، خىزىركا، كۈندىن - كۈنگە ياخشى بولۇپ كېتىۋاتىدۇ، — دېدى مەمەت.

— مەمەتنىڭ سودىسى ھەممىمىزنىڭ سودىسىدىن ياخشى، ئۇ ئۈچەي كاۋىپى ساتىدۇ، خىزىركا، ئۇنىڭ چۆپقەتلىرى ناھايى- تى جىق، بەزىلىرى ئەتىگەندە كېلىپ يەپ كېتىدۇ.

— شەھەر دېگەن نېمىلا قىلمىسا شەھەر - دە، بىزنىڭ بۇ

سەھرادا ئۈچەي كاۋىپى ساتسا ھېچكىم يېمەيدۇ، — دەپدى خىزىر.

— ئۆزىڭىزنىڭ ئەھۋالى قانداق، خىزىركا، ئېتىزىدىكى زىرائەتلەرنى ۋاقتىدا يىغۋالغانسىز؟ — دەپدى نۇرلان.

— خۇدايىم بۇيرۇسا، ئۇكا، يېقىندىن بېرى ھۆكۈمەت باي بولۇڭلار دەپ بەك تەشۋىق قىلىپ كېتىۋاتىدۇ، بىراق يەر تېرىپ باي بولغىلى بولىدۇ دەمسىز، دېھقانچىلىق دېگەندە قورساقتىن باشقا ئىشقا ئېشىنغىلى بولمايدىكەن، بۇ يىل قىشتا مال بوردىمىدەكەن دەيمەن، تەييارلىقىمۇ پۈتۈپ قالدى، ھە دېگەندە قوتانغا ئەللىك تۇياق قوي سولايىمىكەن دەيمەن، مال باقمىساق باي بولىغىلى بولمايدىغان ئوخشايدۇ. ئۇكا، تاشيولنىڭ بويىدىكى كەتەكەن ئېتىزلىقنى بىلىسەنغۇ، يېزىلىق ھۆكۈمەت مال بوردىمىز دېگۈچىلەرگە ئۈچ مودىن يەر كېسىپ بەردى، ئۇنداقلارنى كەسەپى ئائىلە دەپ قويدىكەن، مەنمۇ ئۈچ مو يەر ئالدىم، خۇدايىم بۇيرۇسا ئەتىيازدا كۆچۈپ چىقمەن، ھازىر دەسمايىدىن قىيىنلىدىن ئىۋاتىمىز، بانكىدىن قەرز ئالايلى دېسەك جىق بەرمەيدۇ، مۇشۇ قىيىنچىلىق بار ئەمدى، — دەپدى خىزىر.

— ئىككىمىز شېرىكلىشىپ مال بوردايلىمۇيا؟ — دەپدى نۇرلان.

— ئۇنداق قىلساققۇ بەك ياخشى بولاتتى، ئۇكا، — دەپدى خىزىر جانلىنىپ.

— بولمىسا شۇنداق قىلايلى، خىزىركا، مەن يېنىمدا بار پۇلنىڭ ھەممىسىنى بېرەي، ئىككىمىز شېرىكلىشىپ مال بوردايلى، — دەپدى نۇرلان.

— مانا، ماۋۇ گېپىڭ ياخشى بولدى، ئۇكا، ئەكەل قولۇڭنى، — دەپدى خىزىر. نۇرلان قولىنى ئۇنىڭغا بەردى، خىزىر ئۇنىڭ قولىنى چىڭ تۇتۇپ تۇرۇپ، — ئەمىسە گېپىمىز گەپ، ئۇكا، — دەپدى.



— گېپىمىز گەپ، ئاكا، — دەدى نۇرلان
ئەسلىدە بۇ ئۇلارنىڭ چۈشگىنىمۇ كىرىپ باقمىغان ئىش
ئىدى، ئۇ مەمەتنى مۇشۇ ئىشقا قىزىقتۇرۇش ئۈچۈن، تەرمېباللا
ھەدىسىنىڭ يولدىشى بىلەن شېرىكلىشىپ قالدى.

— خوش ئەمەسە، خىزىركا، مەنمۇ ئازراق گەپ قىلغاچ
تۇراي، بۇ قېتىم مەن مەمەتنى ساڭا تونۇشتۇرغىلى ئاچچىقان،
يېقىندا مەمەت بىلەن مال بورداش توغرىسىدا پاراڭلىشىپ قالغاندە.
دىم، ئۇنىڭغا ئايىبولاقنىڭ ئەھۋالىنى تونۇشتۇرغاندىم، مەمەت
ئاشۇ سەھراغا بېرىپ كۆرۈپ باققان بولساق دەپ قىزىقتى، شۇ.
نىڭ بىلەن بىز بۇ يەرگە چىقىپ قالدۇق. ياردىمىڭ بولسا ئايىما،
ئاكا، بىزدىن يانمىسا خۇدايىمدىن ياندۇ، — دەدى نۇرلان.

— بەك ياخشى بوپتۇ، ئۇكا، بۇ يەرنى سىلەردەك ئەزىمەتلەر
چىقىپ گۈللەندۈرمىسە بىزنىڭ مادارىمىز يەتمەيدۇ، بىزدە يەر
بولغان بىلەن دەسمايە يوق ئەمەسمۇ، ھازىر بەزى دېھقانلار كونا
ئۆي - ماكانلىرىنى سېتىۋاتىدۇ، مال بوردايىمىز دەپ ئالغان
يەرگە يېڭى ئۆي سېلىۋاتىدۇ، پۇللا بولسا ھەممە ئىش ئوخشايددە.
كەن، ئۇكا، — دەدى خىزىر.

— مەن مەمەتكە مۇنداق دېدىم، قارا، خىزىركا، يازدا
شەھەردە كاۋاپچىلىق قىل، قىشتا ئايىبولاقتا بورداقچىلىق قىل،
قانداق دەپتىمەن، ئاكا؟ — دەدى نۇرلان ئاكىسىنى گەپكە قىزىق-
تۇرۇپ.

— ناۋاتتەك گەپ قىلىپسەن جۇمۇ، ئۇكا، بىزنىڭ بۇ ئايىبۇ-
لاققا خىزىرنىڭ كۆزى چۈشكەن يەر، قارىمامسەن، زېمىنى مۇندە-
بەت، سۈيى مول، بۇ يەر شەھەر بىلەن ئاقمازارنىڭ ئوتتۇرىسى
ئەمەسمۇ! شەھەرگە نەق ئەللىك كىلومېتىر، ئاقمازارغىمۇ نەق
ئەللىك كىلومېتىر كېلىدۇ، ئۇنىڭ ئۈستىگە يېزىلىق ھۆكۈمەت
تاشيولىنىڭ ئۈستىدىن مال بازىرى قىلىشقا بەش يۈز مو يەر
ئاجرىتىپ بەردى، خۇدايىم بۇيرۇسا بۇ يەر بەش - ئون يىلغا

قالماي ئاۋاتلىشىپ كېتىدۇ، ئۇنىڭ ئۈستىگە تاشيولنىڭ تۆۋەن تەرىپى كەتكەن بىپايان دەريا، دەريادا پەۋەس بېلىق بار، بىزنىڭ بۇ يەرنىڭ يەنە بىر ئالاھىدىلىكى، توخۇ باقىدىغانلار جىق، كۈندىگە مايتاغ، قاراماي، ئۈرۈمچى، قەشقەر، خوتەن دېگەندەك شەھەرلەرگە ئون نەچچە ماشىنا تۇخۇم يۆتكەيدۇ، ئەتە - ئۆگۈن مال بازىرى تەرەققىي قىلىپ كەتسە، تەبئىيلا بۇ يەردە يەنە ئاشلىق بازىرى شەكىللىنىدۇ، ئۇ ۋاقىتتا بىزنىڭ بۇ يەر جەننەتنىڭ دەۋازىسىغا ئايلىنىپ قالىدۇ دېگەن گەپ، ئىشقىلىپ، ياخشى ئويلاش. مەمەت ئۇكا، ئەگەر مۇشۇ يەردىن بىرەر قورۇ - جاي ئېلىپ قويىمەن دېسەڭ، مانا مەن ساڭا ياردەم قىلىمەن، يىراقنى ئويلا، ئۇكا، - دېدى خىزىر.

خىزىرنىڭ گېپى مەمەتكە خېلى تەسىر قىلدى، ئۇ خۇشخۇي ھالدا نۇرلانغا قارىدى.

- ئىشقىلىپ، ياخشى ئويلاش، ئۇكا، خۇدايىم بەرسە پەي-غەمبىرىم غىڭ قىلالمايدۇ دېگەن گەپ بار، ئەگەر مۇشۇ يەردىن ئۆي - ماكان تۇتۇپ قويساڭ ئىشنىڭ ئوڭغا تارتقىنى شۇ، - دېدى نۇرلان.

- شۇنداق، نۇرلانكا، - دېدى مەمەت، ئۇنىڭ كۆزلىرى پاقىراپ كەتكەندى.

ئۇلار ئۇزۇنغىچە پاراڭلاشتى. نۇرلان بىلەن خىزىر بىر - بىرىگە ماسلىشىپ، مەمەتنى ئاساسەن يۇمشىتىپ بولدى، ئۇلار خېلى ئۇزۇندىن كېيىن ئارام ئېلىپ ياتقان بولسىمۇ، مەمەتنىڭ خېلى بىر چاغقىچە ئۇيقۇسى كەلمىدى.

ئەتسى ناشتىدىن كېيىن، خىزىر ئۇلارنى باشلاپ مەھەللىدىكى تۆۋەن تەرىپىگە باردى، ئۇيەردە جايىمىزنى ساتىمىز دەپ يۈرگەن بىرنەچچە دېھقانلار بىلەن كۆرۈشتى، چۈشتە نۇرلاننىڭ ھەدىسى گۈلنۇر ئوخشىتىپ لەڭمەن ئەتكەندى، ئۇلار تاماق يەپ

بۇلغاندىن كېيىن، نۇرلان ئورنىدىن تۇرۇپ، مەمەتكە: — مەن ئىككى - ئۈچ قوي ئالماقچىدىم، ئوكام، بازاردا گۆش بەك ئۆرلەپ كېتىۋاتىدۇ، ئۆزۈم بىرنەچچىنى سويۇپ ئىشلىتىپ دېگەن، بىرى، ئەرزان چۈشىدىكەن، يەنە بىرى، باش - پاچاقلىرى ئۆيدە قالىدىكەن، بالىلار بىرنەچچە كۈنگىچە توپىدەكەن، ئاكامدىن سورىسام مەجىت دېگەن بىر كىشىنىڭ ساتىدىغان قويلرى بار دەيدۇ، مەن بېرىپ شۇ ئادەمنىڭ قويلرىنى كۆرۈپ كېلەي، ئەگەر باھادا چىقىشىپ قالساق، ئىككىنى بىراقلا ئالدىمەن، سەن بىردەم ئارام ئېلىپ تەييار بولۇپ تۇر، مەن قايتىپ كېلىپلا ماڭىمىز، — دېدى نۇرلان.

— مەنمۇ بارايمۇ يا؟ — دېدى مەمەت.

— سەن دېگەن ئۈچەي كاۋىپى ساتىدىغان تۇرساڭ، گۆشىنى نېمە قىلسەن، — دېدى نۇرلان.

— ماقۇل ئەمەسە، نۇرلانكا، سىز بېرىپ كېلىڭ، مەن ئۆيدە ئولتۇرغاچ تۇراي، — دېدى مەمەت. ئەسلىدە نۇرلاننىڭ قوي سېتىۋېلىش نىيىتى يوق ئىدى. ئۇ مەمەت بىلەن پاتىمەگە پۇرسەت يارىتىپ بېرىش ئۈچۈن، مۇشۇ گەپنى توقۇپ چىققاندى.

نۇرلان ئۆيدىن چىقىپ كەتكەندىن كېيىن، پاتىمە ئۆيگە چاي كۆتۈرۈپ كىردى، ئۇ مەمەتنىڭ ئالدىغا داستىخان سېلىپ، ئۇنىڭغا چاي قويدى.

— چاي ئىچىڭ، — دېدى پاتىمە كۈلۈپ تۇرۇپ. پاتىمە ئېغىشكەندە مەمەتنىڭ كۆزى ئۇنىڭ چىرايلىق كۆكسىگە چۈشۈپ قالدى.

— ئۆزىڭىزمۇ ئولتۇرۇڭ، — دېدى مەمەت پاتىمەگە قاراپ. پاتىمە كۈلۈپ تۇرۇپ دېرىزىنىڭ قېشىغا كېلىپ ئولتۇردى، قۇياش نۇرىدا ئۇنىڭ چېچى پارقىراپ تۇراتتى.

— سىزنىڭ ئېتىڭىز پاتىمەغۇ دەيمەن، — دېدى مەمەت سەل تارتىنىش ئارىلاش.

— ھە، مېنىڭ ئېتىمنى قانداق بىلىڭىز؟ — دېدى پاتىمە بېشىنى يەردىن كۆتۈرمەي تۇرۇپ.

— چۈشتە ئاپىڭىز سىزنى چاقىرغاندا بىلىۋالدىم، تونۇشۇپ قالايلى، مېنىڭ ئېتىم مەمەت، مەن نۇرلانكام بىلەن بىر بازاردا كاۋاپچىلىق قىلىمەن، نۇرلانكام ئايىۋلاق بەك ياخشى يەر، مۇشۇ يەردىن بىرەر قورۇ — جاي ئېلىپ قوي، ئۇكا، دېگەندى، شۇنىڭ بىلەن بۇ يەرنى كۆرگىلى چىققاندىق، — دېدى مەمەت.

— ھە، بىرنەچچە كۈن تۇرامسىلەر؟ — دېدى پاتىمە.

— نۇرلانكام قوي كۆرگىلى كەتتى، ھازىر كەلسىلا ماڭد.

— دېدى مەمەت.

— مەن دېرىزە پەردىسىنى ياخشى تىكەمەن، ئەگەر سىز بۇ يەرگە كۆچۈپ كەلسىڭىز، مەن ئۆيىڭىزگە دېرىزە پەردىسى تىكەپ، چىرايلىق رەشلىيە ئىشلەپ بېرىمەن، — دېدى پاتىمە يەردىن بېشىنى كۆتۈرمەي تۇرۇپ، ئۇ پۈتى بىلەن يەرنى تاتلاپ پۈتى ئاستىنى كىچىككىنە ئازگال قىلىپ قويغانىدى.

— مەن بۇ يەرنى كۆرۈپلا ياخشى كۆرۈپ قالدىم، خۇدايىم بۇيرۇسا مۇشۇ يەردىن قورۇ — جاي ئالىمەن، شۇ ۋاقىتتا ئىككىدەمىز دائىم كۆرۈشۈپ تۇرىمىز، — دېدى مەمەت يەرگە قاراپ تۇرۇپ، شۇ تاپتا ئۇنىڭ بەدەنلىرى ئوتتەك قىزىپ كەتكەندى.

— پاتىمە، — قورۇدا پاتىمەنىڭ ئاپىسىنىڭ ئاۋازى ئاڭلاندى.

— ئاپام چاقىرىۋاتىدۇ، مەن چىقاي، — دېدى پاتىمە. ئۇ ئورنىدىن تۇرۇپ ئالدىراپ چىقىپ كەتتى.

مەمەت ناھايىتى خۇشال ئىدى، ئۇ بايام كۆزىنى پاتىمەدىن ئۈزۈپ ئولتۇردى، پاتىمەنىڭ تاتلىق ئاۋازى ئۇنى مەست قىلىپ بولغانىدى...

نۇرلان ئىشىكىنى ئېچىپ ئۆيگە كىردى.
— ئىشىنى پۈتتۈردۈم، ئۇكا، ئىككى قوي ئالدىغان بولدىم، ئىككى كۈندىن كېيىن ئاكام ئەكىرىپ بېرىدىغان بولىدى، — دېدى نۇرلان.
— ياخشى بوپتۇ، نۇرلانكا، بۇ يەر بەك ياخشى يەر ئىكەن، ھېلىقى قانداق دېگەن ئادەمنىڭ جايىنى ئالايىمكىن دەيمەن، — دېدى مەمەت.
— بولىدۇ، ئۇكا، شەھەرگە قايتىپ بارغاندىن كېيىن دا داغقا مەسلىھەت سال، ئاندىن ئىككىمىز يەنە بىر چىقايلى، — دېدى نۇرلان.
— ھەر ھالدا ئىشىمىزدا نەتىجە بار، ئۇكا، مەن قوي ئالدىم، سەن قورۇ — جاي ئالدىغان بولدۇڭ، خۇدايىم بۇيرۇغان بولسا تويۇڭنى قىلىپ قويساق، شۇنىڭ بىلەن ھەممە ئىشنىڭ پۈتۈپ كېتىدۇ، — دېدى نۇرلان.
نۇرلاننىڭ ھەدىسى ئۇلارنىڭ يولغا چىقىدىغانلىقىنى ئاڭلاپ، ئىككىسىگە ئىككى چىنە قايماق جايلاپ بەردى.
— خوش ئەمەس، ھەدە، ئاكا، بالىلارنى ئېلىپ بىز نەرەپ-كىمۇ ئۆتۈڭلار، — دېدى نۇرلان ئۇلار بىلەن خوشلىشىۋېتىپ.
— رەھمەت، خىزىركا، خۇدايىم بۇيرۇسا نۇرلانكام بىلەن يەنە چىقىمىز، — دېدى مەمەت.
— قارشى ئالىمىز، ئۇكا، — دېدى خىزىر كۈلۈپ تۇرۇپ.
ئاپتوبۇس تاشيولدا توختايتتى، ئۇلار بەش كىلومېتىر يول ماڭغاندىن كېيىن، ئاندىن تاشيولغا يېتىپ كېلەتتى. كۈزنىڭ مەيىن شامىلى زىرائەتلەرنىڭ خۇشبۇي ھىدىنى دىماغلارغا يېنىك ئۇرۇپ تۇراتتى، نۇرلان مەمەتكە:
— قولۇڭدىكى سومكىنى مەن بىردەم كۆتۈرۈۋالايما؟ — دېدى.

— رەھمەت، نۇرلانكا، سىزنى ئاۋارە قىلماي، — دېدى مەمەت.

— ھە، پاتىمەنى كۆردۈڭمۇ؟ — دەپ سورىدى نۇرلان مەمەت. كە قىزىقىپ.

— كۆردۈم، بەستلىك قىز ئىكەن،

— يارىدىما؟

— يارىشىغۇ يارىدى، بىراق بىر كۆزى ئالغاي ئىكەن، —

دېدى مەمەت كۈلۈپ تۇرۇپ.

— نېمىلەرنى دەيدىغانسەن، ئۇكاموي، ئالغاي بولسا نېمە

بوپتۇ؟ پۈت — قولى ساق بولسا بولىدۇ! قىز بالا دېگەن بىرنى تۇغقاندىن كېيىن ھەممىسى ئالغاي بولۇپ كېتىدۇ.

— ئەمدى قىز بالا بولغاندىن كېيىن چىرايلىقراق بولغىنى

ياخشىمىكىن دەيمىنا، نۇرلانكا، — دېدى مەمەت كۈلۈپ تۇرۇپ.

— سەن تېخى نادان، ئۇكا، خوتۇن دېگەن ئامراقلىقنىڭ

كەلگەندە سۆيگۈدەك، خاپا بولغاندا تىللاشقا تىلنىڭ بارغۇدەك

بولسا بولىدۇ، چىرايلىق خوتۇننى ئېلىۋېلىپ كۆزىنىڭ ئىچىگە

قاراپ ئۆتكۈلۈكمۇ. بىر كۆزى ئالغاي بولسا يەنە بىر كۆزى ساق

ئىكەنغۇ، بىر كۆزى ساق بولسا بولىدىمۇ، بىر جېنىڭغا بىر

كۆزى يېتەر، ئۇكا؟! — دېدى نۇرلان كۈلۈپ تۇرۇپ.

مەمەت ئۆزىنى تۇنۇۋالماي كۈلۈپ كەتتى.

— ھە كۈلۈپ كەتتىڭمۇ؟

— سىز بەك قىزىق گەپ قىلىدىكەنسىز، نۇرلانكا، — دېدى

مەمەت.

— كۈلمە، ئۇكا، مەن راست گەپ قىلىۋاتىمەن، چىرايىنى

ئەمەس، ئادەمنى تاللاش كېرەك، ئۇكا، مانا مەنمۇ خوتۇننى

سەھرادىن ئالغان، سەھرانىڭ خوتۇنلىرى ياۋاش بولىدۇ، كىيىم

ئېلىپ بەرمىدىڭىز دەپ جېدەل قىلمايدۇ، بارغا قانائەت قىلىدۇ،

ئېرىنىڭ يۈرۈش — تۇرۇشىنى سۈرۈشتە قىلمايدۇ، شەھەرنىڭ

خوتۇنلىرىچۇ؟ ئەتىدىن كەچكىچە ئەرلىرى بىلەن تۇرغىنى تۇرغان بىغەرەزلەرنىڭ! — دېدى نۇرلان.
— شەھەرگە بارغاندىن كېيىن ئەھۋالنى دادامغا ئېيتاي،
يا دادام بىللە چىقار، يا ئىككىمىز چىقارمىز، ئاشۇ قادىر دېگەن
ئادەمنىڭ جايىنى ئالايمىز، نۇرلانغا، — دېدى مەمەت.
— خۇدايىم بۇيرۇسا دە، ئۇكا، — دېدى نۇرلان. نۇرلاننىڭ
چىرايىدا خۇشاللىق كۆلەكسى پەيدا بولدى.
— خۇدايىم بۇيرۇسا، — دېدى مەمەت.

14

— ئەر كىن - ئازادە ياشا، بالام، ئۆلۈپ كېتىدىغان جاھان
بۇ، ئۇ قىز كۆزۈڭگە ئىسسىق كۆرۈنگەن بولسا، تويۇڭنى قىلد-
ۋېتەيلى، ئايىۋلاق ياخشى يەر، مەن بىرنەچچە قېتىم چىققان،
ئەگەر ئاشۇ يەردە بىر نېنىڭنى ئىككى قىلىشقا كۆزۈڭ يەتسە،
ئاشۇ يەرگە چىقىپ تىرىكچىلىك قىلساڭمۇ بولىدۇ، لېكىن شە-
ھەرنى، بازارنى تاشلىۋەتسەڭ بولمايدۇ، بىزنىڭ تېگىمىز دېھقان
ئەمەس، ئۇلارغا ئوخشاش تېرىيدىغان يېرىمىز يوق، بازاردىن
ئايرىلىپ قالساق ئىشىمىز چاتاق، شۇڭا بىزنىڭ ئاتا - بوۋىلىرىمىز
ئىش ئاتاڭمۇ بازار، ئاناڭمۇ بازار دېگەن، — دېدى يارى مەمەتنىڭ
گەپلىرىنى ئاڭلاپ بولغاندىن كېيىن.
— ماقۇل، دادا، مەندىن خاتىرجەم بول، قانداقلا ئىش
قىلماي، چوقۇم ئۆزۈمگە چىڭ بولمەن، — دېدى مەمەت.
— يارايەسن، بالام، مېنىڭ گەپلىرىمنى ئېسىڭدە چىڭ
تۇت، مەن نېمە ئۈچۈن سېنىڭ ئون سەككىز يېشىڭدا ئوقىتىڭنى
ئايرىپ قويىمەن؟ مەن سېنى مۇستەقىل ياشىسۇن دېمەكچى،
سەن مېنىڭ مۇشۇ گېپىمنىڭ تېگىگە يەت، نۇرلان يامان نەرسە
ئەمەس، ئۇ سېنى خاتا يولغا باشلىمايدۇ. ئايىۋلاققا نۇرلان ئىك-

كىڭلار يەنە بىر چىقىپ كېلىڭلار، ئاشۇ قورۇ - جايىنى ئالغۇڭ كەلگەن بولسا ئال، پاتىمە دېگەن قىز بىلەن مەجەزنىڭ چىقىشىپ قالغان بولسا ئەلچى ئەۋەتەيلى، تويۇڭلارنى قىلىپ قويمايلى، ئۇ ۋاقتىدا شەھەردىمۇ، سەھرادىمۇ ئۆيۈڭ بولىدۇ، يامىنى كەلسە شەھەرنىڭ نەرسىسىنى سەھراغا ئاچىقسەن، سەھرانىڭ نەرسىسىنى شەھەرگە ئەكىرىسەن، يەنە ئوخشاشلا بىر نېنىڭ ئىككى بولۇۋېرىدۇ، - دېدى يارى.

- ماقۇل، دادا، - دېدى مەمەت.

ئەتىسى چۈشلۈك تاماقتا، يارى ئايالغا مەمەتنىڭ ئەھۋالىنى سۆزلەپ بەردى.

- نېمىلەرنى دەيدىغانسىز، يارى، سەھرادىن قىز ئېلىپ نېمە كېلىپتۇ ئەمدى. مەن سىزگە نەچچە قېتىم دېدىمغۇ، بىر- نەچچىسى قىزىمىزنى بېرەيلى دەۋاتامدۇ! - دېدى دىلبەر خاپا بولۇپ.

- چاچرىما، خوتۇن، بۇ ئىشتا مەمەتنىڭ ئاغزىغا قارىمىد- ساق بولمايدۇ، ئۇنىڭمۇ تاللىشىغا ھۆرمەت قىلمىساق بولماس، ئەگەر ئۆزۈڭنىڭ قورسىقىدىن چىققان بالا بولغان بولسا، ئۇنىڭ يولى باشقا ئىدى، - دېدى يارى.

- ئەمىسە نۇرلان نېمىدەپ ئارىلىشىدىكەن؟ مەمەتنى بىز بېقىپ چوڭ قىلدۇقمۇ، نۇرلانمۇ! - دېدى دىلبەر تېخىمۇ خاپا بولۇپ.

- ئاستا گەپ قىل دەۋاتىمەن، خوتۇن، - دېدى يارى.
- بالىنى بىز بېقىپ چوڭ قىلايلى، تويىنى خەق قىلسۇن- مۇ، قانداق ئىشكىنتاڭ بۇ! - دېدى دىلبەر يارىغا تەتۈر قاراپ ئولتۇرۇپ.

- ئاز گەپ قىل، خوتۇن، تويىنى يەنە بىز قىلىمىز، - دېدى يارى.

- شەھەردە نى - نى گۈلدەك چىرايلىق قىزلار تۇرسا،

سەھرانىڭ تېزەكلىرىگە ئاشىق بولۇپ يۈرگىنىنى ئاۋۇ بالىنىڭ،
ئاشۇ نۇرلان دېگەن بىرنېمە بېشىنى ئايلاندۇردى ساقامنىڭ. —
دېدى دىلبەر.

— ئاز گەپ قىل دەۋاتىمەن، خوتۇن، ئەگەر سەن يەنە
مۇشۇنداق قالايمىغان سۆزلىسەڭ، توپنىڭ ھېچقانداق ئىشىغا ئا.
رىلاشتۇرمايمەن سېنى، — دېدى پارى.
دىلبەر خاپا بولۇپ تالاغا چىقىپ كەتتى.

شەنبە كۈنى يالقۇن بىلەن ئەيسا كاۋاپ بازىرىدا يەنە پەيدا
بولدى. ئۇلار «شەنبىدە بىر ناخشا» ئادىتى بويىچە، يەنە ئىچىشنى
باشلىدى. مەمەت ئۆزىنىڭ ئايىۋلاقتىن ئۆيلەنمەكچى بولغانلىقىنى
ھەمدە ئۇ يەردىن بىر قورۇ - جاي سېتىۋېلىش نىيىتىگە كەلگەن.
لىكىنى ئۇلارغا سۆزلەپ بەردى. مەمەتنىڭ بۇ خىيالىنى ئالدى
بىلەن يالقۇن قوللىدى.

ئارىدىن يەنە بىرنەچچە كۈن ئۆتكەندىن كېيىن، مەمەت نۇر.
لان بىلەن ئايىۋلاققا چىقىپ، ھېلىقى قادىر دېگەن دېھقاننىڭ
ساتماقچى بولغان قورۇ - جايىنى سېتىۋالدى.

كۈز ئاخىرلىشىپ قالغاندى. مەمەت شەھەردىكى دۇكىنىنى
شاگىرتى ساۋۇتجاننىڭ باشقۇرۇشىغا ئۆتكۈزۈپ بېرىپ ئۆزى
سەھراغا چىقىپ يېڭى سېتىۋالغان ئۆيدە تۇرماقچى بولدى، چۈن.
كى ساۋۇتجاننىڭ قولى ئىشقا كېلىپ قالغاندى، ئەڭ مۇھىمى،
نۇرلاننىڭ پىكرى بويىچە، تويغا تەييارلىق قىلىشى كېرەك ئىدى.
مەمەت دۇكاننى ساۋۇتجانغا ئۆتكۈزۈۋېتىپ، يولغا چىقىش.
نىڭ ئالدىدا، يالقۇن بىلەن ئەيسانى چاقىرىپ مېھمان
قىلىۋالدى.

— بىز سېنى قوللايمىز، ئۇكا، ياخشى بوپتۇ، ئۆي -
ئوچاقلىق بولۇۋال، بالا تاپ، سەنمۇ باشقىلارغا ئوخشاش مەيدەڭ.

نى كېرىپ ياشىشىڭ كېرەك، — دەدى يالقۇن مەمەتنى قوللاپ،
— ئەمدى مەن دەيمەن — دە، خوتۇننى ئېلىپ، شەھەردە
تەييار ئۆيۈڭ بولغاندىن كېيىن بىرەر يىل تۇرۇپ، ئاندىن ئۇ
يەرگە چىقساڭمۇ كېچىكمەيتتىڭغۇ، ئۇكا، — دەدى ئەيسا.
— ھېلىمۇ ئۇ يەرگە چىقىپ يېتىۋالمايدۇ، ئاداش، توپنىڭ
تەييارلىقىنى قىلىدىغان گەپ، توي قىلىپ بولغاندىن كېيىن
قىزنى كۆچۈرۈپ كىرىدىغان گەپ ئەمەسمۇ! — دەدى يالقۇن.
— ئاڭلىسام ئۇ پاتىمە دېگەن قىزنىڭ بىر كۆزى ئالغاي
ئىكەن دەيدىغۇ؟ — دەدى ئەيسا يالقۇننىڭ كۆزىنىڭ ئىچىگە
قاراپ.

— ئالغاي بولسا نېمە بوپتۇ؟ مەمەتكە يارىسا بولىدۇ!
ئۆزىگە يارىغان خانغا ياراپتۇ دېگەن گەپ بار، — دەدى يالقۇن.
— شۇنداق بولسىمۇ ئەمدى قىز ئالغاندىن كېيىن چىرايلىق-
نى ئېلىش كېرەك — دە! يېتىمنىڭ ئاغزى ئاشقا تەگكۈچە،
ئاغزى — بۇرنى قاناپتۇ دېگەندەك بىر ئىش بولۇۋاتامدۇ نېمە،
نۇرلانكام بۇ ئىشتا نېمانچە قىزىپ كېتىدۇ دېسەم، ئەسلىدە ئۇلار
تاپقان قىزنىڭ بىر كۆزى ئالغاي ئىكەن ئەمەسمۇ! — دەدى
ئەيسا. ئەيسانىڭ چىرايىغا نارازىلىق ئالامەتلىرى يۈگۈرگەندى.
— ئەمەس، ئاداش، سەن چىرايلىقتىن بىرنى تاپمام-
سەن؟ توپنى سېنىڭ پىكرىڭ بويىچە قىلايلى؟! — دەدى يالقۇنمۇ
گەپتىن قالماي.

— ھازىر دېگەن يېڭى زامان، ئاداش، قىز تونۇشتۇرۇپ
يۈرىدىغان چاغ ئەمەس، مەمەت ئۆزى تاپمامدۇ! — دەدى ئەيسا
ئالدىدىكى ھاراقنى گۈپلا قىلىپ ئىچىۋېتىپ.
— گەپنى ئاز قىلايلى، ئاداش، مۇشۇ كۈندە قۇرۇق گەپ
ئاۋۇپ كېتىۋاتىدۇ، ئەمەلىي ئىشلەيدىغان ئادەم يوق، ھەي،
ياخشى بوپتۇ، مۇبارەك بولسۇن دېيىشنى بىلمەمسەن؟ سەنزە،
ئاداش، كىم بىرنېمە دېسە تاتلاپلا تۇرىدىكەنەن، — دەدى
يالقۇن.

— مەنمۇ بىر ئىشلاردا ياخشى بوپتۇ، سېنىڭ راست ئاداش دەپ قازان قاينىتىشنى بىلمەن، ئاداش، بىراق راست گەپ قىلمىساق بولمايدۇ - دە! — دېدى ئەيسا.

— بۇ جاھان تېخى ئۇزۇن، ئاداش، راست گەپنىڭنى قىلىۋالسىەن، ھازىرچە مۇبارەك بولسۇن دەپ تۇرمامسەن، — دېدى يالقۇن كۈلۈپ تۇرۇپ.

— ھەر ھالدا ئۆكىمىز ئالدىراپ كەتتى، مۇشۇ كۈندە قارىد- سام ھەممە ئادەم سېنى مۇبارەكلەپلا كېلىۋاتىدۇ، مەن بولساممۇ ئازراق سوغۇق سۇ چېچىپ قوياي، سەھراغا چىققاندىن كېيىن، ئەتە - ئاخشاملىرى قىزىڭنى ئۆستەڭ بويىغا ئايرىپ، چېچەنمۇ، چېچەن ئەمەسمۇ چېكىپ باقماسەن. چېچەن ئەمەس قىزلار شە- رەت بىلمەيدۇ، شەرەت بىلمىسە ئۆيدە تەس - دە، ئوكا، ئەر- خوتۇن ئوتتۇرىسىدا بەزى ئىشلار شەرەت بىلەن پۈتىدۇ ئەمەسمۇ، ئەگەر ئايالنىڭ شەرەت بىلمىسە، بەزى ۋاقىتلاردا قېنىپاڭنىڭ ئالدىدا چاندۇرۇپ قويدۇ - دە ئۆلگىنىڭ شۇ ئەمەسمۇ! — دېدى ئەيسا كۈلۈپ تۇرۇپ.

يالقۇن بىلەن مەمەت كۈلۈپ كەتتى.

— سەن ياخشى ئىش ئۆگىتىدىكەنسەن مەمەتكە، — دېدى يالقۇن كۈلۈپ تۇرۇپ.

— ئېشەك ئالمايمىز، ئاداش، بىز، ئۆمۈر سودىسى ئەمەس- مۇ بۇ! — دېدى ئەيسا، — مېنىڭ گەپىمنى ئاڭلىدىڭما، ئوكا؟

— ئاڭلىدىم، ئەيساكا، — دېدى مەمەت كۈلۈپ.

— بۇ ئاكاڭ بەك يامان، ئوكا، ئۆز ۋاقتىدا ئايالنى تارازغا

سېلىپ تارازلاپ ئالغان، — دېدى يالقۇن كۈلۈپ تۇرۇپ.

— سەنمۇزە، ئاداش، بارغانسېرى چۈپەيلىشىپ كېتىۋاتىد-

سەن، تارازلاپ دېگەن قانداق گەپ ئۇ، مىسقاللاپ دېمەمسەن،

ئۆز ۋاقتىدا قېرى خوتۇن بىر تىلىم قوغۇننى يەپ بولغۇچە ئاكاڭ

قارىغاي بىر مەھەللىنىڭ قىزلىرىنى تارازلاپ بولاتتى...، —

دېدى ئەيسا.

يالقۇن بىلەن مەمەت قاققلاپ كۈلۈشۈپ كەتتى .
 — ئەمدى بولدى، ئاداش، ئۇچۇپ كېتىپ قالما يەنە، —
 دېدى يالقۇن .
 — يالقۇنكا، ھېلىقى شېئىرىڭىزنى ئوقۇپ بەرگەن بولسىدە.
 ئىخس، — دېدى مەمەت .
 — ئۇ ئەسىرىم تېخى پۈتمىدى، ئۇكا، ئۇ شېئىرنى داۋاملىق
 ئىشلەۋاتىمەن . ساڭا باشقا بىر شېئىر ئوقۇپ بېرىي...
 — ئەمىسە مەن ياخشى كۆرىدىغان ت . ئېلىيوفنىڭ «ئانام»
 غا» دېگەن شېئىرىنى ئوقۇپ بېرىڭ .
 — بولسۇن، ئۇكا، — دېدى يالقۇن .
 يالقۇن چىن ھېسسىياتى بىلەن «ئانامغا» دېگەن شېئىرنى
 ئوقۇپ بەردى، مەمەت تەسىرلىنىپ كۆز يېشى قىلدى .
 — سەنزە، ئۇكا، مۇشۇ شېئىرنى ئاڭلىساڭلا يىغلايسەدە.
 كەن، — دېدى ئەيسا .
 — دەردىم بولغاندىن كېيىن يىغلايمەن — دە ئاكا، ئەمە.
 دى، — دېدى مەمەت كۆز ياشلىرىنى قولىغا ئېلىپ بىلەن ئېرتىپ
 تۇرۇپ . يالقۇن ئەيساغا «گەپ قىلما» دېگەن مەنىدە كۆزىنى
 قىسىپ قويدى، — يالقۇنكام مۇشۇ شېئىرنى ئوقۇسلا ئىچ —
 ئىچىمدىن يىغلاپ كېتىمەن، دادام بىلەن ئاپامنى ئويلاپ قالمىمەن
 ھەم دادام بىلەن ئاپامنىڭ چوقۇم بىر يەردە بارلىقىغا ئىشىنىدە.
 مەن، ئىشقىلىپ، مۇشۇ شېئىرنى ئاڭلىسام، دادام بىلەن ئاپام
 ھازىرلا كېلىدىغاندەك . مەن ئىشىنىمەن، دادام بىلەن ئاپام مېنى
 تاشلىۋەتمەيدۇ، مەن دائىم دادام بىلەن ئاپام مۇشۇ شېئىرنى
 بىلەمدىغاندۇر دەپ ئويلايمەن، مېنىڭچە، دادام بىلەن ئاپام بۇ
 شېئىرنى بىلمەيدۇ، ئۇلار بۇ شېئىرنى ئوقۇپ باقمىغان، ئەگەر
 ئۇلار بۇ شېئىرنى بىلسە، ئوقۇغان بولسا، ئۇلار بۇ ۋاقىتچە مېنى
 ئىزدەپ كەلگەن بولار ئىدى . مېنى ھەرگىزمۇ تاشلىۋەتمەيتتى،
 مەنمۇ خەقلەرنىڭ بالىسىغا ئوخشاش دادىسىغا ئەگىشىپ، ئانىسىغا

ئېسىلىپ ئەركىلەپ ياشىغان بولاتتىم، يىللار ماڭا بۇنداق پۇر-سەت بەرمىدى، بەزىدە ئۆزۈمنى ئىنتايىن ئاجىز ھېس قىلىمەن، چۈشۈمدە دادام بىلەن ئاپامغا كاۋاپ پىشۇرۇپ بېرىپ چۈشەيمەن...

يالقۇن ئۆزىنى تۇتۇۋالماي يىغلاپ كەتتى...
— كۆڭلۈكنى ئەسكى قىلما، ئۇكا، ئانا دېگەن بالىسىنى خالاپ تاشلىۋېتەمدۇ، ئۇكا، خۇدايىم بۇيرۇسا ئاپاڭ بىر كۈنى ئەمەس بىر كۈنى كېلىپ سېنى ئىزدەيدۇ، سەن بۇنىڭغا ئىشەن، ھەممە ئىشنىڭ ۋاقتى، سائىتى بولىدۇ... ئايىۋالاققا چىقساڭ، تەيوڭنى قىلىۋېتەيلى، بىر كۈن بولسىمۇ كۈلۈپ ياشا، ئۇكا، — دېدى يالقۇن.

— دۇنيادا خوتۇندىن ئۆتەر شېرىن، ياخشى نەرسە يوق جۇمۇ ئۇكا...، — دېدى ئەيسا كۈلۈپ.

15

مەمەت نۇرلان بىلەن ئايىۋالاققا چىقىپ قادىرنىڭ قورۇ - جايىنى سېتىۋالدى. ئۇ شەھەردىكى دۇكىنىنى شاگىرتى ساۋۇت-جاننىڭ ۋاقتىنچە باشقۇرۇشىغا ئۆتكۈزۈپ بېرىپ، ئۆزى شەھەر بىلەن ئايىۋالاق ئوتتۇرىسىدا قاتناپ تويغا تەييارلىق قىلغاچ سەھ-رادىن توخۇ ئەكىرىپ سېتىپ يۈردى. يارى نۇرلان بىلەن مەسلە-ھەتلىشىپ، يالقۇن بىلەن ئەيسانى سەھراغا ئەلچىلىككە ئەۋەتتىدە-غان بولدى.

بىر كۈنى كەچتە نۇرلان يارىنىڭ ئۆيىگە كېلىپ، ئۇنىڭ بىلەن كۆرۈشتى. ئۇنىڭ چىرايىدا بىرخىل جىددىلىك ئالامىتى كۆرۈنۈپ تۇراتتى.

— يارى، ئەلچىلەر ئايىۋلاققا ماڭمىغاندۇر تېخى؟ — دېدى
 نۇرلان جىددىلىشىپ.
 — ياق، بىر ئىش بولدىما؟
 — ھەي، ماۋۇ كېلىشمەسلىكنى دېمەمسەن، ئاداش، پاتىمە
 بىرى بىلەن قېچىپ كېتىپتۇ ئەمەسمۇ!
 — نېمە دەيسەنۇي، ئاداش، — دېدى يارى ھەيران بو-
 لۇپ، — كىم بىلەن قېچىپ كېتىپتۇ؟
 — بىر شوپۇر بىلەن قېچىپ كېتىپتۇ!
 — شوپۇر؟ نەدىن كەلگەن شوپۇر ئىكەن ئۇ؟
 — نەنىڭ بولاتتى، ئۈرۈمچىدىن ئاشلىق توشۇغىلى كەلگەن
 شوپۇر بولمامدۇ، قىرىق ياشتىن ئاشقان نەرسە ئىكەن، پاتىمەنى
 ئايلاندۇرۇپ ئېلىپ قېچىپتۇ! — دېدى نۇرلان.
 — سەن قاچان خەۋەر تاپتىڭ؟ — دەپ سورىدى يارى
 نۇرلانغا ھەيرانلىق بىلەن قاراپ.
 — تېخى ھازىر خەۋىرى كەلدى، تۈنۈگۈن بولغان ئىش
 ئىكەن، — دېدى نۇرلان.
 — توۋا، بۇ قىزنىڭ ئۈرۈمچىگە قېچىپ كەتكىنى نېمىسى؟
 ئاپىسى ئۇ قىزنى مەمەتكە بېرىش نىيىتىنى دېمىگەن بولغىي-
 مىتى؟ — دېدى يارى.
 — دېمەيدىغان ئىش بولامدۇ، ئاداش، قىز بالا دېگەننىڭ
 چېچى ئۇزۇن، ئەقلى قىسقا دېگەن يېرى شۇ — دە، — دېدى
 نۇرلان. ئۇنىڭ چىرايى غەزەپتىن قارىيىپ كەتكەندى.
 — ھەقىقەتەن سەت ئىش بولۇپتۇ، ئاداش، — دېدى يارى.
 — ئەمدى قانداق قىلىمىز؟ — دېدى نۇرلان.
 — قانداق قىلاتتۇق، ئەلچىلەرگە خەۋەر بېرىۋېتەيلى، مە-
 مەتكە مەن ئۆزۈم دەي، — دېدى يارى.
 — ئەمىسە مەن ھازىر يالقۇننىڭ ئۆيىگە باراي، سەن مەمەت
 بىلەن پاراڭلاش، ئاداش، — دېدى نۇرلان.

— بولدۇ، ئاداش...

يارى نۇرلانى ئۇزىتىپ قويۇپ، ئۆيگە قايتىپ كېلىپ يۈ
خەۋەرنى ئايالىغا ئېيتتى.

— ۋاي - ۋاي - ۋاي، ئاجايىپ ياخشى بوپتۇ!
خۇدايىمنىڭ ھەقىقەتەن كۆزى بار جۇمۇ، ئاجايىپ جايلاپتۇ،
جاھاندىكى قىزلارنىڭ ھەممىسى شەھەردە تۇرسا، سەھرادىنمۇ
قىز ئالامدۇ، ھەممىنى قىلغان ئاشۇ نۇرلان، نىيىتى دۇرۇس
ئەمەس ئۇنىڭ، مانا، خۇدا ئۇردى دېگەن مۇشۇ، — دەپدى دىلبەر
قاقاقلاپ كۈلۈپ تۇرۇپ.

— خەقنىڭ قىزىنى ئېلىپ قېچىپ كەتسە خۇشال بولۇۋاتام-
سەن! — دەپدى يارى خاپا بولۇپ.

— ئوبدان بولدى، لاي سۇ ئىچكەن سەھراللىق بولغاندىكىن
قاچماي نېمە قىلاتتى! خۇدايىم بىر ساقلاپتۇ، ئەگەر مەمەت بىلەن
توي قىلغان بولسا، كەلگۈلۈك بىچارە مەمەتكىلا كېلەتتى. نېمىلا
دېگەنبىلەن بىچارە بالام مەمەتنىڭ پېشانىسى ئوڭ ئىكەن، — دەپدى
دىلبەر ئېغىر ئۇھ تارتىپ.

يارى بۇ خەۋەرنى ئىككى كۈندىن كېيىن مەمەتكە ئۇقتۇردى،
ئۇ مەمەتكە:

— ... ئۇ قىزنى خۇدايىم ساڭا بۇيرۇماپتۇ، بالام، كۆڭلۈڭ-
نى يېرىم قىلما، ئادەتتىكىدەك ئويىناپ يۈرۈۋەر، — دەپدى يارى
گېپىنىڭ ئاخىرىدا.

— مەنمۇ ئۇ قىزغا تازا قىزىقىپ كەتمىگەندىم، دادا، —
دەپدى مەمەت.

— ئۇنداق بولسا تېخى ياخشى، ئاپاڭ ئەمدى قىزنى ئۆزۈم
تاپمەن دەيدۇ، ئالدىرمايلى ئەمدى، ئاپاڭ بۇنداق ئىشلارغا ئۈس-
تا، بۇ ئىشتا ئەمدى بىز ئاپاڭنىڭ ئاغزىغا قارايمىز، — دەپدى
يارى.

— توي قىلىشقا ئالدىرمايمىكەن، دادا، بىرنەچچە يىل

ياخشىراق ئوقەت قىلىۋېلىپ ئاندىن توي ئىشىنى ئويلىشىمىدەكەن، مەن ئايىۋولاقتا ئابلىمىت دېگەن بىر كىشى بىلەن تونۇشۇپ قالدىم، ئۇ مەندىن بەش - ئالتە ياش چوڭ ئىكەن، بەك ئېپى بار ئادەم ئىكەن، بىرقانچە چوڭ شەھەرگە تۇخۇم، توخۇ يۆتكەپ ساتىدىكەن، ئىش - ئوقىتى يۈرۈشۈپ كېتىپتۇ، مەن ئابلىمىت - كام بىلەن شېرىكلىشىپ بىرنەچچە يىل ئوقەت قىلىۋالايىمىكىن دەپ ئويلاۋاتىمەن...

— ھە، مۇنداق دە، ئۇمۇ مەيلى، بالام، مەن ئاپاڭغا دەپ قويماي، ھەممە ئىش ئۆزۈڭنىڭ رازىلىقى بىلەن بولسۇن، — دەپ يارى.

مەمەت ئايىۋولاققا چىقىپ كەتتى. ئۇ ئابلىمىت بىلەن بىرلىكەشپ توخۇ، تۇخۇملىرىنى شىخەنزە، ئۈرۈمچى قاتارلىق شەھەر - لەرگە ئاپىرىپ، ئابلىمىتنىڭ شۇ يەردىكى چۆپقەتلىرىگە ئۆتكۈزۈپ، دەسلەپكى قەدەمدە بۇ ئوقەتنىڭ ئېپىنى ئېلىپ قالدى. ئابلىمىت مەمەت بىلەن بىرگە سودا قىلىش جەريانىدا مەمەتكە ماشىنا ھەيدەشنى ئۆگىتىپ قويدى ھەم مەمەتكە ماشىنا ھەيدەش پىراۋىسىمۇ ھەل قىلىپ بەردى، شۇنداق قىلىپ ئۇ كاۋاپ بازىرىدىن قولىنى ئۈزدى.

16

— ئەيسا، ئۇزۇن بولدى مەمەتنى يوقلىيالمىدۇق، ئۇنى تاشلىۋەتسەك بولمايدۇ، ئۇنى بىر يوقلاپ قويامدۇق قانداق؟! — دەپ بىر شەنبە كۈنى يالقۇن ئەيسا بىلەن ھاراق ئىچىپ ئولتۇرۇپ.

— بەك ياخشى مەسلىھەت قىلدىڭ. قاچان چىقىمىز؟ — دەپ سورىدى ئەيسا.

— كېلەر يەكشەنبە چىقامدۇق - يا؟

— مەيلى، توۋا دەيمەن، ئاداش، مەمەت ئاييۇلاققا خوتۇن ئالىمەن دەپ چىقىپ ئۇ يەردە توخۇچى بولۇپ كەتكىنىنى قارىسام. دىغان، — دېدى ئەيسا.

— تەقدىر - دە، پېشانىسىگە يېزىلغىنى شۇ، — دېدى يالقۇن.

— ئۇ ھازىر رەسمىي شوپۇر بولۇپ كېتىپتۇ، ئۆتكەندە يولدا كۆرۈپ قالدىم، بىر چوڭ ماشىنىنى ھەيدەپ كېتىۋاتىدۇ، ھەر ھالدا ئىشنىڭ يولىنى تېپىۋالدى ئۇ ئاداش، — دېدى ئەيسا.

— ئادەم تىرىشىسلا بىرگەپ بولىدىكەن، ئاداش، مانا ھەش - پەش دېگۈچە ئۈچ يىل ئۆتۈپ كەتتى. مەمەت ئۆزىنى خېلى چىڭدىۋالدى، ھەر ھالدا ئۆزىگە چىڭ بالا بولدى ئۇ، بىراق بىز ئۈچەي كاۋىپىدىن ئايرىلىپ قالدۇق - دە، ئاداش. ئۇ كەتكەندىن كېيىن كاۋاپ بازىرىدا ئۇنىڭغا ئوخشاش ئۈچەي كاۋاپ پىنى ئوخشىتىپ پىشۇرىدىغان ئادەم چىقىمىدى، قارىماققا كاۋاپ پىشۇرۇش ئاددىي ئىشتەك كۆرۈنگىنى بىلەن، ئۇنىڭمۇ ئۆزىگە تۇشلۇق ھۈنرى بولىدىكەن ئەمەسمۇ؟ مەمەتنىڭ پىشۇرغان كاۋاپ پىنى يېسەڭ يېگۈڭ كېلىدۇ ئەمەسمۇ!

— راست دەيسەن، ئاداش، شاگىرتىنىڭ پىشۇرغان كاۋاپىدىنمۇ يەپ باقتۇق، ئۇنىڭ ئۈستىسىغا يېتىدىغىنىغا يەنە بىرنەچچە يىل بار ئوخشايدۇ، ئەمەسە كېلەر يەكشەنبە كۈنى ئاييۇلاققا چىقىمىزمۇ؟ — دېدى ئەيسا.

— چىقايلى، ئاداش، تۇجۇرۇڭدىن ئۈچ - تۆت بوتۇلكا ئېلىۋال، — دېدى يالقۇن.

يەكشەنبە كۈنىمۇ يېتىپ كەلدى. ئۇلار ئاييۇلاققا يېتىپ كەلگەندە ئاپتوبۇستىن چۈشۈپ قالدى. ئۇلار يېقىملىق سەھرا ھاۋاسىدىن ھۇزۇر ئالغىچ مەمەتنىڭ ئۆيىگە يېتىپ كەلدى. مەمەت ئۆيىدە يوق ئىدى، ئۇلار ئۇنى ئابلىمىتنىڭ ئۆيىدىن تاپتى،

يالقۇن بىلەن ئەيسا بىر يىلنىڭ ئالدىدا ئابلىمىت بىلەن تونۇشقاندە. دى، ئۇلار شەھەرگە كىرگەندە، مەمەت سورۇن تۈزۈپ ئۇلارنىڭ بېشىنى بىر يەرگە كەلتۈرگەندى. شۇنىڭدىن باشلاپ ئۇلار باردى - كەلدىسىنى باشلىۋالغاندى. ئابلىمىت بىلەن مەمەت ئۇلارنى قىزغىن قارشى ئالدى.

— ياخشى چىقىپسىلەر، يالقۇنكا، ھە، ئەيسا، ئىشىڭلار ياخشىمۇ، — دېدى ئابلىمىت كۈلۈپ تۇرۇپ.

— خۇداغا شۈكرى، ئۇكا، ئىشقىلىپ كۈنىمىز كېتىۋاتدە. دۇ، ئايلىقىمىزنى ۋاقتىدا بېرىۋاتىدۇ، ئۆيگە كۈندە بىر بوتۇلكا ھاراق ئەكەتەلەيمىز، مۇشۇ كۈنگىمۇ شۈكرى، — دېدى ئەيسا. — بۇ ئاغىنەنىڭ ئۆيى ھاراققا توشۇپ كەتتى، — دېدى يالقۇن چاقچاق قىلىپ.

— يوقتىن بارى ياخشى، يالقۇنكا، — دېدى ئابلىمىت كۈلۈپ تۇرۇپ.

— بۈگۈن بىز ئارام ئالغىچ بىر ئىش ئۈستىدە باش قاتتۇرۇۋاتاتتۇق، يالقۇنكا، ياخشى چىقىپسىلەر، — دېدى مەمەت. ئابلىمىتنىڭ ئايالى مېھمانلارنىڭ ئالدىغا داستىخان سېلىپ، چاي قويدى.

— قېنى، چاي ئىچىڭلار، — دېدى ئابلىمىت مېھمانلارنى چايغا تەكلىپ قىلىپ.

— ئەمىسە، يالقۇنكا، بۈگۈن مۇنداق قىلايلى، سىلەر چاي ئىچكەچ ئابلىمىتكام بىلەن پاراڭلىشىپ ئولتۇرۇپ تۇرۇڭلار، مەن چۈشتىن كېيىن قىلىدىغان ئويۇنىمىز ئۈچۈن ئازراق تەييارلىق قىلىپ قويماي، بۇ قېتىم باشقا ئادەم چاقىرمايمىز، دەريا بويىغا چۈشۈپ كېتىپ تۆتىمىزلا ئولتۇرمىز. پاقىلاندىن بىرنى سويۇپ شورپا بىلەن كاۋاپقا تەييارلىق قىلاي، — دېدى مەمەت ۋە سوئال نەزىرىدە ئابلىمىتقا قاراپ قويدى، — شۇنداق قىلىمىز. مۇ، ئابلىمىتكى؟ — دەپ سورىدى كۈلۈپ تۇرۇپ.

— شۇنداق، قىلايلى، ئۇكا، ياخشى ئويلشىسەن، ئوس-
مانكامنىڭ ساتمەن دەپ يۈرگەن قويلىرى بولىدىغان، ئاشۇنىڭ
ئۆيىگىلا بارغىن، — دەپدى ئابلىمىت.

— مەمەت، ئۈنچىلىك ئاۋارە بولۇپ كەتتە، ئۇكا، مۇشۇ
يەردە ئولتۇرساقمۇ بولىدۇ، — دەپدى يالقۇن.

— يالقۇنكا، مەن سىلەر ئۈچۈن ئاۋارە بولۇشنى ياخشى
كۆرمىەن، — دەپدى مەمەت ئۆيدىن چىقىپ كېتىۋېتىپ.

— بۇ ئۆيلەرنى بۇ يىل سالغان ئوخشىمامسىز؟ — دەپ
سوردى ئەيسا ئابلىمىتنىڭ ئۆيىنىڭ تورۇسىغا قاراپ تۇرۇپ.

— شۇنداق، بۇ يىل سالدىم، — دەپدى ئابلىمىت جاۋابەن.
— ھەممىسى قانچە ئېغىز ئۆي؟ — دەپ يېنىشلاپ سوردى

يالقۇن ئابلىمىتكە قاراپ تۇرۇپ.

— ئون ئېغىز.

— ياخشى سېلىۋاپسىز.

— بۈگۈن ياخشى كېلىپ قاپسىلەر، يالقۇنكا، سىلەر بول-
ساڭلار شەھەرلىك، كۆرگىنىڭلارمۇ كۆپ، ئاڭلىغىنىڭلارمۇ

كۆپ. يېقىندىن بېرى مۇنداق بىر ئىش كالىمغا كىرىۋالدى،
بىز بايام ئاشۇ ئىش ئۈستىدە باش قاتۇرۇۋاتاتتۇق. ھازىر ئۈرۈم-

چىدە توخۇ گۆشى بەك ئىتتىك مېڭىۋېتىپتۇ، بىز توخۇنى تىرىك
ئاپپارساق ماشىنىغا جىق پاتمايدىكەن. سويۇپ ئاپپارساق بارغىچە

پۇراپ قالىدىكەن، شۇڭا مۇشۇ يەردە بىر توڭلىتىش ئىسكىلاتى
قۇرايلىمىكىن دەپ ئويلشىۋاتقان. كېيىنچە ئۈرۈمچىگە قوي

گۆشى يۆتكەپ قالساقمۇ قولايلىق بولىدىكەن، لېكىن بۇ ئىشتا
تازا بىر قارارغا كېلەلمەي تۇرمىز، — دەپدى ئابلىمىت.

— ھە، مۇنداق ئىش ئىكەن — دە، توڭلىتىش ئىسكىلاتى
قۇرساق دېمەكچى ئىكەنسىلەر — دە، ئۇنىڭ ئۈسكۈنىلىرىنى ئۇ-

رۈمچىدىن ئەكېلىشكە توغرا كېلىدۇ ھەرقاچان؟ — دەپدى ئەيسا.
— شۇنداق، ئۈرۈمچىگە بېرىپ ئەكېلىشكە توغرا كېلىدۇ،

ئۆتكەندە ئۈرۈمچىگە بارغاندا سۈرۈشتە قىلىپ باقتىم، ئۇنىڭغا بىر ئىسكىلات سالىدىغان گەپ ئىكەن، ئۇلار كېلىپ ئۈسكۈنىلىدىرىنى ئورۇنلاشتۇرۇپ بېرىدىكەن، — دېدى ئابلىمىت.
— بۇمۇ بولىدىغان ئىش ئوخشايدۇ، ئەيسا! — دېدى يالقۇن ئەيساغا قاراپ تۇرۇپ.

— بولۇشىغۇ بولىدىكەن، توكا گۆش يۆتكەشكە توغرا كەلسە ھازىرقى ماشىناڭلارنىڭ ھەممىسىنى مەخسۇس توڭلىتىش ئۈسكۈنىسى سەپلەنگەن كوزۇپلۇق ماشىنىغا ئالماشتۇرۇشقا توغرا كېلىدۇ — دە، يەنىلا شۇ مەبلەغنىڭ ئىشى، پۇل بولسا ھەممە ئىشنى قىلغىلى بولىدىغۇ! — دېدى ئەيسا.
— توغرا، ماشىنىلارنى ئالماشتۇرۇشقا توغرا كېلىدۇ، بىز بۇ ئىشنى ئويلاشماپتۇق، بۇ تۈرگىمۇ ئاز پۇل كەتمەيدۇ، — دېدى ئابلىمىت.

— ھەر ھالدا بۇ ئويۇڭلار ياخشى ئىكەن، ئۈكام، ھازىر بازارنىڭ ئېھتىياجى كۈندىن — كۈنگە ئېشىۋاتىدۇ، بازارنى ئىگىلىمىسەڭلار بولمايدۇ، — دېدى يالقۇن. ئۇلارنىڭ پارىڭى تازا قىزىۋاتقاندا ئابلىمىتنىڭ ئايالى تاماق ئەكىردى، ئۇلار ھۇزۇرلىنىپ ئولتۇرۇپ تاماق يېيىشكە باشلىدى.

— ھويلىغا چىقىپ بىرەردەم ئارام ئالمايمىزمۇ، ئا-
داش، — دېدى ئەيسا تاماققا دۇئا قىلغاندىن كېيىن يالقۇنغا قاراپ تۇرۇپ.

— شۇنداق قىلايلى، ئاداش، — دېدى يالقۇن.
— ھويلىغا چىقىپ بىرەردەم ھاۋا يەيلى ئەمسە، — دېدى ئابلىمىت ئورنىدىن تۇرۇپ. ئۇلار ئۆيىدىن چىققاندا، مەمەت قوينى سۆيۈپ بولۇپ گۆشنى پارچىلاۋاتاتتى، ئۇ مېھمانلارنى كۆرۈپ:

— مانا، تەييار بولدى، ماۋۇ لوق گۆشلەرنى كاۋاپقا توغرىد.

ۋالساملا بولىدۇ، قازاننى ئالغاچ كېتىمىز، شورپىنى ئاشۇ دەريا بويىدا سالغىمىز، — دېدى.

— پەيزىڭ بار، ئۇكا، قولۇڭغا دەرد بەرمىسۇن، — دېدى يالقۇن.

— كاۋاپقا ئۈچەيلىرىنىمۇ توغرايسەنغۇ — ھە! — دېدى ئەيسا چاقچاق قىلىپ.

— ئۈچەي كاۋىپىنى شەھەرگە كىرگەندە يەيمىز، ئەيساكا، سەھرا دېگەندە گۆش يەيدىغان گەپ.

— ماۋۇ گېپىڭ بولىدۇ، مەمەت، سەھرا دېگەندە گۆش بېرىدىغان گەپ، — دېدى ئابلىمىت.

— ھەر قېتىم چىققاندا بىردىن قوي سويۇۋەرسەڭ، ئۇكا، ئەيساكاڭ تۆت كۈندە بىر چىقىۋالىدۇ بۇ يەرگە! — دېدى يالقۇن.

— ياخشى ئەمەسمۇ، يالقۇنكا، سىلەردەك ئاكىلىرىمىز پات-پات چىقىپ بىزنى يوقلاپ تۇرسا ئىشلىرىمىز ئىلگىرى باسدۇ ئەمەسمۇ! — دېدى مەمەت.

— مۇنۇ مەمەتنىڭ خېلى سۆزلەيدىغان بولۇپ قاپتۇ جۇمۇ، يالقۇن، — دېدى ئەيسا كۈلۈپ تۇرۇپ.

— ئابلىمىتكە ئەگىشىپ شەھەر كۆرۈپ كەتتى — دە بۇ! — دېدى يالقۇن.

— ياخشى، ئۇكا، ئوغۇل بالا دېگەن سۆزلەپ تۇرۇشى كېرەك، ھە، ئۈرۈمچىلەردە ھېلىقى ئوبۇكتاڭنى كۆرۈپ تۇرۇۋا-تامسەن — يا؟ — دېدى ئەيسا ئۇنىڭغا چاقچاق قىلىپ.

مەمەت كۈلۈپ كەتتى. ئۇ قولىدىكى ئىشىنى توختىتىپ بېشىنى كۆتۈرۈپ ئەيساغا قارىدى:

— قايسى ئوبۇكتامنى دەيسەن؟

— ھېلىقى شوپۇر بىلەن قېچىپ كەتكەن ئوبۇكتاڭنىچۇ؟ ھەممەيلەن كۈلۈشۈپ كەتتى.

— نېمىلەرنى دەيدىغانسەن، ئەيساكا، ئۇ قىز قانداقلارچە

مېنىڭ ئوبۇكتام بولۇپ قالسۇن، مەن ئۇنىڭ قولىنىڭ ئۇچىنى تۇتۇپ باقمىغان تۇرسام، — دېدى مەمەت.

— تۇتماي تۇرۇپ قولىنى، قالدىم بالاغا دېگەن يېرى مۇشۇ، ئۇكا، قۇرۇق تۆھمەت دېگەن مۇشۇنداق بولىدۇ مانا، — دېدى ئەيسا.

— راست، ئۇ قىزنىڭ خەۋىرى بارمۇ؟ — دېدى يالقۇن ئابلىمىتكە قاراپ تۇرۇپ.

— بار، ئۆتكەن يىلى ئۇ ئەپچاچتى ئاداشنىڭ ئۇرۇق — تۇغقانلىرى توي قىلىپ بەرسەك دەپ كېلىپتىكەن، خىزىركام ئۇلارنىڭ تەلىپىنى رەت قىلدى، مىنىڭ ئۇنداق قىزىم يوق، سىلەر بۇ ئۆيگە خاتا كىرىپ قاپسىلەر، دەپ ئۇلارنى يولغا سالدى، — دېدى ئابلىمىت.

— تەقدىر پېشانە دېگەن شۇ، — دېدى يالقۇن، — ئۇ قىزنىڭ سىڭىللىرى يوقمىتى؟

— يوق، سىڭىلىسى بولغان بولسا خىزىر ئاكام مەمەتنى ئاللىقاچان كۈيئوغۇل قىلىپ بولاتتىغۇ! — دېدى ئابلىمىت.

— ئەمدى مەمەتكە ياخشىراق قىزدىن بىرنى تېپىپ بېرىڭ. — دېدى ئەيسا.

— مەمەتنىڭ قىز بالا بىلەن تازا خۇشى يوق ئىكەن، ئەيسا. — بولمىسا بۇ ۋاخقىچە ئۇنى ئۆيلەپ بولاتتىم، پاتىمە قېچىپ كەتكەندىن كېيىن باشقا قىزلارغا قارىماي قويدىغۇ بۇ ئۇكام، ھەدەپكەندە بىز بىلەن تونۇشقان بولسا، بۇ ۋاخقىچە بالىسى بەش بولۇپ بولاتتى ئەمەسمۇ! — دېدى ئابلىمىت.

— شۇنىڭغا قارىغاندا يىلىغا ئىككىدىن بالا تۇغدىغان قىز. — لاردىن ئېلىپ بېرەتتىڭكەن — دە، ئۇكا، — دېدى ئەيسا چاقچاق قىلىپ.

تەييارلىق پۈتتى. ئابلىمىتنىڭ چوڭ ماشىنىسىنى ھەيدەيدى. —
غان بىر شوپۇر ئۇلارنى دەريا بويىغا ئاپاردى، شوپۇر ماشىنىسىنى

ئايلىندۇرۇپ مەھەللە تەرەپكە قارىتىپ توختىتىپ قويدى. ئاندىن قارىمىقىنى ئېلىپ دەريا بويىغا بېلىق تۇتقىلى كەتتى. مېھمانلار قارىياغاچلىققا كىرىپ جايلاشتى. مەمەت تاشلارنى تېرىپ كېلىپ ئوچاق ياسىدى، قازاننى ئېسىپ گۆشنى قازانغا سالىدى، قالغانلار قول - قولچە كاۋاپدغا ئوت سېلىپ، چاي قايناتتى، بۇ ئارىدا مەمەت زىخلىرىغا كاۋاپنى ئۆتكۈزۈپ تەييار قىلدى.

— ئەمەسە كاۋاپنى پىشۇرايما، ئابلىمىتكا؟ — دېدى مەمەت.

— قوپە، ئۇكا، نان بىلەن تۆت - بەش زىختىن يەۋالايسى، ئاندىن ئويۇننى باشلىۋېتىمىز، — دېدى ئابلىمىت.

مەمەت كاۋاپنى باستى، گۆشنىڭ مەزىلىك پۇراقلىرى دەريا يادىن كەلگەن نەمخۇش ھاۋاغا قوشۇلۇپ دىماغلارغا ئۇرۇلۇپ ئادەمنىڭ ئىشتىھاسىنى قوزغاپ تۇراتتى، مەمەت پىشقان كاۋاپنى لېگەنگە ئېلىپ، مېھمانلارنىڭ ئالدىغا قويدى.

— قېنى ئەمەسە، يالقۇنكا، ئەيساكا، ئېلىڭلار، ئوخشىدىمىكىن، — دېدى مەمەت.

— سېنىڭ قولۇڭ تەگكەن كاۋاپ ئوخشىمايدىغان ئىش يوق، ئۇكا، — دېدى ئەيسا.

ئۇلار ئىچىشۋازلىقنى باشلىۋەتتى، مەمەت ئۇلارغا كاۋاپنى ئون زىخ - ئون زىختىن قىلىپ پىشۇرۇپ بېرىپ تۇردى. ئابلىمىت مەمەتكە قاراپ:

— بىر ئىشنى چالا قىپتۇق ئەمەسمۇ، ئۇكا، دۇتار ئالغاچ چىقىدىغان ئىشتى - دە! — دېدى.

— سەل ئالدىراپ قاپتۇق، ئابلىمىت ئاكا، — دېدى مەمەت، — يالقۇنكامنىڭ شېئىرىنى ئاڭلايمىز، بىزگە بىرنەچچە يىلنىڭ ئالدىدا بىر شېئىر ئوقۇپ بەرگەن، يەنە بىر شېئىر قەرز قالغان، بۈگۈن مۇشۇ ئۇلۇغ دەريا بويىدا ئاشۇ شېئىرنى بىر ئاڭلىمىساق بولماسمىكىن، قانداق دەيسىلەر، ئاكايلار؟

— ياخشى گەپ بولدى، قېنى ئاڭلايلى، — دېدى ئابلىمىت.

— بىراق شائىر بۈگۈن خاتىرىسىنى ئەكەلمىدى ئەمەس. —
— دېدى ئەيسا.

— شائىر دېگەن ئۆزى ياخشى كۆرگەن شېئىرلىرىنى يادقا ئوقۇيالايدىغۇ؟ — دېدى يالقۇن كۈلۈپ تۇرۇپ.

— مانا، شائىر دېگەن شائىر — دە، پەيزىڭ بار، ئاداش، — دېدى ئەيسا، — مانا، مۇنۇ بىر رومكا ھاراقنى قولۇڭغا ئال، ئۇلۇغ دەرياغا قاراپ تۇرۇپ كۆتۈرۈپ ئىچىۋەت، ئاندىن شېئىرىڭنى ئاڭلايمىز، ئاداش.

يالقۇن ئەيسا تەڭلىگەن رومكىنى قولغا ئېلىپ، ھاراقنى ئىچىۋەتتى، مەمەت ئۇنىڭغا بىر زىخ كاۋاپ تۇتتى.

— قەلەم ھەققى ئوخشىمامدۇ، ئۇكا، بۇ، ئىككى شېئىر. —
نىڭ بىرىنچىسىنى ئوقۇغاندا نۇرلانكام يىگىرمە — ئوتتۇز زىختەك كاۋاپ كەلتۈرگىنى ئېسىمدە، ئەمدى بۈگۈنكى كۈنگە كەلگەندە قەلەم ھەققى تۆۋەنلەپ كەتتىمۇ قانداق؟ — دېدى يالقۇن قولغا زىخنى ئېلىپ چاقچاق قىلىپ.

— بۇ قەلەم ھەققى ئەمەس، يالقۇنكا، قەلەم ھەققىنىڭ ئەلچىسى، ئەلچىنىڭ تەمىنى تېتىپ ياخشىراق ئوقۇمدىكى دەي. —
مىزغۇ! — دېدى مەمەت.

— بالا يېتىشىپ قاپتۇ جۇمۇ، ئىچىۋاتامدۇيا؟ — دېدى ئەيسا ئابلىمىتكە قاراپ.

— ياق، ئىچمىدى، تاماكىمۇ چەكمەيۋاتىدۇ، ئىرادىسى بەك چىڭ ئىكەن بۇ بالىنىڭ، — دېدى ئابلىمىت.

يالقۇن قولىدىكى كاۋاپنى يەپ بولۇپ، زىخنى مەمەتكە تەڭلىدى.

— مانا، ئۇكا، مۇنۇ ئەلچەڭنى ئالە. —
ھەممە ئادەم كۈلۈشۈپ كەتتى.

— ئەمەس ئەشۇ شېئىرىمنى ئوقۇيمەنما؟
— ئەيسا بىلەن مەمەت ياخشى بىلىدۇ، ئابلىمىت، سەن بىلمەيسەن، ئۇكام، مەن بۇ شېئىردا ئۆز ۋاقتىدا يېزىدا زىيالىي ياش بولۇپ بىر يىل تۇرغانىدىم. شۇ تۇرمۇشۇمنى يازغان، ئەمەس سىلەرگە ئوقۇپ بېرەي، ئاڭلاي دېگۈچىلىكمۇ شېئىر ئەمەستى، شۇغىنىسى مەمەت شېئىرگە ئامراق، مۇشۇنداق ئول-تۇرۇپ قالسا قلا شېئىر ئوقۇپ بېرىڭ دەپ تۇرۇۋالدى، — دەپدى يالقۇن. يالقۇن سەل ئويلىنىپ ئولتۇرغاندىن كېيىن، شېئىرىنى ئوقۇشقا باشلىدى، — ماۋزۇسى «گارىمۇنچى قىز»...

گارىمۇنچى كىم ئېلىپ بەرگەن،
چېلىشنى كىم ئۆگەتكەن.
بارماقلىرىڭ،
يۈرەكلەرنى زېدە قىلىپ بولدى.
ياشماق نېمىدېگەن تەس،
نېمانچە تۈگىمەيدىغان مۇڭ بۇ.

گارىمۇنچى ھازىر قەيەردە،
بارماقلىرىڭنى ئەركىن قويۇۋەت.
مۇڭ ئۈچۈن چېگرا يوق،
بۇ مۇھەببەتلىك جاھاندا.

— بەك ياخشى شېئىر بوپتۇ بۇ، يالقۇنكا، — دەپدى مەمەت ئالدى بىلەن شېئىرنى ئالقىشلاپ.
— بولۇپمۇ ھېلىقى «مۇڭ، زېدە قىلىپ» دېگەن يېرى بولىدىكەن، — دەپدى ئەيسا.
— شۇنىڭغا قارىغاندا ئۇ مۇڭغا تولغان يەر ئوخشمام-دۇ؟ — دەپدى ئابلىمىت قىزىقچىلىق قىلىپ.

يالقۇن كۈلۈپ كەتتى.

— بولۇپمۇ ئەڭ ئاخىرقى «مۇڭ ئۈچۈن چېگرا يوق، مۇھەببەتلىك جاھاندا» دېگەن قۇرلىرى بەكمۇ ياخشى يېزىلىپتۇ، مانا، شېئىر دېگەننى مۇشۇنداق يېزىش كېرەك، خەلق تىلىدا يېزىش كېرەك — دەۋە، — دېدى ئەيسا.

— ھە مانا، ماۋۇ گەپلىرىڭ بولىدۇ، ئاداش، — دېدى يالقۇن.

— بۇ شېئىرىڭنى ئېلان قىلدۇرامسەن — يا؟ — دېدى ئەيسا.

— ياق، پىشىمىدى تېخى، داۋاملىق ئىشلەيمەن، خۇدايىم بۇيرۇسا يەنە بىرنەچچە يىل ئىشلەيمەن، — دېدى يالقۇن.

— شۇنىڭغا قارىغاندا بۇ شائىرچىلىق دېگەن بەك تەس ئىش ئىكەن جۇمۇ، ئاكا، — دېدى ئابلىمىت.

— شۇنداق، ئۇكا، ياخشى شېئىر يازماق بەك تەس، — دېدى يالقۇن.

— ئەمىسە مەن مۇكاپات ئۈچۈن يالقۇنكامغا بىر قوللۇق قىلىپ ئون زىخ كاۋاپ پىشۇرۇپ بېرەي، — دېدى مەمەت كۈلۈپ تۇرۇپ.

— شۇنداق قىل، ئۇكا، يالقۇنكاڭ كاۋاپنى ئاچچىقراق يەيدۇ، لازىنى بولۇشىغا چېچىپ بېرىسەن — دە، — دېدى ئەيسا چاقچاق قىلىپ.

— ئەيساكاڭ دەۋىرىدۇ، ئۇكا، ئاز چاچ، — دېدى يالقۇن. ئەيسا كۈلۈپ قويدى.

— بىزنىڭ مەھەللىدە سالاھىدىن دەيدىغان بىر بالا بولىدۇ. خان، ئۇ گۇاڭجۇغا كىرىپ كېتىپ خېلى پۇل تېپىپ چىقتى. ئۆزىمىغۇ زادىلا جىم تۇرمايدىغان بالا ئىدى، — دېدى يالقۇن. — ھېلىقى ئىككى قەۋەتلىك ھەشەمەتلىك قورۇ — جاي سېلىۋالغان بالىنى دەمەسەن؟ — سورىدى ئابلىمىت.

— دەل شۇ، — دەدى يالقۇن.

— ھە، قېنى كاۋاپلاردىن ئېلىڭلار، — دەدى ساھىبخانە.
يالقۇن، ئەيسالارنى كاۋاپقا زورلاپ. مەمەت يەنە يېڭى پىشقان
كاۋاپلارنى كۆتۈرۈپ كەلدى.

— ھېلىقى سالاھىدىن دېگەن بالىنىڭ ئېتىنى چىقىرىپ
قالدىڭ، قاچان گۇاڭجۇغا بارغان نەرسە ئىكەن ئۇ؟ — دەدى
ئەيسا.

— تۆت — بەش يىل بولدى. ئەمما پۇل دېگەننى پەۋەس
تېپىپ قويۇپتۇ — دە ئۇ گۇي، ماڭقىسىنى ئېرتىپ يۈرىدىغان
بىر نېمىتى، بازار دېگەن ئاجايىپ بولىدىكەن، — دەدى يالقۇن.
— دادىسى نېمە ئىش قىلىدىغان نەرسىتى ئۇنىڭ؟ — دەدى
ئەيسا.

— نېمە ئىش قىلاتتى، دوقمۇشتا قوراي ساتاتتى، كۆرسەڭ
سەنمۇ تونۇيسەن ئارۇپكام دەيدىغان ئادەم، چوڭلار ئارۇپ قورايمۇ
دەپ قويايتتى، ھازىر ئارۇپ ھاجى بولۇپ كەتتى!
— يەرلىكمۇ يا؟

— ياقەي، يەرلىكلىرىڭ پۇل تاپالامدا؟ قايسى شەھەردىن
كەلگىنىنى بىلمەيمەن، ئىشقىلىپ، جەنۇبلۇق، تاغ ئاتلاپ كەل-
گەن، قوراي ئېلىپ، قوراي ساتاتتى، چىرايىدا قان يوق نەرسە
ئىدى، مانا ئەمدى بالىسى پۇل تاپقاندىن بېرى قورايجىلىقنى
تاشلاپ، بازارنىڭ ئىچىدە دۇكان ئېچىپ زەرگەر بولۇۋالدى،
بىرنېمە ياسالمايدۇ، ئالتۇن ئېلىپ، ئالتۇن ساتىدۇ. ئۆتكەن
يىلى ھەرەمگە بېرىپ ھەج تاۋاپ قىلىپ كەلدى، ھازىر چوڭلارمۇ
ئۇنى ئارۇپ قوراي دېمەيدۇ، ئارۇپ ھاجى دەيدۇ، ئۇ ھاجى
بولۇپ كەتكەن گەپ. مانا، مۇشۇ ئىشلارنىڭ ھەممىسى پۇلنىڭ
كۈچى بىلەن بولۇۋاتىدۇ، — دەدى يالقۇن.

— شۇ، ئاداش، پۇل بولسا جاڭگالدا شورپا دەپتىكەن،
پۇلۇڭ بولسا ھەممە ئىشنىڭ راۋان بولىدۇ، — دەدى ئەيسا.

— مەنمۇ ئۈرۈمچىدە بىرنەچچە بالىلاردىن ئاڭلاپ قالدىم،
گۇاڭجۇغا ئوقەت قىلغىلى بارغان بالىلار بەك بېيىپ كېتىپ-
تۇ، — دېدى ئابلىمىت.

— نېمە ئوقەت قىلىدىكەن ئۇ گۈيلىرىڭ؟ — دېدى ئەيسا.
— دېڭىز بويلىرىدىن ئەتكەس مال ئەكېلىپ ساتىدى-
كەن، — دېدى ئابلىمىت.

— شۇنداق، ئۇلار ئوقەتلا بولسا ھەممىنى قىلىدىكەن،
سالاهىدىندىن كوچىلاپ سوراپ باقتىم، ئۇ سىر بەرمىدى، —
دېدى يالقۇن.

مەمەت بۇ گەپلەرنى قىزىقىپ ئاڭلاپ ئولتۇراتتى، شۇ تاپتا
ئۇنىڭ قورسىقىغا جىن كىردى، ئۇ بىرنەچچە ئاينىڭ ئالدىدا
شەھەردە گۇاڭجۇغا بېرىپ ئوقەت قىلىپ كەلگەن بالىلار بىلەن
ئۇچراشقاندى، ئىلگىرى ئۇ بالىلار قۇشخانىدا مال سوياتتى،
ئۇلار ئۇنىڭغا گۇاڭجۇدا پۇل تاپماق ئۇنداق ئاسان، بۇنداق ئاسان
ئىكەن دەپ سۆزلەپ بەرگەندى، مانا ھازىرقى پاراڭلار ئۇنى يەنە
بىر قېتىم قىزىقتۇردى.

— مەمەت، گەپ قىلمايسەنغۇ؟ سەنمۇ گۇاڭجۇغا بېرىپ
كېلەي دەۋاتامسەن؟ — دېدى ئەيسا.

— بارساق باردۇق، ئاكا، گۇاڭجۇغىمۇ بىزدەك ئادەملەر
بارىدىكەنغۇ؟ — دېدى مەمەت.

— ئوغۇل بالا، بوش كەلمە، مەمەت، — دېدى يالقۇن.
— خوش، پاراڭمۇ قىلدۇق، ئەمدى مەن سىلەرگە ناخشا
ئېيتىپ بېرەي، — دېدى ئابلىمىت.

— ئەمىسە خەپشۈك ئوتتۇز ئوغۇل، ناخشا ئاڭلايمىز، —
دېدى ئەيسا.

— ئابلىمىتكام ناخشىنى بەك ياخشى ئېيتىدۇ، — دېدى
مەمەت.

ئابلىمىت ناخشىسىنى باشلىدى، ئۇنىڭ ئاۋازى ھەقىقەتەن

ياخشى ئىدى. ئولتۇرغانلار خېلى ئۇزۇنغىچە ناخشىنىڭ مۇڭلۇق رېتىملىرى ئىچىدە مەستخۇش بولۇشتى. ئۇلار دەريا بويىدىن كۆز قارايدىغاندا ئۇزاشتى.

17

ناشتىدىن كېيىن، ئابلىمىت بىلەن مەمەت شوپۇرلارنى ئە-
گەشتۈرۈپ، ئۆيىمۇ ئۆي تۇخۇم يىغىشقا باشلىدى. مەمەت ئېسىنى
يوقىتىپ قويغان ئادەمدەك ئابلىمىتنىڭ كەينىدىن يۈرەتتى. مۇ-
شۇ يېقىندىن بېرى ئۇنىڭ ئوي - خىيالى باشقا يەردە ئىدى.
ئابلىمىت ئۇنىڭدىكى ئۆزگىرىشلەرنى كۆرۈپ بىرنەچچە كۈن
سەۋر قىلدى. چۈشلۈك تاماقتىن كېيىن ئابلىمىت ئاخىرى ئېغىز
ئاچتى:

— جىمىپ كەتتىڭغۇ، ئۇكا؟ تولىمۇ خىيالچان كۆرۈند-
سەن. ھەرقانداق گەپ - سۆزۈڭ بولسا ماڭا ئۇدۇللا دە، —
دېدى مەمەتكە سوئال نەزىرىدە قاراپ.

— مەن بىر ئىشنى ئويلاۋاتمەن، ئابلىمىتكا، ھېلىقى كۈنى
دەريا بويىدا ئولتۇرغاندا يالقۇنكام گۇاڭجۇنىڭ گېپىنى قىلمىد-
مۇ؟ شۇ گەپنى ئاڭلىغاندىن بېرى خىيالىمنى گۇاڭجۇ چىرمىۋال-
دى. بىزمۇ گۇاڭجۇغا كىرىپ باقساق قانداق بولار، ئابلى-
مىتكا! — دېدى مەمەت ئابلىمىتقا سوئال نەزىرىدە قاراپ.

ئابلىمىت ئۇنىڭ بۇ سۆزىنى ئاڭلاپ دەماللىققا نېمىدەپ
جاۋاب بېرىشنى بىلەلمەي تۇرۇپ قالدى.

— نېمىلەرنى دەيدىغانسەن، ئۇكا، گۇاڭجۇغا بېرىش نىيىتى
كالاڭغا قانداقلارچە كىرىپ قالغاندۇر - ھە؟

— بىزنىڭ ئاشۇ يۇل تېپىپ كەلگەنلەردىن نەرمىز كەم
دەيمەن - دە، ئابلىمىتكا، باشقىلار قىلالىغان ئىشنى بىزمۇ
قىلالارمىز، — دېدى مەمەت.

— ھە، مۇنداق دە... —

— بىز بۇ يەردە بىر تالدىن توخۇ ساناپ، ئىككىدىن تۇخۇم ساناپ، قاچان مۇرادىمىزغا يېتىمىز دەيمىنا! — دېدى مەمەت.

— بۇ گېپىڭغۇ راست، ئۇكا، بىراق گۇاڭجۇ دېگەن يىراق يەر، بىز ئۇ يەرنىڭ ئېپى - جېپىنى بىلمەيمىز، ئۇنىڭ ئۈستىگە تىلدىن قىيىنلىمىز، قاراملىق قىلساق بولماسمىكىن، ئۇكا، مۇشۇ تېپىۋاتقان پۈلمىزمۇ ئاز پۇل ئەمەس، بۇ پۇللارنى بىز ئاسان تاپمىدۇق، سىڭگەن نېنىمىزنى يەپ مۇشۇ ئوقتىمىزنى قىلىۋەرسەك بولارمىكىن، ئۇكا! — دېدى ئابلىمىت.

— بىز ئۇ يەرگە بارساق قاراملىق قىلغان بولمايمىز، ئابلىمىتكا، بېرىپ كېلىۋاتقانلارنىڭ قايسىبىرى تىل بىلىدۇ، ئۆگىنىمىز - دە، بەزى ئىشلاردا قاراملىقمۇ قىلماي بولمايدۇ! — دېدى مەمەت.

— سەن بۇ ئىشنى كالاڭدىن چىقىرىۋەت، ئۇكا، بىز ئۆزىمىزنىڭ ئىشىنى قىلىۋېرەيلى، ئاز پۇل تاپساقمۇ ئۆزىمىزنىڭ تاپقان يولىنى تاشلىمايلى، — دېدى ئابلىمىت.

— ئەگەر بېرىشقا كۆڭلۈڭ تارتىمىسا، ئابلىمىتكا، مەن يالغۇز بارايمىكىن دەيمەن!

ئابلىمىت بېشىنى كۆتۈرۈپ مەمەتنىڭ كۆزىگە قارىدى. ئۇنىڭ قارىشىدا بىرنەچچە خىل مەنە بار ئىدى، ئۇ مەمەتكە: — يالغۇز ماڭامسەن؟ — دېدى.

— ئەگەر سەن بارمىساڭ، مەن بىر بېرىپ كېلەي دەۋاتىمەن، ئابلىمىتكا، شەھەر كۆرگەچ بىر ئايلىنىپ كەلمەيمىن، — دېدى مەمەت.

— ئىختىيارىڭ، ئۇكا، ھەر ھالدا داداڭغا مەسلىھەت سېلىپ بىر قارارغا كەل.

— ئەتە شەھەرگە كىرىپ دادام بىلەن پاراڭلىشىمىكىن دەيمەن، — دېدى مەمەت.

— ئىختىيارىڭ، ئۇكا، گۇاڭجۇغا كىرسەڭ كىرىپ چىقە
ئۇ يەرنىڭ ئەھۋالى ياخشىراق بولسا ماڭا خەۋەر قىلىۋېتەرسەن،
كەينىڭدىن كىرىپ قالامدىن تېخى، — دېدى ئابلىمىت.
مەمەتنىڭ يۈرىكىگە گۇاڭجۇ ئاتلىق جىن چىڭ چاپلىشىۋېپ
لىپ ئۇنى ئارامسىز لاندۇرماقتا ئىدى. مەمەتنىڭ ئايۇلاقتا ئەم-
دى تۇرغىسى كەلمىدى. كۆزلىرىگە ئالتۇندەك كۆرۈنگەن ئاشۇ
چىرايلىق تۇخۇملار، مانا ئەمدى خۇددى تېزەكتەك كۆرۈنمەكتە
ئىدى.

ئۇ شەھەرگە كىرىپ دادىسى بىلەن كۆرۈشتى.
— گۇاڭجۇغا بارمەن دەمسەن؟ قايناپسەنغۇ، بالام؟! سەن
خەنزۇچىنى راۋان سۆزلىيەلمىسەڭ، ئۇنىڭ ئۈستىگە ئۇ يەرنى
بەك قالايمىقان دەيدۇ. تاپقان — تەرگىنىڭنى دوغا تىكىۋېتىپ
كېلەمسەنكىن، بالام! — دېدى يارى مەمەتنىڭ گېپىنى ئاڭلىغان-
دىن كېيىن.

— سەللا جىگىرى بار بالىلارنىڭ ھەممىسى گۇاڭجۇغا كېت-
ۋاتىدۇ، دادا، ئۇ يەردە سودا قىلماق بەك ئاسان ئىمىش، مەنمۇ
بىر بېرىپ ئۇرۇنۇپ باقمايمەنمۇ! — دېدى مەمەت.
— زىيان تارتىپ قالساڭ قانداق قىلسەن؟ مەنمۇ ئۇ يەرنىڭ
ئوقتىنى ئاڭلىغان، چوڭ — چوڭ ئوقەت بولىدىغان يەر ئىكەن
ئۇ، ئاساسەن ئەتكەس ماللارنى ئېلىپ ساتىدىغان گەپ ئىكەن.
سەن سودىغا كەلگەندە تېخى بىر بالا، ئالمادىس زىيان تارتىپ
قالساڭ چىدىيالماي قالارسەنكىن، ئوقەتتە بىر چۈشۈپ كېتىپ
قالساڭ قەددىڭنى رۇسلىۋالمىغىڭ تەس؟! — دېدى يارى.
— خۇدايىم ساقلا، دادا، خۇدايىم بۇيرۇسا يول تېپىپ
كېلىمەن، دادا، — دېدى مەمەت ئىشەنچ بىلەن.

— قىسقىسى، سەن تېخى تازا پىشىپ كەتمىدىڭ، بالام،
ئابلىمىتكاڭغا قارىمامسەن، ئالدى بىلەن سەن بېرىپ مىدىرلاپ
باق، ئەھۋال ياخشىراق بولسا كەينىڭدىن بارمەن دېگىنىنى،

سەن مۇشۇنداق ئىشلاردا ئابلىمىتتىن ئۆگىنىشىڭ كېرەك...
— ماڭا ئېشەن، دادا، مەن ئۆزۈمنى خەقكە يەم قىلىپ
بەرمەيمەن، — دېدى مەمەت.

— يالقۇنكاڭلارغا مەسلىھەت سېلىپ باقتىڭما؟
— ياق تېخى!

— ئەمىسە سەن يالقۇنكاڭلارغا مەسلىھەت سېلىپ باق،
مەنمۇ ئويلىشىپ باقاي، چوڭ شەھەردە بىر ئىش قىلماق تەس،
بالام، بىز تاش سانساق ئۇلار قۇم سانايدۇ، — دېدى يارى.
— ئەمىسە مەن يالقۇنكاملار بىلەن كۆرۈشۈپ باقاي، خاتىر-
جەم بول، دادا، خۇدايىم بۇيرۇسا ئىشىم ئىلگىرى باسدۇ، —
دېدى مەمەت.

مەمەت يالقۇن، ئەيسالار بىلەن كۆرۈشتى. يالقۇن، ئەيسالار
مەمەتنىڭ گېپىنى ئاڭلىغاندىن كېيىن، ئۆزۈنغىچە گەپ قىلماي
ئولتۇرۇشتى.

— يالقۇنكا، بىر نېمە دېمەمسىز؟ — دېدى مەمەت.
— ئۇكا، نېمە دەيمىز ئەمدى، بۇ ھەۋەس ساڭا نەدىن
چاپلاشتىكىن، گۇاڭجۇ دېگەنگە ئۆز يۇرتىدا ھېچ ئىشنىڭ يولىنى
تاپالمىغان كىشىلەر بېرىپ ئۇرۇنۇپ باقسا بولىدىغان يەر ئۇ.
سېنىڭ قىلىنۋاتقان بىر ئوبدان ئىش - ئوقىتىڭ تۇرسا، ئايىۋلاقتا
نەچچە ئون مىڭلىغان توخۇلار ساڭا قاراپ تۇرسا، مۇشۇنداق
ياخشى ئوقىتىڭنى تاشلاپ نېمە قىلارسەن ئۇ شەھەردە؟ ھازىرقى
پۇلۇڭمۇ يېتىپ ئاشىدىغۇ، ئۇكا، — دېدى يالقۇن.

— سەن قانداق قارايسەن، ئەيساكا؟ — دېدى مەمەت تەخسىد-
دىكى خاسىڭ مېغىزىنى تېرىپ يەۋاتقان ئەيساغا قاراپ.
— بارساڭ بولىدۇ، ئۇكا، ئوغۇل بالا دېگەن ھەرقانداق
ئىشنى قىلىپ كۆرگۈلۈك، — دېدى ئەيسا.

— مېنىڭچە، داداڭ ياخشى گەپ قىلىپتۇ، ئۇكا، سەن

كچىك، زىيانغا چىدىماي قالسىن، — دەدى يالقۇن.
— سىلەر مەندىن خاتىرجەم بولۇڭلار، يالقۇنكا، مەن گۈاڭ-
جۇغا بىر كىرىپ چىقاي، خەقلەر قىلغان ئىشنى مەنمۇ قاملاشتۇ-
رۇپ كېتەلەيمەن، — دەدى مەمەت.
— ئەگەر بارىمەن دەسەڭ بىز سېنى توسۇيالايمىز، ئۇكا،
لېكىن ساڭا توغرا مەسلىھەت بەرمىسەك بولمايدۇ، ئەيساكاڭمۇ
قورسىقىدىكى گەپنى قىلدى، ئىشقىلىپ، بىرلا ئېغىز گەپ، بىر
ئىش قىلىشنىڭ ئالدىدا كۆپ ئويلا، ئۆزۈڭگە چىڭ بول، شۇڭا
كونىلار يەتتە ئۆلچەپ بىر كەس دەپ بىكار ئېيتىمىغان، — دەدى
يالقۇن.

— بارساڭ بار، ئۇكا، ھە دېگەندە ئىش — ئوقەت قىلىمەن
دەپ ئالدىراپ كەتمە، ئالدى بىلەن كۆر، ئۇ يەردىكى بالىلار
بىلەن ئاغىنە بولۇۋال، شۇنىڭ بىلەن ئۆزۈڭ بىر يول تېپىپ
قالسىن، — دەدى ئەيسا.
مەمەت بېشىنى لىڭشىتتى:

— ئالدىمىزدىكى دۈشەنبە كۈنى يولغا چىقايىمىكىن دەيمەن،
يالقۇنكا، — دەدى مەمەت.

— داداڭ قوشۇلدىما؟ — دەدى يالقۇن.
— دادام قوشۇلدى، قوشۇلمىسىمۇ ماڭىۋېرىمەن!
— ئۇنداق يېرىڭ بولسا يولغا چىقىۋەر، — دەدى يالقۇن.
— ئەتە ئايىۋالقا چىقىمەن، ئابلىمىتكام بىلەن ھېسابلى-
شىپ پۇلۇمنى ئالمەن، قايتىپ كىرىپ تەييارلىقىمنى قىل-
مەن، ئەگەر سىلەر بىلەن كۆرۈشەلمىسەم، ئەمەسە مۇشۇ خوش-
لاشقىنىمىز بولۇپ قالسۇن، — دەدى مەمەت.

— نېمىلەرنى دەيدىغانسەن، ئۇكا، قوغۇنلۇققا بارىدىغاندەك
گەپ قىلسەنغۇ! سىنى ئۆزىتىپ قويىمىز ئەمەسمۇ! — دەدى
ئەيسا.

— خۇدايىم بۇيرۇسا كەلگەندە كۆرۈشىمىز، ئەيساكا.

— ئۇنداق ئىش يوق، ئۇكا، ئەل — ئاغىنىلەرنى چاقىرىپ سېنى ئېسىڭدە قالغۇدەك بىر ئۇزىتىپ قويىمىساق قانداق بولىدۇ، — دېدى يالقۇن.

مەمەت ئايىبۇلاققا چىقىپ ئابلىمىت بىلەن كۆرۈشتى. ئابلىمىت ئۇنىڭ گېپىنى ئاڭلاپ بولغاندىن كېيىن، كۆك كۆزىنى ئۇياق بۇياققا يۈگۈرتۈۋېتىپ، يەرگە قاراپ تۇرۇۋالدى، ئاخىرى ئۇ بىر قارارغا كەلدى:

— ئەگەر سەن بىر قارارغا كېلىپ بولغان بولساڭ، ئۇكا، مەنمۇ سەن بىلەن بىللە يولغا چىقاي، بىرنەچچە يىلدىن بېرى بىز شېرىك ئوقەت قىلدۇق، ئەمدى سېنى يالغۇز يولغا سېلىپ قويسام بولمايدىغان ئوخشايدۇ، — دېدى.

ئەمەلىيەتتە مەمەت شەھەرگە كىرىپ كەتكەندىن كېيىن، ئابلىمىت بىرنەچچە كۈنگىچە مۇشۇ ئىش ئۈستىدە كۆپ ئويلىدى، باراي دېسە، بۇ يەردىكى ئىش — ئوقتىدىن ۋاز كېچىشكە چىددى. مايتتى، چۈنكى ئۇنىڭ بۇ يەردىكى بازارنى باشقىلارغا بېرىپ قويغۇسى يوق ئىدى، بارماي دېسە، گۇاڭجۇدىكى ئىش — ئوقەت ئۇنىڭ كۆزىنى قاماشتۇرۇۋاتاتتى. ئاخىرقى ھېسابتا ئۇ بۇ يەردە — كى ئىش — ئوقەتلىرىنى قول ئاستىدىكى بىر ئادىمگە تاپشۇرۇپ، مەمەت بىلەن بىرگە يولغا چىقىشنى قارار قىلدى.

— بەك ياخشى بولدى، ئابلىمىتكا، ئىككىمىز چوقۇم پۇل تېپىپ كېتىمىز، ئەگەر ئىش — ئوقەت مۇنداقراق بولۇپ قالسا، قايتىپ كېلىمىز ئەمەسمۇ! — دېدى مەمەت.

18

دۈشەنبە كۈنى ئەتىگەندە، مەمەت بىلەن ئابلىمىت ھېچكىمگە خەۋەر قىلماي جىمىدە يولغا چىقتى. مەمەت بىلەن ئابلىمىت ئۈرۈمچى، بېيجىڭلارنى ئايلىنىپ ساق ئون ئۈچىنچى كۈنى گۇاڭ-

جۇ ۋوگزالدا پويىزدىن چۈشتى. ئۇلار غۇلجىدا سەنئەتلىك دېگەن يەرنى كۆپ ئاڭلىغانىدى، ئۇلار كىرا قىلغان تاكىسى ئۇلارنى سەنئەتلىك دېگەن يەرگە يەتكۈزۈپ قويدى. ئۇلار بازار ئايلىنىپ يۈرۈپ، بىر كوچىدا بادامدوپپا كىيىۋالغان بىر ئادەمنىڭ نان سېتىپ ئولتۇرغانلىقىنى كۆردى. مەمەت خۇددى ئۇزۇندىن بېرى كۆرۈشمىگەن تۇغقىنىنى تۇيۇقسىز ئۇچرىتىپ قالغاندەك ھاياجان-لىنىپ ھېلىقى ئادەمنىڭ ئالدىغا يۈگۈرۈپ بېرىپ: — ئەسسالامۇ ئەلەيكۇم، ئۇستام، ئەھۋاللىرى ياخشىمۇ؟ — دېدى.

— ۋە ئەلەيكۇم ئەسسالام!
— بىز شىنجاڭدىن يېڭىلا چىققانداق، مۇشۇ ئەتراپتا بىر ئۇيغۇر ئاشخانىسى بار دەپ ئاڭلىغان، — دېدى مەمەت كۈلۈپ تۇرۇپ.

— بار، ئۇدۇل مېڭىپ ئوڭ تەرەپكە ئەگىلسەڭلار قەشقەر-لىك ئۆمەر جان دېگەن ئادەمنىڭ ئاشخانىسىنى كۆرىسىلەر، — دېدى ھېلىقى ئادەم قولى بىلەن تار بىر كوچىنى ئىما قىلىپ. ئابلىمىت ئۇ كىشىدىن ئىككى نان ئالدى. ئۇلار ھېلىقى ئادەم ئىما قىلغان يولغا قاراپ ماڭدى. دېگەندەك، ئۇدۇلدا بىر ئۇيغۇر ئاشخانىسى تۇراتتى. ئاشخانا ئىشىكىنىڭ ئۈستىگە «گۇاڭجۇ ئۇيغۇر ئاشخانىسى» دېگەن ۋېنۇسكا ئېسىلغانىدى. ئۇلار ئاشخانىغا كىردى.

— خۇش كېلىپسىلەر، مېھمانلار، سىلەرگە نېمە تاماق ئېتىپ بېرىمىز؟ — دېدى ئون بەش ياشلار چامىسىدىكى بىر كىچىك بالا.

مەمەت ئابلىمىتكە قارىدى.
— لەڭمەن يەيلى، ئۇكام، — دېدى ئابلىمىت.
— ئىككى تەخسە لەڭمەن، — دېدى بالا ۋارقىراپ. بالا ئۇلارغا چاي قويۇپ بەردى.

ئۇلار تاماقنى يەپ بولغاندىن كېيىن، كىچىك بالىنى قېشىغا چاقىردى.

— ئېتىڭ نېمە، ساقام؟ — دېدى مەمەت بالىنىڭ قولىنى تۇتۇپ تۇرۇپ.

— شاكىرجان.

— ئەمەس سەن ئۆمەر جان ئۇستامنىڭ بالىسى ئوخشىمام-سەن؟ — دېدى مەمەت.

— ياق، مەن ئۇستامنىڭ بالىسى ئەمەس، مەن قەشقەردە ئۇستامنىڭ قولىدا ئىشلىگەن، بۇ يەرگە چىققىلى تېخى بىر ئايچە بولدى، — دېدى شاكىرجان.

— مۇنداق دە، ئوكا، ئۆمەر جان ئۇستام بارمۇ؟ — دېدى مەمەت.

— بار.

— خاپا بولماي چاقىرىۋېتەمسەن؟

— ماقۇل، ئاكا، — دېدى شاكىرجان ۋە ئالدىراپ ياندىكى ئۆيگە كىرىپ كەتتى.

ئۇزۇن ئۆتمەي ياندىكى ئۆيدىن ئەللىك ياشلار چامىسىدىكى سېمىز بىر ئادەم چىقىپ كەلدى، مەمەت ئورنىدىن تۇرۇپ ئۇ كىشىنىڭ ئالدىغا باردى.

— ئەسسالامۇ ئەلەيكۇم، ئۆمەر جان ئاكا، ئەھۋالڭىز ياخشىمۇ؟! — دېدى مەمەت. ئارقىدىن ئابلىمىتمۇ ئۇستامغا سالام بېرىپ ئۇنىڭ بىلەن كۆرۈشتى.

— بىز شىنجاڭدىن چىققان، سىز بىلەن كۆرۈشەيلى دېگەندە-دۇق، — دېدى مەمەت.

— قېنى، ئولتۇرۇڭلار، خوش، — دېدى ئۆمەر جان ئۇستام ئۇلارغا قاراپ.

— بىز ئازراق ئىش - ئوقەت قىلىپ باقايلى دەپ چىققاندا-دۇق، تېخى يېڭىلا پويىزدىن چۈشتۇق، مۇشۇ ئەتراپتا ئىجارىگە

بېرىدىغان بىرەر ئۆي تېپىلارمىكىن. بىز بۇ يەرنىڭ ئۆيى -
سولىنى بىلىپ بولغىچە يول كۆرسىتىرمىكىن دېگەندۇق، -
دېدى مەمەت.

- گېپىڭلاردىن قارىغاندا غۇلجىدىن كەلگەن ئوخشىماسىدە.
لەر؟ - دېدى ئۆمەر جان ئۇستام ئابلىمىتكە قاراپ تۇرۇپ.

- شۇنداق، ئۇستام، - دېدى ئابلىمىت.
- مېنى سىلەرگە كىم تونۇشتۇردى؟ - دېدى ئۆمەر جان
ئۇستام ئابلىمىتكە قاراپ تۇرۇپ.

- دوقمۇشتىكى ناۋاي ئۇستامدىن ئۇيغۇر ئاشخانىسى بارمۇ
دەپ سورىغاندۇق، - دېدى ئابلىمىت.

- ھە، مۇنداق دەڭلار، تۆۋەنگە ئازراق ماڭغاندىن كېيىن
ۋاڭ تەتەي دېگەن بىر موماي بار، قورۇسىدا بىرنەچچە ئېغىز ئۆيى
بار، شىنجاڭدىن چىققان ئۇيغۇر بالىلارغا ئىجارىگە بېرىۋاتىدۇ،
ئاشۇ موماي بىلەن كۆرۈشسەڭلار بولىدۇ، - دېدى ئۆمەر جان
ئۇستام.

- تۆۋەنگە خېلى ماڭمىزما؟ - دېدى ئابلىمىت.
- بەش يۈز مېتىردەك ماڭىسىلەر، يوغان دەرۋازا، دەرۋازا-
زىنىڭ ئالدىدا ئىككى يوغان تاش شىر بار، ئاسان تېپىۋالدى-
سىلەر، - دېدى ئۆمەر جان ئۇستام. ئابلىمىت مەمەتكە قارىدى،
مەمەت ئۇستامغا قاراپ تۇرۇپ:

- ئەمىسە سىزگە رەھمەت، ئۇستام، بىز ئاشۇ موماي
بىلەن كۆرۈشۈپ باقايلى، - دېدى ئورنىدىن تۇرۇپ.
- خوش ئەمىسە، - دېدى ئۆمەر جان ئۇستام.
- خوش.

ئۇلار ئاشخانىدىن چىقتى. مەمەت ئەتراپقا تەكشى كۆز
تاشلاپ چىققاندىن كېيىن كوچىنىڭ تۆۋەن تەرىپىگە قاراپ ئەمدى
قەدەم ئېلىشىغا، ئۆمەر جان ئۇستام ئاشخانىدىن چىقىپ، ئۇلارنى
چاقىردى.

— ئۆكۈلۈرۈم، توختاڭلار.
ئۇلار قەدىمىنى توختىتىپ، كەينىگە ياندى.
— كەچۈرىسىلەر، مەن سىلەرنىڭ ئىسمىڭلارنى سورىۋالماپ.
— تىمەن، — دەپدى ئۆمەر جان ئۇستام.
— مېنىڭ ئېتىم ئابلىمىت، بۇ ئۆكۈمىنىڭ ئېتى مە.
— مەت، — دەپدى ئابلىمىت.
— ھە، ئابلىمىت، مەمەت، سىلەر غۇلجىنىڭ قەيرىدىن بولىسىلەر؟

— ئۈچدەرۋازا دېگەن يېرىدىن.
— ھە، ئۈچدەرۋازا دېگەن يېرىدىن ئىكەنسىلەر — دە،
مۇنداق بولسۇن، بۇ چوڭ سومكىلىرىڭلارنى كۆتۈرۈپ تېنەپ
يۈرمەڭلار، بىزنىڭ شاكىرجان سىلەرنى ۋاڭ تەتەينىڭ ئۆيىگە
ئاپىرىپ قويسۇن، — دەپدى ئۆمەر جان قېشىدىكى شاكىرجاننىڭ
بېشىنى سىلاپ تۇرۇپ.

— رەھمەت، ئۇستام، — دەپدى ئابلىمىت.
ئۆمەر جان ئۇستام ئاشخانىسىغا كىرىپ كەتتى.
شاكىرجان ئۇلارنى باشلاپ ۋاڭ تەتەينىڭ ئۆيىگە ماڭدى.
شاكىرجاننىڭ تونۇشتۇرۇشى بىلەن، ئۇلار ۋاڭ تەتەينىڭ
بىر ئېغىز ئۆيىنى ئىجارىگە ئېلىپ جايلىشىۋالدى.
مەمەت بىلەن ئابلىمىت بىر ھەپتىگىچە بازار ئايلىنىپ ئەھ-
ۋال ئىگىلەپ يۈردى، ئۇلارنىڭ ئۈچ ۋاخ تامىقى ئۆمەر جان ئۇس-
تامنىڭ ئاشخانىسىدا بولدى. تاماققا مۇشۇ يەرگە كېلەتتى، ئۇ-
زۇنغا قالماي مەمەت بىلەن ئابلىمىت غۇلجىدىن كەلگەن يۇرتداش-
لىرى بىلەن تېپىشىپ، چىقىشىپ قالدى. ئۇلارنىڭ يول كۆر-
سىتىشى بىلەن سودىنىڭ يولىنى تېپىپ ئىش - ئوقىتىنى
باشلىۋالدى.

شىنجاڭلىق بالىلارنىڭ بۇ يەردە قىلىۋاتقان ئوقىتى ئاساسەن دېڭىز ياقىسىدىكى كەنتلەردىن ياكى شۇ ئەتراپتىكى ماگىزىنلار دىن ئەتكەس مال ئېلىپ شەھەرگە يۆتكەش ئىدى. نۆۋەتتە تېز ئۆتۈۋاتقان مال چەت ئەللەردىن كىرىۋاتقان تاماكا، قول سائىتى، ئۇنئالغۇ قاتارلىق ماللار ئىدى. مەمەت بىلەن ئابلىمىت ئىككىسى بىر بولۇپ، غۇلجىلىق بالىلارنىڭ يول كۆرسىتىشى بىلەن، دېڭىز ياقىسىدىكى ئەتكەسچىلەردىن تاماكا، ئۇنئالغۇلارنى سېتىپ-ۋېلىپ، شەھەرگە ئەكىرىپ سېتىپ قولىدىن چىقىراتتى، ئۇلار بىر ئاي ئىچىدە خېلى جىق پايدا كۆردى، ئىش - ئوقەتنىڭ يولىنى بىلىۋالدى. ئۇلار بازارنى كۆزىتىپ تۇرۇپ، ھەر قېتىمدا بىرنەچچە ماشىنا مال يۆتكەيدىغان بولدى، يەنە بىر ئاي ئۆتتى، ئۇلار ئىش - ئوقەتنىڭ دائىرىسىنى تېخىمۇ چوڭايتتى، چۈنكى ئەتكەس ماللارغا بازارنىڭ ئېھتىياجى كۈندىن - كۈنگە ئېشىۋاتاتتى، ئۇلار كۈندۈزنى كېچىگە، كېچىنى كۈندۈزگە ئۇلاپ ئىشلەپ كەتتى. ئوقەت تازا ياخشى مېڭىۋاتقاندا ساقچىلار ئەتكەس ماللارغا زەربە بېرىش كۈرىشىنى باشلىۋەتتى. مەمەت بىلەن ئابلىمىت تەدبىر قوللىنىپ، مالنى كېچىسى، يەنە يېرىم كېچىدە يۆتكەيدىغان بولدى. ئۇلارنىڭ بۇ تەدبىرى ياخشى ئۈنۈم بەردى، باشقا ئوقەتچىلەرمۇ ئۇلارنى دوراپ، ماللىرىنى كېچىدە يۆتكەيدىغان بولۇۋالدى. يەكشەنبە كۈنى ئۇلار ئەتىگەندە ئۆمەر جان ئۇستامنىڭ ئاشخانىسىغا كىرىپ ئولتۇرۇشىغا، ئۆمەر جان ئۇلارنىڭ قېشىغا كېلىپ ئولتۇردى.

— ھە، ئىش - ئوقەتتىڭلار قانداقراق كېتىۋاتىدۇ، يىگىت-لەر؟ — دېدى ئۇ.

— خۇداغا شۈكرى، ئۇستام، ھەر ھالدا ياخشى، — دېدى ئابلىمىت.

— ئىشقىلىپ بايقاڭلار، تۈنۈگۈن چۈشتە شىنجاڭدىن كەل-
گەن بىرنەچچە ساقچى ئاشخانىمىزغا تاماققا كەلگەنىكەن. ئۇلار
بىلەن ئازراق پاراڭلىشىپ قالدىم، ئاڭلىسام ئەتكەس مالارغا
زەربە بېرىدىغان ئوخشايدۇ، ھەر ھالدا بىرنەچچە ئايدىن بېرى
خېلى ئوبدان سودا قىلىۋالدىڭلار، مېنىڭچە ئەمدى ئەتكەس مال-
لاردىن قول ئۈزسەڭلار بولارمىكەن، پۇلى ياخشى دېگەنبىلەن
تۈتۈلۈپ قالساڭلار پۈتۈن دەسمايەڭلاردىن ئايرىلىپ قالسىد-
لەر، — دېدى ئۆمەر جان ئۇستام.

— رەھمەت، ئۆمەر جانكا، بۇ گەپنى بەك ياخشى قىلدى-
لا، — دېدى ئابلىمىت. ئۇستامنىڭ بۇ سۆزى ئابلىمىتكە بەكمۇ
خۇشياققاندى. چۈنكى بىرنەچچە كۈننىڭ ئالدىدا ئۇ مەمەتكە:
«ئەمدى بۇ يەردىن كېتىۋالايلى، ئۇكا، بىز يۇرتتا بەش - ئون
يىلدا تاپىدىغان پۇلنى بۇ يەردە بىرنەچچە ئاينىڭ ئىچىدىلا تېپىپ
بولدۇق، ئەمدى تورنى يىغايلى، يۇرتقا قايتايلى» دېگەندى.
لېكىن مەمەت ئۇنىڭ پىكىرىگە قوشۇلمىغاندى: «بازار شۇنداق
ياخشى بولۇۋاتسا، كېتىپ نېمە قىلىمىز، ئاكا؟! غۇلجا قېچىپ
كەتمەيدۇ، قاچان بارساق بولۇۋېرىدۇ، لېكىن بۇ يەرنىڭ بازىرى
داۋاملىق بۇنداق ياخشى بولۇۋەرمەيدۇ - دە، بازارنىڭ مېجەزى
موزايىنىڭ مېجەزىگە ئوخشاپ كېتىدۇ، موزاي سامانلىقىچە يۈگۈ-
رۈپ توختاپ قالغاندەك بىر مەزگىل جانلانغان بازار تويۇنغاندىن
كېيىن، ئۇمۇ سامانلىقتا يېتىۋالىدۇ. شۇڭا پۇرسەتنى قولدىن
بېرىپ قويساق بولمايدۇ» دېگەندى مەمەت. مانا ھازىر ئەتكەندە-
لا ئۇستامنىڭ بۇ گېپى ئۇنىڭغا ناۋاتتەك ياقتى.

— بۈگۈن پۇلۇ بەك ئوخشىدى، ئۇكىلىرىم، پۇلۇ يەپ
باقامسىلەر؟ — دېدى ئۇستام.

— شۇنداق قىلايلى، ئۇستام، — دېدى مەمەت. شاكىر جان
ئۇلارغا بىر لېگەندە پۇلۇ ئەكەلدى. تاماقتىن كېيىن ئۇلار ئاشخا-
ندىن چىقتى.

— ياتاققا كىرەيلى، ئۇكا، ساڭا دەيدىغان ئارزاق گەپ بار ئىدى، — دەدى ئابلىمىت مەمەتكە قاراپ تۇرۇپ. — كەينىمىزگە قايتىپ نېمە قىلىمىز؟ مۇشۇ يەردە دەۋەر-مەمسەن؟! —

— بۇ يەردە دېگىلى بولمايدۇ، ئۇكا، ياتاققا كىرەيلى! ئۇلار ياتاققا كىردى، ئابلىمىت كارىۋاتتا ئولتۇرۇپ گېپىنى باشلىدى.

— ئۆمەر جان ئۇستام بىزگە ياخشى ئۇچۇر بەردى، ئۇكا، مېنىڭچە ئەمدى بىز ئەتكەس مال بىلەن ھەپىلەشمەيلى، ھازىر بەزى ئاغىنىلەر زاۋۇتلار بىلەن توختامنامىلىشىپ رەخت ئېلىپ شىنجاڭغا رەخت ماڭدۇرۇۋاتىدۇ، مۇشۇ ئىش سەل بىخەتەردەك قىلىدۇ، ئۇكا، بىزمۇ ئاشۇ ئىشقا، رەختچىلىككە ئۆتۈۋالمايمىز. — دەدى ئابلىمىت.

— ئاشۇنداق قىلساقمۇ بولىدۇ، ئابلىمىتكا، بىراق ئەتكەس مالنىڭ پۇلى ياخشى ئىدى - دە! — دەدى مەمەت. — ھۆكۈمەت قىلما دېگەن ئىشنى قىلمايلى، ئۇكا، تاپقان يولىمىزغا قانائەت قىلايلى، — دەدى ئابلىمىت.

— ئەمەسە سەن دېگەندەك قىلايلى، ئابلىمىتكا، بۈگۈن دەم ئالايلى، ئەتە رەختچىلىق قىلىۋاتقان ئاغىنىلەرنى بىر مېھمان قىلىپ، ئۇلاردىن ئەھۋال ئىگىلەپ باقمايمىزمۇ، — دەدى مەمەت.

— ئەمەسە سەن دېگەندەك بولسۇن، ئۇكا، بۈگۈن بىر ھېساب - كىتاب قىلىۋالايلى ئەمەسە، پۇلنى ئىككىگە بۆلەيلى، قالغان ئىشنى كېيىن كۆرمەيمىزمۇ! يا ئىككىمىز داۋاملىق شېرىك ئوقەت قىلارمىز، يا ئۆز ئالدىمىزغا يەككە قىلارمىز، — دەدى ئابلىمىت.

— بىر ئىش بولدىما، ئابلىمىتكا؟ — دەدى مەمەت ئابلەتتىن. — مېنىڭ كۆزىگە قاراپ.

— ھېچ ئىش بولمىدى، ئۇكا، ئەمدى باشقا ئوقەتكە بۆتكە-
لىدىغان بولغاندىكىن بىر قېتىم ھېساب - كىتاب قىلىۋېتەيلى
دەيمەنغۇ، ئۇنىڭ ئۈستىگە ئۆزۈڭ بىلسەن، ئۇكا، مېنىڭ يۇرتقا
كەتكۈم كېلىپلا تۇرىدۇ، كۈندە توخۇ چۈشەپ كېتىۋاتمەن، —
دېدى ئابلىمىت.

— ئەمىسە ھېسابلاشقا ھېسابلىشايلى، ئاكا، قالغان گەپ-
لەرنى كېيىن قىلىشارمىز، — دېدى مەمەت.
ئابلىمىت ھېساب - كىتابنى چىقاردى. پۇل بىلەن ھېسابنى
ئابلىمىت ئۆزى تۇتقانىدى، ئۇ ھېسابنى چىقىرىپ بولغاندىن كې-
يىن، مەمەتكە كۆرسەتتى.

— مانا، ئۇكا، ھەممىنى ھېسابلاپ بولدۇم، ماۋۇ بىزنىڭ
مال يۆتكەپ ئەكېلىپ ساتقان قېتىم سانىمىز، ماۋۇ بىزنىڭ
قوشقان دەسمايمىز، مانا ماۋۇ ئىككىمىزگە قالغان پايدا...
— خېلى ياخشى پايدا كۆرۈپتۇق - ھە، ئابلىمىتكا، —
دېدى مەمەت.

— شۇنداق، ئۇكا، ئەمىسە مەن بانكىغا چىقىپ ھەممە پۇلنى
ئەكرەي، ئىككىمىز پۇلنى بۆلۈشۈۋالايلى، — دېدى ئابلىمىت.
— چۈش بولۇپ قالدى، تاماقتىن كېيىن بارمامسەن؟ —
دېدى مەمەت.

— ئەتىگەن يېگەن پولۇ تېخى مەيدەمدە تۇرىدۇ، ئۇكا، سەن
يېسەڭ يە، مەن بازارغا چىقىپ پۇلنى ئەكرەي.
— ئەمىسە بانكىدىن چىققاندا ئالدى - كەينىڭگە قاراپ
ماڭارسەن، — دېدى مەمەت.

ئابلىمىت بانكىغا چىقىپ كەتتى. مەمەت تورۇسقا تىكىلگە-
نچە ئاللىقانداق شېرىن خىياللارغا پېتىپ خىيال سۈرۈپ ياتتى.
بىر سائەتتىن كېيىن ئابلىمىت بانكىغا قويغان پۇلنى كۆتۈ-
رۈپ كىرىپ كەلدى. ئۇ مەمەتكە تېگىشلىك پۇلنى مەمەتنىڭ
ئالدىغا قويدى.

— سانا، ئۇكا!
— سەن سانغاندىن كېيىن بولدى، ئابلىمتكا، — دېدى مەمەت.

— ياق، ئۇنداق دېسەڭ بولمايدۇ، ئۇكا، بىكارغا پۇل بەرسىمۇ سانئۇال دېگەن گەپ بار، سانا! — دېدى ئابلىمت. مەمەت پۇل ساناشقا كىرىشىپ كەتتى. خېلى ئۇزۇندىن كېيىن، ئۇ پۇلنى ساناپ بولدى.

— يەنە بانكىغا بارىدىغان بولدۇق — دە، ئابلىمتكا، ئۆزۈڭ بايام بانكىدا ئايرىم — ئايرىم قىلىپ ئىككىمىزنىڭ نامىدا قويۇۋەتسەڭ بولاتتىغۇ! — دېدى ئۇ ئابلىمتكە قاراپ تۇرۇپ.
— ئەسلىي شۇنداق قىلسام بوپتىكەن، ئۇكا! — دېدى ئابلىمت.

— ئەمىسە ئەتە بىر كۈن دەم ئالايلى، ئابلىمتكا، مەن بۇ شەھەرگە كەلگەندىن بېرى ئۆيدىكىلەرگە ھېچ نەرسە ئەۋەتەلمىدىم، ئەتە چوڭ — چوڭ ماگىزىنلارنى ئايلىنىپ بىر كۈن سودا قىلىۋالاي، — دېدى مەمەت. بۇ گەپنى ئاڭلىغاندىن كېيىن ئابلىمتنىڭ خىيالغا بىر ئىش كىرىۋالدى.

— ئەمىسە سەن ئەتە سودىلىقلىرىڭنى قىلىۋال، ئۇكا، مەن ئۆتكەندە ئۆيدىكىلەرگە بىر تاغار بىرىمە ئەۋەتتۈمەن، مەن ئەتە بىكار تۇرۇپ قالماي، دېڭىز بويىغا يەنە بىر بېرىپ كېلەي، ھازىر تاماكا بەك پۇل بولۇۋاتىدۇ، بەش ماشىنا تاماكا يۆتكۈۋالاي، دەسمايىنى ئىككىمىز تەڭ چىقىرايلى، ئەڭ ئاخىرقى قېتىم بىر قىلىۋالمايمىزمۇ! — دېدى ئابلىمت.

— مەيلى ئەمىسە، ئابلىمتكا، سەن دېگەندەك بولسۇن، — دېدى مەمەت. مەمەت ئابلىمتقا دەسمايە پۇلنى ساناپ بەردى.

ئەتىسى ئەتىگەندە ئابلىمت مەمەت بىلەن خوشلىشىپ ياتاق-تىن چىقىپ كەتتى، مەمەت ئورنىدىن تۇرۇپ ئۆمەر جان ئۇستام.

نىڭ ئاشخانىسىغا چىقىپ چاي ئىچتى، چايدىن كېيىن بازارغا چىقىپ سودىلىق قىلدى، ئۇ گۇاڭجۇدىكى ئەڭ چوڭ سودا ساردىغا يىغا كىرىپ، چاماداندىن ئۈچىنى سېتىۋالدى، ئاندىن ئۈچ كاسى - تۇم - بۇرۇلكا، ئۈچ ئۇنئالغۇ قاتارلىق تۈرلۈك نەرسىلەرنى سېتىۋېلىپ چامادانغا قاچىلىدى. ئاندىن ئاپىسىغا ئاتاپ بىر يۈرۈش كىيىم، بىر ئالتۇن بىلەزۈك ئېلىپ، چامادانغا سالدى، ئاندىن چامادانلارنى سودا سارايدىن ئاچىقىپ، پوچتىخانغا ئاپىدىرىپ غۇلجىدا يازدۇرۇۋالغان ئادرېسى بويىچە، ئۈچ چاماداننى دادىسىغا، يالقۇنغا، ئەيساغا قارىتىپ ئايرىم - ئايرىم سالدى، ئۇ بۇ ئىشلارنى قىلىپ بولغاندىن كېيىن، خېلى يېنىكلەپ قالدى، چۈنكى ئۇ بىر ئايدىن بېرى ئۆيگە خالتا سېلىش ئۈچۈن ۋاقىت چىقىرالماي كەلگەنىدى. مەمەت چۈشتىن كېيىن ئۆمەر - جان ئۈستامنىڭ ئاشخانىسىغا كەلدى، ئۇ ئاشخانىغا كىرىپ تۇرۇپلا قالدى، ئاشخانىدىكى بىرنەچچە ئۈستەل - ئورۇندۇقلار ئۆرۈلۈپ كەتكەنىدى. تاماققا كىرگەن ئوقەتچى بالىلار قايغۇرۇپ ئولتۇرۇشانتى.

مەمەت بىر ئورۇندۇقنى تۈزلەپ ئولتۇرۇپ، شاكىرجاننى قېشىغا چاقىردى.

— نېمە ئىش بولدى، ساقام؟

— ئازاد نوچى دېگەن ئادەم ئاقسۇلۇق بىر بالىنى ئۇرۇپ كەتتى، — دېدى شاكىرجان. ئۆمەر جان ئۈستام ئاشخانا ئۆيىدىن چىقىپ، مەمەتنىڭ قېشىغا كەلدى.

— ھەر نېمە بولسا كەچرەك كېلىپسەن، ئۇكام، بولمىسا ئۇ گۇي سېنىمۇ بوزەك قىلاتتى، — دېدى ئۆمەر جان.

— نېمە ئىش بولدى، ئۈستام؟

— ھەي، نېمە دەيمەن، ئۇكا ساڭا، بىرەر يىل بولدى، ئازاد نوچى دېگەن بىر گۇي پەيدا بولۇپ قالدى. بىرەر - ئىككى ئايدا بىر قېتىم كېلىدۇ، ئوقەتچىلەرنىڭ ھەممىسىدىن پۇل قەرز

سورايدۇ، بەرمىسە ئۇرىدۇ، ئۇرغاندىمۇ بىرنەچچە كۈن قوپالماس قىلىپ ئۇرۇۋېتىدۇ، شۇڭا بالىلار ئوشۇق گەپ قىلماي سورىغان پۇلىنى بېرىپ ئۇنى يولغا سالدى، بۈگۈن چۈشتە يەنە پەيدا بولۇپتىكەن، كەلگىلى نەچچە كۈن بولغان بىر ئاقسۇلۇق بالىدىن پۇل سورىغاندى، ئۇ ئازاد نوچىغا مەن سېنى تونۇمسام نېمە ئۈچۈن ساڭا پۇل بېرىمەنكەن دەپ ئۇنىڭغا يانغاندى، شۇنىڭ بىلەن ئۇ گۈي ئاقسۇلۇق بالىنى ئۇرۇۋەتتى، بۇرىدىن قان توختىمىدى بىچارىنىڭ، بالىلار ئۇنى دوختۇرغانغا ئەكەپ- تىشتى...

— ھە... توۋا، كۈپكۈندۈزى ئادەم بۇلغاندەكلا بىر ئىش ئىكەن - دە بۇ، — دېدى مەمەت.

— ئادەم بۇلغاندەك ئەمەس، ئۇكا، شۇ ئادەم بۇلاۋاتامدۇ بۇ گۈي، — دېدى ئۆمەر جان ئۇستام.

مەمەت تاماق يەپ بولۇپ ياتىقىغا چىقىپ كەتتى. ئۇ ئەتىسى يەنە بىر كۈن دەم ئالدى، بۈگۈن ئەسلىدە ئابلىمىتنىڭ قايتىپ كېلىدىغان كۈنى ئىدى، لېكىن ئۇ ئۈچىنچى كۈنمۇ قايتىپ كەلمىدى، بەشىنچى كۈنى بولغاندا، ئابلىمىت قايتىپ كەلدى. — ئىش ئەپلەشمىدى، ئۇكا، يېرىم يولغا كەلگەندە ساقچىلار مالنى مۇسادىرە قىلىۋالدى، — دېدى ئابلىمىت. ئۇ ناھايىتى جىددىي كۆرۈنەتتى.

— قەيەردە شۇنداق بولدى؟ — دېدى مەمەت جىددىيلىشىپ. — شەھەرگە كىرىدىغان يولنىڭ ئوڭ تەرىپىدىكى ئاسما كۆۋرۈككە كەلگەندە شۇنداق بولدى، بەش ماشىنا مالنىڭ ھەممىسىنى مۇسادىرە قىلىۋالدى، — دېدى ئابلىمىت.

— قولۇڭغا بىرنېمە يېزىپ بەردىمۇيا؟
— ياق...

— يالغان ساقچىلارغا ئۇچراپ قالمىغانسەن، ئابلىمىتكا! — دېدى مەمەت ئۇنىڭ كۆزىگە قاراپ جىددىي ھالدا.

— ئۆزۈمۈ بىلمەيمەن، ئۇكا، يىگىرمە نەچچە ساقچى يولىنى توريۋالدى، ئۇلار شويۇرلارنى ھەيدەپ چۈشۈرۈپ، ماشىنىلارنى ئۆزلىرى ھەيدەپ كەتتى، — دېدى ئابلىمىت.

— يالغان ساقچىلارغا ئۇچراپ قالغان ئوخشايسەن... بوپتۇ، ئابلىمىتكا، بالا - قازا شۇنىڭ بىلەن كېتەر، ئەمدى قانداق قىلىمىز؟ — دېدى مەمەت.

— مەن كېتەيمىكىن دەيمەن، ئۇكا، تۆت - بەش تەڭگە پۇل تاپتۇق دېگەنبىلەن مۇشۇنداق مۇسادىرىگە كېتۈۋەرسەك تاپقان نەرسىمىزنىڭ ھەممىسى سورۇلۇپ تۈگەيدىغان ئوخشايدۇ، — دېدى ئابلىمىت.

— شۇڭا رەختچىلىق قىلىدىغان بولدۇققۇ، — دېدى مەمەت.

— ئەمدى مەن رەختچىلىقمۇ قىلماي، ئۇكا، سەن قالساڭ قال، مەن كېتەي، مەن ساڭا ئوخشاشمايمەن، بالىلىرىم بار، يۇرتقا بېرىپ جاھاندارچىلىق قىلاي، — دېدى ئابلىمىت.

مەمەت ئويلىنىپ قالدى، ئابلىمىتمۇ ئۇزۇنغىچە گەپ قىلماي ئولتۇردى. مەمەت شۇ تاپتا بېشىنى كۆتۈرۈپ ئابلىمىتنىڭ كۆزىگە قارىماقچى بولدى، لېكىن ئۇ ئابلىمىتنىڭ كۆزىگە قارىدى، ئۇنىڭ كۆڭلى ھەممە ئىشنى تۇيۇپ تۇراتتى.

— مەيلى، ئابلىمىتكا، كېتىمەن دېسەڭ كەت، يولغا چىقىدۇ دېغاندىمۇ كەلگۈڭ كەلمەي ئاران ماڭغاندىكى، مەن بويتاق ئا- دەم، بالام يوق، كالام يوق، بىرنەچچە يىل مۇشۇ يەردە تۇرۇپ رەختچىلىق قىلاي، — دېدى مەمەت.

— ئەمىسە رەنجىمەيسەن، ئۇكا، مەن بۈگۈن كەچنىڭ پويىد- زىدا ماڭمەن، — دېدى ئابلىمىت.

— نېمە ئالدىراش بۇ، ئابلىمىتكا، ئۈچ - تۆت كۈن تۇرۇپ

بالىلارغا بىرىنچە ئېلىۋالماسەن؟ — دەدى مەمەت.
— بۇ يەرنىڭ نەرسىلىرى بالىلارغا تازا توغرا كېلىپ كەتمەيدىكەن، ئۇكا، ئۈرۈمچىدىنلا ئالمادىم! — دەدى ئابلىمىت.
مەمەت ئابلىمىتنى پويىز ئىستانسىسىغا ئاپىرىپ يولغا سېلىپ قويدى، پويىز مېڭىپ كەتكەندىن كېيىن، مەمەت ياتىقىغا قايتىپ كەلدى.

ئەسلىدە ئابلىمىت ئاخىرى يۆتكىگەن بەش ماشىنا مالنى ساقچىلارغا تارتقۇزۇپ قويغانىدى، ئۇ ئاشۇ ماللارنى بازارغا ئەكىرىپ سېتىۋەتكەنىدى. شۇ كۈنى ھېساب - كىتابنى بوغقاندا، ئابلىمىت ئىچىدە مەمەت ماڭا پۇلنى جىقراق بۆلۈپ بېرىشى كېرەك دەپ تەمە قىلغانىدى، ئۇ ئۆزىنىڭ ھېسابى بويىچە ئېيتقاندا، پۇلنىمۇ، ھېسابنىمۇ ئۆزى تۇتۇپ، كېچىنى كېچە، كۈندۈز - نى كۈندۈز دېمەي بانكىغا قاتراپ ئىشنىڭ ئېغىرىنى ئۆزى قىلغانىدى، شۇڭا ئەلۋەتتە پۇلنىمۇ جىقراق ئېلىشى كېرەك ئىدى. مەمەت ئۇنىڭ قورسىقىدىكى بۇ سان - سىغىرلەرنى بىلەلمىدى، شۇڭا ئۇ گەپ قىلماي ئولتۇرۇپ، ئۆزىگە تېگىدىغان پۇلنى ئالدى. ئاخىرىدا مەمەتنىڭ تۇغقانلارغا خالتا ئالمىدى دېگەن گېپىنى ئاڭلاپ، ئىتتىكىلا ئاخىرقى بىر قېتىم مال يۆتكىۋالايلى دېگەن گەپنى چىقارغانىدى. ئاخىرىدا ئۇ مەمەتنىڭ ساناپ بەرگەن پۇلنى قولغا ئالدى. نەتىجىدە ئۇ يۇقىرىقى ئاشۇ ھېكايىنى توقۇپ چىقىپ، مەمەتنى كولدۇرلانتقانىدى. مەمەت بىر ئىشنى بايقىغاندەك قىلدى، لېكىن ئۇنىڭدا ئىسپات بولمىغاچقا، «گۇمان ئىماننى قاچۇرار» دېگەن گەپ بار، قالايىم - قان ئويىلاردا بولماي، باش - كۆزۈمنىڭ سادىقىسى بولۇپ قال - سۇن، دەپ، بۇ ئىشنى كۆڭلىدىن چىقىرىۋەتتى.

مەمەت ئۇزۇنغا قالمايلا ئىش - ئوقىتىنى رەختچىلىككە يۆتكىۋالدى.

چۈشتە «ئوقەتچى» بالىلارنىڭ ھەممىسى دېگۈدەك ئۆمەر جان ئۈستامنىڭ ئاشخانىسىغا يىغىلىپ تاماقلاندى. بۈگۈنمۇ ئۇلار تاماقلاندى بولۇپ، ئاچچىق دەملەنگەن قارا چاي ئىچىشكە چا- راغلىشىپ ئولتۇرۇشتى. تۇيۇقسىز ئاشخانىنىڭ ئىشىكىدە بەستە- لىك بىر يىگىت پەيدا بولدى. ئۇنىڭ چىرايى تاتىراڭغۇ، كۆزلى- رى قان ئۇيۇپ قالغاندەك قىزىل ئىدى. ئۇ ئىشىكتىن كىرىپلا بىر ئورۇندۇقنى تارتىپ ئىشىكنىڭ قانتىغا دۈمبىسىنى قىلىپ ئولتۇردى.

— ئازاد نوچى كەلدى...

— بىر ئاينىڭ ئالدىدا كېلىپ كەتكەنغۇ بۇ گۇي...

ئاشخانا ئىچىدە يېنىك پىچىرلاشلار كۆتۈرۈلدى، بىردەمدە- لا تىنچلاندى.

ئۆمەر جان ئۈستام ئازاد نوچىنىڭ كەلگىنىنى ئاڭلاپ، ئاش- خانىنىڭ ئارقا ھويلىسىدىن ئالدىراپ - تېنەپ چىقىپ كەلدى. مەمەت بۇلۇڭدىكى ئورۇندۇقتا ئازادتىن كۆزىنى ئۈزمەي ئولتۇراتتى. مەمەتنىڭ ئازادنى بىرىنچى قېتىم كۆرۈشى ئىدى. — ئازاد ئۇكا، قانداقراق ئەھۋالنىڭ؟ — دېدى ئۆمەر جان ئۈستام، زورىغا كۈلۈپ تۇرۇپ.

— ياخشى دەپ كەتكىلىمۇ بولمايدۇ، ئۆمەر كا، بىز يا بىرەر ھۈنەر - پۈنەر ئۆگىنىپ قويىمىغانكەنمىز، لاغايلاپ يۈردۈك شۇ، — دېدى ئازاد كۆزلىرىنى چەكچەيتىپ.

— ھېلىمۇ ھال - ئەھۋالنىڭ ياخشى، ئۇكا.

— قانداقسىغا ياخشى بولىدۇ، ئاكا، خەقلەرگە قەرز بېرىپ تۇرغان پۇلۇمنى ئالالماي لالىمدەك قاتراپ يۈرمىن شۇ!

— خوش، ئۇكا، كۆڭلۈڭ نېمە تاماق تارتدىكى! — دېدى
ئۆمەر جان ئۇستام چىرايغا ئەتەي كۈلكە يۈرگۈرتۈپ. —
— يانچۇق قۇرۇق، ئاكا، ئاشقان — ئاشقان بارات تازنىڭ
دەپتىكەن، ئاشقان تاماق — پامىقنىڭ بولسا ئاچىقىپ بەرسەڭ
بولدى.

— ئۇنداق دېمە، ئۇكا، سەت بولىدۇ، سەن دېگەن كىم؟
سەن ئاشقان تاماق بەيدىغان ئادەم ئەمەس، ئۆزۈم ساڭا بىر
قوللۇق گۆڭگۈرمەن^① قىلىپ بېرەي، بىر چىنە يەۋالساڭ بىر
كۈن قورسىقىڭ ئاچمايدۇ، — دېدى ئۆمەر جان ئۇستام.
— ئۇنداق كۆڭلۈڭ بولسا يەنە مەيلى جۇما، — دېدى ئازاد
پەس ئاۋازدا.

ئۆمەر جان ئۇستامنىڭ تاماق ئەيتىدىغان ئۆيگە كىرىپ كېتىد-
شى بىلەن، ئاشخاننىڭ ئىچى يەنە جىمىپ كەتتى، ھېچكىم گەپ
قىلىشقا جورئەت قىلالماي ئولتۇراتتى.
— ھە، قېرىنداشلار، قانداقراق ئەھۋالنىڭلار؟ گەپ قىلماي-
سىلەرغۇ؟ ئاڭلىسام غۇلجىدىن مەمەت دېگەن، بىر يېتىم ئوغلاق
چىقىپتىمىش، پۇلنى سۈزۈۋالدى دەيدىغۇ ئۇ يېتىمنى، شۇنىڭغا
قارىغاندا ئۇ ئاداشنىڭ ئەلگىكى بەك ياخشى ئوخشىمامدۇ! — دېدى
ئازاد.

ھەممە ئادەم مەمەتكە قارىدى.
— مەمەت دېگەن قايسىنىڭ؟ ئورنۇڭدىن تۈرە، — دېدى ئازاد
ۋاقىراپ.
مەمەت ئورنىدىن تۇرۇپ، ئازادنىڭ ئالدىغا كېلىپ ئول-
تۇردى.

— خېلى جېنىڭ بار نەرسە ئوخشىمامسەن، سېنى پۇل

① گۆڭگۈرمەن — لەغمەننىڭ بىر خىل تۈرى، خېمىرنى قاتتىق پىشۇرۇپ، ئېشىپ سېلىپ
توم پىشۇرىدۇ.

دېگەننى غەزەپ تېپىپ كەتتى دەپ ئاڭلايمەنغۇ! — دەدى ئازاد
ۋارقىراپ.

— ئەلگىكىڭ نوچى بولسا سەنمۇ سۈزۈۋالسىەن، — دەدى
مەمەت چىرايىنى ئاچماي.

— ئايلا، مەمەت يامان قىلدى — دە، — دەدى تاماق ئېتىدە.
خان ئۆيدە بېشىنى چىقىرىپ ئۇلارنىڭ گېپىگە قۇلاق سېلىپ
تۇرغان ئۆمەر جان ئۇستام.

— تېخى، ئون جېنىڭ بار ئوخشىمامدۇ سەن گۈپنىڭ!
— سىنىڭ قانچە جېنىڭ بولسا مېنىڭمۇ شۇنچە جېنىم
بار، — دەدى مەمەت.

— ئىككىمىز چىقىشىپ قالىدىغان ئوخشايىمىز، خېلى ئو.
غۇل بالىچىلىقنىڭ باردەك قىلىدۇ، ئەمەسە ئون مىڭ سوم بېرىپ
تۇرامسەن؟ سوم دەپمىسەم چۈشەنمەيسەن غۇلجىلىق پوچى، —
دەدى ئازاد مەمەتكە غەزەپ بىلەن قاراپ تۇرۇپ.
— مەن سېنى تونۇمىسام، نېمىدەپ ساڭا ئون مىڭ سوم
بېرىپ تۇرىمەنكەن؟ — دەدى مەمەت.

— ئەمەسە مەن ساڭا ئۆزۈمنى تونۇتۇپ قوياي، — ئازاد
ئورنىدىن تۇرۇپ مەمەتنى شاپىلاق بىلەن بىرنى سالدى. مەمەت
ئولتۇرغان يېرىدە قىمىرلىماي ئولتۇردى، ئازاد مەمەتنى يەنە بىر
تەپتى، مەمەت يەنە قىمىر قىلماي ئولتۇردى، ئۇنىڭ كۆزلىرىدە
غەزەپ ئۇچقۇنلىرى چاقناپ تۇراتتى، ئازاد تېرىكتى، ئۇ مەمەت.
نىڭ ياقىسىدىن تۇتۇپ تۇرۇپ، مەمەتنىڭ بۇرنىنى نىشانلاپ باش
بىلەن بىرنى ئۈستى، مەمەت چاققانلىق قىلىپ بېشىنى ئوڭ
تەرەپكە قاچۇردى، ئازاد قاتتىق كۈچىگەنلىكتىن ئۆزىنى باشقۇ.
رالماي دەلدەڭلەپ بېرىپ يەرگە يىقىلدى. ئۇنىڭ بۇرنى قاناپ
كەتتى، ئۇ ئورنىدىن تۇرۇپ، يۈگۈرۈپ كېلىپ مەمەتكە مۇشت
ئاتتى، مەمەت يەنە چاققانلىق بىلەن ئۆزىنى قاچۇرۇپ، ئازادنى
چاپۇتلاپ يىقىتىۋەتتى. ئازاد چىدىمىدى. ئۇ ئورنىدىن تۇرۇپ

ئۇزۇن پىچىقنى چىقىرىپ، مەمەتكە غەزەپ بىلەن ئىككىلىدى.
— ھەي مۇشتلاشماڭلار، ئاۋۇ ئىككىسىنى ئاجرىتىۋەتسەڭ-
لار بولمامدۇ، — دېدى ئۆمەر جان ئۇستام ۋارقىراپ.
بىرنەچچە يەنە قالايمىقانچىلىقتىن پايدىلىنىپ ئاشخاندىن
چىقىپ كەتتى. ئۇلارنى ئاجرىتىپ قويدىغانغا ئادەم چىقمىدى.
— ھەي بەندىلەر، ماۋۇ ئىككىسىنى ئاجرىتىپ قويۇڭ-
لار، — دېدى ئۆمەر جان ئۇستام يەنە ۋارقىراپ. لېكىن ئۇلارنى
ھېچكىم ئاجرىتىپ قويمىدى.

— ئەمدى ئازاد نوچى مېنىڭ ئۇرۇشۇمنى كۆر، — دېدى
مەمەت ۋارقىراپ. مەمەت چاققانلىق بىلەن بىرنەچچە مۇشت ئې-
تىپ ئۇنىڭ باش - كۆزلىرىنى قارىغۇسىز قىلىپ قويدى، ئۇنىڭ
مۇشت چىقىرىشى ناھايىتى تېز ئىدى. قاراپ تۇرغان بالىلارنىڭ
ھەممىسى ئۇنىڭغا ئاپىرىن ئوقۇدى. ئۇ ئوڭ كەلسە پۇتى بىلەن،
بولمىسا مۇشتى بىلەن ئازادنى ئۇرۇپ ياتقۇزۇپ قويدى. ئازاد
بېشىنى كۆتۈرەلمەي يەردە يېتىپ قالدى.

— مەن ئەزەلدىن بىر چۈمۈلىگىمۇ ئازاد بەرگەن ئادەم
ئەمەس، ھەممىڭلار كۆرۈپ تۇردۇڭلار، ئازاد ئاشخانغا كىرىپلا
منى تىللاپ كەتتى، مەن ئوغرىلىق قىلىمدىم، بۇلاڭچىلىق
قىلىمدىم، ئوقەت قىلىپ پۇل تاپتىم، ئازادنىڭ مېنى تىللايدىغان
يولى يوق - دە! — دېدى مەمەت بالىلارغا قاراپ تۇرۇپ. بالىلار
گەپ قىلىمىدى. ئۇلار گەپ قىلماي تۇرغىنى بىلەن، ھەممىسى
ئىچ - ئىچىدىن خۇشال ئىدى. بالىلارنىڭ ئىچىدىن ئەركىن
ئىسىملىك بالا چىقىپ، شاكىرجاننى چاقىردى.

— كەل، ساقام، بىر چېلەك سۇ ئاچىق، — دېدى.
شاكىرجان يۈگۈرۈپ تاماق ئېتىدىغان ئۆيگە كىرىپ، بىر
چېلەك سۇ كۆتۈرۈپ چىقتى. ئەركىن شاكىرجاننىڭ قولىدىن
چېلەكنى ئېلىپ، يەردە ياتقان ئازادنىڭ بېشىغا سۇ قويدى. ئازاد
ئاستا كۆزىنى ئاچتى، ئەركىن ئازادنى يۆلەپ تۇرغۇزدى.

— ئولتۇرە، ئاداش، ماۋۇ ئورۇندۇقتا، گېپىڭ بولسا چىد-
رايلىق قىلمامسەن، بولدى قىل، ئۆزۈڭنى تۇتۇۋال دېسە ئۇند-
مايسەن، غۇلجىلىق دېگەننىڭ قولىنىڭ ئىچىدە قولى بولىدۇ،
ئۇ خەق چىشى چىققاندىن باشلاپ گەپ قىلىش بىلەن مۇشت
ئېتىشىنى ئۆگىنىدۇ، شۇڭا ئۇ خەق سەكراتتا ياتسىمۇ بىر -
بىرىگە چاقچاق قىلىشىدۇ، ئەمدى ئاستا قايتىۋال، بۇقىنىڭ
بۇقىسى بار دېگەن مۇشۇ، ئاداش، — دېدى ئەركىن.
— ئازادنى ئالدىراتما، ئەركىن، ئۇستام ئۇنىڭ تامىقىنى
تەييار قىلىپ بولدى ھەرقاچان، تامىقىنى يەۋالسۇن! — دېدى
مەمەت.

ئۆمەر جان ئۇستام مەمەتنىڭ گېپىنى ئاڭلاپ، ئىتتىكلا تا-
ماق ئېتىدىغان ئۆيگە كىرىپ كەتتى.
— شاكرجان، لۇڭگىدىن بىرنى ئاچىق، ساقام، ئازادكاڭ-
نىڭ بېشىنى سۈرتۈۋېتەيلى، — دېدى مەمەت. شاكرجان بىر
لۇڭگە ئاچىقتى، ئەركىن ئۇنىڭ قولىدىن لۇڭگىنى ئېلىپ، ئا-
زادنىڭ باش - كۆزلىرىنى سۈرتتى.
— يەنە گۇڭگۈرمەن يەمسەن يا ئادەتتىكى لەڭمەنمۇ؟! —
دېدى ئەركىن.

— ئولا جېنىمنى چىقارما، ئەركىن، — دېدى ئازاد كۆزىنى
ئېچىپ.
— ئەمدى ئىشىڭ تۈگىدى، ئازاد، بوشراق گەپ قىل، —
دېدى ئەركىن.

ئازاد ئورنىدىن تۇرۇپ تالاغا ماڭدى.
— توختا، ئاداش، نەگە بارىسەن؟ ئولتۇرە، تاماق
يەيمىز، — دېدى ئەركىن ئازادنى تۇتۇۋېلىپ.
— ئەمدى، بالىلار، چىقىپ ئىشىڭلارنى قىلمامسىلەر! —
دېدى مەمەت كەتمەي تۇرۇۋالغان بالىلارغا قاراپ.
بالىلار بۇ گەپنى ئاڭلاپ، ئورنىدىن تۇرۇپ ئاشخانىدىن
چىقىپ كېتىشتى.

ئۆمەر جان ئۇستام ئازادنىڭ تامىقىنى ئەكەپ بەردى، ئازاد تامىقىنى يېيشكە باشلىدى.

ئەركىن ئەسلىدە ئۈرۈمچىدە بىر ئوتتۇرا مەكتەپتە ئوقۇتقۇچىلىق قىلاتتى، ئۇ باشلانغۇچتىن ئالىي مەكتەپكىچە خەنزۇ تىلىدا ئوقۇغانىدى، ئۇ ئانا تىل - يېزىقىنى ئۆزلۈكىدىن ئۆگىنىپ، ئىككى خىل تىل - يېزىقىنى ياخشى ئىگىلىۋالغانىدى. مەكتەپ پۈتتۈرگەندىن كېيىن، ئۇنىڭ ئارزۇسى ئالىي مەكتەپتە قېلىپ ئوقۇتقۇچى بولۇش ئىدى، لېكىن ئۇنىڭ بۇ ئارزۇسى ئەمەلگە ئاشماي، شەھەرنىڭ چېتىگە جايلاشقان بىر ئوتتۇرا مەكتەپكە تەقسىم قىلىندى. ئۇ باشقا يەرگە يۆتكىلىشنى ئويلىغان بولسىمۇ، لېكىن ئۇ ئۇ يەردىن يۆتكىلمىدى، مەملىكەت بويىچە ئىسلاھات ئېلىپ بېرىلغاندىن كېيىن، ھە دېگەندە بازارغا يۈزلەندى. گەن بىر تۈركۈم كىشىلەر پۇل تېپىپ باي بولدى، ئەركىننىڭ تونۇشلىرى ئىچىدە تۆت ئېغىز گەپنى ئوڭشاپ قىلالمايدىغان بەزى بالىلار گۇاڭجۇغا بېرىپ ئوقۇت قىلىپ، تېزلا بېيىپ كەتتى. ئەركىن كۆپ ئويلىغاندىن كېيىن كەسكىن ھالدا بىر قارارغا كېلىپ، مەكتەپ بىلەن كېلىشىپ، گۇاڭجۇغا ئوقۇت قىلغىلى ماڭغانىدى. ئۇ ئايالىغا: «مەن گۇاڭجۇغا بېرىپ ئازراق پۇل تېپىپ كېلەي، خوتۇن، مۇشۇ كۈندە ماڭقىسىنى ئېرتالمايدىغان بىر نېمىلەر گۇاڭجۇغا چۈشۈپ چامادانلاپ پۇل تېپىپ كېلىۋېتىپتۇ. ئەمدى مېنىڭ يۆتكىلىدىغان ئىشىم ئەمەلگە ئاشمايدىغان ئوخشايدۇ، ئاخىرقى ھېسابتا مەن يا خىزمەتتە يوق، يا ئىقتىسادتا يوق بىر ئادەم بولۇپ قالماي» دەپ ئۇنى قايىل قىلىپ، پۇل تېپىش يولىغا كىرگەندى. ئۈچ يىل ئىچىدە ئۆزى دەسلەپتە مەقسەت قىلغان ساندىكىدىنمۇ جىق پۇل تېپىۋالدى، ئايالى ئاشۇ پۇللارنى كۆرۈپ، بىرنەچچە قېتىم ئەمدى قايتىپ كېلىڭ دەپ خەت يازغانىدى.

ئازاد تامىقىنى چالا - بۇلا يەپ بولۇپ ئورنىدىن تۇردى:

— مېنىڭ بۈگۈن مەجەزىم يوق بولۇپ قالدى، مەمەت، مەن بىر كۈنى ئەمەس بىر كۈنى سەن بىلەن ئېلىشىمەن، — دېدى ئۇ.

— بولدى، ساقىيىۋال، بىراق بەك ئالدىراپ كەتتە، مەن بىكار بولۇپ قالغان بىر كۈنى ساڭا خەۋەر قىلىمەن، — دېدى مەمەت كۈلۈپ تۇرۇپ.

— ئەمدى بۇنداق گەپلەرنى قىلىشماڭلار، ئازاد، بىز خەق-نىڭ يۇرتىدا ئويۇن قويۇپ بەرمەيلى، چىقىشىپ ئۆتكىنىمىز ياخشى. ئازاد، سەنمۇ بولدى قىل ئەمدى، بىر يىلدىن بېرى بىز ساڭا ئوشۇق گەپ قىلىمىدۇق، سورىغىنىڭنى بەردۇق، ئەمدى سەت تۇرىدۇ، ئاداش، بالىلار ئالدىڭدا گەپ قىلىغىنى بىلەن، ھەممىسى ئىچىدە بىلىدۇ، ئادەمنىڭ ئىچىدىكى نەرسە سىرتقا چىقماي قالمايدۇ، ئاداش، سېنىڭمۇ پۈت - قولۇڭ ساق بولغان-دىن كېيىن، بىز بىلەن قوشۇلۇپ ئوقەت قىل، بىز بۇ يەرگە پۇل تاپقىلى كەلگەندىن كېيىن، جېدەل - ماجىرانى ئاز قىلايلى، ئۆلۈپ تۈگەيدىغان ئالەم، ئاداش، بۇ، ئەمدى ھۆرۈ - پۆرۈ دېسەڭ ئەپلەشمەيدۇ، ئازاد، مەمەت بىلەن ئەپلىشىپ قال، ئاغىنە بولۇپ ئۆتۈڭلار، ئەسكىلىك ئادەمگە ئەسقاتمايدۇ، ھەممىمىز ياخشىلىق بىلەن ئۆتەيلى، مەمەت، سەن قولۇڭنى ئازادقا بەر، ئىككىڭلار كۆرۈشۈڭلار، — دېدى ئەركىن.

— مەن ئەزەلدىن جان باقار ئادەم، كىشى بىلەن دۈشمەن بولۇشنى خالىمايمەن، يالقۇن يالپۇز دەيدىغان بىر شائىر ئاكا ئاغىنەم بولىدىغان، ئۇ دائىم بىر دوستۇڭ كۆپەيسە بىر دۈشمە-نىڭ يوقىلىدۇ دەيدىغان، مەن ئەلۋەتتە ئازاد بىلەن دۈشمەن بولۇشنى خالىمايمەن، — دېدى مەمەت ئازادقا قولىنى بېرىپ.

— ھە ئاداش، قولۇڭنى چىقار، ئاداش، خۇدايىم قولىنى ئىشلىتىشكە ياراتقان، — دېدى ئەركىن.

ئازاد مەمەتكە تەتۈر قاراپ تۇرۇپ قولىنى بەردى.

— بۇمۇ بولىدۇ، ئاداش، ئىشقىلىپ، قولۇڭنى بەردىڭ،
خوش، ئەمدى ئۈچىمىز بىرەر جىڭ ئىچىمىزما؟ — دېدى
ئەركىن.

— مەن ياتاققا كېتەي، كېيىن بىر كۈنى ئولتۇرارمىز، —
دېدى ئازاد خىجىل بولۇپ.

— بولىدۇ ئەمەس، ئەتە مەن سېنى ئىزدەيمەن! — دېدى
ئەركىن.

ئازاد ئاشخانىدىن چىقىپ كەتتى، ئۆمەر جان ئۈستام ئۇنى
ئۇزىتىپ قويدى.

— توۋا، تاياق دېگەن يامان نەرسە ئىكەن جۇمۇ، ئازاد نوچى
ئاپتاپتا قالغان تەرخەمەككە ئوخشاش سولشىپ كەتتىيا! — دېدى
ئۆمەر جان ئۈستام.

— ئەمدى ئادەم بولىدۇ بۇ ئاداش، — دېدى ئەركىن، —
يا ئاللا، مەمەت، بالا ئىكەن سەن جۇمۇ، قورقماي مۇشت ئاتتىڭغا
ئازادقا!

— يولسىزلىق قىلغان ئادەمدىن قورقمىساڭ بولىدۇ، ئا-
داش، — دېدى مەمەت، — خوش، ئۆزۈڭ ھازىر قەيەردە تۇرۇۋا-
تسەن؟

— پويىز ئىستانسىسىنىڭ قېشىدا، بىر لوشاڭنىڭ ئۆيىنى
ئالغان، — دېدى ئەركىن.

— سۈرۈشتۈرۈشۈمدىكى مەقسەت مۇنداق، ئاداش، ئابلد-
مىتكام كەتكەندىن كېيىن مەن يالغۇز تۇرۇۋاتىمەن، بىزنىڭ ۋاڭ
تەتەينىڭ ئۆيى بولىدۇ، ئۆي چوڭ، ئەڭ ياخشى يېرى كۈنگەي،
مۇشۇ يەرگە كەلسەڭ، ئىككىمىز بىللە تۇرمايمىزمۇ؟! — دېدى
مەمەت.

— ئۆيىنى كۈنگەي دېدىڭما؟ بولىدۇ، ئاداش، مېنىڭ تۇرۇ-
ۋاتقان ئاشۇ ئۆيۈمگە ئازا كۈن چۈشمەيدۇ، تەتۈر سالغان ئۆي

ئىكەن ئۇ، ئەمەس مەن ئەنە كۆچۈپ كېلەي، ئاداش، — دېدى
ئەركىن.

ئەركىن مەمەتنىڭ ئىجارە ئالغان ئۆيىگە كۆچۈپ كەلگەندىن
كېيىن، مەمەت يەنە قايتىدىن جانلىنىپ كەتتى. ئەركىن پاراڭچى
بالا ئىدى، ئۇلار بىر كۈنلۈك سودىلىرىنى تۈگىتىپ ياتاققا قايتىپ
كەلگەندىن كېيىن، يۈمۈر — لەتىپە سۆزلىشىپ كۆڭۈللىدە
رىنى ئېچىشتى، ئەركىن مەمەتكە مەمەت ئاڭلاپ باقمىغان ئىش.
لار ئۈستىدە پاراڭ قىلىپ بېرەتتى، ئۇلار قىسقىغىنا ۋاقىت
ئىچىدە شۇنچىلىك چىقىشىپ كەتتىكى، خۇددى كىچىكىدىن بىر
مەھەللىدە بىرگە ئويناپ چوڭ بولغان قەدىناسلاردەكلا بولۇپ
قىلىشتى.

21

مەمەتنىڭ ئىش — ئوقىتى ياخشى يۈرۈشۈپ كېتىۋاتتى.
ئۇ ئەركىننى بىر كۈنى سېنى ئوبدان بىر مېھمان قىلىمەن،
دېگەندى. يەكشەنبە ئىدى، مەمەت ۋەدىسى بويىچە ئەركىننى
گۇاڭجۇدىكى ئەڭ چوڭ مۇسۇلمانلار رېستورانغا تەكلىپ قىلدى.
ئۇلار رېستوراننىڭ ئىككىنچى قەۋىتىگە چىقىپ، دېرىزىنىڭ يېنىغا
قويۇلغان ئۈستەلگە كېلىپ چاچلاشتى.

— بۇ يەرنىڭ ئۆردەك كاۋىپىلا بولىدىكەن، مەمەت، — دېدى
ئەركىن ھەر خىل تاماقلاردىن ئېغىز تەگگەچ.
— شۇنداق، ماڭمۇ ئۆردەك كاۋىپى يارىدى، ئازراق ئىچمە.
سەن — يا؟ — دېدى مەمەت.

— ئەلۋەتتە ئىچمەن، ئاداش، ئىچمەسەم مېھمان بولغاندەك
بولمايمەن — دە! — دېدى ئەركىن. كۈتكۈچى قىز مەمەتنىڭ

بۇيرۇشى بىلەن كىچىك بوتۇلكىلىق ئاق ھاراقىتىن بىرنى ئەكەل-
دى. ئەركىن بوتۇلكىنىڭ ئاغزىنى ئېچىپ، ھاراقىنى پارقىرىپ
تۇرغان خرۇستال رومكىغا قويدى.

— مۇشۇنداق ئالىي رېستوراندا ئولتۇرۇۋاتىمىز، ئاداش،
بىرەر رومكا ئىچىپ قويمامسەن؟ — دېدى ئەركىن مەمەتنىڭ
كۆزىگە قاراپ.

— مەن بۇ ئوقەتنى ئىچىشنى ئۆگىنەلمەيدىغان ئوخشاي مەن،
ئاداش، سەن ئىچىۋەر، مەن ئىچكەندەك ئولتۇرۇپ بېرىمەن، —
دېدى مەمەت.

ئەركىن ئالدىدىكى ھاراقىنى كۆتۈرۈپ ئىچىۋەتتى.
— سەندىن بىر ئىشنى سورايمى دەپكەندىم، ئاداش، نەچچە
ۋاقىتتىن بېرى ئاغزىم بارمىدى، ئابلىمىتكام شىنجاڭغا كېتىش-
نىڭ ئالدىدا بەش ماشىنا مالنى ساقچىلارغا تارتقۇزۇپ قويدۇم
دەپ گەپ تارقىتىپ يۈرۈپتىكەن، ئەمەلىيەتتە ئۇ ئاشۇ ماللارنى
سانقاندا كۆرگەنلەر بار ئىكەن، — دېدى ئەركىن.

— بولدىلا ئۆتۈپ كەتكەن ئىشلارنى تىلغا ئالمايلى، ئاداش،
تارتقۇزغان بولسىمۇ، سېتىۋەتكەن بولسىمۇ، كەتكەن ئىش كەتتى
ئەمدى، ئابلىمىتكام يۇرتتا ماڭا يامانلىق قىلمىغان، مەن بۇ
ئىشنى كۆڭلۈمدىن چىقىرىۋەتكەن، — دېدى مەمەت.

— بەش ماشىنا مال دېگەن ئاز پۇل ئەمەس، ئاداش، —
دېدى ئەركىن.

— نىيىتنىڭ دۇرۇس بولسا، كەڭ قورساق بولساڭ، باشقىد-
لارنى كەچۈرۈشنى بىلسەڭ، خۇدايىم بېرىدۇ، ئاداش، مەن ئۇ
ئىشنى سۈرۈشتە قىلمايمەن، — دېدى مەمەت، ئۇ بېشىنى كۆتۈ-
رۈپ ئەركىنگە قارىدى، لېكىن ئەركىننىڭ دىققىتى باشقا يەردە
ئىدى. مەمەت نەزىرىنى ئەركىن دىققەت قىلىۋاتقان تەرەپكە بۇرد-
دى، ئىككى كىشىلىك بىر كىچىك ئۈستەلدە ئەللىك ياشلارنىڭ

قارىسىنى ئالغان بىر ئۇيغۇر ئادەم يالغۇز ئولتۇرۇپ تاماق يەۋاتاتتى .

— ئەركىن، كىمگە قاراۋاتىسەن؟ — دېدى مەمەت
— ئاۋۇ ئاكىمىزغا قاراۋاتىمەن، تۇرقىغا قارىسام كادىردەك قىلىدۇ .

— چاقىرىپ كىلمەسەن — يا؟ كادىر خەق دېگەن مېھمان بولۇشقا ئامراق كېلىدۇ، ئىككىڭلار بىردەم ئىچىشمەمسىلەر؟ — دېدى مەمەت .

— شۇنداق قىلايمۇ — يا؟
— بېرىپ كۆرۈشۈپ كەل، مېجەزى ئەلۋەك بولسا، باشلا، بولمىسا جىملا يېنىپ كەل! — دېدى مەمەت .

— ماقۇل، ئاداش، مەن بېرىپ باقاي، — ئەركىن ئورنىدىن تۇرۇپ ئۇ كىشى ئولتۇرغان ئۈستەل نەرەپكە قاراپ ماڭدى .
— ئەسسالامۇ ئەلەيكۇم، — دېدى ئەركىن ئۇ كىشىگە كۆرۈ-شۈش ئۈچۈن قولىنى ئۈزىتىپ .

— ۋە ئەلەيكۇم ئەسسالام، ئولتۇرۇڭ، ئىنىم، — دېدى ئۇ كىشى ئورنىدىن تۇرۇپ جاۋابەن .

— يالقۇز ئولتۇرۇپ قاپسىزغۇ، ئاكا، — دېدى ئەركىن .
— يالغۇزمەن، ئۇكام، تاماق يەي دەپ كىرگەن، — دېدى ئۇ كىشى كۈلۈپ تۇرۇپ .

— بىز ئاۋۇ دېرىزىنىڭ قېشىدا ئولتۇرغان، قارىسام يالغۇز ئولتۇرۇپسىز، ۋاقتى بولسا بىرەردەم گۇڭۇر - مۇڭۇر ئولتۇر-ساقمىكىن دەپ كېلىشىم ئىدى، — دېدى ئەركىن .

— بولىدۇ، ئۇكام، بىللە ئولتۇرايلى، تامىقىمنى ئېلىۋا-لاي، — دېدى ئۇ كىشى .

ئەركىن مېھماننى باشلاپ مەمەتنىڭ قېشىغا كەلدى . مەمەت ئۇلارنىڭ كېلىۋاتقانلىقىنى كۆرۈپ ئورنىدىن تۇردى . مەمەت مېھمان بىلەن كۆرۈشۈپ، ئۇنى جوزىغا تەكلىپ قىلدى .

— ئولتۇرسىلا، ئاكا، — دېدى مەمەت.
— ئۆزئارا تونۇشۇۋالايلى، ئاكا، مېنىڭ ئىسمىم ئەركىن،
بۇ ئاغانىمىنىڭ ئىسمى مەمەت، مەن ئۈرۈمچىلىك، بۇ ئاغانىم
غۇلجىلىق، بىزگە بىرنەچچە يىل بولدى، مۇشۇ يەردە ئوقەت
قىلىۋاتىمىز، — دېدى ئەركىن.

— ياخشى، ئۇكا، مەن بۇ شەھەردە ئۇيغۇرلار بىلەن ئۇچرىد-
شىپ قالارمەن دەپ ئويلىمىغاندىم، مېنىڭ ئېتىم قەيسەر،
ئۈرۈمچىدىن بولمەن، يېرىم يىل بولدى، بېيجىڭدىكى مەركىز-
زىي پارتىيە مەكتىپىدە ئوقۇۋاتىمەن، نەتىلىدىن پايدىلىنىپ گۇاڭ-
جۇنى بىر كۆرۈپ كېلەي دەپ كەلگەندىم، — دېدى قەيسەر.
— ياخشى بوپتۇ، ئاكا، سىز ئۈرۈمچىدە نېمە خىزمەت
قىلىسىز؟ — دېدى ئەركىن. مەمەت بېشىنى كۆتۈرۈپ قەيسەر-
نىڭ ئاغزىغا قارىدى.

— ھۆكۈمەتتە خىزمەت قىلىمەن، ئۇكا، ھە، سىلەر بۇ
يەردە تۇرغىلى خېلى بوپتۇ — دە! — دېدى قەيسەر.
— بەش يىل بولۇپ قالدى، قەيسەر! — دېدى مەمەت.
ئەركىن بىر رومكا ھاراقنى ئۇنىڭ ئالدىغا قويۇپ قويدى.
— مەن بۇنىڭدا يوق، ئۇكا، مۇشۇ نەرسىنى ئەزەلدىن
ئىچىپ باقماپتىمەن، سىلەر ئويناۋېرىڭلار، — دېدى قەيسەر.
ئەركىن ئۇنىڭ بۇ گېپىنى ئاڭلاپ، مەمەتكە قارىدى. مەمەت
كۈلۈپ تۇرۇپ:

— ئىككىمىز ئوخشاش ئىكەنمىز، ئاكا، مەنمۇ مۇشۇ كۈن-
گىچە ئاغزىمغا ھاراق ئېلىپ باقمىدىم، پەقەت كۆڭلۈم تارت-
مايدۇ، — دېدى.

— كۆڭۈل تارتىمىغان ئىشنى قىلمىغۇلۇق، ئۇكا، بەش يىل
بولدى دەڭ، بەش يىلدىن بېرى يۇرتقا بېرىپ — كېلىپ تۇرغانىد-
لەر؟ — دەپ سورىدى قەيسەر ئۇلارغا قىزىقىپ.
— ياقەي، ئاكا، ئوقەتكە كىرىشىپ كەتكەن گەپ، بەزىدە

ساقال ئالدىغانغا ۋاقىت يوق، ئۆيگە بارىدىغانغا نەدە ۋاقىت، —
دېدى مەمەت.

— شۇنىڭغا قارىغاندا ئوقىتىڭلار تازا يۈرۈشۈپ كېتىپتۇ —
دە، — دېدى قەيسەر.

— يامان ئەمەس، قەيسەركا، ھەر ھالدا خۇدايىمنىڭ بەرگىدىكى
نى بار، — دېدى مەمەت.

— بىرنەچچە يىلدىن بېرى شىنجاڭدىن كەلگەن بالىلار ناھايتى ياخشى پۇل تاپتى، مەن بېيجىڭدىكى بىرنەچچە ئۇيغۇر ئاشخانىلىرىدا ئۇلارنى ئۇچرىتىپ قالمىمەن، بەزىدە ئۇلار بىلەن ئۇزۇندىن — ئۇزۇن پاراڭلىشىپ كېتىمىز، ھازىر بىزنىڭ مۇشۇ بالىلاردىكى بىر مەسىلە، قولىدىكى ئاشۇ پۇللىرىنى قانداق ئىشلىتىش، قانداق ساقلاش ۋە قانداق قىلىپ بىر پۇلنى ئىككى قىلىش مەسىلىسى! بۇ كىچىك ئىش ئەمەس، بۇ بەكمۇ جىق ئىشلارغا تاقىلىدىغان ئىش، ئەگەر بىر سودىگەر، تاپقان دۇنيا — سىنى بالىلىرىغا قالدۇرالمىسا، بىز ئۇنى ھەقىقىي سودىگەر دېيەيمىز، ئۇ قولىدىكى مەبلەغىنى بىرنەچچە ئەۋلاد داۋاملاشتۇرالايسا، ئاندىن ئۇنى ھەقىقىي ئەقىل ئىگىسى دېگىلى بولىدۇ، بۇ ئەلۋەتتە ساپاغا باغلىق ئىش، ئەگەر پۇل تېپىشقا بىر ئەقىل كەتسە، ئۇنى ساقلاشقا، تۇتۇپ تۇرۇشقا ئىككى — ئۈچ ئەقىل كېتىدۇ، — دېدى قەيسەر.

مەمەتكە بۇ گەپ ناھايىتى ياقتى. ئۇ بىردىنلا روھلىنىپ:
— بەك ياخشى گەپ قىلىدىڭىز، قەيسەركا، — دېدى مەمەت،
ئۇ قەيسەرنىڭ ئاغزىغا قاراپلا قالغانىدى.

— مېنىڭ بۇنداق دېيىشىمدىكى سەۋەب، يېقىندىن بېرى پۇل تاپقان بەزى ئاغىنىلەر پۇلنى توغرا يولغا سەرپ قىلمىغانلىقى ئۈچۈن، مىڭ بىر جاپادا تاپقان پۇللىرىدىن ئايرىلىپ قېلىشى. پۇل تېپىش بىر گەپ، پۇلنى جايىدا خەجلىش يەنە بىر گەپ. شۇڭا تاپقان بۇ پۇللارنى جايىدا ئىشلىتىشنى بىلىش

كېرەك، ئەگەر تاپقان پۇلنى ھەقىقىي مەنبەسىدە ئىشلىتىشى بىلسەڭ، ئاندىن روناق تاپالايسەن، — دەدى قەيسەر. ئەركىن ئالدىدىكى ھاراقنى ئىچىۋەتتى. ئۇ قەيسەرگە قاراپ:

— بەك ئېسىل گەپ قىلدىڭىز، قەيسەرگا، ئەگەر بىزنىڭ پۇل تاپقان ئاغىنىلىرىمىزنىڭ ھەممىسى سىز دېگەندەك ئىش تۇتسا، ئۇ ۋاقىتتا ئۇلار قولىدىكى پۇلنى ھەقىقىي تۇتۇپ تۇرالدى. خۇدەك، — دەدى.

— شۇنداق، ئۇگا، ھازىر نۇرغۇنلىغان ياشلىرىمىز تاپقان پۇللىرىنى يول ياساشقا ياردەم قىلىۋاتىدۇ، مەھەللە - كويلىرىغا كۆۋرۈك سېلىۋاتىدۇ، بۇمۇ بولىدىغان ئىش، لېكىن بۇ سالغان مەبلىغى ئۆتكۈنچە، ئەڭ مۇھىم ئىش زادى نېمە؟ پۇل تاپقان بىر ئوغۇل بالا مۇشۇنى كۆپرەك ئويلىشى كېرەك، شۇڭا قولىدىكى بىر پۇلنى ئىككى قىلىش يولىدا باش قاتۇرۇشى كېرەك، ئەقىلىنى مۇشۇ يەرگە ئىشلىتىشى كېرەك. ئەگەر سىز مەبلىغىڭىزنى ئۈچ ئەۋلاد ساقلىيالمىسىڭىز، ئۇ ۋاقىتتا سىزنى پۇل تاپقان، پىشقان سودىگەر دېگىلى بولمايدۇ، ئەلۋەتتە بىزدىنمۇ نۇرغۇنلىغان ئەقىللىق سودىگەرلەر چىقتى، ئۇلار ئاڭلىق ھالدا كۆپنىڭ غېمىنى قىلىۋاتىدۇ، لېكىن ئۇلارنىڭ دائىرىسى تېخىمۇ كېڭىيىشى، زور رېيىشى كېرەك. ئۇلار ئۆزلىرىنىڭ ئەمەلىي ھەرىكىتى بىلەن، سۆزلىرى بىلەن، مۇھەببىتى بىلەن ھېلىقىدەك ناچار ئىش قىلىدۇ. ۋاقتان، غەيرىي ئىش قىلىۋاتقان، پۇلنىڭ رولىنى توغرا چۈشىدىنەلمىگەن بالىلارنى ئۆزىنىڭ يېنىغا قارىتىشى كېرەك، ئۇلارنى توغرا يولغا باشلىشى كېرەك. مەسىلەن، بەزى بالىلار قولىدىكى پۇلغا ئىشەنچ قىلىپ ئويۇن - تاماشىغا بېرىلىپ كېتىۋاتىدۇ، ئويۇن - تاماشا، ئەيىش - ئىشرەت ئەزەلدىن ئادەمنىڭ قىممىتىنى ئاشۇرغان ئەمەس، بۇرۇنمۇ ئۇنداق بولۇپ باققان ئەمەس. بۇنىڭدىن كېيىنمۇ ئۇنداق بولمايدۇ، ئادەم ئۆزىنىڭ ئەمگىكى بىلەن، ئۆزى ياراتقان قىممەت بىلەن ئەزىزلىنىدۇ. ئادەم ئۈچۈن بۇنىڭ.

دىن باشقا يول يوق، بىز ئۆزىمىزگىلا ئادەم ئەمەس، بىز مۇشۇ قوۋمنىڭ بىر ئەزاسى. شۇڭا بىزنىڭ مەسئۇلىيىتىمىز بار، چوڭلىرىمىز ئۆزلىرىنىڭ تۇرمۇش پەلسەپىلىرى ئارقىلىق بىزگە نېمىنىڭ يامان، نېمىنىڭ ياخشى ئىكەنلىكىنى ئەخلاق سۈپىتىدە قالدۇرغان. ئازغىنا پۇل، مال - دۇنياغا ئىگە بولۇپ، ئۆز ئەجدادلىرىمىز بىزگە كۆرسىتىپ، نىشانلاپ بەرگەن ئادەم بولۇش يولىدىن چەتنەپ كەتسەك بولمايدۇ، چېكىدىن ئاشقان تاماشا ئا. دەمنىڭ زېھنى قۇۋۋىتىنى، جىسمانىي پۈتۈنلۈكىنى نابۇت قىلدۇ. چېكىدىن ئاشقان ئويۇن ۋە مەسئۇلىيەتسىزلىك ئۇنى چۈشكۈنلۈككە، ئىشەرەت ئىشلىرىغا سۆرەپ كىرىدۇ، ئاخىرىدا ئۇ تۈگەپ كېتىۋاتقان مال - دۇنياسىنى قايتا تىرىلدۈرۈش ئۈچۈن ھەرخىل گۇناھلىق ئىشلارنى قىلىپ قويۇشى مۇمكىن. بىزدە تۆت تەڭگە تېپىپلا ئۆز - ئۆزىدىن مەمنۇن بولۇپ خوتۇننىڭ ئۈستىگە خوتۇن ئالغان، ھالال جۈپتى ۋە ئوماق بالىلىرىنى خار - زارلىققا تاشلاپ نايناق خېنىملارنىڭ ئارقىسىدىن سوڭۇلداپ يۈرگەن ئادەملەر ئاز ئەمەس. مەن دائىم مۇنداق بىر ئىشنى ئويلايمەن، نېمە ئۈچۈن بىزنىڭ قولى پۇل كۆرگەن يىگىتلىرىمىز مۇشۇنداق ئىشلارغا كەلگەندە موللاق ئاتىدۇ؟ دېمەك، ئادەم ئۆزدىكى ئاجىزلىقنى ئېتىراپ قىلىشى كېرەك، مۇشۇنداق بولغاندا، ئۇ ئاندىن ئۆزىنىڭ ئاجىزلىقىغا تاقابىل تۇرالايدۇ، ئادەم كۈندە يۈزىنى يۇيۇپ تۇرغاندەك، يۈرىكىنىمۇ، ۋىجدانىنىمۇ، غۇرۇردىنمۇ يۇيۇپ تۇرمىسا بولمايدۇ، - دېدى قەيسەر.

مەمەت بىلەن ئەرەكن قەيسەرنىڭ سۆزىگە قايىل بولۇپ قالدى. مەمەت قەيسەرگە قاراپ تۇرۇپ:

- بىزگە بېيجىڭدىكى ئادرېسىڭىزنى يېزىپ بەرگەن بولسىڭىز، قەيسەركا، بىز بېيجىڭغا بارغاندا سىزنى ئىزدەيسەك!
- تېلېفون نومۇرۇمنى يېزىپ بېرىي، ياتاقتا تېلېفون بار، بېيجىڭغا بارساڭلار مېنى ئاسان تاپىسىلەر، مەركىزىي پارتىيە

مەكتىپىگە كىرىپ، شىنجاڭ سىنىپىدىكى قەيسەركامنى ئىزدەيدى.
مىز دېسەڭلار ھەممىسى بىلىدۇ، — دېدى قەيسەر. ئۇ بىر
قەغەزگە تېلېفون نومۇرىنى يېزىپ، مەمەتكە بەردى.
— رەھمەت، قەيسەركا، — دېدى مەمەت ئۇ تەڭلىگەن
قەغەزنى ئېلىپ.

— گەپ بىلەن بولۇپ كەتتۇق، قەيسەركا، ماۋۇ قورۇملار.
دىنمۇ ئالغاچ ئولتۇرۇڭ، — دېدى ئەركىن.
— خوش، ئەمدى سىلەر يەنە بىرنەچچە يىل تۇرماقچىد.
مۇ؟ — دەپ سورىدى قەيسەر.
— بىزمۇ مۇشۇ كۈزدە قايتايلىمىكىن دەۋاتىمىز، قەيسەر.
كا، — دېدى ئەركىن.

— ئىچكىرى ئۆلكىلەردە بەك ئۇزۇن تۇرۇپ كەتسەڭلارمۇ
بولمايدۇ، ئۇكا، پۇل تېپىپسەلەر، كۆزۈڭلار ئېچىلدى دېگەن
گەپ، ئەمدى تاپقان — تەرگەن نەرسىلىرىڭلارنى ئېلىپ يۇرتقا
قايتساڭلارمۇ بولىدۇ، مەبلىغىڭلارنى يۇرتتا دومىلاتساڭلار، پاي.
دىسى ئۇرۇق — تۇغقانلىرىڭلارغا، قېرىنداشلىرىڭلارغىمۇ تېگىدۇ
دېگەن گەپ، ئەمما بىر ئىشنىڭ پېشىنى تۇتۇڭلار، ئۆزۈڭلارمۇ
گۈللىنىسىلەر، باشقىلارمۇ گۈللىنىدۇ، قىسقىسى، ئۆزۈڭلارغا
چىڭ بولۇڭلار، ئىنىلىرىم، — دېدى قەيسەر.

— بۈگۈن بىزگە ناھايىتى ياخشى گەپ قىلىپ بەردىڭىز،
قەيسەركا، بىز خىزىرغا يولۇققاندا كىلا بولۇپ قالدۇق، — دېدى
مەمەت.

— ئۇنداق دېسەڭلار بولمايدۇ، ئۇكا، خىزىر دېگەن باشقا
گەپ ئۇ، ئىشقىلىپ، تونۇشۇپ قالدۇق، خۇدايىم بۇيرۇسا يەنە
كۆرۈشەرمىز، بىز ئەسلىي تۆت ئادەم كەلگەندۇق، قالغانلار بىز
چۈشكەن مېھمانخانىنىڭ قېشىدىكى ماگىزىنغا كىرىپ كەتكەن،
مەن بازار ئايلىنىمەن دەپ مۇشۇ رېستوراننىڭ ئالدىغا كېلىپ
قايتىمەن، قورسىقىمۇ ئېچىپ قالغاندەك قىلدى، شۇنىڭ بىلەن

مۇشۇ رېستورانغا كىرىپ قالغاندىم، بىز ئەنە ماڭماقچى، شۇڭا مېھمانخانغا كەتمىسەم بولمايدۇ، — دېدى قەيسەر.
— ئەمەسە بىز سىزنى تاكىسى بىلەن مېھمانخانغا يەتكۈزۈپ قويايلى، — دېدى مەمەت.

— بىز چۈشكەن مېھمانخانا مۇشۇ رېستورانغا يېقىنلا يەردە، ئۇكا، تاكىسى كەتمەيدۇ، بازار كۆرگەچ بىردەمدىلا بېرىۋالد- مەن! — دېدى قەيسەر.

مەمەت ئەركىنگە قارىدى. ئەركىن مەمەتنىڭ نېمە ئويلاۋات- قانلىقىنى پەرەز قىلالىدى، مەمەت قەيسەرگە قاراپ تۇرۇپ:
— بىز سىز بىلەن تونۇشۇپ قالغىنىمىز ئۈچۈن بەك خۇ- شال، بىز مۇشۇ كۈنگىچە بىرەر ئادەمنىڭ ئاغزىدىن بۇنداق ياخشى گەپلەرنى ئاڭلاپ باقمىغان، سىز بەك ياخشى ئادەم ئىكەنسز، قەيسەركا، بىز يېقىندىن بېرى كاستۇم — بۇرۇلكا سودىسى قىلىۋاتتۇق، سىز مۇشۇ يەردە جىندەك ئولتۇرۇپ تۇرغان بول- سىڭىز، مەن ياتاققا بېرىپ كەلسەم، كۆرۈشكىنىمىزنىڭ يادنام- سى سۈپىتىدە سىزگە بىر كاستۇم — بۇرۇلكا كىيدۈرۈپ قويد- ساق، قوبۇل قىلارسىزمۇ! — دېدى مەمەت قەيسەرگە سەمىمىي- لىك بىلەن تىكىلىپ. ئۇ كۆڭلىدە قەيسەرگە بىر كاستۇم — بۇرۇلكا ئېلىپ كىيدۈرۈپ قويۇشنى ئويلىغانىدى.

— رەھمەت، ئۇكا، ياخشى كۆڭلىڭىزگە رەھمەت، مەن سەل ئالدىرايمەن، مېھمانخانغا بېرىپ ھەمراھلىرىمنى تېپىۋال- مىسام بولمايدۇ، خۇدايىم بۇيرۇسا يەنە كۆرۈشەرمىز، ئۇكا، تېخى، — دېدى قەيسەر.

— بىز ئوبدان تونۇشۇپ قالدۇق، قەيسەركا، ئاغىنەم مەمەت بىلىملىك ئادەملەرگە ئامراق، ئۇنىڭمۇ ياخشى كۆڭلى، بىزمۇ شۇ يەردە جىندەك ئولتۇرۇپ تۇرايلى، بىزنىڭ ياتقىمىزمۇ ئالدى- مىزدىكى دوقمۇشتا، بىردەم ئولتۇرۇپ تۇرايلى، مەمەت ھايال بولمايلا كېلىدۇ، — دېدى ئەركىن.

— بەش مەنۇت ئىچىدىلا كېلىمەن، — دېدى مەمەت دەرھال ئورنىدىن تۇرۇپ.

— سىلەرگە رەھمەت، ئۇكىلار، مەن ئاشۇ كاستۇم - بۇ رۇلكىنى كىيگەندە كىلا بولدۇم، مەن راست ئالدىرايمەن، خۇدايىم بۇيرۇسا يەنە كۆرۈشەرمىز، بېيجىڭغا بېرىپ قالساڭلار مېنى ئىزدەڭلار، — دېدى قەيسەر ئورنىدىن تۇرۇپ.

ئۇلار قەيسەرنى قايىل قىلالىدى، قەيسەر ئۇلار بىلەن خوشلىشىپ رېستوراندىن چىقىپ كەتتى.

— بىزمۇ ماڭايلى، ئاداش، بۈگۈن بىز ھەقىقەتەن بىر ياخشى ئادەمگە ئۇچرىدۇق، نېمىدېگەن ئەقىللىق ئادەم، — دېدى مەمەت.

— شۇنداق، ئاداش، قەيسەركام بىزگە بىر ئۆمۈر دەستۇر بولغۇدەك ياخشى گەپلەرنى قىلىپ بەردى، خۇدايىم بۇيرۇسا بېي - جىڭغا بېرىپ ئۇ ئادەمنى يوقلايمىز، — دېدى ئەركىن.

22

كۈزدە، ئەركىن بىلەن مەمەت شىنجاڭغا قاراپ يولغا چىقتى. ئۇلارغا ئۆيدىن ئايرىلغىلى توپتوغرا بەش يىل بولغانىدى. شىنجاڭغا كەلگەندىن كېيىن، ئەركىن ئۈرۈمچىدە قالدى، مەمەت غۇلجىغا قايتىپ كەلدى.

مەمەتنىڭ غۇلجىغا قايتىپ كەلگەنلىك خەۋىرىنى بىر نەچچە كۈن ئىچىدىلا تونۇش - بىلىشلەرنىڭ ھەممىسى بىلىپ بولدى. ئۇنى يوقلايدىغانلارنىڭ ئايىغى بىر ئاز بېسىقتاندىن كېيىن، بىر كۈنى كەچتە ئۇ دادىسى بىلەن ئۇزۇن پاراڭلاشتى.

— ئەمدى سەنمۇ كاۋاپچىلىق قىلىمەن دەپ جاپا تارتما، دادا، خۇدايىم بۇيرۇسا مەن ساڭا يېڭى سالغان بازارنىڭ ئىچىدىن بىر دۇكان ئېلىپ بېرىمەن، — دېدى مەمەت.

— مەن دۇكان ئېچىپ قاملاشتۇرالماسمەنمكىنتاڭ، بالام،
قىلىپ كۆرمىگەن ئىش ئەمدى...، — دېدى يارى.
— نېمىشقا قاملاشتۇرالمىسىز؟ يارى، سىز ھەممە ئىشنى
قاملاشتۇرالمىسىز، — دېدى دىلبەر ئۇلارنىڭ گېپىگە قوشۇق
سېلىپ.

— ئاپام توغرا دەيدۇ، دادا، سەن ھەممە ئىشنى قىلالايسەن،
قولۇڭغا يەتكۈدەك دەسمايە بېرىمەن، ھازىر گۇاڭجۇنىڭ رەختلى-
رى بەك ئېقىۋاتىدۇ، رەختچىلىك قىلمامسەن!
— رەختچىلىك قىل دەمسەن، قىلىپ كۆرمىگەن ئىش،
بالام...

— رەختچىلىك دېگەن پاكىز ئىش، بالام، ھەر ھالدا داداڭ-
نى ياخشى ئىشقا باغلاپ قويدىغان بولدۇڭ، — دېدى دىلبەر
خۇشال بولۇپ.

پۇلنىڭ سېھرىي كۈچى ھەرقانداق ئادەمنى مەست قىلىدۇ.
مەمەتنىڭ ئاتا - ئانىسىغا، ئۇرۇق - تۇغقانلىرىغا، ئەل - ئاغد-
نىلىرىگە ئەكەلگەن سوۋغىلىرى ئۇلارنى قەۋەتلا خوش قىلدى،
بولۇپمۇ ئاپىسى دىلبەر بەك خۇشال ئىدى، ئۇ ئاپىسىغا بەكمۇ
كۆپ يېڭى ۋە ئېسىل كىيىم - كېچەك، زىبۇ زىننەت ئەكەلگەند-
دى. مەمەت تېخى دادىسىغا كۆرسەتمەي تۇرۇپ ئاپىسىغا خېلى
جىق پۇل بەردى، مەمەت ئىچىدە «دىلبەر ئاپام مېنى تۇغقان ئاپام
بولمىسىمۇ، ئۇ مېنى باققان ئاپام، ماڭا نان بەرگەن، مېنىڭ
كىم - قاتلىرىمنى يۇيۇپ جاپا چەككەن، ئەڭ مۇھىمى، مېنىڭ
ساۋاتىمنى چىقارغان، شۇڭا مەن دىلبەر ئاپامنى ئۆز ئاپام قاتارىدا
كۆرۈشۈم كېرەك» دەپ ئويلايتتى.

مەمەت يۈگۈرۈپ يۈرۈپ يېڭى سالغان بازارنىڭ ئىچىدىن بىر
دۇكان سېتىۋالدى، ئاندىن ئۇنىڭغا رەخت سېلىپ، دادىسىغا
ئېچىپ بەردى، بىر ئۆمۈر كاۋاپچىلىق قىلىپ جان بېقىپ كەلگەن
يارى ئاخىر ھېسابتا رەختچى بولۇپ قالدى.

مەمەت يەكشەنبە كۈنى چۈشكە توغرىلاپ، يالقۇن بىلەن ئەيسانى يېڭىدىن ئېچىلغان رېستورانغا چاقىردى، مەمەت، يال- قۇن، ئەيسالارنىڭ مەمەت گۇاڭجۇدىن قايتىپ كەلگەندىن كېيىن- كى تۇنجى قېتىملىق يىغىلىشى ئىدى، تاماقتىن كېيىن ئەيسا كۈتكۈچى قىز ئەكېلىپ بەرگەن ھاراقنى قولغا ئالدى.

— ئەمەسە بۈگۈن قۇلاق مىدىرلىغۇدەك ئىچىدىغان بول- دۇق — دە، مەمەت ئۇكا، مانا، سەنمۇ لوپەن بولۇپ كەتتىڭ، خۇدايىم بەرسە پەيغەمبىرىم غنىڭ قىلالمايدۇ دېگەن مۇشۇ — دە! — دېدى ئەيسا كۈلۈپ تۇرۇپ.

— شۇنداق، ئۇكا، ساڭا خۇدايىم بەردى، ئەمدىكى گەپ تاپقان پۇلنى يوقىتىۋەتمەي تۇتۇپ تۇرۇشتا؛ قانچىلىك بىرىنمە تاپتىڭ، ئۇكا؟ — دېدى يالقۇن مەمەتنىڭ كۆزىگە قاراپ.

— بۇ گېپىڭ قاملاشمىدى، يالقۇن، ئوغۇل بالىنىڭ پۇل- نى، قىز بالىنىڭ يېشىنى سورىمايسەن، — دېدى ئەيسا بېلىق كۆزى قىلىپ ھاراق قۇيۇلغان رومكىنى يالقۇننىڭ ئالدىغا قويۇپ قويۇپ.

— ئۆزىمىزنىڭ ئىنىسى بولغاندىن كېيىن نېمە بولاتتى، — دېدى يالقۇن سەل ئوڭايىسىزلىنىپ. يالقۇن ئەيسانىڭ گېپىنى ئاڭلاپ خىجىل بولۇپ قالغانىدى.

— ئىنىمىز بولسىمۇ بولمايدۇ، ئاداش، ئوغۇل بالىنىڭ پۇلىنى سورىمايدىغان، — دېدى ئەيسا. يالقۇن گەپ قىلمىدى. — خۇدايىمنىڭ بەرگىنى بار، يالقۇنكا، بىر گەپنى ياخشى قىلىدىڭ، مەنمۇ ئويلاۋاتىمەن، ئەمدىكى گەپ ھەقىقەتەن پۇلنى تۇتۇپ تۇرۇشتا، — دېدى مەمەت.

— ئۇنى دومىلىتىپ تۇرمىساڭ شامال ئۆتۈشمەيدۇ-دە! — دېدى ئەيسا.

— شۇنداق، ئەيساكا، كاللامدا بىر ئىشلارنى ئويلاۋاتىمەن،

تېخى پىشىمىدى، ۋاقتى كەلگەندە سىلەرگە مەسلىھەت سالد-
 مەن، — دېدى مەمەت.

— خۇدايىم بۇيرۇغان بولسا ئەمدى يول تېپىپ كەتتىڭ،
 ئۇكا، گۇاڭجۇغا بېرىپ ئوقەت قىلىپ ياخشى قىلىنىڭ، — دېدى
 يالقۇن، — ئەمدى ئۆيلىنىۋال، ئۇكا.

— ياق، يالقۇنكا، مېنىڭ قىلىدىغان بىر ئىشىم بار، مەن
 شۇ ئىشنى ئەمەلگە ئاشۇرۇپ بولغاندىن كېيىن ئۆيلىنىمەن، —
 دېدى مەمەت.

— ئالدىرىما، ئۇكا، ئەمدى ئاسماندا ئۇچۇپ كېتىۋاتقان
 تۇرنىنى قولۇڭغا قوندۇرمىەن دېسەڭ، تۇرنىمۇ ياق دېمەي قوند-
 دۇ، — دېدى ئەيسا.

— ماۋۇ گېپىڭ بولىدۇ، ئاداش، — دېدى يالقۇن ئەيسانىڭ
 سۆزىنى قۇۋۋەتلەپ.

— يائاللا، ئاداش، ئەتىگەندىن بېرى مۇشۇ گېپىم يارىدى-
 دە، ساڭا! — دېدى ئەيسا.

مەمەت كۈلۈپ كەتتى، ئۇ ناھايىتى خۇشال ئىدى.

23

مەمەت ئالدى بىلەن ئۆزىنىڭ پىلاننى دادىسىغا مەسلىھەت
 قىلدى.

— ... بەش قەۋەتلىك بىنا سالىمەن دەمىسەن، بالام؟ شۇنىڭغا
 قارىغاندا خېلى جىق پۇلۇڭ بار ئوخشىمامدۇ؟ — دېدى يارى
 مەمەتنىڭ پىلاننى تەپسىلىي ئاڭلىغاندىن كېيىن.

— خۇدايىم بۇيرۇسا پۇلۇم يېتىدۇ، دادا، بىنا سېلىۋالسام
 مۇقىم مۈلۈك بولۇپ قالدىكەن، بۇنىڭدىن كېيىن ئەمدى ئۇياق-
 بۇياققا قاترايدىغان ئىشلارنى قويماي دەۋاتىمەن، بىنانى سېلىۋال-
 سام، ئۇنى ياخشى باشقۇرسام، خۇدايىم بۇيرۇسا بۇنىڭدىن

كېيىنكى ئىشلىرىم يۈرۈشۈپ كېتىدىغاندەك قىلىدۇ، — دېدى مەمەت.

يارى رەختچىلىكتە بازارنىڭ ئېيىنى خېلى ئېلىپ قالغاندى، مەمەتنىڭ بىنا سالمەن دېگەن پىلانى ئۇنىڭغا بەكلا ياقتى ئۇ خۇشخۇي ھالدا مەمەتكە قارىدى.

— خۇدايىم بەرسۇن، بالام، پۇلۇڭ يەتسە سال، بازارنىڭ كۆزىدىن يەر ئالايلى، دېمىسىمۇ ھازىر بەزى بايۋەچچىلەر بىنا سېلىشنى باشلىۋالدى. راست دەيسەن، بالام، بىنا پۇلۇڭنى تۇتۇپ تۇرىدۇ، سالساڭ سال!

— بىرىنچى قەۋىتىنى دۇكان قىلىپ ئىجارىگە بەرسەك، بىر — ئىككى دۇكاننى ئۆزۈڭ باشقۇرۇپ ئاچساڭ، ئىككىنچى قەۋىتىنى ئۆزىمىز بىرىنچى قىلىمىزمۇ ياكى ئىجارىگە بېرىۋېتىدىمىزمۇ، ئىشقىلىپ، بىرىنچى، ئىككىنچى قەۋەتلىرىنى ئىجارىگە بەرسەك، قالغان ئۈچ قەۋەتنى مېھمانخانا قىلىپ قويساق، ھەر بىر قەۋەتتىگە يىگىرمىدىن ئۆي چۈشسە، ئۈچ قەۋەت دېگەنگە ئاتىشىمىز ئېغىز ئۆي چۈشىدۇ، مېنىڭ ئويۇم مۇنداق، دادا. گۇاڭجۇدىكى بەزى ئەھۋاللاردىن قارىغاندا، بىناسى بار ئادەم بىناسىنى ئىجارىگە بەرسە ياخشى بولىدىكەن. ئەگەر ئىجارىسىنىڭ ھەققىنى ئاز كۆرۈپ ئۆزۈم باشقۇرىمەن دېسە، باشقۇرۇشنى ئۆگىنىپ بولغۇچە بىنا ئىگىسى ھالىسىزلىنىپ كېتىدىكەن، مەن مۇشۇ ئىشلارنىمۇ ئويلاۋاتمەن، دادا، — دېدى مەمەت.

يارى مەمەتنىڭ گېيىنى ئاڭلاپ كۈلۈپ كەتتى.

— بۇ كېيىنكى ئىش، بالام، ئالدى بىلەن بىنارىڭ ئۆرە بولسۇن، ئۇنداق ئىشلار دېگەن ئاسان، ئۇ ۋاقتىدا ياپساڭمۇ پىشىدۇ، كۆمسەڭمۇ پىشىدۇ.

— ماقۇل، دادا، ئەمىسە مەن تەييارلىقىمنى باشلايمەن، قىزىل بايراق ماگىزىنىنىڭ قاتارىدا سېتىلىدىغان بىر قورۇ — جاي بار ئىكەن، ئىگىسىنى بىر مەكتەپنىڭ مۇئەللىمى دەيدۇ،

يەتتە بالىنىڭ ئوتتۇرىسىدىكى جاي ئىكەن، ئالدىنقى كۈنى يالقۇن-
كاملارغا دەپ قويغاندىم، ئۇلار قورۇ - جايىنىڭ ئىگىسى بىلەن
كۆرۈشىدىغان بولدى، قىممەتلىك بولسىمۇ ئاشۇ قورۇ - جايىنى
ئالايىمكىن دەيمەن، - دېدى مەمەت.

- ھە، ھېلىقى شېكەر مانتا ساتىدىغان ئاشخانىنىڭ قېشى-
دىكى قورۇما؟ - دېدى يارى.

- نەق شۇ، دادا، ئۇنىڭ قېشىدا يەنە بىر قورۇ - جاي
بار، ئىگىسىنى يۇمشىتىپ شۇنىمۇ قوشۇپلا ئالاي دەۋاتىمەن، -
دېدى مەمەت.

- ئۇ خەق ساتارمۇ؟

- پۇلنى ياخشىراق سانساق ساتىدۇ، دادا، - دېدى
مەمەت.

- ئەمەسە ۋاقتىنى چىڭ تۇت، بالام، قىلىمەن دېگەن
ئىشنى كەينىگە سۈرمە، - دېدى يارى.

مەمەت يالقۇن بىلەن ئەيسانى ئىشقا سېلىپ يۈرۈپ، ئالماق-
چى بولغان ئاشۇ ئىككى قورۇ - جايىنى سېتىۋالدى. ئۇ مۇناسى-
ۋەتلىك ئورۇنلارنىڭ تەستىقىنى ئالغاندىن كېيىن، كونا ئۆيلەرنى
ئۆرۈپ، مەيداننى تۈزلەپ قۇرۇلۇشقا تەييار قىلدى، ئىككىنچى
يىلى باش باھارنىڭ كېلىشى بىلەن قۇرۇلۇش ئورنىدا ئىش
باشلاندى.

24

قۇرۇلۇش باشلانغان كۈندىن تارتىپ مەمەت قۇرۇلۇش قىلدى-
ۋاتقان يەردىن نېرى كەتمىدى، ئۇ ئىش ھالقىلىرىنى نازارەت
قىلىپ تۇردى. بىر كۈنى چۈشتە شەھەرلىك سودا - سانائەت
ئىدارىسىنىڭ باشلىقى ئەلى بىلەن شەھەرلىك مەنئى مەدەنىيلىك
ئىشخانىسىنىڭ مۇدىرى ئۆمەر جان ئۇنى ئىزدەپ كەلدى. ئۇلار

قىزغىن كۆرۈشكەندىن كېيىن، ئەلى ئۇنىڭغا: — ھە، ئىش باشلاش رەسمىيەتلىرىڭنى پۈتتۈرۈۋالغانىدىن، ئۇكا؟ — دېدى كۈلۈپ تۇرۇپ.

— رەھمەت، ئەلىكا، ئەگەر سىز يول كۆرسەتمىگەن بولسىمۇ، ئىز، جىق يول مېڭىپ كېتەتتىمكەن ئەمەسمۇ! مەن ئوقۇمىغان ئادەم، ئەلىكا، بۇرۇن يەرنى تەييارلىسام، ئىشچىلار ھە — ھۇ قىلىپ بەش — ئالتە ئاي ئىچىدىلا قۇرۇلۇشنى پۈتتۈرىدۇ دەپ ئويلاپتىكەنمەن، يائىلا، نېمىدېگەن جىق رەسمىيەت بۇ، كادىر-لارنىڭ جىقلىقىدىن قىلىدىغان ئىش يوق ئەتەي قىلىۋاتقان ئىشىم-كىن دەيمەنغۇ! — دېدى مەمەت.

— ھازىر قۇرۇلۇشنىڭ رەسمىيىتى مۇشۇنداق مۇرەككەپ بولۇپ كەتتى، ئۇكا، خوش، ماۋۇ ئاكاڭنى ساڭغا تونۇشتۇرۇپ قويماي، بۇ ئاكاڭنىڭ ئېتى ئۆمەر جان بولىدۇ، ئۆزى شەھەرلىك مەنئۇ مەدەنىيلىك ئىشخانىسىدا ئىشلەيدۇ، تونۇشۇپ قېلىڭ-لار، — دېدى ئەلى كۈلۈپ تۇرۇپ.

— ياخشىمۇسىز، ئۆمەر جانكا، يەنە بىر قېتىم كۆرۈشۈپ قويايلى، — دېدى مەمەت ئۆمەر جانغا قولىنى بېرىپ. ئۆمەر جان كۈلۈپ تۇرۇپ ئۇنىڭ بىلەن قىزغىن كۆرۈشتى. — ئۆمەر جانكامنى مەنئۇ مەدەنىيلىك ئىشخانىسىدا ئىشلەيدۇ دېدىڭىز — ھە، ئەلىكا، ئۇ نېمە ئىش قىلىدىغان ئىدارە؟ مەن ئاڭلىمىغان بىر ئىسىمكەن بۇ! — دېدى مەمەت.

— مەدەنىيەتلىك بولغان، ھەممە تەرەپتىن ياخشى بولغان ئىدارىلەرنى تەكشۈرۈپ، باھالاپ، شەرەپلىك نام بېرىدىغان ئورۇن، — دېدى ئۆمەر جان مەمەتنىڭ سوئالىغا جاۋاب بېرىپ.

... ھە

— سەن بىلەن پاراڭلىشىدىغان ئازراق گەپ بار ئىدى، ئۇكا، خالىيىراق بىر يەرنى تاپساق بولاتتى، — دېدى ئەلى. — چۈش بولۇپ قاپتۇ، ئەلىكا، بىرەر ئاشخانىغا كىرىپ

تاماقلانغاچ پاراڭلاشمايمزمو! — دېدى مەمەت.

— مەبلى، ئۇكا، — دېدى ئەلى.

— ئەمىسە سەلىمە سەتەڭنىڭ ئاشخانىسىغا بارايلى،

ئەلىكا! — دېدى مەمەت.

مەمەت ئۇلارنى سەلىمە سەتەڭنىڭ ئاشخانىسىغا باشلاپ كىر-
دى. سەلىمە سەتەڭ ئىسمىغا لايىق «سەتەڭ» چوكان ئىدى،
كۈلسە ئالتۇن چىشلىرى پارقىراپ قىزىرىپ تۇرىدىغان يۈزلىرىگە
ھۆسن قوشاتتى، ئۇنىڭ توم ئالتۇن بىلەزۈكى بىلىكىدە ئەمەس
جەينىكىنىڭ قېشىدا ئوينايتتى، بۇ بازار تاپقان چوكان لەڭمەنگە
ھەقىقەتەن ئۇستا ئىدى. ئۇلار تاماق يەپ بولغاندىن كېيىن، ئەلى
گەپنى ئەشتى.

— خوش، مەمەت ئۇكا، ئەمىسە، بىزمۇ گېپىمىزنى قىلغاچ
تۇرايلى، نېمە دەيمىز ئەمدى، ئۇكا، بىزمۇ سېنىڭ ئالدىڭغا
بىرنەچچە قېتىم ئويلىشىپ كەلدۇق، ئەمدى ساڭا بۇ گەپنى
مۇنداقلا دەي، ئۆمەر جان ئىككىمىز خوتەن مەھەللىسىدە ئولتۇرد-
مىز، دېگىنە، ئۇكا، بىرنەچچە يىللاردىن بېرى مەھەللىدىكىلەر
بىلەن ھە — ھۇ دېيىشىپ مەھەللىنىڭ يولىنى ياسىۋېتەيلى دې-
گەن، لېكىن مەھەللىدىكىلەردىن ھېچقانچىلىك پۇل يىغىلمىدى،
شۇنىڭ بىلەن بۇ ئىشىمىز سۇغا چىلىشىپ قالغانىدى، ئەتىيازدا
بىزنىڭ مەھەللىدە ماڭغىلى بولمايدۇ، تاكى بەشىنچى ئايغىچە
پاتقاق قۇرۇمايدۇ، ئۆتكەندە مەھەللىدە ئولتۇرساق چوڭلار ئىك-
كىمىزنى بىر ئۆيگە چاقىردى، ئۇلار: ئىككىڭلار مەھەللىمىز
بويىچە ھۆكۈمەتنىڭ نېنىنى يەيدىغان ئادەم، بۇ يول مۇشۇنداق
تاشلىنىپ كېتىۋەرمىسۇن، مۇشۇ كۈنلەردە پالانى لوبەن، پۇستا-
نى بايۋەچچە پالانى مەھەللىنىڭ يولىنى ئاسفالت قىلىپ ياساپ
بېرىپتۇ دەيدىغان گەپلەرنىمۇ ئاڭلاپ قېلىۋاتىمىز، ئاڭلىساق
سىلەرنىڭ بىنا سېلىۋاتقان مەمەت لوبەن بىلەن تونۇشلۇقىڭلار بار
ئىكەن، مەمەت لوبەنگە دەپ باققان بولساڭلار، بىزنىڭ مۇشۇ

يولغا بىر ياردەم قىلىۋەتكەن بولسا، دېيىشتى. شۇنىڭ بىلەن بىز بىرنەچچە لوبەنلەر بىلەن كۆرۈشتۈق، ئۇلارمۇ يامان گەپ قىلىمىدى، ياردەم قىلايلى دېيىشىۋاتىدۇ، ... مۇشۇ ئىشتى، ئۇكا، بىزگىمۇ ئازراق ياردەم قىلىپ قويساڭ دېمەكچى، — دەدى ئەلى، ئۇ گېپىنى تۈگىتىپ، مەمەتنىڭ كۆزىگە قارىدى. مەمەتنىڭ كۆزىدە ھېچقانداق ئۆزگىرىش يوق ئىدى، ئۇ كۈلۈپ تۇرۇپ ئەلىگە قارىدى:

— قانچىلىك بىرنېمە بەرسەم بولىدىغاندەك، ئەلىكا؟ — دەدى مەمەت كۈلۈپ تۇرۇپ.

— ئۆزۈڭ بىلىسەن، ئۇكا، يولغا بەك جىق پۇل كېتىدەكەن، بىز بۇرۇن بۇ ئىشنى سەل چاغلاندىتتۇق، سەنمۇ قۇرۇلۇش سالدۇرۇۋاتىسەن، ئەللىك مىڭ سوم ياردەم قىلغان بولساڭ... — مېنىڭ ھازىرقى ئەھۋالىم مۇنداق، ئەلىكا، ئەمدى گەپ-تەن گەپ چىقىپ قالدى، بولمىسا بۇ يەردە دەپ ئولتۇرىدىغان گەپ ئەمەستى، مەن قولۇمدىكى بار پۇلنىڭ ھەممىسىنى مۇشۇ بىنانىڭ خىراجىتىگە توغرىلاپ بانكىغا قويۇۋەتكەن، ھەر ئايدا بۇلارنىڭ ئىشلىگەن ئىشىگە قاراپ پۇل بېرىمەن، دېمەكچى بولمىغانىم مېنىڭ مۇشۇ پۇلۇمدىن باشقا پۇلۇم يوق، ئەمدى راست گەپ قىلسام، مەن بىرىگە ئازراق پۇل بېرىپ تۇرغان، شۇ پۇلۇمنى ئالالسام، مەن سىلەرگە ئازراق ياردەم قىلاي، — دەدى مەمەت ئەلىگە قاراپ تۇرۇپ.

ئەلى ئۇنىڭ بۇ گېپىنى ئاڭلاپ بىر قىسىملا بولۇپ قالدى. ئەلى ئىچىدە «قارا قورساق بولغىنى بىلەن قۇۋ گۈپكەن بۇ، شۇڭا خەق بۇ گۈپىنى «مەمەت مەدىكار، دەيدىكەن - دە!» دەپ ئويلىدى. ئۆمەرجانمۇ نېمە دېيىشىنى بىلمەي قالدى، ئەسلىدە ئۇمۇ خېلى ئۈمىد كۈتكەندى.

— بولىدۇ، ئۇكا، ئەمىسە، ھەر ھالدا يامان گەپ قىلىمىدىڭ، خەقتىكى ئېلىشىڭنى ئالغاندا بىر گەپ بولار، كېيىنچە-رەك يەنە بىر كۆرۈشەرمىز، — دەدى ئەلى ئورنىدىن تۇرۇپ.

ئۆمەر جان چاققانلىق بىلەن تاماقنىڭ پۇلىنى تۆلۈۋەتتى .
 — ھوي، ئۆمەر جانكا، نېمە ئىش قىلىپ يۈرىسىز ئادەمنى
 خىجالەت قىلىپ، مېنىڭ بۇ يەردە ھېساباتم بار، يېزىپ قويساق
 بولىدۇ ئەمەسمۇ! — دېدى مەمەت ئوڭايسىزلىنىپ .
 ئۇلار مەمەت بىلەن خوشلىشىپ ئاشخانىنىڭ ئالدىدا قالدى .
 مەمەت كەتكەندىن كېيىن، ئۆمەر جان سەرەڭگە ياغىچى بىلەن
 چىشىنى كوچىلىغاچ ئەلگە :
 — ئالامەت قۇۋ گۈيىكىنە بۇ، قارىمامسەن گەپنى ئوڭشاپ
 كېتىۋاتقىنىنى...، — دېدى .
 — راست دەيسەن، ئاداش، بىزنى مۇنداق ئائۇمد يولغا
 سالار دەپ ئويلىمىغان بۈگۈينى، شۇنداق بولسىمۇ بىزمۇ مەدىكار-
 دەك چاپلىشىۋالايلى بۇ مەدىكارغا، قانداق قىلىدىكىن قېنى، —
 دېدى ئەلى .

25

ئابلىمىت گۇاڭجۇدىن قايتىپ كەلگەندىن كېيىن، ئايىۋلاقتا
 يەنە ئۆزىنىڭ بۇرۇنقى كەسپى — تۇخۇمچىلىقنى باشلىۋالغانىدى .
 ئۇنىڭ ئىش - ئوقىتى ئىلگىرىكىدىنمۇ ياخشى بولۇپ كەتكەنىدى .
 ئۇ تۇخۇمدىن چۈجە چىقىرىدىغان بىر يۈرۈش زامانىۋى ئۈسكۈند-
 لەرنى كىرگۈزۈپ، چۈجە چىقىرىپ سېتىپ، تېخىمۇ پۇل تېپىپ
 كەتكەنىدى . ئۇ مەمەتنىڭ قايتىپ كەلگىنىنى ئاڭلاپ، ئىشىنى
 قاتلاپ قويۇپ بىرنەچچە ئاغىنىلىرى بىلەن شەھەرگە كىرىپ،
 ئۇنى يوقلاپ بىر كەچ مۇڭدېشىپ قايتىپ كەتكەنىدى . يېقىندا
 ئۇ مەمەتنىڭ بىنا سېلىۋاتقانلىقىدىن خەۋەر تېپىپ، شەھەرگە
 كىرىپ مەمەت بىلەن كۆرۈشتى .
 — مۇبارەك بولسۇن، ئۇكا، مانا ھە دېگەندە بىر كاتتا بىناغا
 تۇتۇش قىلىپسەن، خۇدايىم بەرىكىتىنى بەرسۇن! — دېدى
 ئابلىمىت .

— چوڭلار پۇل دېگەن ئوغۇل بالىنىڭ قولىنىڭ كىرى دەپ قويدىكەن، مۇشۇنداق بىر ئىش قىلىۋالمىسام بۇ پۇلۇم تۈگەپ كېتىدىغاندەك قىلىدۇ، ئابلىمىتكا، — دېدى مەمەت كۈلۈپ تۇرۇپ.

— مەن بۇ ئىشنىڭنى ئاڭلاپ بەك خۇشال بولۇپ كەتتىم، ئۇكا، مەھەللىدىكىلەرمۇ شۇنداق خۇشال بولۇپ كەتتى، — دېدى ئابلىمىت.

— رەھمەت، ئابلىمىتكا، ھە، ئىش - ئوقىتىڭنى بەك ياخشى دەپ ئاڭلايمەنغۇ، — دېدى مەمەت.

— خۇداغا شۈكرى، يامان ئەمەس، ئۇكا، بالىلار تۇخۇمنى يەنە شەھەر - شەھەرلەرگە تارتىۋاتىدۇ، ئۇزۇڭ بىلىسەن، ئۇكا، ئۇششاق ئوقەت بولغىنى بىلەن پۇلى ياخشى، شۇڭا خەنزۇلار «شاۋمەيمەي، خاۋمەيمەي» (ئۇششاق ئوقەت، ياخشى ئوقەت) دەيدۇ ئەمەسمۇ! تۇخۇمدا چۈجە چىقىرىدىغان ماشىنىدىن بىرنى ئالدىم، بۇ ئىشىمۇ ياخشى، ئۇكا، مۇشۇ توك دېگەن يامان نەرسە ئىكەن جۇما، — دېدى ئابلىمىت.

— خۇدا بەرسۇن، ئابلىمىتكا، ئۇزۇن بولدى سەن بىلەن كۆرۈشەلمىدىم ياكى مەن قېشىڭغا چىقالمىدىم، كۈندە مۇشۇ قۇرۇلۇش ئورنىدا بولۇۋاتىمەن، بۇ يەردە كۆز - قۇلاق بولۇپ تۇرمىسام بولمايدىكەن، — دېدى مەمەت.

— ياخشى بولۇپتۇ، ئۇكا، بۇ دېگەن بىر چوڭ قۇرۇلۇش، ئۇزۇڭ ئۈستىدە تۇرمىساڭ قانداق بولىدۇ؟ يېنىڭ خېلى چىڭ ئىكەن - ھە، ئۇكا! — دېدى ئابلىمىت.

— سەن گۇاڭجۇدىن كەتكەندىن كېيىن مال دېگەن مېڭىپ قويدى ئەمەسمۇ، ئاكا، ساڭا ئۆتكەندە دەپ بەردىمغۇ، ھېلىقى ئۈرۈمچىلىك ئەركىن قارا خەنزۇچىدا ئوقۇغان بالىكەن، يېشى شۇ مەندىن بىر ياش چوڭ ئىكەن، ئىككىمىز شېرىك بولۇۋال - دۇق، ئۇنى ياتاققا ئەكىرىۋالدىم، ئىككىمىز بىر بولۇپ مېڭىپ

قويدۇق ئەمەسمۇ! رەختنى زاۋۇتتىن ئاچىقساڭلا بۇلاپ - تالاپ
ئېلىۋاتقان، قارا. ئالامەت بازار بولۇپ كەتتى ئەمەسمۇ! - دېدى
مەمەت.

- مەن كەتمىگەن بولسام ئىش باشقىچە بولاتتىكەن -
دە، - دېدى ئابلىمىت مەمەتنىڭ كۆزىگە قاراپ.
- ئۇنى بىردېمە، ئابلىمىتكا، بىراق ھازىرقى ئىشىڭمۇ
ياخشى سېنىڭ، - دېدى مەمەت.

- ھازىرغۇ ياخشى، ئۇكا، كېيىن بازار قانداق بولۇپ
كېتىدۇ، بىلگىلى بولمايدۇ - دە! - دېدى ئابلىمىت.
- بىر بازار ئۆلسە يەنە بىر بازار پەيدا بولىدىغان گەپ
ئىكەن، ئابلىمىتكا، ئادەملەر بازاردىن ئايرىلىپ ياشىيالمىدۇ.
كەنغۇ! - دېدى مەمەت.

- توغرا، ماۋۇ گەپنى ياخشى قىلىدىڭ، ئۇكا، ئەمدى
شۇنداق بولسىمۇ ھەر ئىشنىڭ ئالدىنى ئالغان ياخشى، مەن بۇ
قېتىم قېشىڭغا مۇنداق بىر مەقسەت بىلەن كىرگەن، ئۇكا،
ئەگەر توغرا تاپساڭ، مەنمۇ مۇشۇ بىنارىڭغا مەبلەغ قوشسام،
ئىككىمىز يەنە بىر قېتىم شېرىك بولساق، - دېدى ئابلىمىت.
سۆزىنىڭ مەمەتكە قانداق تەسىر قوزغايدىغانلىقىغا دىققەت قىلىپ
مەمەتنىڭ كۆزىگە قاراپ تۇرۇپ.

مەمەت ئابلىمىتنىڭ بۇ گەپنى ئاڭلاپ، بىردىنلا تىترەپ
كەتتى، شۇنداقتمۇ ئۆزىنى تۇتۇۋېلىپ كۈلۈپ تۇرۇپ:
- مېنىڭ ئۆزۈمنىڭ پۇلى يېتىدۇ، ئابلىمىتكا، بىر بىنانى
ئىككى ئادەم شېرىك سالسا ئانچە ياخشى بولمايدۇ، مەن بۇ بىنانى
ئاساسەن دادامغا سېلىپ بەرمەكچى، خۇدايىم بۇيرۇسا بىنا پۈت-
كەندىن كېيىن بۇ بىنانى دادام ئۆزى باشقۇرىدۇ، مەن باشقا ئىش
قىلايمىكەن دەيمەن! - دېدى مەمەت.

- ئىشقىلىپ، ئويلىشىپ باق، ئۇكا، ياخشى كۆڭلۈم،

ئەگەر شېرىك بولسام بولىدىكەن دەپ قالساڭ، ھايت دېسەڭ مەن تەييار، ئوگا، — دېدى ئابلىمىت.

ئىلگىرى يەنە ئۇلار ئايىۋلاقتا ئوقەت قىلغاندا، ئۇلارنىڭ مۇناسىۋىتى ناھايىتى ياخشى ئىدى، ئابلىمىت گۇاڭجۇدىن كەتكەندىن كېيىن، ھېلىقى ساقچىلارغا تارتقۇزۇپ قويدۇم دېگەن بەش ماشىنا مالنىڭ ھەقىقىي سىرى يېشىلگەن بولسىمۇ، مەمەت بۇ ئىشنى ئۇنىڭ يۈزىگە سالمىغانىدى، شۇنىڭدىن كېيىن مەمەت ئابلىمىتنى ھەقىقىي چۈشىنىپ قالغانىدى، شۇڭا ئۇ ئابلىمىتنىڭ مەسلىھەتلىگە يېقىن كەلمىدى.

26

ئەلى بىلەن ئۆمەر جان يول ياستىشقا ئىئانە توپلاش ئۈچۈن مەمەتنى يەنە ئىزدەپ كەلدى. مەمەت ئەتە - ئۆگۈن دەپ بۇ ئىشنى سۆرىگەنسېرى، ئۇلار تېخىمۇ كۈچەپ ئۇنىڭغا يېپىشىۋالدى، ئا- خىرقى ھېسابتا مەمەت ئۇلارنى يالقۇن، ئەيسالارغا قوشۇپ بىر كاتتا رېستورانغا چاقىردى. تاماقتىن كېيىن مېھمانلار ھاراق ئىچىشكە ئۈتۈندى، ئەيسا بونۇلكىنى قولغا ئېلىپ، ساقىيلىقنى ئۆزى قىلدى.

— ئەمەسە ئوتتۇز ئوغۇل، ساقىيلىقنى ئۆزۈم قىلىمەن، ئۆزۈممۇ ساقىي بولۇشقا ئامراق، — دېدى ئەيسا كۈلۈپ تۇرۇپ، — شۇنىمۇ ئېيتىپ قوياي، ئۆزۈم ئۇستا ساقىي.

— سەن ئۆزىنى ماختىغان بىرىنچى ئەخمەق دېگەن گەپنى ئاڭلىمىغانما؟ — دېدى يالقۇن كۈلۈپ تۇرۇپ.

— بىز دېگەن قارا ئىشچى، ئاداش، ساڭا ئوخشاش شائىر- چىلىق قىلمايمىز، شۇڭا ئۇنداق گەپلەرنى بىلمەيمىز - دە، — دېدى ئەيسا كىنايە قىلىپ.

— سېنى قارا ئىشچى دېگىلى بولمايدۇ، ئەيساكا، ياخشى

ئادەمنىڭ ياخشى ئىشى يۇقىدۇ دېگەن گەپ بار، يالقۇنكام شائىر بولغاندىكىن سەنمۇ يېرىم شائىر ھېسابلىنسىن - دە! - دېدى مەمەت چاقچاق قىلىپ.

- يېرىم شائىر دېسەڭ ئەيساكاڭنىڭ كۆڭلىگە كېلىپ قالدۇ، ئۇكا، مېنىڭچە، ئۇنى ھەۋەسكار دەيلى، - دېدى يالقۇن كۈلۈپ تۇرۇپ. مېھمانلارنىڭ ھەممىسى كۈلۈشۈپ كەتتى. ئەيسا بىر بوتۇلكا ھاراقنى تۈگىتىپ بولۇپ، قولغا يەنە بىر بوتۇلكا ھاراق ئالدى.

- بەك تېز بولۇپ كەتتىمۇ، ئاداش، ئەيسا، - دېدى ئەلى قولدىكى رومكىنى ئەيساغا تەڭلەپ.

- ھە دېگەندە ئازراق قىزىۋالمىساق ئويۇن قىزمايدۇ، - دېدى ئۆمەرجان.

- خۇدايىم بۇيرۇسا بۈگۈنكى ئولتۇرۇشىمىز قىزىيدۇ، بىردەم تۇرۇپ مەمەت گۇاڭجۇننىڭ گېپىنى قىلىپ بېرىدۇ، - دېدى يالقۇن كۈلۈپ تۇرۇپ.

- ھە، مەمەت، سەنمۇ گەپ قىلغاچ ئولتۇر، ئۇكا، يا ئىچمەيدىكەنسىن، يا چەكمەيدىكەنسىن! - دېدى ئەلى.

- ھەممە ئادەم ئىچىپ، چېكىپ كەتسىمۇ بولمايدۇ، ئارد-مىزدا بىرەر كۆزەتچىنىڭ بولغىنى ياخشى! - دېدى ئەيسا.

- سېنىڭ بەك كاللاڭ ئىشلىمەيدۇ - ھە، ئاداش، لوبەنى بىردەمدىلا كۆزەتچى قىلىۋەتتىڭغۇ؟ - دېدى يالقۇن.

- ئەيساكام كۆزەتچىنى ياخشى كۆرىدۇ ئەمەسمۇ! - دېدى مەمەت.

- كۈندە زاۋۇتتىن بىر بوتۇلكا ھاراق ئېلىپ ماڭغاندىن كېيىن - ھە! - دېدى يالقۇن.

مېھمانلارنىڭ ھەممىسى كۈلۈشۈپ كەتتى.

- ھازىر ئەيسالارنىڭ ئوقۇرى ئېگىزلىپ كەتتى، بىرەر بوتۇلكا ھاراقنى ياراتمايدۇ، - دېدى يالقۇن.

— تۇرمۇشمۇ ھاراقلا پۇرايدۇ بۇنىڭ، — دېدى ئۆمەر جان قىزىقچىلىق قىلىپ.

ئەلنىڭ گەپ قىلغۇسى بار ئىدى، ئۇ بىر نەچچە قېتىم گەپ قىلماقچى بولدىمۇ ئۆزىنى تۇتۇۋالدى. ئۇ مېھمانلارنىڭ بىردەم جىم بولۇپ قالغان پەيتىدىن پايدىلىنىپ، مەمەتكە قارىدى.

— بىزنىمۇ بەك جىق ماغدۇرۇۋەتتىڭ، ئۇكا، مەھەللىنىڭ يولىنى ھازىرغىچە ياسىيالىمايۋاتىمىز، ئەمدى ئېنىق بىر نېمە دە، ئۇكا، بىز سەندىن خۇشال بولۇپ قالايلى، گېزىتخانىدىكى مۇخ-بىرلارنى چاقىرايلى، سېنى جامائەتچىلىككە كېلىشتۈرۈپ يېزىپ تونۇشتۇرسۇن...

— گېزىتكە سۈرىتىڭ بىلەن باسىدىغان بولسا ئالامەت يۈز تېپىپ كېتىسەن - دە، ئۇكا، — دېدى ئۆمەر جان ئەلنىڭ گېپىگە ماسلىشىپ.

— خوش، ئاكا، ئەلىكام پۇلنىڭ گېپىنى چىقىرىپ قالدى، مەنمۇ ئازراق سۆزلەپ قويماي، مەن مەكتەپ كۆرمىگەن ئادەم، تاغدىن - باغدىن سۆزلەپ قويۇشۇم مۇمكىن، ئەيبەكە بۇيرۇمايسىلەر! مېنىڭ ئەزەلدىن تۇتقان يولۇم شۇ، مېنىڭ قۇ-رۇق سۆلەت بىلەن خۇشۇم يوق، مەندەك بىر قارا قورساقنىڭ گېزىتكە چىققىنىدىن چىقمىغىنى ياخشى، ھەممە ئىش ئۆز يولى بىلەن بولۇشى كېرەك، مەسىلەن، سىلەر مېنى ياخشى بىلىسىلەر، مەن مۇشۇ دۇنيادا ئەڭ قىزىقىدىغان ئىش ئۆز ئانامنىڭ، ئۆز دادامنىڭ كىملىكىنى بىلىش، مانا بۇ مەن ئۈچۈن ئەڭ ئۇلۇغ ئىش، مۇشۇنداق بىر ئىشنىڭ ئالدىدا، گېزىتكە چىقىش، يۈز - ئابروى تېپىش دېگەندەك ئىشلارنىڭ ھەممىسى مېنى قىزىقتۇ-رالمايدۇ، مەن گۇاڭجۇدىن قايتىپ كەلگەندىن كېيىن، كىشىلەر مېنى تەلىيى بار، پۇل تاپتى، لوبەن بولۇپ كەتتى دەپ ماڭا بەكمۇ قىزىقىشقا باشلىدى، ئەمەلىيەتتە مەن تەلەپلىكىم؟ مۇشۇ ئالاقىچىلىك دۇنيادا، ئۆزىنىڭ فامىلىسىنى بىلمەيدىغان ئادەمنى

تەلەپلىك دېسە توغرا بولامدۇ؟ ئۆزىنىڭ ئانىسىنىڭ كىملىكىنى بىلمەيدىغان بىر بالىنى تەلەپلىك دېسە دۇرۇس بولامدۇ؟ بۇ جاھاندا ئاتا - ئانا پۇلدىنمۇ شېرىن، تاتلىق، ئۇلۇغ ئەمەسمۇ؟ مېنىڭ ئاشۇ پۇللىرىم مېنى قۇچاقلاپ سۆيەلمەمدۇ؟ مەن ئادەتتە تولا گەپ قىلمايمەن، ئەلىكا، لېكىن مەن ئىچىمدە ھەممە ئىشنى ئويلايمەن، بۇ دۇنيا گەپ قىلالىغان ئادەمنىڭلا دۇنياسى ئەمەس، گەپ قىلالمايدىغان ھەم قىلالمايدىغان ئادەملەرنىڭمۇ ھەقىقى بار بۇ دۇنيادا. خۇدايىم بىر كۈنى ئەمەس بىر كۈنى ئۇلارغا پۇرسەت بېرىدۇ، زۇۋان بېرىدۇ، سۆزلە دەيدۇ، قۇرۇپ كەتكەن دەرەخلەر قايتا كۆكلەيدۇ، ئەمدى سىلەر مەندىن سەن نېمە ئۈچۈن مۇشۇندى. داق ئۈمىد بىلەن ياشايسەن دەپ سوئال سورىمامسىلەر: چۈنكى مەن بەندىگە ئىشىنىمەن، خۇدا ماڭا بەك يىراق، ھەر بىر بەندىنىڭ قىپقىزىل يۈرىكىدە يەنە بىر بەندىنىڭ قىپقىزىل يۈرىكىنىڭ قېنى بار، ئۇلار بىر - بىرى بىلەن ئۇچرىشالمىغىنى بىلەن، ئۇلار مەنئۇيىتىدە بىر - بىرىنى سۆيۈپ ياشايدۇ. ئۇلار ئوخشاش بىر باغدىن چىققان، ئاخىر يەنە ئاشۇ باغقا بېرىپ ياتىدۇ، شۇڭا ئۇلار ئۇزۇن زاماندىن بېرى ماڭا ئوخشاش بەختسىزلەرنىڭ بېشىنى سىلاپ كېلىۋاتىدۇ، مەن بۇ يىل توپتوغرا ئوتتۇز ياشقا كىردىم، مەن ئىككى دادا، ئىككى ئانىنىڭ قولىدا چوڭ بولغان، ئەمگەن ئانام دىلىمدا. مەن بىلمىگىنىم بىلەن، دىلىم بىلىدۇ، تىلىم بىلىدۇ، لەۋلىرىم بىلىدۇ، مەن ئانامنىڭ قورسىقىدىن چۈشۈپ يەتتە ياشقىچە قۇربان دادام بىلەن گۈلبە ھەرەم ئاپامنىڭ قوينىدا چوڭ بولدۇم، مانا ئۇلار بەندىلەر ئىچىدىكى ئەڭ ئۇلۇغ بەندە، ئۇلار مېنى ئۆزىنىڭ بالىسىدەك باققان، چوڭلار قۇربان دادامنى بىلىدۇ، چىرايىغا قارىسا قورسىقىدىكى ھەممە نەرسە كۆرۈنۈپ تۇرىدىغان ھەقىقىي ئوغۇل بالا ئىدى. سىلەر ئۇنىڭ ماڭا بېرىپ كەتكەن قورۇ - جايىنىمۇ بىلىسىلەر، ئۆزىنىڭ ماڭا بولغان مۇھەببىتىنى بىلدۈرۈش ئۈچۈن، دادام ئاشۇ قورۇ - جايىنى ماڭا

قالدۇرۇپ قەشقەرگە كەتكەن، يەتتە ياشتىن كېيىن مەن پارى دادامنىڭ، دىلبەر ئاپامنىڭ قولىدا چوڭ بولدۇم، ئۇزۇڭلار بىلەن سىلەر، ئۇلار مېنى ئۆزلىرىنىڭ بالىسىدىنمۇ ئارتۇق كۆرىدۇ، بەندە تولىمۇ ئاجىز بولىدىكەن، ئاغزىنى ئاچسا كۆزىنى ئاچالماي قالدىكەن، شۇنداقتىمۇ ئىشىنىمەن، ئۇلار چوقۇم بىر كۈنى كۆزىنى ئاچىدۇ، تەبىئەتنىڭ ساخاۋەتلىك شامالى ئۇلارنىڭ جارا-ھىتىنى ساقايتىدۇ، يالقۇنكام ماڭا نۇرغۇنلىغان شېئىرلارنى ئو-قۇپ بەرگەن، بولۇپمۇ ت. ئېلىيوفنىڭ نۇرغۇن شېئىرلىرى ماڭا زور ئۈمىد بەخش ئەتكەن، شۇڭا مەن ئۆزۈمنى تاشلىۋەتتىم. ئەمدى مەقسەتكە كەلسەك، بەندىلەرنىڭ شان - شەرەپكە بولغان تەلىپى ئوخشاش بولمايدۇ، ئانىسى يوق ئادەم ئۈچۈن ئانا ئەڭ ئۇلۇغ، شۇڭا بۇ جاھاندا بەندىلەرنىڭ كۆڭلى بىر - بىرىدىن سۇ ئىچىدۇ، بۈگۈن مەن بەك جىق سۆزلەپ كەتتىم، ھەممىڭلار ئۆزۈمنىڭ ئاكىسى بولغاندىكىن دەپ سۆزلىگۈم كېلىپ قالدى، ئەمدى مېنىڭمۇ ئۆزۈمنىڭ تۇتقان يولى بار، يېقىندىن بېرى مېنى خېلى جىق ئادەملەر ئىزدەپ كەلدى، ئىئانە قىلىڭ دەپ ياردەم سورىدى، ئۇنداق ئىش قىلاتتۇق، بۇنداق ئىش قىلاتتۇق دەدى. مەن ئۇلارنىڭ گېپىگە قۇلاق سالمىدىم، مەن قولۇمدىكى پۇلنى چېچىۋەتسەم بولمايدۇ، مەن مۇشۇ بىنانى پۈتتۈرۈۋالسام، ئۇنىڭدا مەلۇم ئادەم ئىشلىسە، مەنمۇ بىر ھېسابتا ئاشۇ ئادەملەرگە ياردەم قىلغان بولىمەن. شۇڭا مەن قولۇمدىكى پۇلنى بىرلا ئىشقا مەبلەغ قىلىپ سېلىشىم كېرەك، بۇ بەك مۇھىم، چۈنكى جەمئىيەتتە بىر ئادەم ئىشلەيدىغان ئىش تاپالسا، ئاشۇ ئادەمگە قاراشلىق نەچچە ئادەمنىڭ قىيىنچىلىقى ھەل بولىدۇ ئەمەسمۇ! سىلەر بۇ ئىشنى بىلىسىلەر، بىلىسىڭلارمۇ سۆزلىمەي بولمايدۇ، ئۇنىڭ ئۈستىگە بىرىگە ياردەم قىلىپ يەنە بىرىگە ياردەم قىلمىسام بول-مايدىكەن، ئەگەر ھەممىسىگە بەرسەم ئۇزۇنغا بارمايلا لىڭشىپ قالىمەن، ئۇ ۋاقىتتا مېنى كىم قۇتقۇزىدۇ؟

بۇ گەپنى ئاڭلاپ ھەممە ئادەم جىمىپ كەتتى، يالقۇن ئاستا بېشىنى كۆتۈرۈپ مەمەتكە قارىدى. ئىچىدە: «بۇ بىزگە ئاق ئۆ- چەي كاۋىپى پىشۇرۇپ بېرىدىغان مەمەتمۇيا؟» دەپ ئويلاپ قال- دى. سورۇننى سۈكۈنات قاپلىدى، سورۇندىكىلەرنىڭ پەقەت نەپەس ئېلىۋاتقان ئاۋازلا ئاڭلىنىپ تۇراتتى. ئەيسا سورۇندىكى ئوڭۇشسىز كەيپىياتنى ئوڭشاش ئۈچۈن، چاقچىقنى باشلىدى. لېكىن ئۇنىڭ چاقچىقى ھېچكىمگە ياقمىدى. ئەيسا ئەڭ ئاخىرقى بىر رومكا ھاراقنى ئىچىۋېتىپ، خۇلاسى چىقاردى:

— ئەمىسە بۈگۈن مۇشۇ يەرگىچە بولسۇن، ئاغىنىلەر، ھاراق دېگەننى بۇلۇڭ - پۇچقاقتا خاسىڭ، دادۇر بىلەن ئىچىدە- خان نەرسە بۇ، بۇنداق كاتتا يەردە ئولتۇرسا ئادەمنىڭ مۇشۇنداق گەپ قىلغۇسى كەلمەي قالىدۇ...

27

كۈزدە مەمەتنىڭ بىناسى پۈتتى، بىنا ناھايىتى چىرايلىق لايىھىلەنگەنىدى. مەمەت ئۇستا خەتتاتقا بۇيرۇتۇپ يازدۇرغان «مەمەت مەدىكار بىناسى» دېگەن ۋىۋىسكىنى بىنانىڭ ئۈستىگە ئورۇنلاشتۇردى. بۇ ئىش بىر يېڭى خەۋەر سۈپىتىدە شەھەردە كەڭ تارقالدى. ئۇزۇنغا بارماي بۇ ۋىۋىسكا ئۇنىڭغا كاشىلا تېپىپ بەردى.

بىر كۈنى بۇ ۋىۋىسكىنى شەھەرلىك مەنئۇ مەدەنىيلىك ئىشخانىسىنىڭ مۇدىرى ئۆمەر جان كۆرۈپ قالدى. ئۇ سودا - سانائەت ئىدارىسىنىڭ باشلىقى ئەلنى ئىزدەپ تېپىپ، ئۇنىڭ بىلەن پىكىر ئالماشتۇردى.

— نېمە قىلغىنى ئۇ ھارامزادىنىڭ، مۇشۇنداقمۇ ۋىۋىسكا بولامدۇ! ئادەمنى پايپاق قىلغاندەكلا بىر ئىشقا بۇ، ئۇ گۈپنى چاقىرىپ كىلىپ بىرنېمە دېمىسەك بولمىدى، ئاداش، — دېدى ئۆمەر جان ئەلگە.

— راستتىنلا شۇنداق يېزىپتۇما؟ مەن بايقىمايتتىمەن؟ —
دېدى ئەلى ئۆمەرجانغا قاراپ تۇرۇپ.

— مەن ئۇ گۈينى چاقىرىپ ئەكبەلەيمەن؟ — دېدى ئۆمەرجان.

— ياق، ئالدىرىما، بىز ئۇ گۈيغا جەرىمانە قويايلى، يۈرە،
ئۇ گۈينىڭ بىناسىغا بارىمىز، — دېدى ئەلى.

ئۇلار كىچىك ماشىنىدا ئولتۇرۇپ مەمەتنىڭ يېڭىدىن پۈت-
كەن بىناسىنىڭ ئالدىغا كەلدى. ئۇلار ماشىنىدىن چۈشۈپلا،
مەمەتنىڭ دادىسى يارىنى كۆردى. ئۇلار ئۆزئارا كۆرۈشۈپ تىنچ-
لىق سوراشقاندىن كېيىن، ئەلى يارىغا قاراپ تۇرۇپ:

— بىنا پۈتۈپتۇ، يارىكا، مۇبارەك بولسۇن! — دېدى.

— رەھمەت، ئوكام، بۇ ئىشمۇ ھەرقايسىڭلارنىڭ ياردىمى
بىلەن بولدى، — دېدى يارى كۈلۈپ تۇرۇپ. ئۇ قېشىدا تۇرغان
ئۆمەرجاننى يارىغا تونۇشتۇردى.

— ھە، ياخشى، ياخشى، مەدەنىيەت ئىدارىسىدە ئىشلەيسىز-
كەن - دە! — دېدى يارى كۈلۈپ تۇرۇپ.

— مەدەنىيەت ئىدارىسى ئەمەس، يارىكا، شەھەرلىك مەنئى
مەدەنىيلىك ئىشخانىسىدا ئىشلەيدۇ، — دېدى ئەلى ئۇنىڭ گېپى-
نى تۈزىتىپ.

— ھە، مۇنداق دە، ئوكا، بىز ئۇنداق ئىدارىلەرگە بارمىغان-
دىن كېيىن تازا بىلىپ كەتمەيدىكەنمىز، — دېدى يارى.

ئەلى ئۆمەرجانغا شەرەت قىلىپ قويدى.

— بىناغۇ بەك چىرايلىق پۈتۈپتۇ، يارىكا، بىراق بىنانىڭ
ئىسمىنى قويايلىمىسۇن، مەمەتقۇ مەيلى قانداق بولمىسۇن ئۇ
تېخى بالا، سىز بولسىڭىزمۇ گەپ قىلىشىڭىز كېرەك ئىدى، —
دېدى ئۆمەرجان.

— شۇ گەپ ئەمەسمۇ، ئوكا، ئىككى كۈندىن بېرى مېنىڭمۇ
بېشىم قېتىپ كېتىۋاتىدۇ، بالام، بۇ نېمە قىلىق دېسەم، «دادا،
چوڭلار لەقەمنى خىزىر قويدۇ دەپتىكەن، مەن مۇشۇ لەقەمنى

بەك ياخشى كۆرىمەن» دەپ تۇرۇۋالدى قاراڭ...
— ئۆزى ھازىر قەيەردە؟ — دېدى ئەلى.
— ئىككىنچى قەۋەتتە، بىرى ئىككىنچى قەۋەتنى ئىجارىگە
ئالسام دەپ كېلىپتىكەن، پاراڭلىشىۋاتىدۇ، — دېدى يارى.
ئۇلار ئىككىنچى قەۋەتكە چىقىپ مەمەت بىلەن كۆرۈشتى.
مەمەت، ئەلى بىلەن ئۆمەر جاننى كۆرۈپ، ھېلىقى خېرىدارنى
يولغا سالىدى.

— ئەمدى باھادا تۆۋەن چۈشلەيمەن، ئاكا، سىزمۇ ئۆيگە
بېرىپ ئويلىشىپ بېقىڭ، — دېدى مەمەت خېرىدارنى ئۈزۈپ
قويۇپ.
— ھە، لوپەن، بەك ئالدىراشقۇ؟ — دېدى ئەلى كۈلۈپ
تۇرۇپ.

— ... بىرىنچى قەۋەتنى دادامغا بېرىۋەتتىم، دۇكانلارنىڭ
ھەممىسىنى داداملار باشقۇرىدىغان بولدى، ئىككىنچى قەۋەتنى
بىرى سوراپ كېلىپتىكەن، باھادا كېلىشەلمدۇق، ئەتە كېلىدە-
غان بولدى، ھە، يۈرۈڭلار، مېنىڭ ئىشخانامغا كىرىپ ئولتۇراي-
لى، — دېدى مەمەت.

ئۇلار مەمەتنىڭ ئىشخانىسىغا كىرىپ ئولتۇردى، مەمەت
ئىشخانىسىنى ناھايىتى چىرايلىق بېزىۋالغانىدى، مەمەت ئۇلارغا
تاماكى تۇتتى.

— خوش، ھۆرمەتلىك ئاكىلىرىم، قەدىمىڭلار يېتىپ قاپتە-
غۇ؟ — دېدى مەمەت كۈلۈپ تۇرۇپ.

— ... ئۇزۇن گەپنىڭ قىسقىسى، ئۇكا، بىنانىڭ ئىسمىنى
ئۆزگەرتىمىسەڭ بولمايدۇ، شەھەرنىڭ مەركىزىگە چۈشكەن بىر
چىرايلىق بىنانىڭ ئۈستىگە ئاشۇنداق مەدەنىي بولمىغان سۆزنى
چىقىرىپ قويساڭ، خەق نېمە دەيدۇ بىزنى؟ — دېدى ئۆمەر جان.
— ئەمىسە سېنىڭچە، ئاكا، نېمىدەپ يېزىشىم كېرەك؟

— «مەمەت يارى بناسى» دەپ يازمىدىن! — دەپدى
ئۆمەر جان.

— مېنىڭ دادام ئىككى تۇرسا، قايسىسىنىڭ ئىسمىنى
يازىمەن؟

— ئەلۋەتتە ھازىرقى داداڭنىڭ ئىسمىنى يازىسەن —
دە! — دەپدى ئەلى.

— گەپ مۇشۇ يەردە، ئەلىكا، مەنمۇ جىق ئويلاشتم بۇ
ئىشتا. ئاخىر مۇشۇ لەقىمىنى توغرا تاپقاندىم، مېنى ئىككى
دادام بېقىپ چوڭ قىلغان، شۇڭا بۇ ئىشتا بېشىم بەك قېتىپ
كەتتى يا بولمىسا «مەمەت ھارىمى بناسى» دەپ يازايمۇ يا؟
— بۇ نېمە گېپىڭ، ئۇكا؟ — دەپدى ئەلى. ئۇ ئۆڭدى.
— راست گەپ قىلىۋاتىمەنغۇ، ئەلىكا، — دەپدى مەمەت
ئەلىگە قاراپ تۇرۇپ.

— گەپنى ئاز قىل، ئۇكا، ئەتە ئاۋۇ «مەدىكار» دېگەن
خەتنى ئېلىۋەت، بولمىسا ئۆمەر جانلار جەرىمانە قويىمىز
دەيدۇ، — دەپدى ئەلى.

— مەن جەرىمانىدىن قورقۇپ كەتمەيمەن، ئەلىكا، ئۆزۈڭ
بىلىسەن، مەن مۇشۇ كۈنگىچە خەق نېمە دېسە، سېنىڭ راست
دەپ جان بېقىپ كەلگەن ئادەم، ئەمدى مەنمۇ بىرەر قېتىم كاللام-
غا كەلگەن ئىشنى قىلىپ باقاي...

— ئەگەر سەن «مەدىكار» دېگەن خەتنى ئېلىۋەتمىسەڭ ئۇ
ۋاقتىدا بىزدىن رەنجىمە، — دەپدى ئۆمەر جان تەلەپپۇزىنى باشقىچە
چىقىرىپ.

— مەن ئادەمدىن رەنجىمەيمەن، ئاكا، ئۇيغۇم كەلمىسە
كارىۋاتتىن رەنجىدىغان ئادەم مەن، ئانام بىلەن دادام مېنى
تاشلىۋەتكەندىمۇ ئۆلۈپ قالمايتكەنمەن، ھېلىمۇ كۈنۈم كېتىۋا-
تدۇ، قولۇڭدىن كەلسە گۈل قىسە، ئاكا، — دەپدى مەمەت.
ئۇ ئورنىدىن تۇرۇپ ئىشخانىدىن چىقىپ كەتتى.

— ساراڭ بوپتۇغۇ بۇ، مەجەزى بۇنداق نەرسە ئەمەستى
بۇنىڭ، — دەيدى ئەلى.
— پۇل تاپتى - دە، ئاداش، قانداق قىلىمىز ئەمدى، —
دەيدى ئۆمەر جان.
— كىرىپ شەھەر باشلىقىغا دوكلات قىلايلى، بۇ كىچىك
ئىش ئەمەس، يوليورۇق بويىچە ئىش كۆرمەيمىزمۇ! — دەيدى
ئەلى.
— بەك كاللىسى بار ئىكەن بۇ گۈيىنىڭ، ھارامدىن بولغان
گۈيلارنىڭ ھەممىسىنىڭ كاللىسى ئۆتكۈر بولامدىكىنا؟! —
دەيدى ئۆمەر جان.

28

ئەلى بىلەن ئۆمەر جان شەھەر باشلىقى پولات بىلەن كۆرۈش-
تى، پولات بەستلىك خام سېمىز ئادەم ئىدى. ئۇ ئەلى بىلەن
ئۆمەر جاننىڭ ئىنكاسىنى ئاڭلاپ بولغاندىن كېيىن، قاقاقلاپ كۈ-
لۈپ كەتتى.
— ئاشۇ بالىنىڭ خېلى جېنى بار ئىكەن جۇمۇ! قىزىق
نەرسىكەن ئۇ، خەقنىڭ بالىلىرى ئاشۇنداق سەت لەقەمدىن تېرىد-
كىپ يۈرسە، ئۇ ئەكسچە ئۇنى يېزىپ بىناسىنىڭ ئۈستىگە
چىقىرىپ، گۈلتاجى قىلىپ قىسسۇپتۇ؟ ھا... ھا... ھا... مانا
ئوغۇل بالا دېگەن! مەن مەمەت توغرىسىدا ئاز تولا گەپ -
سۆزلەرنى ئاڭلىغان، سىلەر ئۇنى بوش چاغلماڭلار، ھازىرقى
ئوغۇل بالىلار بۇرۇنقى ئوغۇل بالىلارغا ئوخشاشمايدۇ، ئەمدى
پۇلى بار، كۈچى بار بولسىلا كۇپايە قىلمايدۇ، ئەقىللىق بولۇشى
كېرەك، ئەقىل قوشۇلۇپ كەلمىسە قازان قاينمايدۇ ئەمدى،
ئۇنىڭ بۇ قىلىقىنىڭ ئىچىگە زور ئەقىل يوشۇرۇنغان، ئەمەلىيەت-
تە ئۇ ناھايىتى بىر ئاچچىق كىنايىنى ئاشۇ بىنانىڭ ئۈستىگە

ئېسىپ قويغان، ئەپسۇس مېنىڭ ئەتراپىمدا مۇشۇنداق ئا-
دەمدىن بىرەرى يوق، سىلەرچە ئەمدى قانداق قىلىمىز دەيسىز-
لەر؟ — دەپ شەھەر باشلىقى پولات ئەلنىڭ كۆزىگە قاراپ.
— بىز شۇ سىزدىن يوليورۇق سوراپ كىردۇق، — دەپى
ئەلى.

— بولىدۇ ئەمەس، ئەلى، سەن يەككە تىجارەتچىلەر جەمئى-
يىتىدىكى بەكرىگە تېلېفون قىل، ھازىرلا مېنىڭ ئىشخانىمغا
كەلسۇن، — دەپى شەھەر باشلىقى پولات.
— مەن تېلېفوننى ئېلىپ بېرەي، پولاتكا، ئۆزىڭىزلا سۆز-
لەشمەيسىز، — دەپى ئەلى ئورنىدىن تۇرۇپ شەھەر باشلىقىنىڭ
ئۈستىلىنىڭ ئالدىغا كېلىپ تۇرۇپ.
— ئالە تېلېفونۇڭنى!

ئەلى تېلېفوننى قولغا ئېلىپ بەكرىنىڭ ئىشخانىسىنىڭ
تېلېفون نومۇرىنى باسقى. ئاندىن تېلېفوننىڭ تۇرۇپكىسىنى شە-
ھەر باشلىقىغا بەردى. شەھەر باشلىقى تېلېفوندا بەكرىنى ئىشخا-
نامغا تېز كېلىڭ دەپ بۇيرۇق قىلدى.

بىردەمدىلا بەكرى شەھەر باشلىقىنىڭ ئىشخانىسىدا پەيدا
بولدى، ئۇ ئالدى بىلەن ھەيۋەتلىك ئولتۇرغان شەھەر باشلىقى
پولات بىلەن، ئاندىن ئەلى، ئۆمەر جانلار بىلەن كۆرۈشتى.
— ھە، بەكرى، چاقىرىمىسام ئايلاپ - يىلاپ كەلمەيدىغان
بولۇپ كەتتىڭمۇ؟! كىملىرى بىلەن ئىچىپ، كىملىرى بىلەن ئىچىپ-
لىپ يۈرسەن؟ — دەپى شەھەر باشلىقى كۈلۈپ تۇرۇپ.
— بىرنەچچە قېتىم سىزنى ئىزدەپ كەلدىم، ئىشخانىڭىزدا
يوق ئىكەنسىز! — دەپى بەكرى.

— مەن بار ۋاقتىدا ئىزدەسەڭ بولمامدۇ؟!
ھەممە ئادەم كۈلۈشۈپ كەتتى.
— ھە، جەمئىيەتنىڭ ئىشلىرى قانداقراق؟ — دەپ سورىدى
شەھەر باشلىقى.

— يامان ئەمەس.
— قانداق يامان ئەمەس!
— ئەمدى شۇ تىجارەتچىلەرگە ئانچە - مۇنچە يىغىن ئېچىپ تۇرۇۋاتىمىز، تۆت - بەش تەڭگىسى بار ئوقەتچىلەردىن ئانچە - مۇنچە ئىئانە يىغىۋاتىمىز، - دېدى بەكرى كۈلۈپ تۇرۇپ.
— ئەمىسە بىرەر جوزىغا تۇشلۇق تۆت - بەش تەڭگە پۈلمۈ بار ئىكەن - دە، - دېدى شەھەر باشلىقى كۈلۈپ تۇرۇپ.
— سىزدە پۈل بولمىسا بىزدە بار، پولاتكا، - دېدى بەكرى.

ئەلى بىلەن ئۆمەر جان كۈلۈشۈپ كەتتى.
— ياخشى، خىزمەتنى ياخشى ئىشلە، ئۇكا، ئۇلارغا پارتى-يىمىزنىڭ سىياسىتىنى ياخشى تەشۋىق قىل، ئەڭ مۇھىمى ئۇلار بىلەن ئاغىنە بول، ئەگەر ئۇلار بىلەن ئاغىنە بولالمىساڭ، خىز-مىتىڭنى ياخشى ئىشلىيەلمەيسەن، خوش، ئەمدى سەندىن سورايدىغان بىر ئىش، ھېلىقى مەمەت لوبەننىڭ بىناسى پۈتكەندىن كېيىن ئۇنىڭ بىلەن كۆرۈشتىڭما؟

— ياق...

— مانا، مۇشۇ ئىشنىڭ بولماپتۇ - دە، ئەمىسە سەن بەزى ئىشلاردىن خەۋەر تاپماپسەن، ئۇنى كېيىن ئەركىندىن بىلىۋال، بىزنى بىرەر قېتىم مېھمان قىلساڭ ئاغرىپ قالمايدىغانسەن؟ - دېدى شەھەر باشلىقى.

— قولۇم كۆكسۈمدە، پولاتكا، مۇشۇ كۈن، مۇشۇ ئايلىرىدا ئانام بىلەن دادام كۆرمىگەن بىرنېمىلەرگە پۇل خەجلىپ كېتىۋال-تىمىز، سىز دېگەن بىزنىڭ ئاتىمىز ئەمەسمۇ! - دېدى بەكرى دەرھال ئورنىدىن تۇرۇپ. «مۇشۇ گۈيىنى بىر ساقراقمىكىن دېسەم، بۇ گۈيىنىڭ قولىمۇ مەينەت ئىكەن - دە» دەپ ئويلىدى ئەلى ئىچىدە.

— ئەمىسە ئەتە چۈشتە بىر جوزا تاماق ئورۇنلاشتۇر، مۇشۇ

تۆتىمىز، مەمەت لوبەن بىلەن بەش بولۇپ ئولتۇرىمىز، گېپىمگە قۇلاق سال، مەن كېچىكىپرەك بارىمەن، مەن بارغاندىن كېيىن، مەن سىلەر بىلەن ئاشۇ ئاشخانىدا ئۇچرىشىپ قالغان بولاي، سەن مېنى جوزاڭغا تەكلىپ قىل، مەمەت لوبەنمۇ بار، بىردەم ئولتۇرۇپ كېتىڭ دەپ تۇرۇۋال، ئاندىن مەن چاندۇرماي سىلەرنىڭ ئاراڭلارغا قېتىلاي، گېپىمنى چۈشەندىڭمۇ؟ — دېدى شەھەر باشلىقى.

— باش ئۈستىگە، تەقسىر، — دېدى بەكرى كۈلۈپ تۇرۇپ، — قايسى رېستورانغا ئورۇنلاشتۇرىمىز، پولاتكا؟
— تىنچراق بىر يەرگە ئورۇنلاشتۇرۇڭلار، توختا، مەن بۇ ئىشنى مۇنۇ ئىككى باشلىق بىلەن مەسلىھەتلەشمەيلا ئورۇنلاشتۇرۇۋەتتىمغۇ! — دېدى شەھەر باشلىقى، ئەلى بىلەن ئۆمەرچانغا قاراپ.

— بۇلارمۇ ئەلۋەتتە سىزنىڭ ئاغزىڭىزغا قارايدۇ — دە، — دېدى بەكرى.

— ياخشى ئورۇنلاشتۇردىڭىز، پولاتكا، ئەمىسە بىز بەكرى بىلەن كۆرۈشۈپ تۇرايلى، — دېدى ئەلى.
— خوش، ئەمدى بىرگەپ، بەكرى، تىجارەتچىلەرنىڭ ئىشنى سەن ياخشىراق بىلىسەن، ئۇكا، مەمەت لوبەننىڭ ئۆز دادىسى بىلەن ئانىسىنى بىلىدىغانلار بارمىدۇر؟ — دېدى شەھەر باشلىقى.

— ئۇنىڭ ئاتا — ئانىسىنى بىلىدىغان ئادەم چىقىمىدىغۇ، پولاتكا، — دېدى بەكرى، — مېنىڭچە، ئۇنىڭ ئاتا — ئانىسى ئەمدى مەڭگۈ ئوتتۇرىغا چىقمايدۇ.

— ئەسلىي تاشلاندىق نەرسە ئۇ! — دېدى ئەلى.
— ئەلى، بايقاپ سۆزلە، ئاغزىڭدىن كۆپۈرلۈك چىقىپ كەتمىسۇن، نايىناقشىغاننى، چوڭچىلىق قىلغاننى جايلايدىغان

جاھان بۇ، ئاشۇنداق بالىلار ئەقىللىق بولىدۇ! — دېدى شەھەر باشلىقى.

ئەتىسى چۈشتە ئۇلار ئايروپورت يولىدىكى «توقماق» ناملىق رېستورانغا جەم بولۇشتى. مەمەت بەكرى بىلەن قىزغىن سۆزدە- شىۋاتاتتى، شۇ تاپتا ئۇ ئىشىكتىن كىرگەن شەھەر باشلىقىنى كۆرۈپ قالدى — دە، مەمەتكە:

— ھوي، شەھەر باشلىقى كېلىپ قالدغۇ، مەمەت ئۇكا!
بىزنى كۆرۈپ قالمىسۇن، سەت بولىدۇ، مەن ئالدىغا باراي!
— شۇنداق قىلىڭ، بەكرىكا، — دېدى مەمەت.
— ھەرقاچان چۈشتە تاماق يېگىلى كەلدى بولغاي بۇ ئادەم.
ئەگەر ئۆزى يالغۇز بولسا، مۇشۇ يەرگە چاقىرىپ كىرمە- سەن، — دېدى ئەلى.

— ئەمىسە مەن بېرىپ كۆرۈشۈپ باقاي، — دېدى بەكرى ئورنىدىن تۇرۇپ.

بەكرى كاسسا ئالدىدا خوجاينى بىلەن پاراڭلىشىپ تۇرغان شەھەر باشلىقىنىڭ قېشىغا باردى. ئۇ گەپ قىلاي دېگۈچە شەھەر باشلىقىنىڭ ئەتراپىغا بىرنەچچە ئادەم ئولاشتى. بەكرى بىردەم كۈتۈپ تۇرغاندىن كېيىن، شەھەر باشلىقىغا:

— سىزگە قاراپ قالدۇق، شەھەر باشلىقى، — دېدى.
— بولىدۇ، — دېدى شەھەر باشلىقى، ئۇ باشقىلار بىلەن بولغان گېپىنى تۈگىتىپ، بەكرىنىڭ يول باشلىشى بىلەن مەمەت- لەر ئولتۇرغان ئۈستەلگە كېلىپ ئولتۇردى.

— مەن تاماق يەپلا ماڭاي دەپ كىرگەندىم، بەكرى سىلەر- نى بار دېدى، بولۇپمۇ مەمەت لوبەن بار دەپ تۇرۇۋالدى، بولىدۇ ئەمىسە، مەمەت لوبەن بىلەن بىر كۆرۈشۈۋالاي دەپ كېلىپ قالدىم، ئولتۇرۇشۇڭلارغا تەسىر يەتكۈزۈپ قويدىغان بولىدۇم، كەچۈرگەيسىلەر، — دېدى شەھەر باشلىقى كۈلۈپ تۇرۇپ.

— ئۇنداق دېمەك، شەھەر باشلىقى، ئولتۇرۇشقا خىزىر كەلدى دېگەن دەل شۇ، — دېدى بەكرى. بەكرىنىڭ بۇ گېپى ئەلگە ياقمىدى.

— مەن مەمەت لوبەن بىلەن بىرنەچچە قېتىم كۆرۈشكەن، بىراق تاماقتا بىللە بولۇپ باقمىغانكەنەن، بۇمۇ كەلگەن يېرى، لوبەنلەر بىلەن ئولتۇرساق خۇدايىم بىزگىمۇ بېرىپ قالامدۇ تې-خى! — دېدى شەھەر باشلىقى چاقچاق قىلىپ.

— ئەسلىدە ئالدىڭىزغا بېرىپ سالام بېرىدىغان يولۇم بار ئىدى، ئەمدى بىز بازاردا بولغاندىن كېيىن بازار بىلەن بولۇپ كېتىپ، باشقىلار بىلەن ئۇچرىشىشنىڭ يولىنى قىلالماي قالىدۇ-كەنمىز، — دېدى مەمەت كۈلۈپ تۇرۇپ. ئۇ شەھەر باشلىقى پولاتنى كۆرۈپ بىردىنلا ئېچىلىپ كەتتى.

— بىز بىلەن ئۇچرىشىشنىڭ يولى ئاسان، ئوكا، ئەللىەرگە ئۆت - بەش تەڭگە بېرىپ قويساڭ بىزنى پات - پات ئۇچراشتۇ-رۇپ تۇرىدۇ، — دېدى شەھەر باشلىقى پولات چاقچاق قىلىپ. سۈرۈندىكىلەر كۈلۈشۈپ كەتتى. بەكرىنىڭ ئورۇنلاشتۇرۇشى بويىچە تاماق كىردى، تاماقتىن كېيىن قورۇملار كىردى، ئەلى ھاراق قۇيۇلغان رومكىنى قولغا ئېلىپ:

— ئەمىسە سالامەتلىكىمىز ئۈچۈن ئىچتۇق ئوتتۇز ئو-غۇل، — دېدى ئەلى قولدىكى ھاراقنى «گۈپلا» قىلىپ ئىچىۋې-تىپ.

— مەمەتنى تاماكا چەكمەيدۇ، ھاراق ئىچمەيدۇ دەپ ئاڭلاي-مەن، راستمۇ؟ — دېدى شەھەر باشلىقى.

— شۇنداق، پولاتكا، — دېدى مەمەت قولىنى كۆكسىگە ئېلىپ.

— ياخشى، ئوكا، بولۇپمۇ ھاراق ئىچمەيدىغىنىڭ تولا يا-شى ئىكەن، ھاراق ئىچسەڭ قارنى يامان بولۇپ قالىدىكەنەن، ئاستا - ئاستا كالا گۆشى، قوي گۆشى دېگەنلەردىن ئۆتۈپ

كەپتەر، قىرغاۋۇل، كەكلىك دېگەندەك جانىۋارلارنىڭ گۆشىنى ئىزدەيدىغان بولۇپ قالدىكەنەنەن، شۇنىڭ بىلەن تويغىنىڭنى بىلمەي يەۋېرىدىكەنەنەن، ئاندىن قورسىقنىڭ مېنىڭ قورسىقىمغا ئوخشاش ساڭگىلاپ كېتىدىكەن، ئاندىن دوختۇر سېنى قان بې-سىم، قان قويۇق دەپ ئاۋارە قىلىدىكەن، مۇشۇنداق گەپ، ئۇكا، ئومۇمەن ھاراقنىڭ پايدىسى يوق ئىكەن، سېنىڭ ئىچمەي-دىغان ئىشىڭ بولىدىكەن، ئۇكا، بۇنىڭدىن كېيىنمۇ يېقىن يول-ما، قارىسام سەن غەيرەتلىك بالىكەنەنەن، ئىچكەنلەر ئىچمە-سۇن، ئىچمىگەنلەر كېتىۋەرسۇن، — دەپدى شەھەر باشلىقى. — رەھمەت، پولاتكا، — دەپدى مەمەت كۈلۈپ تۇرۇپ. ئۇ شەھەر باشلىقىنىڭ مەجەزىنى ياقىتۇرۇپ قالدى.

— مەمەت لوبەن شەھەر بويىچە پۇل تاپقانلارنىڭ ئالدى، پولاتكا، — دەپدى ئەلى گەپنى مەقسەتلىك ھالدا ئاساسىي مەقسە-تىگە يۆتكەپ.

— ھە، شۇنداقمۇ، خۇدايىمنىڭ بەرگىنى بار ئىكەن — دە، ئۇكا، بىنايىڭمۇ پۈتۈپتۇ، بايام يولدا كېلىۋېتىپ كۆردۈم، بەك چىرايلىق بىنا بولپتۇ، ئۇكا، — دەپدى شەھەر باشلىقى كۈلۈپ تۇرۇپ.

— بىراق بىنانىڭ ئېتىنى ياخشى قويايلى، پولاتكا، ئى-سىم قويۇشتىمۇ مەدەنىيەتلىك بولۇشى كېرەك — دە! بۇمۇ بىز-نىڭ ئىشلەيدىغان خىزمىتىمىزنىڭ بىر قىسمى، ھەممە ئادەم ئۆز ھېسسىياتى بويىچە ئىسىم قويۇۋەرسە بولمايدۇ — دە؟! — دەپدى ئۆمەر جان.

— مېنىڭچە، ئۆمەر جان، سىلەر بۇ ئەركىنلىكنى مەمەت لوبەنگە بېرىڭلار، بىز بۇ ئىشقا بەك ئارىلىشىپ كەتمەيلى، جاما-ئەت ئۆزى بىرنېمە دەيدۇ، مېنىڭچە ئەگەر ئاشۇ ئىسىمنىڭ كەينى-گە «ئاۋمېن!» دېگەن خەتنى قوشۇپ قويغان بولسا، ئۇ ۋاقىتتا بۇ ئىسىم ئالامەت بىر ئىسىم بولاتتى، — دەپدى شەھەر باشلىقى.

— توغرا، ئىسىم بالىسى بۇنداق بولمايدۇ — ھە، — دېدى بەكرى.

— پۈتۈن ئوتتۇرا ئاسىيا بويىچە ھەممە ئادەمنىڭ دىققىتىنى تارتىدىغان ئىسىم بولاتتى — دە، — دېدى ئەلى.

ئولتۇرغانلار قاقاقلاپ كۈلۈشۈپ كەتتى. مەمەت بۇ گەپلەرنى ئاڭلاپ قىزىرىپ كەتتى.

— ھە، ئۇكا، ئاڭلىسام سېنى تېخى ئۆيلەنمىدى دەيدۇ، پۇلمۇ تېپىپسەن، بىنايىڭمۇ پۈتۈپتۇ، ئەمدى ياخشىراق قىزدىن بىرنى تېپىپ توي قىلىۋال، — دېدى شەھەر باشلىقى مەمەتكە قاراپ تۇرۇپ.

— خۇدايىم بۇيرۇسا، ئاكا، — دېدى مەمەت كۈلۈپ تۇرۇپ.

— سۆيگىنىڭ بارمۇ يا؟

— يوق...

— بۇ ئىشنىڭ بولماپتۇ، ئۇكا، بازارغا چىققاندا يەرگە قاراپ ماڭماي، چىرايلىق قىزلارنىڭ كۆزلىرىگە، قاشلىرىغا قاراپ ماڭ-مامسەن! — دېدى شەھەر باشلىقى كۈلۈپ تۇرۇپ، — بىز يىگىت ۋاقتىمىزدا توپ — توپ قىزلارنى كەينىمىزگە سېلىپ يۈرىدىغان.

— ئەمىسە، شەھەر باشلىقى، بۇ گەپلىرىڭىزگە قارىغاندا يىگىت ۋاقتىڭىزدا بۇقراق ئادەم ئىكەنسىز — دە! — دېدى ئەلى چاقچاق قىلىپ.

سورۇندىكىلەر كۈلۈشۈپ كەتتى.

— ماۋۇ گېپنىڭ كەلدى، ئوغۇل بالا دېگەن مۇشۇنداق بولۇ-شى كېرەك، گەپكە گەپ كەلگەندە يانماسلىق كېرەك، — دېدى شەھەر باشلىقى.

— خۇدايىم بۇيرۇسا مەمەتنى بۇ يىل ئۆيلەپ قويىمىز! — دېدى بەكرى كۈلۈپ تۇرۇپ.

— گەپ قىلە، مەمەت، چاتاق يوق دەپ تۇرمامسەن، ئۇكا،
ۋاقتى كەلگەندە پارچە پۇل تېپىلمىسا مەن بېرىپ تۇرىمەن، —
دېدى شەھەر باشلىقى.
— خۇدايىم بۇيرۇسا، پولاتكا، — دېدى مەمەت خىجىل
بولۇپ.

— ئەمىسە سىلەر ئالدىرىماي ئولتۇرۇڭلار، مېنىڭ چۈش-
تىن كېيىن ئاچىدىغان بىر يىغىنىم بار، بۇ مېنىڭ ئىنىمىز
مەمەت لوبەن بىلەن تۇنجى قېتىم ئولتۇرۇشۇم، ۋاقتىنى بەكرى
بېكىتسۇن، ئەڭ ياخشىسى يەكشەنبە كۈنى بولسۇن، مەمەت لو-
بەننىڭ بىناسىنىڭ پۈتكىنىنى تەبرىكلەپ، بىر داستىخان سالاي،
شەھەرلىك سۇ ئىدارىسىنىڭ بىر باشلىقى بولىدىغان، دەريانىڭ
تۆۋەن تەرىپىگە بېرىپ بىر بېلىق يەپ كەلسەك بولاتتى دەپ بەك
چاقىرىپ كېتىۋاتىدۇ، سىلەرنى شۇ يەرگە ئاپىرىپ ئوينىتىپ
كېلەي، — دېدى شەھەر باشلىقى.

— رەھمەت، پولاتكا، — دېدى مەمەت ئورنىدىن تۇرۇپ.
ئۇ شەھەر باشلىقىنىڭ گېپىنى ئاڭلاپ ھەقىقەتەن تەسەرلەندى.
شەھەر باشلىقى ئورنىدىن تۇرۇپ، مېھمانلار بىلەن خوشل-
شىپ، رېستوراندىن چىقىپ كەتتى. باشقا مېھمانلار جوزىدا ئول-
تۇرۇپ قالدى. بەكرى شەھەر باشلىقىنى رېستوراننىڭ ئالدىغىچە
ئۇزىتىپ چىقتى.

— مەمەتكە ئەمدى ئوشۇق گەپ قىلماڭلار، مېنىڭ بىر
ئېغىز گېپىم ئۇنىڭغا تەگدى، ئەمدى ئۇ بۇ ئىشنى ياخشى ئويلى-
شىدۇ، — دېدى شەھەر باشلىقى بەكرى بىلەن خوشلىشىپ.
— ماقۇل، شەھەر باشلىقى، — دېدى بەكرى. ئۇ شەھەر
باشلىقىنى يولغا سېلىۋېتىپ، ئاشخانغا كىردى. ئۈستەلدە ئە-
لى، ئۆمەر جانلار قىزىق پاراڭلىشىپ ئولتۇراتتى. مەمەت جىم
بولۇپ قالغانىدى.

— ھە، نېمە دېيىشىۋاتىسىلەر! — دېدى بەكرى روھلۇق
ھالدا ئۈستەلگە كېلىپ ئولتۇرۇپ.

— شەھەر باشلىقى مەمەت لوبەننى مېھمان قىلىمەن دېسە،
ئۆمەر جان كوتۇلداپلا كېتىۋاتىدۇ، — دېدى ئەلى قىزىچىلىق
قىلىپ.

— راست - دە! پولاتكاملارنى بىز ئۇنىڭ ئاشۇ يېزىدا
ئىشلەپ يۈرگەن يىللىرىدىن باشلاپ بىلىمىز، مۇشۇ كۈنگىچە
بىزنى بىرەر قېتىم مۇ مېھمان قىلغىنى يوق، بۈگۈن مەمەت
لوبەننى بىر كۆرۈپلا داستىخان سالاياغا چۈشتى، شۇنىڭغا قارىد-
غاندا پولاتكاممۇ ئۆزگىرىپ قاپتۇ جۇما، ئاغىنىلەر! — دېدى
ئۆمەر جان.

— سەن مەمەت لوبەن بىلەن تەڭ بولالمايسەن. بىنايىڭ
بارمۇ سېنىڭ! — دېدى ئەلى ئۇنىڭ چىشىغا تەگكەن بولۇپ.
— شۇ، مۇشۇ كۈندە ھەممە ئادەم پۇلى بارلارنىڭ گېپىنى
قىلىدىغان بولۇۋالدى! — دېدى ئۆمەر جان.

— ئۇنداق دەپ كەتمەڭلار، ئۆمەر جانكا، — دېدى ئۇزۇنغىد-
چە گەپ قىلماي ئولتۇرغان مەمەت بېشىنى كۆتۈرۈپ.
— شۇنىڭغا قارىغاندا سەن پولاتكامنى تازا چۈشىنىپ كەتمەي-
دىغان ئوخشايسەن، ئۆمەر جان، — دېدى بەكرى.

— مەن پولاتكامنى ياخشى چۈشىنىمەن، ئۇ بىر تېپىلغۇسىز
ئادەم، ئۇنىڭ بىزگە شەھەر باشلىقى بولغىنى بىزنىڭ تەلىيمىز،
بىراق بىزنىمۇ مېھمان قىلىپ قويۇشى كېرەك - دە! — دېدى
ئۆمەر جان. ئۇ ئەلىگە قاراپ كۆزىنى قىسىپ قويدى.

— ماۋۇ گەپتىن - گەپ چىقىپ قالدى، بالىلار، بىزمۇ
شۇ ئادەمنىڭ قەدرىگە يەتسەك بولىدۇ، ئىشنىڭ يولىنى بىلىدىغان
ئادەم بۇ، مانا مەن بىرنەچچە شەھەر باشلىقىنى كۆرگەن ئادەم،
ھەممىسى ئۆزىنى ئوڭشاپ، سەھرادىكى تۇغقانلىرىنى شەھەرلىك
قىلىپ، ھەتتا ئېلىپنىمۇ بىلمەيدىغان قېيىنسىڭىللىرىگىچە ئو-
رۇنلاشتۇرۇپ ۋاقتىنى توشقۇزدى، پولاتكام نېمە ئىش قىلىۋاتىد-
دۇ؟ شەھەر ئەتراپىدىكى پۈتۈن دېھقانلارنىڭ ئۆيىگە تۇرۇبا سۈيى

ئەكرىپ بولدى، ئاسان ئىش ئەمەس ھەي، مۇنداق قارساڭ كۈندە ئويۇن - چاقچاق بىلەنلا ئۆتۈۋاتقاندەك، خىزمەتنىمۇ چاق-چاق بىلەن باشقۇرۇۋاتقاندەك كۆرۈنىدۇ، لېكىن ئۇنىڭ دىتى بار، گېپىنىڭ ئىچىدە گېپى بار، قىلىقىنىڭ ئىچىدە قىلىقى بار، مانا مەن ئۇنى بەك چۈشىنىمەن، ئۇ بىر ئادەم بولسىمۇ پۇل تېپىپ كەتسۇن دەيدىغان باشلىق، مەن شۇنداق دەپ قوياي، ئەمدى بىز ئۈزۈنچە بۇنداق باشلىققا ئىگە بولالمايمىز، - دېدى بەكرى.

- مەنمۇ بەكرىنىڭ گېپىگە قوشۇلمەن، - دېدى ئەلى، - ھاراق ماڭا كېلىپ توختاپتۇ، يەنە بىر جىڭ ئوينىۋالماي-لىما؟

- بەدەننى چىۋىن چاققۇدەكمۇ بولمىدى تېخى، ئىچىمىز بۇنى، - دېدى بەكرى.

- مېنىڭخۇ ئىشىم يوق ئادەم، كىم گېلىمگە ئۇرمىسا شۇنىڭ كەينىدە يۈرۈۋېرىمەن، - دېدى ئۆمەر جان.

- مېنىڭ ئازراق ئىشىم بار ئىدى، بەكرىكا، مەن ئىچىم-گەندىكىن ماڭغاچ تۇرسام بولارمىكىن! - دېدى مەمەت.

- مەيلى، ئۇكا، سېنىڭ ئىشىڭ بار ئادەم، بىزگە ئوخشىد-مايسەن، ماڭساڭ ماڭغاچ تۇر، پولاتكام دېگەن ئىشنى بىر كۈنى خەۋەر قىلىمەن ئەمەسە، - دېدى بەكرى.

مەمەت ئۇلار بىلەن خوشلىشىپ رېستوراندىن چىقىپ كەت-تى. مەمەت رېستوراندىن چىقىپ ئۇدۇل ئىشخانىسىغا كىرىپ ئولتۇردى، شەھەر باشلىقى پولاتنىڭ گەپ - سۆزلىرى ئۇنىڭ قولىقىدا قايتا ئاڭلاندى، ئۇنىڭ سەمىمىي كۈلۈشلىرى ئۇنىڭ كۆز ئالدىدا پەيدا بولدى، بولۇپمۇ پولاتنىڭ ئاشۇ ئىسمىنىڭ كەينىگە «ئاۋمېن» دېگەن خەتنى قوشۇپ قويغان بولساڭ تېخىمۇ ياخشى بولۇپ كېتەتتى دېگەن گېپى ئۇنىڭغا بەكلا تەسىر قىلغاند-دى، ئۇ ئىچىدە ئازابلاندى، مۇشۇ بىر ئېغىز گەپنىڭ تەسىرى

بىلەن ھاياتىدىكى نۇرغۇنلىغان ئىشلارنى چۈشەنگەندەك بولدى،
ئۇ ئۆزىنىڭ دەسلەپكى ئوي - پىكىرلىرىدىن چېكىنىپ چىقتى،
ئەتىسى ئەتىگەندە، ئۇ ئادەم ئورۇنلاشتۇرۇپ بىنانىڭ ئۈستىدىكى
«مەدىكار» دېگەن خەننى ئالدۇرۇۋەتتى، ئۆمەر جان بۇ ئىشتىن
خەۋەر تېپىپ، بۇ ئىشنى شەھەر باشلىقىغا خەۋەر قىلدى.

— بەك تېزغۇ، ئاخشام خېلى ياخشى خىزمەت ئىشلىگەن
ئوخشىمامسىلەر، — دېدى شەھەر باشلىقى.

— تۈنۈگۈن چۈشتە سىز كەتتىڭىز، بىز باشقا گەپ -
سۆزلەر بىلەن ئولتۇردۇق، ئەتىگەن قارىسام بىنانىڭ ئۈستىدىكى
«مەدىكار» دېگەن خەت يوق تۇرىدۇ، — دېدى ئۆمەر جان.

— ئەمىسە مەھەللىدىكى چوڭلار بىرىنمە دېگەن ئوخ-
شايدۇ - دە، — دېدى شەھەر باشلىقى.

— بەلكىم، — دېدى ئۆمەر جان.
ئۆمەر جان شەھەر باشلىقىنىڭ ئىشخانىسىدىن چىقىپ، ئەل-
نىڭ ئىشخانىسىغا كىردى، ئەلى بىر كىشى بىلەن پاراڭلىشىپ
ئولتۇراتتى، مېھمان ئۆمەر جاننى كۆرۈپ گېپىنى قىسقارتتى،
ئەلى مېھماننى ئۆزى تۇتۇپ ئىشخانىسىغا كىرگەندە، ئۇ ئەھۋال-
نى ئەلىگە ئېيتتى.

— ... يامان گۈي ئىكەن - دە، يەنە ئىككى كۈن تۇرغان
بولسا ئون مىڭ يۈەن جەرىمانە ئالاتتۇق - دە! — دېدى ئەلى.
— ئەمدى ئۈمىدىڭنى ئۈز، ئاداش، ئۇ گۈي بىزگە پۇل
بەرمەيدۇ، — دېدى ئۆمەر جان.

29

يارى يالقۇن بىلەن ئەيسانى چاقىرىپ كىرىپ، مەمەتنىڭ
توي ئىشى ئۈستىدە باش قوشتى.
— ئەمدى مەمەتنىڭ ئەھۋالىنى ئۆزۈڭلار بىلىسىلەر،

ئۇكام، ئۇ سىلەردىن باشقا ئادەملەرگىمۇ ئارىلىشىپ كەتمەيدۇ،
يېشى بىر يەرگە بېرىپ قالدى، ئوتتۇز ياشتىن ئېشىپ كەتتى
دېگەن گەپ، مەن ئوتتۇز ياشقا كىرگەندە ئىككى بالىنىڭ دادىسى
بولۇپ بولغان، بىرنەچچە قېتىم تويۇڭنى قىلىپ قويايلى دېسەم
يېقىن كەلمىدى، ئوقەت قىلىمەن، پۇل تاپمەن دەپ يۈردى،
بىزمۇ ئۇنىڭ پىكىرىگە ھۆرمەت قىلىپ كەلدۇق، ئەمدى تويىنى
قىلىۋەتمەسەك بولمايدۇ، بۇ يىل تويىنى قىلىۋېتەيلى، سىلەر
ئۇنىڭ بىلەن سۆزلىشىڭلار، ھە - ھۇ دەپ قولمۇ قول ئۇنىڭ
بېشىنى ئوڭلاپ قويايلى، - دېدى يارى يالقۇنغا قاراپ تۇرۇپ.
- ياخشى گەپ بولدى، يارىكا، بىزمۇ يېقىندىن بېرى
مەمەت بىلەن بىرنەچچە قېتىم پاراڭلاشتۇق، ئەمەسە بىز ئەتە -
ئۆگۈن ئۇنىڭ بىلەن يەنە رەسمىي بىر قېتىم كۆرۈشەيلى، قىزلار
جىق، خۇدايىم بۇپۇرۇسا ئۇنىڭغا ياخشى قىزدىن بىرنى تاپىد-
مىز، - دېدى يالقۇن.

- شۇنداق، بۇ يىل ئۇنىڭ تويىنى قىلىۋەتمەسەك ئۇ كېيىن
قىزلارغا ئۆچ بولۇپ قالىدۇ! - دېدى ئەيسا.
- خۇدايىم ساقلا، ئۇكا، - دېدى يارى.

يەكشەنبە كۈنى يالقۇن بىلەن ئەيسا يارىنىڭ ھاۋالىسى بويىد-
چە، مەمەت بىلەن كۆرۈشتى. مەمەت ئۇلارنى بىر رېستورانغا
باشلىدى.

- بىرەر رومكىدىن ئىچكەچ پاراڭلىشىمىز ھەرقاچان، -
دېدى مەمەت.

- ئىچىدىغان بولۇۋالمىغانسەن؟ - دېدى يالقۇن.

- سىلەرنى ئىچەرمىكىن دەۋاتمەنغۇ!

- ھە، مۇنداق دېمەمسەن، ئەلۋەتتە شۇنداق بولىدۇ - دە،

ئۇكا، - دېدى يالقۇن.

- ئەمەسە بۈگۈن كەپتەر كاۋىپى بىلەن ئىچىڭلار، بۇ

رېستوران يېقىنىدىن بېرى كەپتەر كاۋىپى چىقىرىۋاتىدۇ، — دەيدى مەمەت.

— مېھمان دېگەن قويدىن ياۋاشقۇ، ئۇكا، — دەيدى ئەيسا كۈلۈپ تۇرۇپ.

ھاراق بىر رومكىدىن ئايلىنىپ بولغاندىن كېيىن، يالقۇن يارىنىڭ ھاۋالىسىنى مەمەتكە يەتكۈزدى.

— يېقىندىن بېرى تۇغقانلار ئارىسىدا مۇشۇنداق گەپلەر بولۇۋاتىدۇ، يالقۇنكا، بۇ ئىشقا ئۆزۈمغۇ ئالدىرىمدىم، ئەمدى بۇ يىل توي قىلىۋالمىسام بولمايدىغان ئوخشايدۇ، — دەيدى مەمەت يالقۇنغا قاراپ.

— ياۋاش، ئەمما تېتىك قىزدىن تاپىمىز، ئۇكا، — دەيدى ئەيسا.

— خۇدايىم بۇيرۇسا دېمەمسەن، ئاداش، — دەيدى يالقۇن ئەيساغا قاراپ تۇرۇپ.

— خۇدايىم بۇيرۇسا! — دەيدى ئەيسا.
— مېنىڭ كۆڭلۈم سەھرانىڭ قىزلىرىگە تارتىپ تۇرىدۇ، يالقۇنكا، شەھەرنىڭ قىزلىرى بىلەن تازا خۇشۇم يوق، — دەيدى مەمەت.

— بۇ نېمە دېگىنىڭ، ئۇكا، ھەممە ئادەم شەھەرنىڭ قىزلىرىنى ئارزۇ قىلىۋاتسا؟! — دەيدى يالقۇن.

— مەن ئايىبۇلاقتا ئابلىمىتكام بىلەن ئوقەت قىلغاندا سەھرانىڭ قىزلىرى بىلەن ئارىلاشقان. سەھرانىڭ قىزلىرى بەك ياخشى بولىدىكەن، ئۇلارنىڭ قېشىغا كەلسە ئەتىر پۇرىمىغىنى بىلەن، ئۇلارنىڭ يۈرىكىنى كۆرگىلى بولىدىكەن، كۈلۈشلىرىمۇ شەھەرلىك قىزلارنىڭ كۈلۈشلىرىگە ئوخشاشمايدىكەن، شەھەرنىڭ قىزلىرى ئاغزىدا كۈلىدۇ، سەھرانىڭ قىزلىرى كۆزىدە كۈلىدۇ، قاقاقلاپ سايراپ كەتمىگىنى بىلەن، ئۇلارنىڭ كۈلكىلىرى ئادەملىكنىڭ ئېسىدىن كەتمەيدۇ، شەھەرنىڭ قىزلىرى مەشنىڭ ئوتىدەك

ئادەمنى تېز قىزىتىپ، تېز سوۋۇتۇپ قويدۇ، سەھرانىڭ قىزى-
لىرىنىڭ جەلپ قىلىش كۈچى ئاجىز، روشەن بولمىغىنى بىلەن،
ئۇلار ئاسماندىكى قۇياشقا ئوخشاش، ئادەمنى ئۇزۇنغىچە ئىللى-
تىپ تۇرىدۇ، شۇڭا مەن سەھرانىڭ قىزلىرىغا ئامراق! — دېدى
مەمەت كۈلۈپ تۇرۇپ. ئۇنىڭ كۆزلىرىدىن نۇر چاقناپ تۇراتتى.
— مانا، مانا ئوغۇل بالا دېگەن، شائىر بولۇپ كېتىپسەن
ئەمەسمۇ، ئۇكا! — دېدى ئەيسا كۆزلىرىنى چوڭ ئېچىپ مەمەتكە
قاراپ.

— يۈرىكىمدىكى گەپنى قىلدىم، ئاكا، سەنمۇ يۈرىكىڭدىكى
گەپنى قىلساڭ شائىر بولۇپ كېتسەن! — دېدى مەمەت كۈلۈپ
تۇرۇپ.

— قوي، ئۇكا، ئارىمىزدا بىرلا شائىر بولسا بولدى، قاس-
ساپ كۆپ بولسا قوي ھارام بوپتۇ دېگەندەك، شائىر كۆپىيىپ
كەتسىمۇ ئەپلەشمەيدۇ، — دېدى ئەيسا.

— تېخى مۇنداقمۇ گېپىڭ بارىكەن — دە، ئاداش، شائىر
كۆپەيسە خەلققە مەنئى ئوزۇق بېرىدىغان ئادەمدىن يەنە بىرى
كۆپىيدۇ، ئەڭ يامىنى ھاراق زاۋۇتىنىڭ، ھاراقكەشلەرنىڭ
كۆپىيىپ كېتىشى، ئاداش، — دېدى يالقۇن كۈلۈپ تۇرۇپ.
— مېنى ھاراقكەش دېسەڭ توغرا بولمايدۇ، ھاراقكەشراق
دېسەڭ بولىدۇ، چۈنكى باش پىيەنچۈك سەن، بىز سېنىڭ ئاغ-
نەڭ بولغاندىن كېيىن بىزمۇ پىيەنچۈك بولىمىز — دە، — دېدى
ئەيسا كۈلۈپ تۇرۇپ.

— ئەمەسمەنمۇ پىيەنچۈك بولمەنكەن — دە! — دېدى
مەمەت قىزىقچىلىق قىلىپ.

يالقۇن كۈلۈپ كەتتى:

— مۇشۇ كۈندە ھەممە ئادەم پىيەنچۈك بولۇپ كەتتىغۇ،
ئاستا — ئاستا ئوڭشىلىپ قالارمىز، — دېدى يالقۇن كۈلۈپ
تۇرۇپ.

— سەن سەھرانىڭ گېپىنى قىلساڭ بولمايدۇ، ئۇكا، ئەمەس. —
دى سەن بۇرۇنقى كاۋاپچى مەمەت ئەمەس، تۇخۇمچى مەمەتتۇ.
ئەمەس، گۇاڭجۇچى مەمەتتۇ ئەمەس، ھازىر سەن دېگەن پۇل
تاپقان، يۈز تاپقان بايۇەچچە مەمەت. شەھەر باشلىقىنىڭ ھۆرمەت-
لىك داستىخىنىغا سازاۋەر بولۇپ تۇرىدىغان مەمەت بايۇەچچە،
شۇڭا ساڭا ئوقۇغان، خىزمىتى بار، چىرايلىق، تۆت ئادەمنىڭ
ئالدىغا چىقالايدىغان، يېگەن - ئىچكەندەك قىزلاردىن تېپىشىمىز
كېرەك! — دېدى ئەيسا قولىدىكى ھارىقنى ئىچىۋېتىپ. مەمەت
كۈلۈپ كەتتى.

— ئوغۇل بالىدەك گەپ قىلدىڭ، ئەيسا، مېنىڭ ئويۇمۇمۇ
مۇشۇنداق، ھازىر ئالىي مەكتەپنى پۈتتۈرگەن قىزلار جىق،
بارماقتا توختىغۇدەك قىزدىن بىرنى تېپىشىمىز كېرەك. سەن
تېخى ئۆيلەنمىدىڭ، ئۇكا، بەزى ئىشلارنى تېخى ھېس قىلالماي-
سەن، ئۆي دېگەندە خوتۇن خەقنىڭ رولى بەك چوڭ بولىدۇ،
بىز تالادا يۈرمىز، بالىلارنى تەربىيەلەپ قاتارغا قوشىدىغان ئادەم
ئانا بولغۇچى، شۇڭا ئۇلار بىلىملىك، مەدەنىيەتلىك بولۇشى
كېرەك، مېنىڭچە، خوتۇننىڭ ئەسكىسى يوق، ئۇكا، جىمى گەپ
ئەرنىڭ ئۆزىدە، ئەرنىڭ قايسى دەرىجىدە، قانداق ئۇسۇل بىلەن
ئايالىنى تۇتۇپ تۇرالىشىنىڭ ئۆزى بىر چوڭ ئىلىم. نۇرغۇن
ئائىلىلەر بار، قارماققا ئۇلار بەك ئىناق، ئۇلار بىر ئۆيدە بىر
ئەينەككە قاراپ بېشىنى تارىغىنى بىلەن، بىرىنىڭ كۆڭلى باغدا،
بىرىنىڭ ھېسسىياتى تاغدا، ئۇلار ساختا ئىناقلىقنىڭ ئىچىدە
كۈن ئۆتكۈزىدۇ، ئۇلارنى ياشاۋاتىدۇ دېگىلى بولمايدۇ، ئۇلارنى
باغلاپ تۇرغان نەرسە ئالتۇن زەنجىر ئەمەس، ئۇلار بىر - بىر-
نىڭ كۆلەڭگىسى ئىچىدە ياشايدۇ، شۇڭا بىر ئەر ئالدى بىلەن
ئۆزىگە سادىق بولۇشى كېرەك، شۇنداق بولغاندا ئاندىن ئۇ ئائىلە-
سىگە سادىق بولالايدۇ، پەقەت مۇشۇ ئاساستا ئۇنىڭ يېگەن نېنى
چىرايىغا چىقىدۇ... — دېدى يالقۇن.

— دەرس سۆزلەپ كەتتىڭغۇ، ئاداش، — دېدى ئەيسا.
 — يۈرىكىمدىكى سۆزلەرنى قىلىۋاتمەن، ئاداش، — دېدى
 يالقۇن.
 — ناھايىتى ياخشى گەپ قىلدىڭىز، يالقۇنكا، مەن سىزنىڭ
 مۇشۇنداق گەپلىرىڭىزگە ئامراق، — دېدى مەمەت.
 — شائىر دېگەن گەپ سېتىپ جان باقىدىغان گەپ،
 ئۇكا، — دېدى ئەيسا يالقۇننىڭ چىشىغا تېگىپ.
 — غەيۋەت ساتقاندىن كۆرە گەپ ساتقان ياخشى ئەمەسمە،
 ئەيساكا! — دېدى مەمەت.
 — يارايىسەن، ئۇكا، ئوغۇل بالدەك گەپ قىلدىڭ! — دېدى
 يالقۇن كۆزلىرىنى پارقىرتىپ.
 ئۇلار ئاخىرقى ھېسابتا مۇنداق خۇلاسىگە كەلدى، يالقۇن
 بىلەن ئەيسا تونۇشلار ئارقىلىق مەمەتكە لايىق ئىزدەيدىغان، لې-
 كىن شۇنىڭدىمۇ ئالدى بىلەن مەمەت ئۆزى باش قاتۇرىدىغان، قىز
 تېپىلغاندىن كېيىن، ۋاقىتىنى چىڭ تۇتۇپ توي قىلىدىغان
 بولدى.

30

مەمەت توي قىلىش ئۈچۈن تەييارلىق قىلىۋاتاتتى. بىر كۈنى
 ئەتىگەندە ئۇ ئىشخانىسىغا كىرىپ ئولتۇرۇشىغا، بىرى ئۇنىڭ
 ئىشىكىنى چەكتى. مەمەت ئورنىدىن تۇرۇپ ئىشىكىنى ئاچتى،
 بىر ئايال ئۇنىڭ كۆز ئالدىدا پەيدا بولدى، بۇ ئايالنىڭ روھىي
 كەيپىياتى ناھايىتى چۈشكۈن ئىدى، ئۇ مەمەتكە تىكىلىپ
 قارىدى.

— ئولتۇرۇڭ، ھەدە، كىمنى ئىزدەيسىز؟ — دېدى مەمەت
 بىچارە ئايالغا قاراپ تۇرۇپ. ئۇ ئىچىدە بۇ بىچارە ئايال ھەرقاچان
 مەندىن ياردەم سوراپ كەلدى دەپ ئويلىدى.

ئايال گەپ قىلمىدى، ئۇنىڭ پۈتۈن دىققىتى مەمەتنىڭ ئور يېغىپ تۇرغان كۆزلىرىدە ئىدى، مەمەت ئايالنى ئورۇندۇقتا تەكلىپ قىلدى، ئاندىن يېنىدىن يۈز سوم پۇل ئېلىپ، ئايالغا تەڭلىدى.

— قىيىنلىپ قالغان بولسىڭىز بۇ پۇلنى يېنىڭىزغا سېلىپ قويۇڭ، ھەدە، — دېدى مەمەت.

— ماڭا بۇ پۇل يەتمەيدۇ، ئۇكام، — دېدى ئايال قايغۇلۇق تەلەپپۇزدا.

— يەنە قانچىلىك بەرسەم بولىدۇ؟ — دېدى مەمەت پەس ئاۋازدا.

— ماڭا ئون مىڭ سوم بېرىڭ، ئۇكام، — دېدى ئايال مەمەتكە تىكىلىپ قاراپ تۇرۇپ.

مەمەت نېمە دېيىشىنى بىلمەي قالدى.

— مەن بۇ گېپىڭىزنى چۈشەنەلمەي قالدىم، ھەدە...

— چۈشىنىپ قالسىز، ئۇكام...

— مەن سىزنى تونۇمىسام، ساخاۋەت دېگەننىڭمۇ يولى بولمىدۇ، ھەدە، بىراقلا ئون مىڭ سوم سورىسىڭىز قانداق بولىدۇ؟ — دېدى مەمەت.

— تونۇشۇپ قالسىز، ئۇكام...

— سىز كىم بولىسىز؟

— مەن سىز ئۈچۈن بەكمۇ مۇھىم ئادەم، ئۇكام، مەن ئۇزۇن يىللاردىن بېرى سىزگە تونۇشلۇق بەرمەي كەلدىم، كېيىن تۇرمۇشۇم بارغانسېرى ناچارلىشىپ كەتتى، بۈگۈنكى كۈنگە كەلگەندە سىزگە تونۇشلۇق بېرىشكە مەجبۇر بولدۇم...

— ئالدىرماي سۆزلەڭ، ھەدە، سىز كىم بولىسىز؟ — دېدى مەمەت جىددىيلىشىپ.

— مەن سىز ئۈچۈن ھەقىقەتەن مۇھىم ئادەم، ئۇكام، مەن بىلەن ياخشى تونۇشىڭىز، سىز ئۇزۇن يىللاردىن بېرى بىلىشكە

تەشنا بولۇپ كېلىۋاتقان ئىشلىرىڭىزنىڭ ھەممىسىنى بىلىسىز، مەن ئۆزۈم ئۈچۈن، مۇشۇ ئالەم ئۈچۈن، شېخىدىن ئاجراپ بولغان بىر تال غازاڭ، لېكىن مەن سىز ئۈچۈن بىر تال ئەڭگۈش- تەر بولالايمەن...

ئايالنىڭ بۇ گېپى مەمەتنى تېخىمۇ جىددىيلەشتۈرۈۋەتتى. مەمەت بېشىنى كۆتۈرۈپ ئايالنىڭ قايغۇلۇق كۆزلىرىگە قارىدى. — ئەمىسە ماڭا تونۇشلۇق بېرىڭ، ھەدە، سىز كىم بولىسىز؟

— سىز ھېلىقى تۇغۇت ئانىسى بولۇپ يۈرگەن مەريەم دېگەن ئايالنى ئاڭلىغان بولغىتىڭىز؟
— ئاڭلىغان، بىلىمەن.

— مەن شۇ ئايالنىڭ يالغۇز قىزى ئىبادەت بولمەن!
— ھە، سىز ئىبادەت ھەدەمما؟ مەن سىزنىڭ ئىسمىڭىزنى ئاڭلىغان، مەن سىزنى كۆپ سۈرۈشتە قىلدىم، لېكىن سىزنى تاپالمىدىم، — دېدى مەمەت ھاياجانلىنىپ، شۇ تاپتا ئۇنىڭ پۈتۈن ۋۇجۇدىغا ئوت تۇتاشقاندەك بولدى.

— ئىبادەت ھەدە، سىز ھازىر قەيەردە ئولتۇرۇۋاتىسىز؟ مېنى بىلگەندىن كېيىن نېمىشقا ئىزدىمىدىڭىز؟ — دېدى مەمەت ھاياجانلىنىپ.

— مەن سىزنى ئىزدىمەي دېگەن ئويدا ئىدىم، ئۇكام، قارىسام ئىككى كىچىك ئوغلۇمنىڭ قولىغا قاراپ قالدىم، شۇنىڭ بىلەن سىزنى ئىزدەشكە مەجبۇر بولدۇم! — دېدى ئىبادەت. ئۇ ئۆزىنى تۇتۇۋالالماي يىغلاپ تاشلىدى.

— يىغلىماڭ، ئىبادەت ھەدە، سىز ھازىر قەيەردە تۇرۇۋاتىسىز؟

— سىز بۇ گەپكە ئالدىرىماڭ، ئۇكام، مەن ئالدى بىلەن سىزگە ئۆزۈمنىڭ گېپىنى قىلىپ بېرەي، ئۇزۇن گەپنىڭ قىسسىسىنى قىلسام، ئۆز ۋاقتىدا سىزنى ئاپام تۇغدۇرغان، سىز شۇ

كۈنى ئەتىگەندە دەل سۈبھى ۋاقتىدا تۇغۇلغاندىنقىمۇ، مەن ئاپامغا ياردەملەشكەن، كېيىن ئاپىڭىز سىزنى بىزنىڭ ئۆيىگە قويۇپ كەتكەندىن كېيىن، ئاپام سىزنى گۈلبەھرەم ھەدەمگە بېرىۋەتكەندى. شۇ كۈندىن تارتىپ مەن سىزنىڭ تۇرغان، ماڭغان يەرلىرىڭىزنى سوراپ، بىلىپ تۇردۇم، چۈنكى ئاپام رەھمەتلىك ماڭا ۋەسىيەت قىلغان، بىر كۈنى ئەمەس بىر كۈنى مەمەتنىڭ ئاپىسى بىزنى ئىزدەپ كېلىدۇ، شۇ ۋاقىتتا سەن مەمەتنىڭ بار يېرىنى دەپ بېرىشىڭ كېرەك دېگەندى، لېكىن مېنى ھېچكىم ئىزدىمىدى. سىز يارىكامنىڭ قولىدا چوڭ بولدىڭىز، ئوقۇت قىلدىڭىز، پۇل تاپتىڭىز، بىنايىتىڭىز پۈتتى، شەھەردە ھەممە ئادەمگە تونۇلدىڭىز، بۇنداق بولغاندىن كېيىن ئاپىڭىز چوقۇم مېنى ئىزدەپ كېلىدۇ دەپ يۈردۈم، لېكىن ئاپىڭىز مېنى ئىزدىمىدى، ئاخىر مانا ئەمدى مەن سىزنى ئىزدەشكە مەجبۇر بولدۇم...

— ئەمەس مېنىڭ ئاپام كىم بولىدۇ، ئىبادەت ھەدە؟ ئاپامنىڭ قەيەردە ئىكەنلىكىنى بىلمەيسىز؟ — دېدى مەمەت. ئۇنىڭ كۆزلىرى قىزىرىپ كەتتى.

— ئاپىڭىزنىڭ ئىسمى گۈلباھار بولىدۇ...

— گۈلباھار... گۈلباھار...

— گۈلباھار...

— ئاپام ھازىر قەيەردە؟

— قەشقەردە...

— قەشقەردە؟

— شۇنداق، قەشقەردە...

— قەشقەرنىڭ قايسى يېرىدە؟

— ئۇنى بىلمەيمەن، سىز يەتتە ياشقا كىرگەن يىلى گۈلبەھەر...

رەم ھەدەم ۋاپات بولغاندا، قۇربان بوۋاينىڭ بۇرۇنقى ئايالىدىن بولغان قاسىم ئىسىملىك بالىسى قەشقەردىن كەلگەن، ئېسىڭىزدە بولۇشى مۇمكىن. ئۇكام، ئەڭ ياخشىسى سىز قەشقەرگە بېرىپ

ئاشۇ قاسم ئاڭىڭنى ئىزدىسىڭىز، ئاپىڭىز گۈلباھار ھەدەمنى
تاپالايسىز...

— ئىبادەت ھەدە، سىز بۇرۇن نېمە ئۈچۈن مېنى ئىزدىدىم-
دىڭىز؟ — دېدى مەمەت.

— مەن ئاپىڭىز چوقۇم مېنى ئىزدەپ كېلىدۇ دەپ يۈرۈپتىم-
مەن، ئۇكام، — دېدى ئىبادەت.

— ئاپام قانداقراق ئايال؟

— ئاپىڭىز ناھايىتى چىرايلىق ئايال، مەن ئاپىڭىزنى بەك
ياخشى كۆرەتتىم، ھە راست، سىزگە مۇھىم بىر ئىشنى ئېيتىپ
قوياي، ئاپىڭىزنىڭ ئوڭ قولىنىڭ كەينىدە بىر تال مەڭ بار
ئىدى. ئەگەر ئاپىڭىز سىزنى تونۇغىلى ئۇنىمىسا، مەن سىز
بىلەن بىللە قەشقەرگە بېرىپ گۇۋاھچى بولۇپ بېرىمەن...
مەمەت ئۆزىنى تۇتۇۋالماي يىغلاپ تاشلىدى.

— ئەمىسە دادامنى بىلەمسىز؟ — دەپ سورىدى مەمەت.

— مېنىڭ ئېسىمدە قېلىشچە، ئاپام بىرنەچچە قېتىم ئاپى-
ڭىزدىن دادىڭىزنىڭ كىم ئىكەنلىكىنى سورىغان، لېكىن ئاپىڭىز
زادىلا دەپ بەرگىلى ئۇنىمىغان، مەن دادىڭىزنىڭ كىملىكىنى
بىلمەيمەن...

— ئەمىسە دادامنى ئاپاملا بىلىدىكەن - دە، — دېدى مەمەت
ئىختىيارسىز ھالدا.

— شۇنداق، دادىڭىزنى ئاپىڭىز بىلىدۇ، ئۇكام...

مەمەت دېرىزە تەرەپكە قارىدى، ئۇنىڭ كۆزلىرىدىن ئاچچىق
ياش تۆكۈلمەكتە ئىدى.

— ئىبادەت ھەدە، سىز بايام ئىككى كىچىك ئوغلۇمنىڭ
قولغا قاراپ قالدىم دېدىڭىز، بۇ قانداق گەپ؟ — دېدى مەمەت
دېققىتىنى ئىبادەتكە يۆتكەپ.

— دېسەم گەپ تولا، ئۇكام، مەن ئەردىن تەلىپىم كەلمىگەن
خونۇن، مېنىڭ ئېرىمنىڭ ئېتى قارى ئىدى، دەسلەپتە بىز خېلى

ياخشى ئۆتتۇق، ئۇ بازاردا ئانچە - مۇنچە ئوقەت قىلاتتى، بىر يىلدىن كېيىن مەن قوشكېزەك ئوغۇل تۇغدۇم، يىللار ئۆتتى، ئېرىم بازاردىكى بىر تۈركۈم ئادەملەر بىلەن ئارىلىشىپ، ھاراق ئىچىدىغان بولۇۋالدى، ئاخىر ئۇ ئوغرىلىق قىلىپ، تۈرمىگە كىرىپ كەتتى. مەن ئۇنىڭ بىلەن ئاچرىشىپ كەتتىم، بالامنى ئوقۇتالمىدىم، ھازىر بىرى كىنو خانىنىڭ ئالدىدا شىمشىكە^① سا- تىدۇ، بىرى بازار ئارىلاپ ئاياغ مايلاۋاتىدۇ، مەن ھازىر ئاشۇ ئىككى بالامنىڭ قولىغا قاراپ قالىدىم، ئۆز ئالدىغا ئانچە - مۇنچە ئوقەت قىلاي دېگەن، بىر تىيىنمۇ پۇلۇم يوق، شۇڭا سىزنى ئىزدەپ كېلىشىم، - دېدى ئىبادەت.

مەمەت ئىبادەتنىڭ ئاغزىغا قاراپلا قالدى.

- بالىلىرىڭىزنىڭ ئېتى نېمە؟ - دېدى ئۇ خېلى ئۇزۇندىن كېيىن.

- بىرىنىڭ ھەسەن، بىرىنىڭ ھۈسەن!

- بالىلارنىڭ دادىسى ھازىرمۇ تۇرمىدىما؟ - دېدى مەمەت.

- تۈرمىدىن چىققىلى خېلى بولدى...

- ھازىر نېمە قىلىۋاتىدۇ؟

- بازاردا، سىلپىسارلىق قىلىۋاتىدۇ...

- توي قىلىۋالدىمۇ - يا؟

- ياق...

- يارىشىۋالسىڭىز بولمامدۇ؟

- بالىلىرىم پات - پات ئۇنى ئىزدەپ بارىدۇ، قارىسام ئۇ

ئەسكى ئىشتىن قولىنى ئۈزگەندەك، لېكىن ھاراقنى تاش- لىماپتۇ...

- خۇدايىم بۇيرۇسا قارىكامغا ھاراقنى تاشلىتىمىز، ئىبا-

① شىمشىكە - گازىر.

دەت ھەدە، خۇدايىم بۇيرۇسا مەن سىزگە ھەممە تەرەپتىن ياردەم بېرىمەن، ئىككى ئوغلىڭىزنى دادامغا قېتىپ قويماي، دادام ئۇلارغا سودا قىلىشنى ئۆگەتسۇن، قالغان گەپنى كېيىن دېيىشەيلى، مەن سىزگە دېگەن پۇلىڭىزنى بېرەي، — دېدى مەمەت.

— مەن بايام سىزنى نېمە دەيدىكەن دەپ شۇنداق دەپ قويدىغان، ئۇكام، ئەسلىدە مەن سىزگە بىر جۈپ ھالقا ساتاي دەپ كەلگەن! — دېدى ئىبادەت، مەمەتنىڭ كۆزىگە قاراپ تۇرۇپ.
— ھالقا؟ ئۇ قانداق ھالقا؟

— ئۆز ۋاقتىدا ئاپىڭىز سىزنى ئاپامغا قويۇپ كەتكەندە ئاپامغا بىر جۈپ ھالقا بەرگەندى، شۇ ھالقا! — دېدى ئىبادەت قولىغا چىڭ ئورالغان ھالقىنى قولىغا ئېلىپ ئېلىۋېتىپ. مەمەت ھالقىنى قولىغا ئالدى...

— بۇ مېنىڭ ئاپامنىڭ ھالقىسىمۇ؟ — دېدى مەمەت.
— شۇنداق، مۇشۇ ھالقىنى مەن سىزگە ساتماقچى، ئېلىپ قويۇڭ، ئۇكام، — دېدى ئىبادەت.

— ئون مىڭ سوم بېرىمەنمۇ؟
— ماڭا ياردەم قىلىپ قويۇڭ، ئۇكام، مەن بىر كۈن بولسىمۇ سىزنى باققان، — دېدى ئىبادەت.

— بولىدۇ، ئىبادەت ھەدە، ئەمەس، مەن بۇ ھالقىنى سىز دېگەن پۇلغا ئالاي، مەن ئەلۋەتتە سىزگە ياردەم قىلىشىم كېرەك، — دېدى مەمەت. ئۇ پورتىمىنى چىقىرىپ ئىچىدىكى پۇلغا قارىدى. ئاندىن ئورنىدىن تۇردى.

— يېنىمدىكى پۇل ئون مىڭ سوم چىقمايدىكەن، ئىبادەت ھەدە، سىز بىردەم ئولتۇرۇپ تۇرۇڭ، مەن نۆۋەتكە چۈشۈپ چىقاي، — دېدى مەمەت. ئۇ ئىشخانىسىدىن چىقىپ كەتتى.
ئىبادەت ئۆزىنى تۇتۇۋالماي يىغلاپ تاشلىدى. ئىبادەت مەمەت بىلەن كۆرۈشۈش - كۆرۈشمەسلىك مەسلىسىدە بىرنەچچە ئاي ئويلاشقانىدى. «ئەگەر ئۇ مېنى قوبۇل قىلمىسا، چىق ئۆ-»

يۈمدىن، مەن سېنى نەدە كۆرگەن دەپ قوغلىۋەتسە، ئۇ ۋاقىتتا تېخىمۇ تۈگىشىپ كېتىمەن» دەپ ئويلىغانىدى. ئۇنىڭ ئۈستىگە ئۇ «بۇ بالا بەك چىڭ ئىكەن، پۇل تاپقىنى بىلەن ياردەم سوراپ كەلگەن ئادەمگە بىر پۇڭمۇ بەرمەيدىكەن» دېگەندەك گەپلەرنى ئاڭلىغانىدى. ئىبادەت قولىدىكى قولىاغلىقى بىلەن كۆز يېشىنى ئېرتتى، تۇرمۇش بۇ بىچارە ئايالنى بەكمۇ ئاجىزلاشتۇرۇۋەت-كەندى، ئەگەر ئۇنىڭ ئىككى بالىسى ئوغۇل بولماي قىز بولۇپ قالغان بولسا، ئۇ يەيدىغان نېنىنىمۇ تاپالماي قىيىنلىق قالىغان بولار ئىدى، مانا ئەمدى ئۇ مەمەتنىڭ مۇئامىلىسىدىن بەكمۇ سۆيۈندى.

مەمەت پەسكە چۈشۈپ، دادىسى بىلەن كۆرۈشتى.
— بەش مىڭ سوم كېرەك بولۇپ قالدى، دادا، يېنىڭدا پۇل بارما؟ — دېدى مەمەت دۇكاننى رەتلەۋاتقان دادىسىغا قاراپ تۇرۇپ.

— بار، بالام، — دېدى يارى. ئۇ يېنىدىن بىر كالىدەك پۇلنى ئېلىپ، مەمەتكە بەش مىڭ سوم ساناپ بەردى، — بىر ياققا ماڭدىڭمۇ — يا؟
— ياق، پۇل لازىم بولۇپ قالغان، بىر ئىش بار، ساڭا ئاخشاملىققا دەپ بېرىمەن، — دېدى مەمەت.
مەمەت ئىشخانىسىغا قايتىپ چىقتى. ئىبادەتنىڭ كۆزلىرى قىزىرىپ كەتكەندى.

— ئەمدى يىغلىماڭ، ئىبادەت ھەدە، مەن سىزدەك بىر ياخشى ھەدەمنى تېپىۋالدىم، سىزمۇ مەندەك بىر ياخشى ئىنىڭىز-نى تېپىۋالدىڭىز، ھەممە ئادەم سىزدەك، مەندەك ئادەملەرنى بىچارە دەيدۇ. توغرا، مەن ئۆز ئاتا-ئانىمىڭ قۇچىقىدا ياشىيال-مىدىم، مەندە ئانا مېھرى، ئاتا مېھرى دېگەن نەرسىلەر يوق، سىزمۇ ئاپىڭىزدىن ئايرىلىپسىز، ئىككى بالىڭىز بىلەن قاپسىز، لېكىن تۇرمۇشتا باش ئەگمەيسىز، سىزدىن باشقا ئادەم بولغان

بولسا، بۇ ھالقىنى ئاللىقاچان سېتىپ خىراجەت قىلغان بولاتتى، سىزنىڭ يۈرىكىڭىزنى مۇشۇ ھالقىدىن بىلگىلى بولىدۇ، ئىبادەت ھەدە، غۇرۇرلۇق ئايال ئىكەنسىز، مانا بۇ ئىنساندىكى ئەڭ زور بايلىق، خۇدايىم بۇيرۇسا ئەمدى سىز بۇنىڭدىن كېيىن يىغلىماي-سىز...

مەمەتنىڭ بۇ گەپلىرى ئىبادەتكە بەكمۇ تەسىر قىلدى، ئۇ ئەقلىگە كېلىپ ھېچقانداق بىر ئادەمدىن بۇنداق سەمىمىي گەپ ئاڭلىمىغانىدى. ئۇ ئۆزىنى تۇتۇۋالماي ئۇن سېلىپ يىغلاپ كەتتى.

مەمەت يېنىدىكى پۇلنى چىقىرىپ ساندى، يېنىدىكى بەش مىڭ سوم پۇلنى دادىسىدىن ئالغان بەش مىڭ سوم پۇلغا قوشۇپ، ئون مىڭ سوم قىلىپ ئىبادەتكە بەردى.

— ئەمىسە بۇ ئون مىڭ سوم پۇلنى يېنىڭىزغا چىڭ سېلىڭ، ئىبادەت ھەدە، قالغان گەپلەرنى كېيىن قىلىشىمىز، ئەمىسە بۇ ھالقا مەندە قالدى، — دېدى مەمەت.

— رەھمەت، ئۇكام...، — دېدى ئىبادەت توختىماي تۆكۈلۈۋاتقان كۆز ياشلىرىنى سۈرتۈپ تۇرۇپ.

مەمەت ئىبادەتنى ئۈزىتىپ قويغاندىن كېيىن، ئىشخانىسىغا كىرىپ ئولتۇردى. ئۇ ئۆزىنى باسالماي ئېسەدەپ يىغلاپ كەتتى، ئۇ قولىدىكى ھالقىغا قاراپ، ئاپىسىنىڭ جامالىنى كۆرگەندەك بولدى...

كەچتە ئۇ دادىسىغا ئىبادەت بىلەن كۆرۈشكەن ئەھۋالىنى سۆزلەپ بەردى.

— ھە... مۇنداق دە، بالام...، — يارى بۇ خەۋەرنى ئاڭلاپ ھەدېگەندە نېمە دېيىشىنى بىلمەي قالدى، ئارقىدىنلا ئۇ ئېسىنى يىغىپ ئېچىلىپ كەتتى، — خۇش خەۋەرغۇ، بالام، بۇ بەك ياخشى خەۋەر بوپتۇ، مەنمۇ ئۆز ۋاقتىدا مەريەمنىڭ بىر قىزى بار ئىكەن دېگەندەك گەپلەرنى ئاڭلىغان، ئۆلمىگەن جاندا ئۈمىد بار دېگەن

مۇشۇ، بالام، مانا ئەمدى خۇدايىم بۇيرۇغان بولسا ئايلىغىنى ئېچىپ
ۋالىدىغان بولدۇڭ...

— رەھمەت، دادا، ئەمىسە ئىبادەت ھەدەمنىڭ ئاشۇ ئىككى
ئوغلنى سەن ئىشلەت، ئۇلارغا سودا قىلىشنى ئۆگەت، ئايلىق
ئىش ھەققىنى ئۆزۈم بېرىمەن، — دېدى مەمەت.

— بۇ نېمە دېگەننىڭ، بالام؟ ئادەمنى مەن ئىشلەتسەم، ئىش
ھەققىنى سەن بەرسەڭ قانداق بولىدۇ؟ بۇنداق گەپلەرنى قىلما،
بالام، سەت تۇرىدۇ، ئىش ھەققىنى ئۆزۈم بېرىمەن، ئۆزۈممۇ
بىر ئادەم ئالاي دەپ تۇراتتىم، — دېدى مەمەت.

— مەيلى، دادا، ئەمىسە، يەنە بىر ئىش بار، ئالدى بىلەن
ئىبادەت ھەدەمنىڭ ئاجرىشىپ كەتكەن يولىدىشى قارىكامنىڭ ئەھ-
ۋالىنى ئۇقۇپ باق، ئەگەر ئىبادەت ھەدەمگە تومۇرى تارتىدىغان-
دەك بولسا، ئىككىسىنىڭ بېشىنى بىر قازانغا قارىتىپ قويغىلى،
كەلگۈلۈك بالىلىرىغا كەلمسۇن، — دېدى مەمەت.

— بولىدۇ، بالام، بۇ ئىشنى بەك ياخشى ئويلىشىپسەن،
خۇدايىم بۇيرۇسا مەن قارىنى كەلتۈرىمەن، گۈلدەك بىر جۈپ
ئوغلنى يېتىم قىلىپ نېمە قىلىدۇ ئۇ، ئاداش، — دېدى
يارى، — ئەمىسە ئەتىدىن باشلاپ ھەسەن بىلەن ھۈسەن دۇكانغا
كەلسۇن.

— ئەتە ئىبادەت ھەدەم سېنى ئىزدەيدىغان بولدى، قالغان
ئىشلارنى ئۆزى بىلەن پاراڭلىشارسەن، — دېدى مەمەت.

31

ھەممە ئىش مەمەتنىڭ ئورۇنلاشتۇرۇلۇشى بويىچە بولدى.
ھەسەن بىلەن ھۈسەن يۇيۇنۇپ، تارىنىپ يارىنىڭ دۈكىنىغا كې-
لىپ ئىشقا كىرىشتى. يارىمۇ قارى بىلەن ئىككى قېتىم كۆرۈش-
تى، قارىنىڭ ئايالى ئىبادەت بىلەن يارىشىشقا باشقا پىكرى يوق

ئىدى، ئۇ: «مېنى ئۆز ۋاقتىدا قارا باسقان، يامان ئادەملەرنىڭ كەينىگە كىرىپ ئوغرىلىق قىلىپ قويدۇم، ئىككى يىل تۈرمىدە يېتىپ قالدىم، مەن تۈرمىگە كىرىپ ياتقاننىڭ ئەتىسىلا ئىبادەت ئاجرىشىمەن دەپ ئىلتىماس قىلىپتۇ، بوپتۇ دەپ خېتىنى بېرد- ۋەتتىم، خەقلەرنىڭ ئاياللىرى ئەرلىرى تۈرمىدە ئون يىل ياتىد- مۇ ساقلايدىكەن» دەپ رەنجىدى قارى. يارى ئۇنىڭغا: «ئايالنىڭ ياخشى ئايال ئىكەن، گۈلدەك بىر جۈپ ئوغلۇڭ بار ئىكەن، يارشىۋالساڭ زادى بولمايدۇ» دەپ يۈرۈپ ئۇنى قايىل قىلدى. ئىبادەتمۇ يارىنىڭ گېپىگە كىردى، ئۇ مەمەت بىلەن كۆرۈشكەن- دىن بېرى، رەھمەتلىك ئاپىسىغا ئوخشاش جانلىنىپ كەتكەندى. ئۇنىڭ چىرايى قايتىدىن پارقراشقا باشلىدى. لېكىن، مەمەتنى خىيال بېسىۋالدى، ئۇ ئاپام قەشقەرنىڭ نەرىدىدۇر دەپ خىيال قىلاتتى.

يەكشەنبە كۈنى چۈشتە، ئۇ يالقۇن بىلەن ئەيسانى بىر رېس- تورانغا چاقىردى. تاماقتىن كېيىن، ئەيسا ھاراق بوتۇلكىسىنى قولغا ئالدى.

— ئىچ ھاراقنى، ئېيت ناخشا، ئۆمۈر دېگەن بەك قىسقا، دەپتىكەن بىرى، بىر كۈنى ئۆلۈپ كېتىمىز، ئىچىپ تۇرايلى جۇما، ئاغىنىلەر، — دېدى ئەيسا ھاراقنى رومكىغا لىق قۇيۇۋېتىپ.

— ھە دېگەندە ئۆلۈمنىڭ گېپىنى قىلما، ئاداش، ھارىقىڭنى ئىچە! — دېدى يالقۇن. ئاندىن ئۇ مەمەتكە قاراپ تۇرۇپ، — قورۇمىلارنى بەك جىق بۇيرۇتۇۋېتىپسەن، ئۇكا، شۇنداقلا ئول- تۇرساقمۇ بولاتتىغۇ، — دېدى ئۆزرە ئېيتىپ.

— مەيلى، مەمەت ئۇكا، ئاشقان - تاشقان بارات تازىنىڭ دەپتىكەن، ئېشىپ قالسا ئۆزۈم ئەكېتىمەن، — دېدى ئەيسا. — ماۋۇ گېپىڭ بولىدۇ، ئەيساكا، بۈگۈن قورۇمىلارنى جىقراق بۇيرۇتتۇم، ئېشىپ قالسا ئالغاج كەت، — دېدى مەمەت.

— يەنىلا ئاشۇ ئۈچەي كاۋىپى، خاسىڭ، دادۇرلارغا بەتمەيدىكەن، ئۇكا، — دېدى يالقۇن.

— ئۇ بىر دەۋر - دە، ئاكا، ئۇ دەۋر ئۆتۈپ كەتتى، خوش، بۈگۈن سىلەرگە سالىدىغان بىر مەسلىھەتتىم بار ئىدى، بىرنەچچە كۈننىڭ ئالدىدا مەن بىر ئۇچۇرغا ئىگە بولدۇم، ئاپام قەشقەردە ئىكەن...، — دېدى مەمەت يالقۇنغا قاراپ تۇرۇپ.

— قەشقەردە؟ — دېدى يالقۇن كۆزلىرىنى چەكچەيتىپ.
— ھەئە، قەشقەردە ئىكەن، — دېدى مەمەت، ئەيساغا قاراپ قويۇپ. ئۇ ئۆزىنىڭ ئىبادەت بىلەن كۆرۈشكەنلىك ئەھۋالىنى ئۇلارغا سۆزلەپ بەردى.

— مۇنداق دە، ئۇكا...، — دېدى ئەيسا قولىدىكى ھاراقنى جوزىغا قويۇپ قويۇپ.

— يا ئاللا، ئىچى بەك كۈچلۈك خوتۇنكىنا، بۇ سىرنى مۇشۇ كۈنگىچە بېسىپ ياتقىنىنى قارا، — دېدى يالقۇن.
— شۇنداق قىلىپ ئۇنىڭ ئىككى بالىسىنى داداڭ ئىشلىتىدۇ ئاتىدۇ دە! — دېدى ئەيسا.

— بالىلىرى تېتىك بالىلار ئىكەن، خۇدايىم بۇيرۇسا يول تېپىپ كېتىدۇ، — دېدى مەمەت.

— ئەمدى قانداق قىلاي دەيسەن؟ ئۇكا، — دېدى يالقۇن مەمەتنىڭ كۆزىگە سوئال نەزىرىدە تىكىلىپ تۇرۇپ.

— بۈگۈن سىلەرنى چاقىرىشىمدىكى مەقسەت شۇ، يالقۇنكا، ماڭا بىر مەسلىھەت كۆرسەتكەن بولساڭلار، — دېدى مەمەت.

— داداڭ نېمە دەيدۇ؟ — دېدى يالقۇن.
— دادام قەشقەرگە بېرىپ ئاپاڭ بىلەن كۆرۈشۈپ كەل دەيدۇ.

— توغرا، قەشقەرگە بېرىشنىڭ كېرەك، ئۇكا، قەشقەردە قۇربان دادامنىڭ بىر ئوغلى بار دەۋاتاتتىڭ، شۇ ئاداشنى ئىزدە.

— مەمەسەن؟ ئۇ ئاداشنىڭ ئېتى نېمىتتا؟ — دېدى يالقۇن.

— قاسم، قاسمكام!

— ئۇ ئاداش ھازىر قەشقەردە نېمە ئىش قىلىدىكەن؟ —

دېدى ئەيسا.

— قەشقەردە بىر رېستورانى بار ئوخشايدۇ، مەن تۇخۇمچىدىن
لىق قىلىپ يۈرگەن يىللىرى قەشقەرگە بارغاندا ئۇنىڭ رېستورا-
نىغا كىرگەن، لېكىن مەن ئۇنىڭغا تونۇشلۇق بەرمىگەندىم،
يارى دادامنىڭ ئېيتىشىچە، ئۇنىڭ مەن بىلەن تازا خۇشى يوق
ئىكەن، ئۆز ۋاقتىدا گۈلبەھرەم ئاپام تۈگەپ قاسمكام دادامنى
قەشقەرگە ئەكەتمەكچى بولغاندا، ئۇ مېنى بىرگە ئەكەتتىكى قو-
شۇلمىغانىكەن، مەن مۇشۇ ئىشلارنى ئويلاپ، ئۇنىڭغا تونۇشلۇق
بەرمىگەندىم، مانا ئەمدى ئۇنى ئىزدەيمەي بولىمىدى، — دېدى
مەمەت.

— شۇنداق، ئۇكا، ئاپاڭنى ئاشۇ قارى ئاكاڭ ئارقىلىق
تاپالايسەن، ئېگىلىگەن بويۇننى قىلىچ كەسمەپتۇ، دېگەن گەپ بار،
سەن قەشقەرگە بېرىپ ئۇنىڭ بىلەن كۆرۈش، — دېدى يالقۇن.
— مەن بۇ گەپنى ئاڭلىماپتىكەنمەن، ئۇكا، ئەمەس تېزدىن
يولغا چىق، ئۇكا، مەن بىكار بولغان بولسام سەن بىلەن بىللە
قەشقەرنى كۆرۈپ كېلەتتىم - دە! — دېدى ئەيسا.
— ئەمەس مۇشۇ ھەپتىنىڭ ئىچىدە يولغا چىقسام بولغۇ-
دەك، ئاكىلار، — دېدى مەمەت.

— شۇنداق قىل، ئۇكا، ۋاقتىنى چىڭ تۇت، بىر كۈن
بولسىمۇ ئاپاڭ بىلەن بالدۇرراق كۆرۈش، — دېدى يالقۇن.
— قەشقەردە چىرايلىق قىزلار جىق، ئۇكا، ئاپاڭ ئۆيلەپ
قويامدۇ تېخى! — دېدى ئەيسا چاقچاق قىلىپ.
— ساڭىمۇ بىرنى ئالغىچ چىقسا - ھە، — دېدى يالقۇن.
— نېسىپ بولارمۇ، ئۇكا، — دېدى ئەيسا مەمەتكە قاراپ
تۇرۇپ. مەمەت كۈلۈپ كەتتى.
— خۇدايىمىدىن تىلىسەڭ نېسىپ بولىدۇ، ئاكا، — دېدى
مەمەت.

مەمەت قەشقەرگە قاراپ يولغا چىقتى، ئۇ قەشقەرگە كەلگەندىن كېيىن، شەھەر مەركىزىدىكى بىر ئالىي مېھمانخانىغا چۈشتى، ئۇ بۇ مېھمانخانىدا بىر كۈن دەم ئالغاندىن كېيىن، چۈشتە قاسمنىڭ رېستورانغا باردى. مەمەت بۇلۇڭدىكى ئۈستەلگە كېلىپ جايلاشتى. كۈتكۈچى قىز قۇيۇپ بەرگەن ئىسسىق چايدىن بىر پۈتۈم ئوتلىۋالغاندىن كېيىن تاماق بۇيرۇتتى.

— بىر قاچا ئۈگرە ئىچەي، سىڭلىم، — دېدى ئۇ ئالدىدىكى مۇلازىمەتچى قىزغا.

مۇلازىمەتچى قىز «بولدۇ» دەپ كەينىگە ياندى. مەمەت يېنىدىن يانفونىنى ئېلىپ غۇلجىغا، يەنى يالقۇننىڭ ئۆيىگە تېلېفون قىلدى، تېلېفوننى يالقۇننىڭ ئايالى ئالدى، ئۇ، يالقۇن چۈشتە ئۆيىگە كەلمىدى دەپ تېلېفوننى قويۇۋەتتى.

كۈتكۈچى قىز بىر چىنە ئۈگرىنى ئۇنىڭ ئالدىغا ئەكەپ قويدى.

— ئۆزلىرىگە نان ئەكەپ بېرەمدىم — يا؟ — دېدى كۈتكۈچى قىز.

— رەھمەت، سىڭلىم، مۇشۇ ئۈگرىنى ئاران ئىچىپ بولىمەن، — دېدى مەمەت.

ئۈگرە ناھايىتى ئوخشىغانىدى، مەمەت ھۇزۇرلىنىپ ئولتۇرۇپ قاچىدىكى ئۈگرىنى ئىچىپ بولدى، ئۇ كۈتكۈچى قىزنى چاقىرىپ، تاماقنىڭ پۇلىنى تۆلىدى.

— سورايدىغان بىر ئىش بار ئىدى، سىڭلىم، قاسىم لوبەن رېستوراندا بارمۇ — يا؟ — دېدى مەمەت پۇلىنى ئېلىپ ماڭماقچى بولغان قىزغا قاراپ.

— يوق، بايام چىقىپ كەتكەن، — دېدى قىز.

— ئەمەس خاپا بولماي يانفونغا بىر تېلېفون قىلىۋەتكەن

بولسىڭىز، مەن غۇلجىدىن مەخسۇس سىلەرنىڭ لوبەن بىلەن
كۆرۈشكىلى كەلگەن، — دېدى مەمەت.

— ماقۇل ئەمەسە، — دېدى قىز كەينىگە يېنىۋېتىپ.
پېرىم سائەتتىن كېيىن، كۈتكۈچى قىز قاسىمنى باشلاپ
كەلدى. مەمەت قاسىمنى كۆرۈپ ئورنىدىن تۇرۇپ ئۇنىڭ بىلەن
كۆرۈشتى. قاسىم ئۇنىڭغا «ھە نېمە ئىش بىلەن ئىزدىگەن»
دېگەن نەزەردە قاراپ قويۇپ ئۇنىڭ ئالدىدىكى ئورۇندۇقتا
ئولتۇردى.

— مېنى سىلە ئىزدىگەنمۇ؟ — دېدى قاسىم مەمەتنىڭ كۆزدە-
نىڭ ئىچىگە قاراپ تۇرۇپ. ئۇنىڭ جېنى بىرنېمىنى تۇيغاندەك
قىلدى.

— سىز بىلەن كۆرۈشەي دەپ كەلگەن، قاسىمكا، — دېدى
مەمەت ئورنىدا ئولتۇرۇپ. كۈتكۈچى قىز ئۇلارغا چاي قۇيۇپ
بېرىپ كەتتى.

— نەدىن كېلىشىلىرى؟ مېنىڭ ئېتىمىنى قانداق بى-
لىدىلا؟ — دېدى قاسىم.

— غۇلجىدىن كېلىشىم، مېنىڭ ئېتىم مەمەت بولىدۇ، مەن
سىزنى تونۇيمەن، مەن يەتتە ياش ۋاقتىمدا سىزنى غۇلجىدا كۆر-
گەن، — دېدى مەمەت.

— سىلە قايسى مەمەت بولىدىلا؟ — دېدى قاسىم جىددىيلىد-
شىپ.

— مەن دادىڭىز يەنە مېنىڭ دادام قۇرباننىڭ غۇلجىدىكى
بالىسى مەمەت بولىمەن، قاسىمكا، — دېدى مەمەت.

قاسىم بۇ گەپنى ئاڭلاپ ئورنىدىن تۇرۇپ كەتتى.
— كەچۈرسىلە، ئۇكام، مەن سىلنى تونۇيالماپتىمەن،
يامان سەت ئىش بولۇپتۇ، يۈرسىلە، ئايرىم خانىغا كىرىپ ئولتۇ-
رايلى، — دېدى قاسىم.

قاسىم ئۇنى ئايرىم خانىغا باشلاپ كىردى. كۈتكۈچى قىز

ئۇلارنىڭ كەينىدىن كىرىپ ئۇلارغا چاي قۇيۇپ بەردى.

— قاچان كەلدىلە؟ — دېدى قاسىم كۈلۈپ تۇرۇپ.

— ئالدىنقى كۈنى كەلگەندىم، تۈنۈگۈن بىر كۈن دەم

ئالدىم، بۈگۈن سىزنى ئىزدەپ كېلىشىم، — دېدى مەمەت.

— مېنىڭ بۇ يەردە ئىكەنلىكىمنى سىلگە كىم ئېيتىپ

بەردى؟ — دېدى قاسىم.

— مەن بىرنەچچە يىلنىڭ ئالدىدا قەشقەرگە كېلىپ تۇخۇم.

چىلىق قىلغان، شۇ ۋاقىتتا سىزنى سۈرۈشتە قىلغاندىم، شۇ

چاغدا سىزنىڭ رېستورانىڭىزدا بىرنەچچە قېتىم تاماق يېگەن...

— ئەمەس نېمە ئۈچۈن ماڭا تونۇشلۇق بەرمىدىلە؟ —

قىزىقىپ سورىدى قاسىم.

— ئۆزىڭىز بىلىسىز، قاسىمكا، سىز بۇرۇن مېنى تازا

ياقتۇرۇپ كەتمەيتتىڭىز، شۇڭا سىزگە تونۇشلۇق بەرمىگە.

ندىم، — دېدى مەمەت.

— بۇنداق دېسە بولمايدۇ، ئۇكام، ئۇ بۇرۇنقى ئىشلار،

ئۇ ۋاقىتتا مەنمۇ كىچىك ئىدىم، ھازىرقىدەك ۋاقىتىم بولغان

بولسا ئىش باشقىچە بولغان بولار ئىدى، شۇ يىلى مەن دادامنى

غۇلجىدىن قايتۇرۇپ كەلگەندىن كېيىن، دادام ئاغرىپ ئورۇن

تۇتۇپ يېتىپ قالدى، بىر يىلدىن كېيىن ياخشى بولالماي ئالەم.

دىن ئۆتتى، دادام رەھمەتلىك پات - پات سىلنىڭ گەپلىرىنى

قىلاتتى، كېيىن مەن سىلنى بىللە ئەكەلمىگەنلىكىم ئۈچۈن

بەكمۇ پۇشايمان قىلدىم، ئادەمنىڭ ئادەم بولۇپ ياشىمىقى بەكمۇ

تەس ئىكەن. ئۇكام، خوش، ئۆزلىرىنىڭ ھال - ئەھۋاللىرى

قانداقراق؟ — دېدى قاسىم گەپنى باشقا تېمىغا يۆتكەپ. ئۇ

مەمەتنىڭ گەپىنى ئاڭلاپ خىجىل بولۇپ قالدى.

— يامان ئەمەس، قاسىمكا، — دېدى مەمەت كۈلۈپ

تۇرۇپ.

— غۇلجىدىكى دادىلىرىنىڭ ئېتى نېمىتى، ئۇكام؟

— يارى .

— ھە، توغرا، يارى، ئېسىمدىن كۆتۈرۈلۈپ قاپتۇ، ئۇلار-
نىڭ ئەھۋالى قانداق؟

— ياخشى .

— ئۆزلىرى نېمە ئىش قىلىپ يۈرۈۋاتىلا، ئۇكام، — دېدى
قاسىم مەمەتكە قاراپ تۇرۇپ .

— ئوقت قىلىپ يۈردۈم، قاسىمكا، ئەھۋالىم يامان ئە-
مەس، — دېدى مەمەت . ئۇ ئۆزىنىڭ ئۇزۇن يىللاردىن بېرى
قىلغان ئىش - ئوقتلىرىنى قاسىمغا تولۇق سۆزلەپ بەردى .

— ئالامەت! كارامەت! مۇنداق دېسىلە، ئۇكام، سىلە كاتتا
ئادەم بولۇپ كېتىپلا ئەمەسمە! — دېدى قاسىم بىردىنلا
روھلىنىپ .

— خۇدايىمنىڭ بەرگىنى بار، ئاكا، — دېدى مەمەت .

— خۇدايىم بەرسۇن، ئۇكام، سىلە ھەقىقەتەن كاتتا ئادەم
بولۇپ كېتىپلا، بەش قەۋەتلىك بىنا سالماق ئاسان ئىش ئەمەس،
ئۇكام، ماڭسىلا، ئۇكام، ئۆيگە بارايلى، ئۆيگە بارايلى، — دېدى
قاسىم .

— بۈگۈن تەييارلىقىم يوق، قاسىمكا، ئەتە باراي، — دېدى
مەمەت .

— ئەمەسمە ئەتە بىزنىڭ ئۆيگە كۆچۈپلا بارسىلا، مەن ئۆزلى-
رىنىڭ ئاكىسى تۇرسام، ئۇكام، سىلە مېھمانخانىدا ياتسىلا قان-
داق بولىدۇ؟! — دېدى قاسىم .

— خۇدايىم بۇيرۇسا ئەتە سومكامنى ئېلىپ سىزنىڭ ئۆيى-
ڭىزگە بارىمەن، قاسىمكا! — دېدى مەمەت .

قاسىم ئۇنى تاماققا زورلىدى . مەمەت تاماقلنىپ بولدۇم
دەپ ئۇنىمىدى، قاسىم مەمەتنىڭ بۇ شەھەرگە نېمە مەقسەت بىلەن
كەلگىنىنى بىلگۈسى بار ئىدى، لېكىن ئۇ چىش يېرىپ بىرنېمە
دېيىشكە نومۇس قىلدى . مەمەت ئۇنىڭ بىلەن خوشلىشىپ مېھ-
مانخانىغا كەتتى .

ئەتسى ئەتگەندە قاسم مەمەت چۈشكەن مېھمانخانغا بېرىپ، مەمەتنى ئۆيگە ياندۇرۇپ كەلدى. مەمەت قاسمنىڭ ئۆيىدە ناھايىتى ياخشى مېھمان بولدى، ئۈچ كۈن ئۆتكەندىن كېيىن، ئۇ قاسمغا ئۆزىنىڭ بۇ قېتىمقى سەپىرىنىڭ مەقسىتىنى ئېيتتى.

— بۇ قېتىم مەن بىرى سىز بىلەن تونۇشۇپ سىزگە سالام بەرگىلى كەلدىم، قاسمكا، ئۇزۇن يىل بولدى، بىز باردى — كەلدى قىلشالمىدۇق، ئەسلىدە مەن سىزنى بۇرۇنلا ئىزدەسەم بولاتتى، لېكىن مەن بۇنداق قىلالىدىم، مېنى كەچۈرۈڭ، ئاكا، خۇدايىم بۇيرۇسا بۇنىڭدىن كېيىن مەن سىزنى تاشلىمايمەن. بۇنىڭدىن باشقا يەنە بىر مۇھىم ئىشىم بار، قاسمكا، سىز بىلىسىز، مەن تا ھازىرغىچە مېنى تۇغقان ئاپام بىلەن دادامنى تاپالماي يۈرگەن ئادەم، مانا ئەمدى خۇدايىم مېنىڭ دىلىمنى يورۇتتى، يېقىندىن بېرى ئاپامنىڭ قەشقەردە ئىكەنلىكىدىن خەۋەر تاپتىم، كېلىشتىكى يەنە بىر مەقسىتىم شۇ، قاسمكا، سىز مۇشۇ ئىشىمغا ياردەملەشكەن بولسىڭىز، مەن ئاپامنى تېپىۋالسام، — دېدى مەمەت.

— ھە... ئۆزلىرىنىڭ ئانىسى قەشقەردىمىكەن، ئۇكام؟ ئەمىسە بۇ بەك ياخشى خەۋەر ئىكەنغۇ، ئانىلىرى بىرەر ئىدارىدە ئىشلەيدىكەن — يا؟ — دېدى قاسم جىددىلىشىپ.

— ئاپامنىڭ ئەسلىي يۇرتى قەشقەردىن ئىكەن، 1965 — يىلى شىنجاڭ ئۇنىۋېرسىتېتىنى پۈتتۈرگەندىن كېيىن غۇلجىغا خىزمەتكە تەقسىم قىلىنىپتۇ، 1966 — يىلى مەن تۇغۇلۇپتىمەن، شۇ يىلى ئاپام قەشقەرگە يۆتكىلىپ كېتىپتۇ، ئاپام غۇلجىدا بىر مەكتەپتە مۇئەللىم بولۇپ ئىشلىگەن ئىكەن. غۇلجىدا بىرنەچچە ئايدا دەم مەسلىھەت كۆرسىتىپ، قەشقەرگە بارغاندىن كېيىن، مانا — رىپ ئىدارىسىنى ئىزدەپ، ئەھۋالنى تولۇق ئېيتساڭ، ئۇلار ساڭا ياردەم قىلىدۇ دېگەندى، مەن ئۇلارنىڭ گېپىنى توغرا تېپىپ قالدىم، — دېدى مەمەت.

- ئانىلىرىنىڭ ئېتى نېمىكەن، ئۇكام؟
- گۈلباھار!
- گۈلباھار...، ئەمىسە بىز سىلى دېگەندەك قىلايلى، مەن ماڭرىپ ئىدارىسىنىڭ باشلىقىنى تونۇيمەن، ئۇ ئادەم قورسىقىغا قەۋەتلا ئامراق، ئەتە كەچتە ئۇنى رېستورانغا چاقىراي، ئۈچ رومكا ھاراق ئىچكەندىن كېيىن دەيدىغان گەپنىڭ ھەممىسىنى دەيدۇ ئۇ، — دەدى قاسىم.
- مەمەت بۇ گەپنى ئاڭلاپ خۇشال بولدى،
- شۇنداق قىلايلى، قاسىمكا، ئەمىسە، — دەدى ئۇ قاسىم.
- نىڭ كۆزلىرىگە قاراپ تۇرۇپ.
- دادىلىرىدىن خەۋەر بارمۇ؟
- يوق، ئاپامنى تېپىۋالسام دادامنى تاپمىغىم ئاسان بولام.
- دىكىن دەپ ئويلاۋاتمەن، — دەدى مەمەت.

33

- گۈلباھار 1966 - يىلى غۇلجىدا مەمەتنى مەريەمگە تاپشۇرۇپ بېرىپ، يىغلىغىنىچە باش بېكەتكە كەلگەندى. ئۇ يىللاردا غۇلجىدىن قەشقەرگە بىۋاسىتە قاتنايدىغان ئاپتوبۇس يوق ئىدى. ئۇ ئىزدەپ - سوراپ يۈرۈپ مىڭ تەسلىكتە ئۈرۈمچىگە قاتنايدىغان ماشىنىنىڭ بېلىتىدىن بىرنى تېپىپ، ئۈرۈمچىگە كەلدى. ئۈرۈمچىدە بىر كۈن دەم ئالغاندىن كېيىن، قەشقەرگە قاراپ يولغا چىقتى. ئۇ قەشقەردە ئاتا - ئانىسى بىلەن كۆرۈشۈپ، بىر ھەپتە ئۆيىدىن تالاغا چىقماي دەم ئالدى. بىر كۈنى ھوشۇرنىڭ سىڭلىسى پاتەم ئۇنى يوقلاپ كەلدى.
- ... سالامەت تۇردىلىما، گۈلباھار ئاچا، مېنى ئاكام ئەۋەتكەندى، — دەدى پاتەم گۈلباھار بىلەن كۆرۈشۈپ.
- ئاكىلىرىنىڭ ئەھۋالى ياخشىما، سىڭلىم، — دەدى

گۈلباھار. ئۇنىڭ چىرايىدا ھېچقانداق ھېسسىيات يوق ئىدى. — كەچتە مەيداندىكى كۈلۈبتا كىنو بار ئىكەن، ئاكام سىلەر نى زېرىكىپ قالغان بولسا كىنو كۆرسۈن دەپ مەندىن بېلەت ئەۋەتكەن، — دەپدى پاتەم قولىدىكى كىنو بېلىتىنى گۈلباھارغا سۇنۇپ تۇرۇپ.

گۈلباھار بېلەتنى قولغا ئالدى:

— رەھمەت، سىڭلىم، ئاكىلىرىغا ئېيتىپ قويغان بولسىلا، مېنىڭ تازا مىنجىزىم يوق، شۇنداقتىمۇ بىر ئامال قىلىپ بارار-مەن، ئەگەرچەندە بارالمىسام خاپا بولمىسۇن، — دەپدى گۈلباھار.

— ماقۇل، گۈلباھار ئاچا، — دەپدى پاتەم ئورنىدىن تۇرۇپ. گۈلباھار پاتەمنى ئۈزىتىپ قويۇپ، ئۆيگە كىرىپ ئۆزىنى تۇتۇۋالماي يىغلاپ كەتتى. گۈلباھار پاتەمنىڭ ئاكىسى ھوشۇر بىلەن ئالىي مەكتەپتە بىر سىنىپتا ئوقۇغانىدى، ھوشۇر گۈلباھارنى قەۋەتلا ياخشى كۆرەتتى، گۈلباھارنىڭ ئىشقىدا كۆيۈپ ياناتتى. لېكىن گۈلباھارنىڭ كۆڭلى باشقا يەردە ئىدى. ئۇ ئۆزى يېتىلدۈرگەن گۈلنىڭ خۇش پۇراقلىرىنى باشقا بىر يىگىتنىڭ يۈرىكىگە چاچاتتى، غۇلجىنىڭ كىندىكىدە تۇغۇلۇپ يېتىلگەن بۇ يىگىتنىڭ ئېتى ئەزىز ئىدى، ئەزىزمۇ ئۇنى ياخشى كۆرەتتى، ئۇلار 1965 - يىلى ئوقۇشنى پۈتتۈرگەندىن كېيىن، گۈلباھار ئۆزىنىڭ ئەھۋالىنى ساۋاقدىشى ئارقىلىق سىنىپ تەربىيىچىسىگە ئېيتىپ، ئەزىز بىلەن غۇلجىغا تەقسىم قىلىندى، شۇ يىلى ئۇ غۇلجىغا كېلىپ، شەھەرلىك «ئالغا» ئوتتۇرا مەكتىپىگە ئوقۇتۇقچى بولۇپ ئىشلىدى. ئەزىز «قىزىل بايراق» ئوتتۇرا مەكتىپىگە تەقسىم قىلىندى. 1966 - يىلىغا كەلگەندە، ئەزىز گۈلباھار بىلەن توي قىلمىسا بولمايدىغان يەرگە كېلىپ قالدى، ئادەم ئاتام بىلەن ھاۋا ئانىمى ئازدۇرغان ھېلىقى جاھانغا نامى پۇر كەتكەن سىرلىق بىلان ئاشۇ نۇرغۇنلىغان شېرىن كېچىلەردە ئۇلارنىمۇ ئازدۇرۇشقا ئۈلگۈرگەنىدى. مۇھەببەتنىڭ سىرلىق يې-

رى شۇكى، ئۇ ئاقۋەتنى ئويلاشقا پۇرسەت بەرمەيتتى. ئەزىز ئاغىنىلىرىگە ئەھۋالنى ئېنىق ئېيتىپ ئۇلارنى ئاپسىنىڭ قېشىغا كىرگۈزدى. لېكىن ئەزىزنىڭ ئاپىسى ئەزىزنىڭ سۆيگىنىنى ئېلىپ بېرىشكە قوشۇلمىدى. «ھېلىغۇ قورسىقىدا بىر بالا بار ئىكەن، ئون بالا بولسىمۇ مەن بالامغا ئۇ قىزنى ئېلىپ بەرمەيمەن، مەن ئەزىزگە ئېلىپ بېرىدىغان قىزنى ئون يىلنىڭ ئالدىدا سۆزلىشىپ بولغان» دەپ ئەلچىلەرنى يولغا سالدى. ئاخىرقى ھېسابتا ئەزىز مەقسىتىگە يېتەلمىدى، ئەزىزنىڭ ئاپىسى شۇ ئاي-نىڭ ئىچىدىلا ئوغلىنىڭ تويىنى قىلىۋەتتى، گۈلباھار قورسىقىدىكى تېگىپ يۈرۈپ، ئاي - كۈنى توشقاندىن كېيىن مەريەمنىڭ ئۆيىنى پاناھداپ، بوشىنىپ، بالىنى مەريەمگە تاپشۇرۇپ، قەش-قەرگە تۇغقان يوقلىغىلى كەتكەندى.

شۇ تاپتا گۈلباھار قولىغا ئېلىپ بىلەن كۆز ياشلىرىنى ئېرتىدۇ. ئاتاتتى، ئۇ قولىدىكى كىنو پېلىتىگە يەنە بىر قارىدى، «بارسام باراي، ھوشۇر بىلەن كۆرۈشۈپ كېلەي» دېدى گۈلباھار ئىچىدە، ئاندىن ئورنىدىن تۇرۇپ، باش - كۆزلىرىنى يۇيۇپ - تاراپ تەييارلىق قىلدى. قاراڭغۇ چۈشكەندە ئۇلار كىنوخانىنىڭ ئالدىدا كۆرۈشتى. كىنوخانىنىڭ ئالدى بەكمۇ قىزىپ كېتەتتى، شىمىش-كە ساتىدىغان كىچىك بالىلار سېۋەتلىرىنى كۆتۈرۈشۈپ ھەممە ئادەمنىڭ ئالدىدىن شىمىشكە دانلىق دەپ ۋارقىرىشىپ ئۆتەتتى. يىگىتلەر ساتىدىغان ئارتۇق بېلەت بارمۇ؟ دەپ ھەممە ئادەمنىڭ قولىغا قاراپ چىقاتتى، ھوشۇر گۈلباھارنىڭ يىراقتىن كېلىۋات-قىنىنى كۆرۈپ، ئۇنىڭ ئالدىغا باردى. ئۇ كۈلۈپ تۇرۇپ گۈلباھار بىلەن كۆرۈشتى.

— تىنچ تۇردىلىما، گۈلباھار خېنىم، قاچان كەلدىلە؟ — دېدى ھوشۇر كۈلۈپ تۇرۇپ.
— ياخشى، مەن كەلگىلى بىر ھەپتە بولدى، تازا تاۋىم يوق، ھېچ يەرگە چىقمىدىم، — دېدى گۈلباھار كۈلۈپ تۇرۇپ.

ئۇلار كىنو خانغا كىرىپ ئولتۇردى.
— قايسى ئىدارىدە ئىشلەۋاتىدىلا، ھوشۇر؟ — دېدى گۈلباھار.
— ھار.
— قىرىق تۆتىنچى ئوتتۇرا مەكتەپتە ئىشلەۋاتىمەن، —
دېدى ھوشۇر خۇشخۇي ھالدا، — مەن سىلگە بىرنەچچە پارچە
خەت يازغانىدىم، تاپشۇرۇۋالدىلىمىكىن؟
— ياق، مەن سىلنىڭ خەتلىرىنى تاپشۇرۇۋالدىمىدىم، ئادرې-
سىنى خاتا يېزىپ قويغان ئوخشايدۇ! — دېدى گۈلباھار.
— مەن سىلنىڭ ئادرېسلىرىنى سىلنىڭ ئۆيىدىن
ئالغان، — دېدى ھوشۇر ئەجەبلىنىپ.
— ئەمىسە ئۇ خەتنى بىرى ئېلىۋالغان ئوخشايدۇ.
— بەلكىم، — دېدى گۈلباھار.
— مەن بىر ئىشنى زادىلا چۈشىنەلمەي كېلىۋاتقان، گۈلبا-
ھار خېنىم، ئاتا - ئانىلىرى مۇشۇ يەردە تۇرسا، ئۇلارنى تاشلاپ
يات بىر يۇرتتا قانچىلىك ياشاپ كەتتىلەر؟ — دېدى ھوشۇر ئۇنىڭ
چىرايلىق قاش - كۆزلىرىگە قاراپ تۇرۇپ.
ھوشۇرنىڭ بۇ گېپى گۈلباھارغا بەكمۇ خۇشياقتى، ئۇ ئەمە-
لىيەتتە ھوشۇردىن مۇشۇنداق بىر سۆزنى كۈتۈپ تۇراتتى.
— ئىككى كۈندىن بېرى ئاناممۇ بەك يىغلاپ كېتىۋاتىدۇ،
خىزمىتىڭنى يۆتكەپ قايتىپ كەلمىسەڭ مەن رازى ئەمەس دەيدۇ،
قىلىدىغان ئىشىمنى بىلەلمەي قالدىم، — دېدى گۈلباھار قايغۇر-
غان قىياپەتكە كىرىۋېلىپ.
— ئەمىسە قايتىپ كەلسە بولمامدۇ، ئاتا - ئانا بىلەن
بىللە ياشىغانغا يېتەمدۇ! ئۇنىڭ ئۈستىگە مەن ئەزىزنى ياخشى
بىلىمەن، ئۇ يېتىم چوڭ گەپ قىلىشتىن باشقا ئىشنى بىلمەيدۇ،
ئۇ سىلگە ئاخىرغىچە باشپاناھ بولالمايدۇ، — دېدى ھوشۇر
گۈلباھارنىڭ چىرايلىق كۆزلىرىگە تىكىلىپ تۇرۇپ.
— كىشىنىڭ يۇرتىدا تۇرۇپمۇ كۆردۈم، ھەممە يەردە قازان-

نىڭ قۇلقى تۆت بولغىنى بىلەن قازاننى باشقۇرىدىغان ئادەم ئوخشاشمايدىكەن، ئەھۋالدىن قارىغاندا مەن ياخشىراق ئويلىشىپ باقسام بولغۇدەك، ھېسسىياتنىڭ كەينىگە كىرىپ كەتسەم ئۆزۈم-گە ئۆزۈم قىلىپ قويدىغان ئوخشايەن، — دەيدى گۈلباھار پۇشايماق قىلغان قىياپەتتە.

— غۇلجىدىن قايتىپ كەلسە، گۈلباھار خېنىم، سىلە-نىڭ قەلبلىرىدىكى ھەقىقىي ئادەم مانا مەن. سىلە ئۇنتۇپ قالغان بىلەن مەن سىلنى ھەرگىز ئۇنتۇپ قالمىدىم، ماڭا ئىشەنسە، ئىگەكىم مۇشۇ جاھاندا سىلە ئۈچۈن قۇربان بېرىشكە تەييار تۇرغان بىرلا ئادەم بولسا، ئۇ ئادەم مەن...»

ئۇلار كىنو تۈگۈگۈچە مۇشۇنداق مۇھەببەتلىك پاراڭلىشىپ ئولتۇردى، كىنو تۈگىدى. لېكىن ئۇلارنىڭ گېپى تۈگمىدى، كىنودىن كېيىن ئۇلار تالادا ئۇزۇنغىچە پاراڭلاشتى، ھوشۇرنىڭ روھى كەيپىياتى ناھايىتى ئۈستۈن ئىدى، چۈنكى ئۇ ئۇنىۋېرسىتېتتا ئوقۇغان ئاشۇ يىللاردا شۇنچىلىك تىرىشچانلىق كۆرسەتكەن بولسىمۇ، گۈلباھار ئۇنىڭغا بۇنداق پۇرسەت بەرمىگەندى، بەزى كۈنلىرى ھوشۇر گۈلباھارنىڭ كەينىگە كىرىپلىۋالاتتى، «مەن سىلنى مەجبۇرلىمايمەن، گۈلباھار خېنىم، ئىككى يېرىم ئېغىز گېپىم بار، ئاڭلاپلا قالسىلا بولدى» دەپ تۇرۇۋالاتتى. گۈلباھار ئۇنىڭ گېپىگە قۇلاق سالماي ئۆز يولىغا كېتىپ قالاتتى. مانا ئەمدى بۈگۈنكى بۇ ئەھۋال ئۇنى بەكمۇ ھايانغا سالدى، ئۇ ئىچىدە قايتا - قايتا ئويلىدى، ئەگەر گۈلباھار غۇلجىدىن قايتىپ كەلسە، ئوشۇقۇمنىڭ ئالچۇ چۈشكىنى شۇ! ئۇ ۋاقىتتا بۇ شەھەر-دە مەندەك بەختلىك ئادەم تېپىلمايدۇ، دەپ ھايانلاندى.

— بەك كەچ بولۇپ كەتتى، ھوشۇر، مەن قايتاي، بولمىسا ئانام مېنى ئىزدەپ كويغىغا چىقىۋالىدۇ، — دەيدى گۈلباھار. — ئەمىسە بىز ئەتە كۆرۈشەيلى، گۈلباھار، ماڭا ئىشەنسە-لە، مەن ھەتتا سىلە دەسسەگەن يەرنىڭ ھەممىسىنى گۈلزارلىق

قىلىۋېتىمەن. ئەزىز سىلىنىڭ كۆزلىرى بىلەن ئانارەك چىراپ-
لىق چېھەرلىرىگە ئامراق، مەن سىلىنىڭ يۈرەكلىرىگە ئامراق.
يۈرەك دېگەن يىلتىز دېگەن گەپ، مەن سىلىنىڭ يىلتىزلىرىنى
تېخىمۇ كۆكلىتىمەن...

ھوشۇر گۈلباھارنى دەرۋازىنىڭ ئالدىغىچە ئاپىرىپ قويدى،
گۈلباھارنىڭ ئاپىسى ئەنسىرەپ دەرۋازىنىڭ ئالدىغا چىقىپ تۇرغا-
ندى، گۈلباھار يىراقتىن دەرۋازا ئالدىدىكى بىر قارا كۆلەڭگىنى
كۆرۈپ:

— بىز مۇشۇ يەردە خوشلىشايلى، ھوشۇر، ئاپام دەرۋازىد-
نىڭ ئالدىدا تۇرغاندەك قىلىدۇ، سىلە كېتىۋەرسىلە، ئەتە كۆرۈ-
شەيلى، ئەگەر مەن ئۆيىدىن چىقالمىسام، پاتەمنى ئەۋەتسىلە، —
دېدى گۈلباھار. ئۇنىڭ ئاۋازى ھوشۇرغا شۇنچىلىك يېقىملىق
تۈيۈلدىكى ھوشۇر بىرقانچە يىل بىللە ئوقۇش جەريانىدىمۇ گۈلبا-
ھارنىڭ ئۆزىگە بۇنچە يېقىملىق سۆزلىگىنىنى ئاڭلاپ باق-
مىغانىدى.

— خوش ئەمىسە، گۈلباھار، ئەتە كەچتە يەنە كىنوخانىنىڭ
ئالدىدا كۆرۈشەيلى، — دېدى ھوشۇر.

— خۇدايىم بۇيرۇسا، — دېدى گۈلباھار.
گۈلباھار ئۆيگە كىرىپ، خېلى ئۇزۇنغىچە ئۇخلىيالمىدى،
ھوشۇرنىڭ بۈگۈنكى گەپ - سۆزلىرى ئۇنى بەكمۇ خۇشال قىلغا-
ندى، چۈنكى ئۇ ئۆزىنىڭ نۆۋەتتىكى ئەھۋالىنى بەكمۇ ئېنىق
بىلەتتى. ئۇ غۇلجىدىن يولغا چىققاندا، يۇرتتا ئۆزىنىڭ قىلىدىغان
ھەممە ئىشىنى ئويلاپ بولغانىدى، ئەگەر ھوشۇر سىڭلىسى پاتەم-
نى ئەۋەتمىگەن بولسا، ئۇ بىر ئامال قىلىپ ھوشۇر بىلەن
كۆرۈشۈپ، ئۇنى ئۆزىگە قارىتىۋالاتتى، مانا ئەمدى ئۇ ئاسانلا
مەقسىتىگە يېتىۋالدىغان بولدى.

«ئەزىز مېنى قاينۇ دېڭىزىگە تاشلىۋەتتى، شۇنداقتىمۇ مې-
نىڭ ھەقىقىي مۇھەببىتىم ئەزىزدىن باشقا ئىنسانغا نېسىپ بول-

مايدۇ، ھوشۇر خۇدايىم بۇيرۇسا مېنى ئاشۇ قايبۇ دېڭىزىدىن قۇتۇلدۇرۇپ چىقىدۇ، ئۇ بىر ياخشى ئەر، لېكىن ئۇ مۇھەببەتنى چۈشىنىدىغان ئەر ئەمەس، مەن ھېلىقىدەك «ئەگەر سۆيگىنىڭىزگە ئىگە بولالمىساڭ، ئىگە بولغىنىڭىزنى سۆي» دەيدىغان گەپكە چىش - تىرىنقىم بىلەن ئۆچ، مۇھەببەتكە دەلاللىق كەت-مەيدۇ، گۈل دېگەن گۈل، چۆپ دېگەن چۆپ، ئۇلارنى مەڭگۈ بىر يەرگە ئەكەلگىلى بولمايدۇ. مەن ھوشۇر بىلەن ئۆي تۇتۇشۇم مۇمكىن، مەن ئۇنىڭ مېنى بىر ئۆمۈر ۋاي دەپ پەپىلەپ ياشىشىغا ئىشىنىمەن، لېكىن ئۇ مېنىڭ ھەقىقىي مۇھەببىتىمگە ئىگە بولالمايدۇ، شۇڭا بۇ جاھاننىڭ دەرۋازىسى يوق، شانۇرىمۇ يوق، بۇ جاھان ئوڭ ئادەمنى تەتۈر قىلىپ قويدىكەن، تەتۈر ئادەمنى ئوڭ قىلىپ قويدىكەن، بەخت قۇشلىرى ھەممە ئادەمنىڭ بېشىدا ئۇچقىنى بىلەن، ئۇ ھەممە ئادەمنىڭ بېشىغا قونۇپ ئولگۈرەلمەي-دىكەن، ئەگەر ھەممە ئادەم مۇرادىغا يېتىپ ياشسا، نېمىدېگەن گۈزەل تۇيۇلاتتى بۇ دۇنيا! بىز نېمە ئۈچۈن مۇشۇنداق ھەسرەت ئىچىدە ياشايمىز؟ توغرا، ئەگەر ھەممىمىز مۇرادىمىزغا يېتىپ ياشساق، ئۇ ۋاقىتتا ئاسمانغا قۇياش پاتماي قالارمۇ؟» دەپى گۈلباھار ئۆز - ئۆزىگە پىچىرلاپ.

شۇ يىلى گۈلباھار يۇرتىدا بىر ئاي تۇردى، بىر ئاي ئىچىدە ئۇ يۆتكىلىپ كېلىدىغان مەكتەپنى سۆزلىشىپ بولدى، بۇ ئىشتا ھوشۇر ئۇنىڭغا ياخشى ياردەم قىلدى، ئاخىرقى ھېسابتا ھوشۇر مەقسىتىگە يەتتى، گۈلباھار يۇرتىغا يۆتكىلىپ كەلگەندىن كېيىن، ئۇلار توي قىلدى، گۈلدەك گۈلباھارمۇ يېڭى تۇرمۇشنى باشلىۋالدى. ئۇ كۈلۈپ يۈرگىنى بىلەن، مەنئۇ دۇنياسىنىڭ ئەڭ كۆركەم باغچىسىدىكى گۈل سولشىپ كەتكەندى، بۇ گۈلنى ئۆزىدىن باشقا يەنە ئەزىز بىلەتتى، لېكىن ئەزىز ئۆزىنىڭ قولىغا ئۆزى ئىگە بولالمايتتى، ئۇ ئەنئەنىۋى ئاسارەت ئىچىدە ياشايتتى. ئادەم كۈندە ئەر كىن يۈرگىنى بىلەن، ئەمەلىيەتتە ئۇ ئەر كىن

ئەمەس ئىدى. 1966 - يىلى پۈتۈن مەملىكەت خەلقى ئۈچۈن ئېيتقاندا ئۇنتۇلغۇسىز بىر يىل بولدى، «مەدەنىيەت زور ئىنقىلابى» دۆلەتكە، ھەربىر ئادەمگە چوڭقۇر تەسىر كۆرسەتتى، شۇنداقلا بۇ يىل گۈلباھار ئۈچۈن ئېيتقاندىمۇ ئۇنتۇلغۇسىز بىر يىل بولدى، بىرىنچىدىن، ئۇ شۇ قەدەر يوشۇرۇن ھالدا مەمەتنى تۇغۇپ مەريەمگە تاپشۇرۇپ يۇرتىغا كېلىۋالدى، ئىككىنچىدىن، ئۇ ھوشۇرنىڭ مۇھەببىتىگە ئېرىشىپ ھوشۇر بىلەن توي قىلىۋالدى. گۈلباھار ئوغلى مەمەتتىن بەكمۇ ئەنسىرەيتتى، ئۇ چوڭ بولغاندا چوقۇم مېنى ئىزدەپ كېلىپ، خەلقىئالەمنىڭ ئالدىدا مېنى رەسۋا قىلىدۇ دەپ ئويلايتتى. ئۇزۇن يىللار ئۆتتى، ئۇ ئەندىشە قىلغان بۇ ئىش يۈز بەرمىدى، ئۇ ئۆت ئوغۇل بالىنى چوڭ قىلىپ قاتارغا قوشتى، ئۆيلۈك - ئوچاقلىق قىلدى. لېكىن ئۇنىڭ 1966 - يىلىدىكى مۇھەببەتلىك ھاياتى مەنئۇ دۇنياسىدىن نىڭ چوڭقۇرلۇقىدا ھېلىمەم مەۋجۇت ئىدى...

34

كەچتە قاسىم ماشىنىسى بىلەن مائارىپ ئىدارىسىنىڭ باشلىقى تاقى تاقى تاقى رېستورانغا ئەكەلدى. مەمەت رېستوراندا ئۇلارنى كۈتۈپ تۇراتتى. قاسىم تاقى تاقى رېستوراننىڭ ئەڭ ئېسىل بېزەلگەن ئۆيىگە باشلاپ كىرگەندە، مەمەت ئورنىدىن تۇرۇپ، تاقى تاقى بىلەن كۆرۈشتى.

— ئۇكام، مەن تاقى تاقى جۇجاڭنى سىلىگە تونۇشتۇرۇپ قوياي، بۇ ناھايىتى ياخشى ئادەم، مەندىن پەقەت بىر ياشلا چوڭ، لېكىن قاملاشمىغان يېرى، مەن سىلىدىن بىر ياش چوڭ تۇرسام، مېنى نېمىشقا ئاكا دېمەيدىلا دەپ جېدەل قىلىدۇ، قايلىسىلا. مەن، بىر ياشقا گىرىلىق قىلمىسىلا جۇجاڭ دېسەم ئۇنىمايدۇ، بىر ياش ئەمەس، ۋاقتى كەلگەندە بىر كۈنگىمۇ يول قويۇشقا

بولمايدۇ دەپ جار سالدۇ، — دەپدى قاسم كۈلۈپ تۇرۇپ.
— مانا، نوچى دېگەن نوچى — دە، لوبەن دېگەن لوبەن —
دە، ھە دېمەستىنلا مېنى گەپتە چاققىلى تۇردى، قاسمجان،
سىلە ئادەم تونۇشتۇرۇشقا قەۋەت ئۇستا جۇما! — دەپدى تاھىر
كۈلۈپ تۇرۇپ.

— ئەمدى ئىنىمنى سىلگە تونۇشتۇرۇپ قويماي، ئاداش،
ئېتى مەمەت، تېخى يېقىندىلا غۇلجىدىن كەلدى، — دەپدى
قاسم.

— ياخشى، قارشى ئالىمىز، ھە، بولدى، ئەمدى چۈشەند-
دىم، ئەينى يىللاردا رەھمەتلىك دادىلىرى غۇلجىدا خېلى ئۇزۇن
تۇرغان ئەمەسمۇ! بۇ دۇنياغا ئادەمدىن ئادەم قالدۇ ئە-
مەسمۇ، — دەپدى تاھىر.

— ئۇنداق ئەمەس، ئاداش، مەن بىردەم تۇرۇپ سىلگە
سۆزلەپ بېرىمەن، ئالدى بىلەن تائام دەپتىكەن، قېنى، كۆڭۈل-
لىرى نېمە تارتىدىكىن؟ — دەپدى قاسم تاھىرگە قاراپ تۇرۇپ.
— مەمەتجان بىزگە مېھمان بولۇپ كېلىپتۇ، مەمەتجاننىڭ
كۆڭلى نېمە تارتىدىكىن؟ — دەپدى تاھىر.

— سىلە بىزنىڭ مېھمانىمىز، تاھىركا، سىلەنىڭ كۆڭۈل-
لىرى نېمە تارتسا بىزنىڭمۇ شۇنى تارتىدۇ، — دەپدى مەمەت
ھۆرمەت بىلەن تاھىرغا قاراپ.

— بولىدۇ ئەمەس، تاماقنى مەن بۇيرۇتاي، بۈگۈن ھەرقا-
چان ئاز — تولا ئىچىپ قويىمىز، ئالدى بىلەن بەش — ئوندىن
مانتا يەيلى، ئاندىن ئازراق تونۇر كاۋىپى، بەش — ئون كەپتەر
گۆشى، زىخ كاۋىپىغىمۇ ئېغىز تېگەيلى، ئاخىرىدا شورپىلىق
ئۈگرە چىقارسۇن، — دەپدى تاھىر.

مەمەت تاھىرنىڭ ئاغزىغا قاراپلا قالدى.

— ئەمەس كىچىك قازانغا ئازراق گۆش سالدۇرۇپ قويسام
بولغۇدەك، ئۈستىخاننىڭ يىلىكىنى چېقىپ يەيدىغان كەكىنىمۇ

تەييارلاپ قويامدىم - يا؟ - دەپدى قاسىم چاقچاق قىلىپ.
- ئۇ ئىشلارنى مەن دېمىسەممۇ ئۆزلىرى بىللا، - دەپدى تاهىر كۈلۈپ تۇرۇپ.

- بولىدۇ، ئاداش، ئەمىسە مەن چىقىپ تاماقلارنى بۇيرۇ-
تۇۋىتەي، - دەپدى قاسىم ئورنىدىن تۇرۇپ. قاسىم ئۆيدىن
چىقىپ كەتتى.

- ھە، ئۇكام، بۇرۇن قەشقەرگە كېلىپ باققانما؟ - دەپ
سورىدى تاهىر مەمەتكە قاراپ.

- بىرنەچچە قېتىم كەلگەن، ئاكا، قەشقەر بەك گۈزەل،
ياخشى جاي ئىكەن، كەلگەن ئادەمنىڭ كەتكۈسى كەلمەي
قالدىكەن، - دەپدى مەمەت.

- مەن غۇلجىغا بېرىپ باقمىغان، بەك بارغۇم بار، بىراق
مۇشۇ يىللاردىن بېرى پەقەت يول چىقىمىدى، - دەپدى تاهىر.
- كېلەر يىلى قاسىمكام بىلەن بىللە بېرىڭلار، مەن سىلەر-
نى بىر قوللۇق كۈتۈۋالىمەن، - دەپدى مەمەت. قاسىم قايتىپ
كىردى.

- تاماقلارنى ئورۇنلاشتۇرۇۋەتتىم، ئاداش، مانتا تەييار
ئىكەن، ھازىر ئەكىرىدىغان بولدى، - دەپدى قاسىم تاهىرغا
قاراپ تۇرۇپ.

- بەلەن بوپتۇ، بۈگۈن ئويىناپ قويدىغان بولدۇق -
دە! - دەپدى تاهىر.

كۈتكۈچى بالا تاماقنى كۆتۈرۈپ كىردى، ئۇلار تاماق يەپ
بولغاندىن كېيىن، تونۇر كاۋىپى بىلەن كەپتەر كاۋىپى كەلتۈرۈل-
دى. ئۇلار ھاراق ئىچىشكە باشلىدى.

- ئەمىسە بۈگۈن ساقىيلىقنى ئۆزۈم قىلىپ بېرەي،
ئاداش، - دەپدى قاسىم قولغا ھاراق بوتۇلكىسىنى ئېلىپ، ئۇ
ئالدىدىكى رومكىغا لىق ھاراق قۇيۇپ ئۆزى ئىچىۋەتتى. ئاندىن
رومكىغا ھاراقنى لىقلاپ تاهىرغا بەردى:

— ئۆچىرەت بىلەن ماغدۇرماملا، قاسمجان، — دېدى تاھىر.

— ئۇكام ھاراق ئىچمەيدۇ، ئاداش، — دېدى قاسم.
— ئىچمەيدۇ دېسە ئىچمەيدۇ ئۇ، گەپ قىلماي ئالدىغا قويۇپ قويسىلا، غۇلجىلىقنىڭ قايسىسى ھاراق ئىچمەيدۇ، ئۇ شەھەردە ساقلى يەرگە يەتكەن ئادەملەرمۇ ئىچىۋېرىدۇ دەپ ئاڭ-لايمەنغۇ! — دېدى تاھىر.

— ئۇكىمىز ھاراق ئىچمەيدىكەن، تاماكىمۇ چەكمەيدىكەن، ئاداش، — دېدى قاسم.

— ئۇنداق يېرى بولسا مەيلى، ھەممە ئادەمنىڭ ئۆزىنىڭ تۇتقان يولغا ھۆرمەت قىلىش كېرەك، ئەكەلسىلە رومكىنى ئەمىسە، مەن ئىچىۋېتەي، — دېدى تاھىر. ئۇ قاسمنىڭ قولىدىن رومكىنى ئېلىپ ھاراقنى كۆتۈرۈپلا ئىچىۋەتتى.

— ئەمىسە ئويۇنمىزنى باشلىۋالدۇق، تاھىر ئاداش، سىلەرگە يولدا كەلگۈچە دېگەن، ئۇكىمىز بۇ نۆۋەت قەشقەرگە مۇھىم بىر ئىش بىلەن كېلىپ ئولتۇرىدۇ، مەن بۇ ئىشنىڭ ئالدى — كەينىنى ئاددىي قىلىپ چۈشەندۈرەي، بەزى ئىشلاردا سىلەرگە تايانمىساق بولمايدۇ، ئاداش، — دېدى قاسم.

— قېنى، سۆزلىسە، — دېدى تاھىر قولىغا بىر پارچە كاۋاپنى ئېلىپ.

قاسم قىسقا قىلىپ مەمەتنىڭ تارىخىنى سۆزلەپ بەردى. تاھىر بۇ سۆزلەرنى ئاڭلىغاندىن كېيىن دىققەتتە بولۇپ قولىدىكى ئۇستىخاننى جوزىنىڭ ئۈستىگە قويۇپ قويدى، قاسم گېپىنى تۈگەتكەندىن كېيىن، ئۇ قاسمغا قاراپ تۇرۇپ:

— يائاللا، مۇنداقمۇ ئىشلار بار ئىكەن — دە تېخى، مەمەتنىڭ ئاپىسىنىڭ ئېتى گۈلباھار ئىدى دېدىڭلىما، غۇلجىدا 1965 — يىلىدىن 1966 — يىلىغىچە بىر يىل ئىشلەپ قايتقان گۈلباھار بولسا، ئاشۇ ئايال ئەمەستۇر؟ ياق، شۇ ئايال ئوخشايدۇ جۇما!

— سىلى دېگەن ئۇ ئايال ھازىر قايسى ئورۇندا
ئىشلەيدۇ؟ — دەپ سورىدى قاسىم ئالدىراپ.

— شەھەرلىك ئەللىك تۆتىنچى ئوتتۇرا مەكتەپنىڭ مۇدى-
رى، بۇ يىل دەم ئېلىشقا چىققاچى، — دېدى تاھىر.

— ئاپامنىڭ ئوڭ قولىنىڭ كەينىدە بىر مەڭ بار
ئىكەن، — دېدى مەمەت.

— بۇ گەپنى ياخشى دېدىلە، ئۇكام، مەن بۇ ئىشنى ئەتىلا

ئېنىقلاپ چىقىمەن، مېنىڭچە، مەمەتنىڭ ئانىسى ئاشۇ گۈلباھار،

ئۇنىڭدىن باشقا شەھىرىمىزدە غۇلجىدىن خىزمەت يۆتكەپ كەلگەن

ئايال ئوقۇتقۇچى يوق، — دېدى تاھىر.

— ئەمىسە ئەتە قانداق قىلىمىز، ئاداش؟ — دەپ سورىدى

قاسىم تاھىرغا قاراپ تۇرۇپ.

— ماڭا ئەتە بىر كۈن ۋاقىت بېرىڭلار، مەن ئالدى بىلەن

ئاشۇ گۈلباھارمۇ، ئەمەسمۇ ئېنىقلىۋالاي، قالغان ئىشلارنى ئىك-
كىمىز بىرلىشىپ پۈتتۈرىمىز، — دېدى تاھىر.

— ئەمىسە، ئاداش، بۇ ھاراقنى سىلنىڭ ياردەملىرى ئۈ-

چۈن ئىچىۋەتتىم، — دېدى قاسىم قولىدىكى ھاراقنى ئىچىد-

ۋېتىپ.

— خوش.

— سىزنىڭ ياردىمىڭىزنى ھەرگىزمۇ ئۇنتۇپ قالمايمەن،

تاھىركا، — دېدى مەمەت خۇشال بولۇپ.

— ئۇنداق دېسە بولمايدۇ، ئۇكام، سىلە قاسىمجاننىڭ

ئىنىسى ئىكەنلا، مەن قاسىمجاننىڭ ئاغىنىسى، بۇنداق بولغاندىن

كېيىن سىلە مېنىڭ ئۇكام بولىدىلا ئەمەسمۇ! مەن ئەلۋەتتە سىل-

گە ياردەم قولۇمنى سۇنۇشۇم كېرەك - دە، — دېدى تاھىر.

— ئەمىسە، ئاداش، بۇ ئىشتا ئۆزلىرىگە ئىشەندۈك، ئەگەر

سىلە دېگەن گۈلباھار ئاشۇ گۈلباھار بولۇپ قالسا، ئۆزلىرى بىر

پاراڭلىشىپ باقمالايا، — دېدى قاسىم.

— ئەگەر مەن دېگەن گۈلباھار مەمەتجاننىڭ ئاپىسى بولۇپ قالسا، ئەلۋەتتە مەن بۇ ئىشقا ئارىلىشىمەن، چۈنكى ئۇ بىز باشقۇرىدىغان كادىر، ئالدى بىلەن ئادەمنى ئېنىقلايلى، ئاندىن ئىككىمىز بىللە بېرىپ پاراخلىشىمىز، — دېدى تاھىر.
— ئەمىسە، ئاداش، بۇ ئىش ئۆزلىرى دېگەندەك بولسۇن، تېزىرەك تۇتۇش قىلايلى، — دېدى قاسىم.

— ماڭا رۇخسەت قىلساڭلار، مەن سەل ئالدىڭلاردىراق ماڭسام، — دېدى مەمەت ئۇلاردىن رۇخسەت سوراپ.

— نېمىگە ئالدىرايدىلا، تېخى چۆچۈرە ئىچىمىز ئەمەس. —
مۇ! — دېدى تاھىر كۈلۈپ تۇرۇپ.

— ھە راست، ئۈگىرىنى چۆچۈرىگە ئۆزگەرتىۋەتكەن، ئۇ. —
كام، بولمىسا بىردەم ئولتۇرسىلا، تاھىر ئاكىلىرىنىڭ كەكە بىلەن سۆڭەك چاققىنىنى كۆرىمىز، — دېدى قاسىم كۈلۈپ تۇرۇپ.

— ئاكىلىرى ياخشى گەپ قىلدى، ئۇكام. ئالدىرىمىسىلا ئاكىلىرىنىڭ چاچرىغان يىلىكلارنى غېرىچتەك تىلى بىلەن يالاش. —
لىرىنى كۆرىدىلا، — دېدى تاھىر چاقچاق قىلىپ.

— غۇلجىغا تېلېفون بېرىدىغان ئىشىم بار ئىدى، سىلەر ئالدىرىماي ئولتۇرۇڭلار، ئاكىلار، ئەتە كۆرۈشەيلى، — دېدى مەمەت ئورنىدىن تۇرۇپ.

— زۆرۈر ئىشلىرى بولسا كېتىۋەرسىلە، ئۇكام، مەن كەي. —
نىلىرىدىن بارىمەن، — دېدى قاسىم. مەمەت ئۇلار بىلەن خوش. —
لىشىپ رېستوراندىن چىقىپ كەتتى.

— مەمەتجاننى لوبەن بولۇپ كەتتى دەيدىلا، ئۇ غۇلجىدا نېمە ئىش قىلىدىكەن؟ — دېدى تاھىر قاسىمغا قاراپ تۇرۇپ.

— ئۈكۈمىزنىڭ قىلىنغان ئىشى قالمىغان گەپ، ئاداش، ئۇ دەسلەپتە تۆت. — بەش تەڭگە دەسمايگە ئىگە بولۇۋالغاندىن كېيىن، گۇاڭجۇغا بېرىپ ئۇ يەردە بىرنەچچە يىل ئوقەت قىلىپ.

تۇ، خېلى جىق پۇل تاپقاندىن كېيىن، غۇلجىغا قايتىپ بېرىپ
بىر بىنا سالدۇرۇپتۇ، بىناسىنىڭ بىرىنچى قەۋىتى ماگىزىن
ئىكەن، ئىككىنچى قەۋىتىنى ئىجارىگە بېرىپتۇ، ئۈستىدىكى ئۈچ
قەۋەت مېھمانخانا ئىكەن، ئۈنمۇ ئىجارىگە بېرىپتۇ، ھازىر شۇ
بىنانىڭ ئىجارىسىنى يەيدىكەن، — دەدى قاسىم.

— پاھ، ئالامەت كاللىسى بار بالىكەن بۇ، قايلىسىلا، ئاسان
پۇل تاپىدىغان بىر ئىشقا كىرىشۋاپتۇ بۇ، — دەدى تاھىر.
— ئۆز ۋاقتىدا مەن غۇلجىدىن دادامنى ياندۇرۇپ كەلگىلى
بارغاندا دادام مەمەتنى بىرگە ئەكەتتىمەن دەپ چىڭ تۇرۇۋالغان،
مەن ئۈنمىغاندىم، شۇنىڭ بىلەن دادام ئۆزى ئولتۇرغان
قورۇ — جايىنى مەمەتجانغا قالدۇرغاندى، مەن ئۈنماي يېرىمنى
سېتىۋەتكەن، ھازىر ئويلسام ئىزا تارتىپ قالسىمەن، كىمدىن
قالمىغان جاھان دەيدىلا، ئاداش، بۇ، — دەدى قاسىم.

— ئەگەر مەمەتجاننى ئۆز ۋاقتىدا قەشقەرگە ياندۇرۇپ كەل-
گەن بولسىلا، ئىككىلىرى بىر بولۇپ ئوقەتنىڭ تېخىمۇ چوڭىنى
قىلار ئىكەنسىلەر، — دەدى تاھىر.

— ئۇنىڭغا بىرىنچە دېگىلى بولمايدۇ، ئاداش، مۇھىت ئەڭ
مۇھىم ئىكەن، ئەگەر مەمەتجان قەشقەرگە بىللە كەلگەن بولسا،
ئۇنىڭ نەقدىرى يەنە باشقىچە بولاتتىمىكىن، — دەدى قاسىم.
— شۇنداق، ئىگىسى پېشانىمىزگە يازغىنىنى كۆرمىي ئاما-
لىمىز يوق، — دەدى تاھىر.

35

تاھىر ئىككى كۈن ئىچىدە ئۆزى دېگەن گۈلباھارنىڭ تارىخى-
نى ئېنىقلاپ، ئۇنىڭ ھەقىقەتەن مەمەتنىڭ ئاپىسى ئىكەنلىكىنى
ئىسپاتلاپ چىقتى. بولۇپمۇ ئۇ ئادەم ئورۇنلاشتۇرۇپ گۈلباھارنى
گەپكە سېلىپ، ئۇنىڭدىن ئەھۋال ئىگىلەپ، بىرىنچى قول ماتې-

رىيالغا ئىگە بولدى. ئۇ غۇلجىدىكى ساۋاقداشلىرىنىڭ ئېتىنى چىقارغاندا، ئەزىزىمۇ تىلغا ئېلىپ ئۆتكەندى، ئەڭ مۇھىمى، بارغان ئايال ئۇنىڭ ئوڭ قولىنىڭ كەينىدە مەڭ بارلىقىنىمۇ كۆرۈۋالغانىدى. تاھىر قاسىم بىلەن كۆرۈشتى.

— ئاشۇ گۈلباھار ئىكەن، مەن ئەۋەتكەن ئايال ئۇنىڭ ئوڭ قولىدىكى مېڭىنى ئېنىق كۆرۈپتۇ، — دېدى تاھىر.

— ئىشىمىز ئوڭغا تارتتى، ئاداش، مەمەتجان ئاتىغىنىم بار ئاكا دەۋانقان، ئەمدى لوبەندىن سۆيۈنچە ئالىدىغان بولدۇق. دە! دېدى قاسىم چاقچاق قىلىپ.

— خاتىرجەم بولسىلا، سىلىگە چوتۇر بېرىمەن، بۇ ئىشنى ماڭا سىلە تېپىپ بەرگەن تۇرسىلا، — دېدى تاھىر كۈلۈپ تۇرۇپ.

— ماۋۇ گەپلىرى چاك باستى، خوش، ياخشى خەۋەر ئەكەپ. لىپىتىلا، ئاداش، ئەمدى قانداق قىلىمىز؟

— مەن گۈلباھارنى ئىشخانىغا چاقىرتاي، ئىككىمىز ئۇنىڭ بىلەن پاراڭلىشايمىز، — دېدى تاھىر.

— گۈلباھار ئۆز ۋاقتىدا مەمەتجاننىڭ كىنىدىكى ئانىسى مەرىپەم دېگەن ئايالغا بىر جۈپ ھالقىسىنى بەرگەن ئىكەن، ئۇ ھالقا ھازىر مەمەتنىڭ قولىدا ئىكەن، ئاشۇ ھالقىنىمۇ ئېلىۋالايما؟ — دېدى قاسىم.

— ئېلىۋالسىلا، مېنىڭچە، ئۇ ئايال ئاسانلىقچە مەمەتجانغا تونۇشلۇق بەرمەيدۇ، بولمىسا بۇ ۋاقىتچە مەمەتجاننى ئىزدەپ غۇلجىغا بارغان بولاتتى، — دېدى تاھىر.

— شۇنداق، ئاداش.

— خاتىرجەم بولسىلا، مەمەتجاننىڭ ئاتىغىنى بار ئىكەن دېۋىدىلە، خېلى روھلىنىپ قالغاندەك تۇرىمەن، خۇدايىم بۇيرۇ. غان بولسا گۈلباھارنى ئالداپ - سىلاپ، قورقۇتۇپ دېگەندەك ئېرىتمىز، — دېدى تاھىر.

— مەمەتجاننىڭ ئېيتىشىچە، ھېلىقى تۇغۇت ئانىسى مەريەم-
نىڭ قىزى ئىبادەت ئىسپات بېرەلمەش، ئۇ ئايال ئۆز ۋاقتىدا
گۈلباھارنى كۆرگەنكىن، گۈلباھار مەمەتجاننى تۇغۇپ ياتقاندا،
ئىبادەت گۈلباھار بىلەن بىر ئۆيدە تۇرغانىكەن، — دېدى قاسىم.
— ھە مانا، ئەڭ مۇھىم ئادەم مۇشۇ ئىبادەت ئىكەن ئەمدى-
سە، ئەگەر گۈلباھار تىلىنى چاپنسا، ئىبادەتنى غۇلجىدىن قەش-
قەرگە ئەكىلىپ، ئۇنى گۇۋاھلىقتىن ئۆتكۈزۈش كېرەك، —
دېدى تاھىر.

— ئارىدىن ئوتتۇز نەچچە يىل ئۆتۈپ كېتىپتۇ، ئۇ ئايال
گۈلباھارنى تونۇيالام؟ — دېدى قاسىم.

— تونۇيدۇ، نېمىشقا تونۇمايدۇ، ئادەم ئۆزگەرگەن بىلەن
ئۇنىڭ كۆزى ئۆزگەرمەيدۇ ئەمەسمۇ! — دېدى تاھىر.

ئەتىسى ئەتىگەندە قاسىم تاھىرنىڭ ئىشخانىسىغا باردى، تا-
ھىر گۈلباھارغا تېلېفون قىلىپ، ئۇنى ئىشخانىسىغا چاقىرتتى.

يېرىم سائەتتىن كېيىن بىر ئايال تاھىرنىڭ ئىشخانىسىنىڭ
ئىشىكىنى چېكىپ، رۇخسەت ئېلىپ ئىشخانىغا كىرىپ كەلدى.

قاسىم ئورنىدىن تۇرۇپ مېھمانغا ھۆرمەت بىلدۈردى، بۇ ئايال
نەق مەمەتنىڭ ئۆز ئانىسى گۈلباھار ئىدى.

— كەلسە، ئولتۇرسىلا، گۈلباھار خېنىم، ئەھۋاللىرى
ياخشىمۇ؟ — دېدى تاھىر كۈلۈپ تۇرۇپ.

— ياخشى — دېدى گۈلباھار. ئۇ ھەقىقەتەن چىرايلىق ئايال
ئىدى، ئۇنى كۆزىتىپ ئولتۇرغان قاسىم «قىز چىغدا پەرىنىڭ

ئۆزى ئىكەندۇق — دە» دەپ ئويلىدى ئىچىدە.

— سالامەت تۇرۇپلا، مەكتەپنىڭ ئىشلىرى قانداقراق؟ —
دېدى تاھىر.

— يامان ئەمەس، — دېدى گۈلباھار مۇلايىملىق بىلەن.
تاھىر تېلېفوننىڭ سىمىنى تارتىۋەتتى.

— خوش، گۈلباھار خېنىم، سىلنى بۈگۈن باشقا بىر ئىش

بىلەن چاقىرتقاندىم، مەن ئالدى بىلەن سىلگە بۇ ئاغىنەمنى تونۇشتۇرۇپ قوياي، ئېتى قاسىم، بازاردا رېستوران ئاچىدۇ، لوبەن! — دېدى تاهىر.

— بۇ كىشىنى سىرتىدىن تونۇيمەن، بىز دائىم بۇياقنىڭ رېستورانغا بارىمىز، — دېدى گۈلباھار كۈلۈپ تۇرۇپ.
— رەھمەت، — دېدى قاسىم كۈلۈپ قويۇپ.

— خوش، گەپنى نەدىن باشلىسام بولار، گۈلباھار خېنىم. ئەلچىگە ئۆلۈم يوق دەپتىكەن، دەۋىرەي، مۇنداق گەپ ئىدى، قاسىم لوبەننىڭ غۇلجىدا مەمەتجان ئىسىملىك بىر ئىنسى بار ئىكەن، مەمەتجان ئۆزى ھازىر مۇشۇ قەشقەردە، كەلگىلى بىر ھەپتىدىن ئاشتى، ئۇ گۈلباھار ئىسىملىك بىر ئايالنى ئىزدەيدىدەكەن، بىزنى ياردەم قىلغان بولساڭلار دەپ ئىلتىماس قىلىپ كېلىپتىكەن. مەن سىلنى چاقىرتىشىمدىكى مەقسەت، سىلنىڭ ئاتلىرىمۇ گۈلباھار، ئۇنىڭ ئۈستىگە سىلىمۇ ئۆز ۋاقتىدا غۇلجىدا ئىشلىگەن، شۇڭا سىلنى ئاشۇ گۈلباھار ئىسىملىك ئايالنى تونۇمىدىكى دەپ چاقىرتقاندىم...

قاسىم گۈلباھارنى كۆزىتىپ ئولتۇراتتى، گۈلباھار تاهىر-نىڭ گېپىنى ئاڭلاپ بولغاندىن كېيىن، بىردىنلا ئوڭۇپ كەتتى، ئارقىدىنلا دەرھال ئۆزىنى ئوڭشۇۋالدى، شۇنداقتىمۇ ئۇنىڭ چىرايىدىكى ئۆزگىرىش تاهىرنىڭ ئۆتكۈر كۆزلىرىدىن قېچىپ قۇتۇلالمىدى.

— گۈلباھار، قايسى گۈلباھار كىنا ئۇ...، — دېدى گۈلباھار يەرگە قاراپ ئويلىنىۋاتقان قىياپەتكە كىرىۋېلىپ. تاهىرنىڭ كۆزىگە قارىيالمىدى. ئۇنىڭ يۈرىكى تېز - تېز سوقۇشقا باشلىدى، شۇ تاپتا ئۇ ھەممە ئىشنى چۈشىنىپ بولدى. ئۇ غۇلجىدىن قەشقەرگە قايتىپ كەلگەندىن باشلاپ خېلى ئۇزۇن يىلغىچە مۇشۇ ئىشنىڭ يۈز بېرىشىدىن ئەنسىرەپ كەلگەنىدى. يىللار ئۆتتى، ھېچقانداق ئىش يۈز بەرمىدى، ئۇنىڭ ئوغۇللىرى چوڭ بولدى،

ھەممىسى ئالىي مەكتەپنى پۈتتۈرۈپ خىزمەتكە ئورۇنلاشتى، قىسقىسى، يىللار بۇ ئىشنى ئۇنىڭ خاتىرىسىدىن ئاستا - ئاستا كۆتۈرۈپ ئەكەتكەنىدى. ئۇ خاتىرجەم بولۇپ قالغانىدى. ئوتتۇر نەچچە يىلدىن كېيىن ئاشۇ يىللاردا ئۇنىڭ يۈرىكىنى مۇجۇپ كېلىۋاتقان بۇ ئىش بۈگۈن خەلقىئالەمنىڭ ئالدىدا ئاشكارىلىنىپ كېتىدىغان بولدى...

— قايسى گۈلباھار كىن ئۇ...، — دېدى گۈلباھار، ئۇنىڭ تەلەپپۇزى ناھايىتى بوش ئىدى، تاھىر بىلەن قاسىمغا بۇ سۆز گۈلباھارنىڭ ئاغزىدىن سىقىپ چىقىرىلغاندەك بىلىندى، گۈلباھار بېشىنى كۆتۈرەلمەي قالدى...

— بىزمۇ ئۇ بالىدىن گۈلباھار دېگەن ئايالنىڭ فامىلىسى نېمىكەن دەپ سورىدۇق. بىراق ئۇ بالىمۇ بىلمەيدىكەن، گۈلباھارنى غۇلجىدا بىر مەكتەپتە ئىشلىگەننىڭ گېپىنى قىلدۇ؟ — دېدى تاھىر.

بۇ گەپنى ئاڭلاپ گۈلباھار يەنە ئوڭۇپ كەتتى.
— ئەمىسە مەن... باشقا مەكتەپلەردىكى گۈلباھار ئىسىم-لىكلىرىدىن ئەھۋال ئۇقۇشۇپ باقاي، — دېدى گۈلباھار ئورنىدىن تۇرۇپ.

— ماقۇل ئەمىسە، سىلىمۇ سۈرۈشتە قىلىپ باقسىلا، بىز-مۇ يەنە باشقا گۈلباھارلار بىلەن سۆزلىشىپ باقايلى، مەن يەنە سىلىگە تېلېفون بېرىمەن، — دېدى تاھىر. گۈلباھار ئورنىدىن تۇرۇپ، ئىختىيارسىز ھالدا ئىشىك تەرەپكە قاراپ ماڭدى.
— خوش ئەمىسە، — دېدى تاھىر گۈلباھار بىلەن خوشلىشىپ. گۈلباھار ئىشخانىدىن چىقىپ كەتتى.

تاھىر ئورنىغا قايتىپ كېلىپ، تېلېفون سىمىنى ئۇلاپ قويدى. ئاندىن قاسىمغا قاراپ:

— قانداق، مۇشۇ گۈلباھارمىكەن! — دېدى.
— نەق مۇشۇ ئايال ئىكەن، ئاداش، ئاۋۇ كۆزىنىڭ ئوخشاپ

كەتكىنىنى قارىمامدىلا. نەچچە ئوڭۇپ، نەچچە ئوڭشالدى، —
دېدى قاسىم.

— خوش، ئەمدى لوبەن ئىنىلىرىنى توۋلىسىلا، ماڭا بېرىدۇ.
دىغان سۆيۈنچىنىڭ غېمىدە بولسىلا، قاسىمجان، — دېدى تاھىر.
غا چاقچاق قىلىپ.

— شامال كىرمەيدۇ، ئاداش، غۇلجىلىق دېگەن گېپىدىن
ياندىغان خەق ئەمەس ئۇ، — دېدى قاسىم كۈلۈپ تۇرۇپ.
— خۇدايىم بۇيرۇسا پۇللۇق بولۇپ سىلەرنىڭ سېپىڭلارغا
قېتىلىپ كېتىدىغان بولدۇم — دە، — دېدى تاھىر.

— ھەيتاڭ، قانداق بولاركىن، سىلە ئوقۇردىن باشقا يەردە
تاشلاپ بەرگەن نەرسىنى يېمەيدىغان ئادەم جۇما! — دېدى قاسىم
چېقىشىپ. تاھىر كۈلۈپ كەتتى.

— ئەمىسە بۇ ئىشقا مەن ئارىلاشمايمەن، گۈلباھار بىلەن
تونۇشۇۋالدىلا، قالغان ئىش ئۆزلىرىگە قالدى، مەكتەپنىڭ تېلې-
فون نومۇرىنى بېرەي، ئۆزلىرى پۈتتۈرۈۋالسىلا، سىلى بۇنداق
ئىشلارغا مەندىن ئۇستا! — دېدى تاھىر.

— ئالدىدىغان سۆيۈنچىنى ئالماي تۇرۇپلا قامچىلىرىغا تۈ-
كۈرگىلى تۇردىلىغۇ، — دېدى قاسىم.

— بۇ ئىشقا مەن مۇشۇ يەرگىچە ئارىلىشاي، قالغان ئىشنى
ئۆزلىرى بىرنېمە قىلىسىلا، — دېدى تاھىر.

— سىلىگە رەھمەت، ئاداش، ئەمىسە، قالغان ئىشنى ئۆزۈم
بىر تەرەپ قىلاي، قاملاشتۇرالمىسام سىلىگە تېلېفون بېرىدۇ-
مەن، — دېدى قاسىم.

— سىلە نېمىنى قاملاشتۇرالمىدىلا، ئەمىسە ئەتە — ئاخشام-
لىرى گاللىرى قىچىشىپ قالسا تېلېفون بېرەرلا، — دېدى
تاھىر. قاسىم تاھىر بىلەن خوشلىشىپ رېستورانغا قايتىپ كەل-
دى. مەمەت ئۇنى رېستوراندا كۈتۈپ ئولتۇراتتى، ئۇلار ئايرىم
بىر ئۆيگە كىرىپ ئولتۇردى.

— ئىشىمىز ئوڭۇشلۇق بولىدىغاندەك، ئۇكام، بىز خانالاشمىغان بولساق ئانىلىرىنى تاپتۇق، گۈلباھار خېنىم تاھىرنىڭ ئىشخانىسىغا كەلدى، تاھىر بىلەن پاراڭلاشتى، ئاپىلىرى تېپىلدى، — دېدى قاسىم. ئۇ بولۇنغان گەپ — سۆزلەرنىڭ ھەممىسىنى مەمەتكە دەپ بەردى.

— رەھمەت، قاسىمكا، سىز بولمىغان بولسىڭىز ئاپامنى بۇنداق تېز تاپالمايتتىم، — دېدى مەمەت.

— ئاپىلىرى ئىچىدە ھەممە ئىشنى بىلىپ بولدى، ئىش ئەمدى باشلاندى، ئۇكام، ئاپىلىرى ئۈچۈن بۇ كىچىك ئىش ئەمەس، ئارىدىن بىرنەچچە كۈن ئۆتسۇن، مەن ئاپىلىرى بىلەن بىر كۆرۈشەي، شۇ ۋاقىتتا گەپنى ئوچۇق قىلىمەن، — دېدى قاسىم.

— ئەمىسە ئاپامنىڭ بىر جۈپ ھالقىسىنى ئېلىۋېلىڭ، — دېدى مەمەت يېنىدىن ئاپىسىنىڭ ھالقىسىنى ئېلىپ قاسىمغا تەڭلەپ.

— ئېلىۋالسام ئېلىۋالاي، ئۇكام، بۇ تولىمۇ نازۇك ئىش ئىكەن، ئۇنىڭ ئۈستىگە ئارىدىن ئوتتۇز نەچچە يىل ئۆتۈپ كېتىپتۇ، بۇ ئىش ئاپىلىرىغا ئېغىر كېلىدۇ، شۇڭا بىز بەك ئالدىراپ كەتسەك بولمايدۇ، — دېدى قاسىم.

— ئەمىسە مەن ئاپام بىلەن قاچان كۆرۈشمەن؟
— ئالدىرىمىسلا، تېخى ۋاقتى بار، ھەممە ئىشنى ئۆزۈم توغرىلايمەن!

— ئاپام قانداقراق ئاپال ئىكەن؟
— ئاپىلىرى كېلىشكەن ئايال ئىكەن، ئۇكام، نېمە دەيمىز ئەمدى، تەقدىر پېشانە دېگەن مۇشۇ ئىكەنغۇ، كىمنىڭ ئۆزىنىڭ بالىسىدىن ئايرىلغۇسى بار، ئۇكام!
مەمەت كۆزلىرىگە لىققىدە ياش ئالدى، ئۇ كىچىك بالدەك ئۆزىنى تۇتۇۋالماي يىغلاپ كەتتى...

گۈلباھار تاھىرنىڭ ئىشخانىسىدىن چىقىپ، ئۆيىگە قانداق قايتىپ كەلگىنىنى ئۆزىمۇ بىلمەي قالدى، ئۇ كارىۋاتقا ئۆزىنى تاشلاپ ئۇزۇندىن - ئۇزۇن يىغلىدى. ئۇنىڭ چىرايى شۇنچىلىك سولغۇن ئىدىكى، ئۇمۇ مۇشۇ بىر كۈن ئىچىدىلا قېرىپ كەتكەن. دەك كۆرۈنەتتى، ئۇزۇندىن بېرى ئۇنى ئەندىشىگە سېلىپ كېلىدۇ. ۋاتقان بۇ ئەمەلىيەت ئۇنى بەكمۇ قورقۇتۇۋەتتى. «ئەمدى قانداق قىلىش كېرەك؟ مەمەتمۇ ئۆز باغرىمنى يېرىپ چىققان بالام، ئەگەر ئۇنى مېنىڭ بالام ئەمەس دەپ تېنىۋالسام، يەنە بىر ئۆمۈر ۋىجدان ئازابى تارتىمەن، ئۇنىڭ ئۈستىگە مېنى قەشقەرگە ئىزدەپ كەلگەن بالام بۇ ئىشنى ئاسانلىقچە بولدى قىلىۋەتمەيدۇ، ئەگەر ئۇنى كەل، بالام، دەپ باغرىمغا باسسام، بالىلىرىمنىڭ دادىسىغا نېمىدەپ جاۋاب بېرىمەن؟ بالىلارغا نېمە دەيمەن؟ كېلىنلەرنىڭ ئالدىدا قانداق باش كۆتۈرۈپ يۈرىمەن؟ مەمەت كەلگەنكەن، تاھىر بۇ ئىشقا ئارىلاشقانىكەن، بۇ ۋاخقىچە بۇ ئىش كوچىغا چىقىپ بولدى دېگەن گەپ. ئاھ، خۇدا، قېرىغان چېغىمدا بۇ ماڭا نېمە ئازاب، نېمە كۆرگۈلۈك.» گۈلباھار ئاشۇنداق بىر - بىرىگە زىددىيەتلىك خىياللار بىلەن ئۇزۇندىن - ئۇزۇن يىغلىدى. ئېھ ھايات، خام سۈت ئەمگەن بەندەڭنى، بىر سەمىمىي مۇھەببەتنىڭ قۇربانىغا ئايلانغان بىر ئاتىۋانى يەنە قاچانغىچە قىنارسەن!

36

ئارىدىن ئۈچ كۈن ئۆتەر - ئۆتمەي گۈلباھار خېنىمنىڭ غۇلجىدا تۇغۇپ قويغان بالىسى بار ئىكەندۇق، قەشقەرگە ئىزدەپ كېلىپتۇ دېگەنگە ئوخشاش خەۋەر چاقماق تېزلىكىدە پۈتۈن مائا. رىپ ئىدارىسىگە ھەتتا گۈلباھار ئىشلەۋاتقان مەكتەپكىمۇ تارقىدىلىپ بولدى. بۇ خەۋەردىن گۈلباھارنىڭ يولدىشى ھوشۇرمۇ خەۋەر تاپماي قالدى. ھوشۇر بۇ گەپكە باشتا ئىشەنمىدى. لېكىن

مۇشۇ بىرقانچە كۈندىن بېرى گۈلباھاردا كۆرۈلۈۋاتقان ئۆزگىرىشلەر ئۇنى گۇمانغا سېلىپ قويدى.

«شامال چىقىمسا دەرەخ لىغىشىمايدۇ، دېگەن گەپ بار، ئەھۋالغا قارىغاندا تارقىلىپ يۈرگەن گەپ راستمۇ نېمە، ئىككى كۈندىن بېرى گۈلباھار مىجەزىم يوق دەپ يېتىۋالدى. روھىي كەيپىياتىمۇ تازا ياخشى ئەمەس، ئەھۋالدىن قارىغاندا بىر سەتچىدىكى بارىدەك، 1966 - يىلى ئۇ قەشقەرگە تۇغقان يوقلىغىلى كەلگەندە ماڭا ئاسانلا ماقۇل بولۇپ قەشقەرگە يۆتكىلىپ كەلدى. شۇ چاغدىمۇ مەن ئۇ بىرەر كۆڭۈلسىزلىككە ئۇچراپ، ئەزىزدىن كۆڭلى سوۋۇغان ئوخشايدۇ دەپ ئويلىغانىدىم. ئەگەر كىشىلەر سۆز - چۆچەك قىلىپ يۈرگەندەك گۈلباھارنىڭ غۇلجىدا تۇغۇپ قويغان بالىسى بولسا ئۇ ۋاقىتتا قانداق قىلغۇلۇق؟ قېرىغان چېغىمدا نى ئات - نى نومۇس» دېدى ھوشۇر ئۆز - ئۆزىگە پىچىرلاپ.

تۆتىنچى كۈنى سەھەردە، قاسىم گۈلباھارنىڭ ئۆيىگە تېلېفون قىلدى، قاسىم ئۆزىنى تونۇشتۇرغاندىن كېيىن مەقسىتىگە كۆچتى. گۈلباھار قاسىم بىلەن كۆرۈشۈشكە ماقۇل بولدى. ئۇلار قاسىمنىڭ رېستورانىدا كۆرۈشۈشكە پۈتۈشتى.

گۈلباھار قاسىمنىڭ رېستورانىغا يېتىپ كەلدى. قاسىم ئۇنى رېستوراننىڭ ئالدىدا كۈتۈۋالدى، ئۇلار رېستورانغا كىرىپ، چەتتىكى بىر ئۆيگە كىرىپ ئولتۇردى، چاي كەلتۈرۈلدى، شۇ تاپتا گۈلباھارنىڭ كاللىسى قۇپقۇرۇق ئىدى، ئۇ ياش ئەگىپ تۇرغان كۆزىنى قاسىمدىن قاچۇرۇپ يەرگە قاراپ ئولتۇراتتى، ئىچىدە قاسىمنىڭ گېپىنى تېزىرەك تۈگىتىشىنى، ئۆزىنىڭ تېزىرەك بۇ يەردىن كېتىشىنى ئارزۇ قىلىپ تۇراتتى.

— بۇ رېستوران بەئەينى تۈرمىنىڭ ئۆزىگە، قاسىم ئاخۇن لوبەن، — دېدى گۈلباھار بېشىنى يەردىن كۆتۈرمەي.

— ئەتىگەندە تۈرمىگە ئوخشاپ قالىدۇ دېسە، سوغۇق

ئەمەسما، چۈشتە باغچىغا ئايلىنىپ قالدۇ، قوياش ئۆرلەيدۇ
ئەمەسما، كەچتە جەننەتكە ئوخشاپ قالدۇ، كىشىلەر ئۆزىنى
ئازادە قويۇۋېتىدۇ ئەمەسما، گۈلباھار خېنىم...

گۈلباھار بېشىنى كۆتۈرۈپ، قاسمغا تىكىلدى:

— ماڭا دەيدىغان قانداق گەپلىرى بار ئىدى، قاسمئا.

خۇن؟ — دەپ سورىدى گۈلباھار.

— باشقىمۇ گەپ يوق، خېنىم، سىلە بىلەن بىردەم پاراڭلىد.

شىپ ئولتۇراي دېگەن، — دېدى قاسم كۈلۈپ تۇرۇپ.

— مەن نەۋرە كۆرگەن ئايال، ماڭا ئەمدى ئوسما سىڭ.

مايدۇ، — دېدى گۈلباھار قوپاللىق قىلىپ.

— راست گەپ قىلىدىلا، ئەمدى سىلگە ئوسما سىڭمايدۇ،

بىراق ئوسما سىڭگەن دەۋرلىرىنى ئۇنتۇپ قالسىلا بولمايدۇ، —

دېدى قاسم.

— ماڭا قايلىسىلا، سىلە ماڭا ئوسما ئېلىشىپ بەرگەندەك

گەپ قىلىلغۇ، قاسمئاخۇن؟

— خاپا بولمىسىلا، ئەسلىدە مەن سىلگە باشقا گەپ قىلماق.

چىدىم، ئوسمىنىڭ گېپىنى ئۆزلىرى تېشىپ قالدىلا، ئويلاپ

باقسام بىزنىڭ مۇشۇ يەردە كۆرۈشۈشمىزگە سەۋەبچى بولغان

نەرسە يەنىلا شۇ ئوسما ئىكەن، شۇڭا مەنمۇ ئوسمىنىڭ گېپىنى

چىقىرىپ قالدىم، — دېدى قاسم.

— ماڭا قانداق گەپ — سۆزلىرى بار ئىدى؟

— بولىدۇ ئەمىسە، مەنمۇ گەپنىڭ پوسكاللىسىنى قىلاي،

ئۆز ۋاقتىدا غۇلجىدا قويۇپ كەلگەن مەمەتجان دېگەن بالىلىرى

سىلى بىلەن كۆرۈشكىلى كېلىپتىكەن، مېنى ياردەملەشكەن بول.

ساڭا، ئاكا، دېگەندى، — دېدى قاسم. گۈلباھار بۇ گەپنى

ئاڭلاپ ئولتۇرغان يېرىدە ئۇزۇندىن — ئۇزۇن زۇۋان سۈرمەي

ئولتۇرۇپ كەتتى.

— سىلە نېمە قىلماقچى؟ — دېدى گۈلباھار.

— مېنىڭ قورسقىم تويۇپ بولغان ئادەم، ھېچ نەرسىدىن خىجالىتىم يوق، مەن پەقەت بىر ئەلچى، سىلە كۆپ ئوقۇغان ئايال، ئەلۋەتتە ئەلچىگە ئۆلۈم يوق دېگەن گەپنى ئوبدان بىلىدۇ. لا، سىلە ھاياجانلىنىپ كەتمىسىلە، بىز چىرايلىق پاراڭلىدۇ. شايلى، — دەيدى قاسىم.

— ئەمىسە سىلى نېمە دېمەكچى؟ — دەيدى گۈلباھار.
— بالىلىرى بىلەن كۆرۈشۈۋالامدىكىن دېمەكچى! — دەيدى قاسىم. گۈلباھار بېشىنى كۆتۈرۈپ ئۆيىنىڭ ئۈستىدىكى چىرايلىق لامپۇچكىغا قارىدى.

— قايسى بالام بىلەن كۆرۈشۈۋالسىمەنكىن؟
— غۇلجىدىن كەلگەن مەمەتجان دېگەن بالىلىرى بىلەن...
— ئەگەر مېنىڭ بۇنداق بالام يوق دېسەم، سىلە ماڭا نېمە دەپ جاۋاب بېرىدىلا؟ — دەيدى گۈلباھار.
— مەن پەقەت بىر ئەلچى، بۇ سۆزلىرىنى مەمەتجانغا يەتكۈزۈپلا قويىمەن، — دەيدى قاسىم.

— سىلىچە، مەمەتجان نېمە دەر؟
— مەمەتجان قولىدىكى ئىسپاتلىرىنى سوت مەھكىمىسىگە تاپشۇرۇپ، سوت مەھكىمىسىدىن ياردەم سورايدىغان ئوخشايدۇ.
— بۇنى سىلە مەمەتجانغا ئۆگەتكەنمۇ — يا؟

— مەمەتجاننىڭ ئەقلى ئۆزىگە يېتىپ ئاشىدۇ، ئۇ ھېچ كىشىنىڭ ئەقىل ئۆگىتىشىگە موھتاج ئەمەس، — دەيدى قاسىم.
— ئەمىسە سىلىچە مەمەتجان مېنىڭ بالامىدۇر؟

— ئۇنى ئۆزلىرى بىلىلا، خېنىم، يۈرەكلىرىنى تۇتۇپ باقسىلا بولىدۇ. يۈرەك دېگەن ھەممە ئىشلارنى سۆزلەپ بېرىدۇ!
— دەيدى قاسىم گۈلباھارنىڭ ئىزتىراپ ئىچىدە ياشاڭغىراپ قالغان كۆزلىرىگە قاراپ تۇرۇپ.

— مەمەتجان ھازىر نەدىدا؟

— بىزنىڭ ئۆيىدە...

— سىلە مەمەتجاننى قانداق تونۇيدىلا؟

— بولىدۇ، سوراپ قالدىلا، سۆزلەپ بېرەي، مېنىڭ دادام قۇربان دېگەن كىشى بولىدۇ، دادام ئۆز ۋاقتىدا سودا ئىشى بىلەن غۇلجىدا تۇرۇپ قايتىكەن. شۇ جەرياندا ئۆيلىنىپتۇ. ئۇ غۇلجىدا ئالغان ئايالىدىن پەرزەنت يۈزى كۆرمىگەندىن كېيىن، بىر بالا بېقىۋېلىش ئارزۇسىدا بولغانىكەن، ئۆگەي ئانىمىز مەمەتجاننى تۇغدۇرغان مەريەم دېگەن ئايالنى تونۇيدىكەن، شۇنىڭ بىلەن مەمەتجاننى بېقىۋاپتۇ، مەمەتجان يەتتە ياشقا كىرگەندە، ئۆگەي ئانىمىز ئالەمدىن ئۆتۈپتۇ، مەن بۇ خەۋەرنى ئاڭلاپ غۇلجىغا بېرىپ دادامنى قايتۇرۇپ كەلگەندىم. شۇ چاغدا رەھمەتلىك دادام مەمەتجاننى بىللە ئەكېتىمەن دەپ چىڭ تۇرۇۋالغانىدى. مەن خەقنىڭ بالىسىنى باقمىمىز، ۋاقتى كەلگەندە ئادەمنىڭ بۇرنىنى قان قىلىدۇ، دەپ يېقىن كەلمىگەندىم. دادام ئىلاجسىز مەمەتجانغا ئۆزى ئولتۇرغان قورۇ - جايىنىڭ يېرىمىنى قالدۇرۇپ، مەن بىلەن بىللە يۇرتقا قايتىپ كەلگەندى، مەمەتجاننى دادامنىڭ قوشنىسى يارى كاناي دېگەن ئادەم بېقىۋالغانىدى. ئەھۋال مۇشۇندەك چىلىكلا، مانا يىللار ئۆتۈپ ئۇ چوڭ بولۇپ، سىلىنى ئىزدەپ كېلىپتۇ... — دەپ قاسىم. ئۇ ئارقىدىن مەمەتجاننىڭ كاتتا سودىگەر بولۇپ كەتكەنلىكى جەرياننى سۆزلەپ بەردى...

گۈلباھار بۇ سۆزلەرنى ئاڭلاپ جىمپىلا كەتتى، ئۇ قاسىم - نىڭ گەپلىرىنى ھەزىم قىلىۋاتاتتى، ئاشۇ يىللاردىكى كۆرۈنۈش - لەر ئۇنىڭ كۆز ئالدىدا قايتا نامايان بولۇۋاتاتتى، ئۇ مەريەمنى، ئىبادەتنى، ئەزىزنى كۆز ئالدىغا كەلتۈردى، ئۇ ئۆزىنى تۇتۇۋالال - ماي يىغلاپ تاشلىدى...

— بۇ جاھاننىڭ قېپى يوق، گۈلباھار خېنىم، ھەممە ئادەم ئۆزىنىڭ دەردىنى يوشۇرۇپ ياشىغۇسى كېلىدۇ، بىراق ئۇلارنىڭ دەردى ھامان بىر كۈنى ئاشكارىلىنىدۇ، يىغلىماق ئاسان، كۈل - مەك تەس، كۈلۈپ ياشاش ئۈچۈن توۋا قىلىش كېرەك، سىلە

بۇ ئىشنى بەك مۇرەككەپلەشتۈرۈۋەتتىلە، بۇنچىلىك فايغۇرۇپ ئازابلىنىشنىڭ ھاجىتى يوق ئىدى، خۇدا بەندىسىنى كەچۈرۈۋاتقان يەردە بەندە نېمە ئۈچۈن بەندىنى كەچۈرەلمەيدۇ؟ سىلە ئۆزلىرىگە ئىشەنسە، ئادەمنىڭ ئۆمۈر مۇساپىسىدە ھەرخىل ئىشلار يۈز بېرىدۇ. ئادەم تولىمۇ ئاجىز مەخلۇق ئىكەن، كىمنىڭ دەردى يوقكىنناڭ، مېنىڭمۇ بىرەر ماشىنا كەلگۈدەك دەردىم بار، پۇ-شايمىنىم بار، ئامال يوق، شۇڭا ئاجىز ئاجىزلارنىڭ دەردىگە يېتىشى كېرەك ئىكەن...

گۈلباھار بۇ گەپلەرنى ئاڭلاپ بېشىنى كۆتۈرۈپ قاسمغا قارىدى. قاسمنىڭ كەيپىياتى ناھايىتى ياخشى ئىدى.

— ئاھ خۇدا، نېمە كۈن ماڭا، بۇنداق ياشىغۇچە ئۆلۈپلا كەتسەم بولمامدۇ! — دېدى گۈلباھار ئۈن سېلىپ يىغلاپ. قاسم گەپ قىلمىدى، ئۇ گۈلباھارنىڭ يىغىنىنىڭ پەسىد-شىنى كۈتۈۋاتاتتى. گۈلباھار كۆز يېشىنى ئېرتىۋېتىپ، جىمىپ كەتتى. ئۇنىڭ كۆز قارىچۇقى بىر نۇقتىغا تىكىلگەن پېتى قېتىپ قالغانىدى، شۇ تاپتا ئۇ بىر ھەيكەلگە ئايلاندى...

— مەن بايام ئادەم ئاجىز بولىدىكەن دېدىم، لېكىن ئادەم يەنە ئەڭ باتۇر بەندە ئىكەن، گۈلباھار خېنىم، چۈنكى ئادەم بېشىغا كەلگەن ئېغىر كۈنلەرنى رەتكە سېلىپ ئۇنى يېڭەلەيدىكەن، مانا بۇ ئادەملەردىكى ئەڭ چوڭ ئارتۇقچىلىق، يۇقىتىم مەمەتجان كەلگەندىن كېيىن، مەن بۇ ئىش توغرىسىدا خېلى باش قاتۇردۇم، يولداشلىرى ھوشۇرئاخۇننىڭمۇ ئەھۋالىنى ئىگىلەپ باقتىم. بىلىشىمچە، ئۇ قورسىقى كەڭ ئادەم ئىكەن، سىلنى بەك ياخشى كۆرىدىكەن، دېمەك، سىلنى ھوشۇرئاخۇن چۈشىنىدۇ، يوللىرى ئوچۇق دېگەن گەپ، سىلى ئىككىلەنمەي بۇ ئەھ-ۋالنى ھوشۇرئاخۇنغا دېسە، ھەرقاچان ھوشۇرئاخۇنمۇ بۇ ئىش-تىن خەۋەر تېپىپ بولدى، سىلە بۇ ئىشتا سەممىي بولسىلا، ھەممە ئىشنى ئۇنىڭغا ئېيتسىلا، ھوشۇرئاخۇن چوقۇم سىلىگە ياردەم قىلىدۇ...

گۈلباھار يەنە بىر قېتىم بېشىنى كۆتۈرۈپ قاسمغا قاردى. ئۇ قاسمنىڭ كۆزلىرىدە چاقنىغان سەمىمىي بىر نۇرنى كۆرگەندەك قىلدى. گۈلباھار ئورنىدىن تۇرۇپ، قاسم بىلەن گەپ - سۆزسىزلا خوشلىشىپ، رېستوراندىن چىقىپ كەتتى. قاسم ئۇنىڭ شۇ تاپتىكى ھېسسىياتىنى، ئويلىرىنى چۈشىنىپ بېقىشقا تىرىشۋاتاتتى.

37

خۇددى قاسم پەرەز قىلغاندەك، ھوشۇرئاخۇن ھەممە ئىش-تىن خەۋەر تاپقانىدى. كەچتە گۈلباھارنىڭ قولى يەنە ئىشقا بارمىدى، بىرنەچچە كۈندىن بېرى ئۇ ئۆيدە بىرەر ۋاخمۇ تاماق ئەتمىگەنىدى، ھوشۇرئاخۇن چاي قاينىتىپ، ئۇنى چاي ئىچىشكە تەكلىپ قىلدى، گۈلباھار ئۈستىلىنىڭ ئالدىغا كېلىپ ئولتۇرۇپ، ئالدىدىكى چايىنى قولغا ئېلىپ بىر ئوتلىدى، ئاندىن پىيالىنى قويۇپ، ھوشۇرئاخۇننىڭ كۆزىنىڭ ئىچىگە قارىدى. ئۇ ھوشۇرئاخۇننىڭ كۆزلىرى ئارقىلىق ئۇنىڭ كۆڭلىدە نېمە ئويلا-ۋاتقانلىقىغا دىققەت قىلدى. لېكىن پەرەز قىلالمىدى.

— سىلگە دەيدىغان بىر ئىش بار ئىدى، ھوشۇرئاخۇن، — دېدى گۈلباھار ئالدىدىكى پىيالىنى بىر چەتكە سۈرۈپ قويۇپ.

ھوشۇرئاخۇن نەچچە كۈندىن بېرى گۈلباھارنىڭ گەپ تېشى-شىنى كۈتۈپ تۇرغانىدى. ھوشۇرئاخۇن سەمىمىيلىك بىلەن گۈلباھارغا قارىدى.

— دەۋېرىڭلار، خوتۇن، يات ئادەمدەك ئىلتىماس قىلىپ كەتتىڭلارغۇ! ؟

ھوشۇرئاخۇننىڭ بۇ سۆزى ئۇنىڭغا خېلى ئارام بولدى، بۇ سۆزنىڭ ئىچىدىن مەن ھەممە ئىشنى بىلىپ بولدۇم دېگەن مەنە

چىقىپ تۇراتتى. لېكىن گۈلباھار گەپنى قەيەردىن باشلىشىنى بىلەلمەي ئولتۇرۇپ قالدى. ئۇ ئۇزۇنغىچە جۈزىنىڭ ئۈستىدىكى گۈللۈك چەينەككە قاراپ ئولتۇردى، چەينەكتىكى قىزىل ئەتىر-گۈل ئۇنى ياشلىق دەۋرىگە باشلاپ كىرگەندەك بولدى، ئاشۇ باغلار ئىچىدىكى رەڭگارەڭ كېپىنەكلەر ئۇنى ھەر كۈنى بىر قېتىم ئەمەس، بىرنەچچە قېتىم جەننەتكە ئەكىرىپ چىقاتتى، جەننەتنىڭ تاتلىق مېۋىلىرى ئۇنىڭ قانىتىغا كۈچ - قۇۋۋەت بېرەتتى، لېكىن ئارىدىن ئۇزۇن ئۆتمەيلا بۇ جەننەتنىڭ دەۋۋازىدىسى تاقىلىپ قالدى...

ھوشۇرئاخۇن ئۇنىڭ ئازابلىنىۋاتقانلىقىنى سېزىپ ئۇنى ئال-دىراتىمىدى، گۈلباھار كۆزىنى چەينەكتىكى گۈلدىن يۆتكەپ، بېشىنى كۆتۈرۈپ ياشاغىراپ قالغان كۆزىنى ھوشۇرئاخۇنغا گۈ-ناھكارانە ھېسسىياتتا تىكتى - دە، ئۆزىنى تۇتۇۋالالماي يىغلاپ تاشلىدى.

— يىغلىماڭلار، خوتۇن يامان بولىدۇ، نېمە دېگۈڭلار كەل-سە دەۋىرىڭلار، — دېدى ھوشۇرئاخۇن يېقىملىق تەلەپپۈزىدا.
— مەن سىلگە يۈز كېلەلمەيمەن، ھوشۇرئاخۇن، بالىلار-غىمۇ يۈز كېلەلمەيمەن...

— ئۆزۈڭلىنى ئازابلىماڭلار، ئازماس ئاللا دەپتىكەن، بەندە كۈندە كۆكلەپ ياشىيالىمايدۇ، ئاسمان ئۆرۈلۈپ چۈشكەن ھالەتتە-مۇ مەن سىلنىڭ تۇۋرۇكۇڭلار بولمەن، — دېدى ھوشۇرئاخۇن ئايالىغا تەسەللى بېرىپ.

گۈلباھار ھوشۇرئاخۇننىڭ بۇ گېپىنى ئاڭلاپ تېخىمۇ ئېسە-دەپ يىغلىدى.

— بۇ ئىشنى سىلگە قانداقمۇ ئېغىزىمدىن چىقىرارمەن دەپ ساراڭ بولۇپ كېتىۋاتمەن، ھوشۇرئاخۇن، مەن سىلنىڭ ئالدى-لىرىدا گۇناھكار، ... ئۆز ۋاقتىدا مەن غۇلجىدا ئىشلىگەندە ئەزىز بىلەن توي قىلىۋالغان، كېيىن قورسىقىمدا قاپتۇ، تۇغدۇم، ئۇ

بالىنىڭ ئېتىنى مەمەت قويغان، بىز بىر يىلدىن كېيىن ئاجردى-
شىپ كەتكەندىن ئۇ، مەن ئۇنىڭدىن ئاجرىشىپ بولغاندىن كېيىن
قورسىقىدا قالغىنىنى بىلىم، بالا تۇغۇلغاندىن كېيىن، بالىنى
دادىسىغا بەرسەم ئۇ ئالغىلى ئۈنمىدى، ئىلاجسىز ئۇنى تالاشقان
بىرىگە بېرىۋەتكەندىم، يېقىندا ئۇ بالا مېنى ئىزدەپ
كېلىپتۇ...

ھوشۇر ئاخۇن ئورنىدىن تۇرۇپ دېرىزىنىڭ قېشىدىكى ئاپئاق
لۆڭگىنى ئېلىپ گۈلباھارنىڭ قولىغا تۇتقۇزدى.

— يىغلىماڭلار، يامان بولىدۇ، — دېدى ئۇ.

ھوشۇر ئاخۇن گۈلباھارنىڭ ئالدىغا كېلىپ ئولتۇردى، گۈل-
باھار جوزىدىن بېشىنى كۆتۈرەلمەي قالغانىدى، ئۇ ھوشۇر ئاخۇن-
نىڭ گېپىنى كۈتۈۋاتتۇ، ھوشۇر ئاخۇن گۈلباھارنىڭ گېپىنى
ئاڭلاپ بولۇپ ئويلىنىپ قارىدى، يېقىندىن بېرى ئۇ بۇ ئەھۋالدىن
خەۋەر تېپىپ بولغاندىن كېيىن، ئىچىدە: مەمەت چوقۇم ئەزىز-
نىڭ بالىسى، ئەزىز گۈلباھار بىلەن چوقۇم توي قىلىمەن دەپ
ئۇنىڭغا چىقىلىپ قويغان، كېيىن ئۇنىڭ ئويى ئەمەلگە ئاشمى-
غان، شۇنىڭ بىلەن گۈلباھار قورسىقىدىكى بالىنى جىمىقتۇرالى-
ماي، بالىنى تۇغۇپ بىرىگە بېرىۋېتىپ، يۇرتقا يېنىپ كەلگەن
گەپ، دەپ ئويلىغانىدى. مانا ئەمەلىيەتتە ئۇنىڭ بۇ ئويى توغرا
چىقتى، گۈلباھار بولسا ئىزا تارتىپ مەن ئەزىز بىلەن توي
قىلغان دېگەن گەپنى ئويدۇرۇپ چىققانىدى، ھوشۇر ئاخۇن ئۇنىڭ
بۇ ئويىنىنى چۈشىنىپ يەتكەندى.

— قايسى زاماندىكى ئىشلار ئۇ، خوتۇن، مۇشۇ ئىشقىمۇ
يىغلاپ يۈرەمسىلەر؟ مەن نېمە بولىدىكىن دەپتىمەن تېخى، بۇ
ئىشنى ئۆز ۋاقتىدا خام قىلىپ قويۇپسىلەر ئەمەسمۇ! بالىنى
ياندۇرۇپ كەلگەن بولساڭلار، ئاپام بېقىۋالاتتى ئەمەسمۇ! سىل-
نىڭ باغرىڭلارنى يېرىپ چۈشكەن بالا ئوخشاشلا مېنىڭ بالام
ئەمەسمۇ! مەن شۇ زاماندىلا سىلگە، مەن سىلنىڭ تاتلىقلىغى.

غىمۇ، ئاچچىقىڭلىغىمۇ ئىگە دەپ دېگەندىمغۇ، — دېدى ھوشۇر. ئاخۇن سەممىيلىك بىلەن. گۈلباھار بېشىنى كۆتۈرۈپ ھوشۇرغا ئاخۇنغا قارىدى. ئۇ ھوشۇر ئاخۇنغا ئىشەنەتتى، لېكىن ھوشۇرغا. خۇنىڭ بۇ ئىشقا بۇنداق مەردلىك قىلىشىنى ئويلىمىغانىدى، ھوشۇر ئاخۇننىڭ بۇنداق قىلىشىدا بىرلا سەۋەب بار ئىدى، ئۇ بولسىمۇ ئۇ گۈلباھارنى بەكمۇ ياخشى كۆرەتتى، ئوتتۇز نەچچە يىلدىن بېرى ئۇنىڭ كۆڭلىگە ئازار بېرىش ئۇياقتا تۇرسۇن، ئۇنىڭ كۆلەڭگىسىگىمۇ ئالايىپ قارىغان بەندە ئەمەس ئىدى... ھوشۇر ئاخۇننىڭ يېقىملىق سۆزلىرى گۈلباھارنى خېلى خا- تىرجەم قىلدى. ئۇنىڭ گېلىدىن تاماق ئۆتۈشكە باشلىدى، چىرا- يىغا يەنە ئىلگىرىكىگە ئوخشاش قان يۈگۈرۈشكە باشلىدى، ھو- شۇر ئاخۇن قاسىم بىلەن بىرنەچچە قېتىم كۆرۈشۈپ، ئانا - بالىنى كۆرۈشتۈرۈشكە كېلىشتى. دەسلەپتە قاسىم مەمەتنى ھو- شۇر ئاخۇننىڭ ئۆيىگە ئاپارماقچى بولدى، گۈلباھار بۇ ئورۇنلاش- تۇرۇشنى ئاڭلىغاندىن كېيىن: «بۇنداق قىلىشقا قوشۇلمىدى. ئۇ، مەن قاسىمنىڭ ئۆيىگە باراي، بالام شۇنچە ئۇزۇن يەردىن مېنى كۆرگىلى كەلسە، مەن ئۇنىڭ ئالدىغا بارماي ئۆيدە ئولتۇ- رۇۋالسام سەت بولمامدۇ؟ مەمەتجاننى ئوتتۇز نەچچە يىلدىن بېرى تاشلىۋەتتىم، ئەمدى ئۇنداق قىلسام بولمايدۇ» دېدى. قاسىم گۈلباھارنىڭ بۇ سۆزلىرىنى ئورۇنلۇق بىلىپ، ئۇنىڭ ئورۇنلاش- تۇرۇشىغا قوشۇلدى.

38

شەنبە كۈنى ھوشۇر ئاخۇن گۈلباھارنى ئەگەشتۈرۈپ قاسىم- نىڭ ھەشەمەتلىك سېلىنغان ئۆيىگە كەلدى. قاسىم مېھمانلارغا چاي قۇيۇپ بولغاندىن كېيىن، ئىچىدىكى ئۆيدىن مەمەتنى باشلاپ چىقىپ، ئۇنى ئاپىسىغا تونۇشتۇردى.

مەمەت ئاپىسىغا قاراپ تۇرۇپلا قالدى، ئاپىسى ئۇنىڭ تەسەۋ-
ۋۇرىدىكىدىنمۇ ياش، چىرايلىق ئىدى، ئۇ ئۆزىنى سەل توختىتىد-
ۋالغاندىن كېيىن، يۈگۈرۈپ بېرىپ ئۆزىنى گۈلباھارنىڭ —
ئانىسىنىڭ قۇچىقىغا ئاتتى، ئۇ ئاپىسىنى شۇنداق چىڭ قۇچاقلد-
دىكى گۈلباھار دەم ئالمايلا قالدى. ئاندىن «ئاپا» دەپ ۋارقىرد-
دى — دە، كىچىك بالىلاردەك ئۇن سېلىپ يىغلاپ كەتتى.
گۈلباھارنىڭ يىغىسى مەمەتنىڭ يىغىسى بىلەن قوشۇلۇپ ئۆي
ئىچىنى لەرزىگە سالدى.

— مېنى كەچۈر، بالام...

قاسىم مەمەتنىڭ قولىنى تۇتتى.

— سەۋر قىلسىلا، ئۇكام، يىغلىمىسىلا، خۇشال بولسىلا
بولدۇ... — دېدى قاسىم كۆزلىرىدىن ئېقىۋاتقان ھاياجان
ياشلىرىنى سۈرتۈپ تۇرۇپ.

— يىغلىمىسىلا، بالام، — دېدى ھوشۇرئاخۇن. ئۇنىڭمۇ
كۆزلىرىدىن ياش تامچىلىرى ئېقىپ تۇراتتى.

— مانا بۇ ھوشۇرئاخۇن دادىلىرى بولدى، ئۇكام، — دېدى
قاسىم ھوشۇرئاخۇننى مەمەتكە تونۇشتۇرۇپ. مەمەت ھوشۇرئا-
خۇن بىلەن قول ئېلىشىپ كۆرۈشتى.

— مەن بۇ ئىشنى بىلمەيدىكەنمەن، بالام، بولمىسا مەن
سىلنى ئۆزۈم ياندۇرۇپ كېلەتتىم، — دېدى ھوشۇرئاخۇن.

— رەھمەت، دادا، — دېيەلدى مەمەت ئارانلا.
گۈلباھار مەمەتكە قاراپ ئولتۇراتتى، مەمەت ئەزىزگە قۇيۇپ
قويغاندەك ئوخشايتتى.

— مەن سىلنى ئىزدەپەلمىدىم، بالام... مېنى كەچۈر-
سىلە... — دېدى گۈلباھار يىغلاپ تۇرۇپ.

— مېنىڭ سىزنى ئىزدەمىگەن بىرمۇ كۈنۈم يوق، ئاپا،
ئانىسى يوق بالا شامال يەپ چوڭ بولغاندەك چوڭ بولدىغان گەپ
ئىكەن، دەسسەگەن يېرىدىن توپا ئۆرلەپ تۇرىدىكەن، يېگەن نېنى

چىرايغا چىقمايدىكەن...، — دەدى مەمەت يىغلاپ تۇرۇپ. — مانا ئەمدى ئانا - بالا كۆرۈشتۈڭلار، ئۇكام، ئەمدى سىلەرنى ھېچكىم ئايرىۋېتەلمەيدۇ، — دەدى قاسم. ئۇ ئوڭۇش-سىز كەيپىياتنى ئوڭشاش ئۈچۈن، گەپنى خۇلاسىلىگەندەك قىلدى.

— شۇنداق، ئەمدى سىلەرنى ھېچكىم ئايرىۋېتەلمەيدۇ، — دەدى ھوشۇرئاخۇن گەپكە ئارىلىشىپ. گۈلباھارنىڭ كۆزلىرى قىزىرىپ كەتتى، ئۇ بېشىنى كۆتۈرەلمەي قالدى، ھوشۇرئاخۇن: «ئەمدى ئۆيگە كېتەيلى، بالام» دەپ، مەمەتنى ئەگەشتۈرۈپ قاسمنىڭ ئۆيىدىن چىقتى. — سىلگىمۇ رەھمەت، قاسمئاخۇن، — دەدى ھوشۇرئاخۇن.

— ئۇنداق دېمىسە، ئۆزىمىزنىڭ ئىشى ئەمەسمۇ! — دەدى قاسم.

شۇ كۈندىن باشلاپ مەمەت ئاپسىنىڭ ئۆيىدە تۇرۇپ قالدى. گۈلباھار مەمەتكە بىر ئېغىز ئۆيىنى ئايرىم تۈزەشتۈرۈپ بەردى. ئۇلار ھەر كۈنى ئۇزۇندىن ئۇزۇن پاراڭلىشاتتى، دەسلەپتە گەپ-نىڭ ئاساسىي تېمىسى مەمەتنىڭ ئىش - ئوقەت قىلىپ يۈرگەن تارىخىدا توختالدى، ئاندىن مەمەت ئاپسىغا ئۆزىنى ئىككىنچى قېتىم بېقىۋالغان دادىسى يارىنىڭ ئەھۋالىنى سۆزلەپ بەردى. گۈلباھار ئاشۇ يىللارنىڭ ھەممىسىنى ئارىلاپ چىققاندىن كېيىن، قاتتىق پۇشايىمان قىلدى.

«ئىست، ھوشۇرئاخۇن دېگەندەك مەمەتجاننى ئۆز ۋاقتىدا ياندۇرۇپ چىققان بولسام، ئۇ كۆز ئالدىمدا چوڭ بولىدىكەن ئەمەسمۇ» دەپ ئويلىدى ئىچىدە.

گۈلباھارنىڭ ئابابەكرى، ئابدۇللا، ئاۋۇت، ئاسم ئىسىملىك تۆت ئوغلى بار ئىدى، ئۇلارمۇ بۇ ئىشتىن خەۋەر تاپتى، چوڭ ئوغلى ئابابەكرى ئاپسىغا ھېسداشلىق بىلدۈردى، بۇ ئىشنى

توغرا چۈشەندى، ئۇ مەمەت چوڭ ئۆيگە كەلگەن كۈننىڭ ئەتىسىلا كېلىپ، مەمەت بىلەن قىزغىن كۆرۈشتى ھەم كەچتە ئۇنى ئۆيگە باشلاپ بېرىپ، ئۇنىڭغا بالىلىرىنى تونۇشتۇردى. گۈلباھارنىڭ قالغان ئۈچ ئوغلى بۇ ئەمەلىيەتنى قوبۇل قىلالىدى، ئۇلار مەمەت بىلەن كۆرۈشكىلى كەلمىدى، ھوشۇر ئاخۇن بۇ ۋەزىيەتنى ئۆزگەرتىش ئۈچۈن، ئوغۇللىرى بىلەن كېلىنلىرىنى ئۆيگە چا-قىردى، لېكىن چوڭ ئوغلى ئابابەكرىدىن باشقا ھېچكىم كەلمىدى، ھوشۇر ئاخۇن چاندۇرماي بۇ كۈنلەرنىمۇ ئۆتكۈزۈۋەتتى، مەمەت قەشقەرگە كېلىپ بىر ئاي بولغاندا، ئۇ غۇلجىغا قايتماقچى بولدى، چۈنكى ئۇنىڭ ھېسسىياتى بويىچە ئېيتقاندا، ئۇنىڭ قىلىدىغان ئىشى جىق ئىدى. ئەتە يولغا چىقىمەن دېگەن كۈنى، مەمەت ئاپىسى بىلەن ئۆيدە يالغۇز قالدى، مەمەت پۇرسەتتىن پايدىلىنىپ، ئاپىسىغا دېمەكچى بولغان گېپىنى دەۋالدى.

— مەن ئاخىرى سىزنى تاپتىم، ئاپا، مانا ئەمدى مەن پۈتۈن ئادەمدەك ياشايمەن. ئۇزۇن يىللاردىن بېرى مەن بىر كۆزۈمنى ئاچالماي ياشاپ كەلگەندىم، مانا ئەمدى مەن جاھاننىڭ ھەممە يېرىنى كۆرەلەيدىغان بولدۇم، خۇدايىم بەندىسىنى ئاخىر-قى ھېسابتا مۇرادىغا يەتكۈزىدىكەن، بۇ جاھاننىڭ قانۇنىيىتىنى سىز مەندىن ياخشى بىلىسىز، ئاپا، قورسىقى تويغان ئادەمنىڭ يۈگۈرگۈسى كېلىدىكەن، كۆزى ئېچىلغان ئادەمنىڭ ئۇيقۇسى كېلىدىكەن، مەنمۇ ئوغۇل بالا، مانا ئەمدى ئاپامنى تېپىۋالدىم، شۇڭا ماڭمۇ قانات كېرەك ئەمدى، ئەمدى مېنى بىراقلا خاتىر-جەم قىلىۋېتىڭ، ئاپا، مېنىڭ يەنە بىر قاننىمىنى تېپىپ بېرىڭ...

— مەن بۇ گېپىڭنى چۈشەنەلمىدىم، بالام؟ — دېدى گۈلباھار مەمەتكە قاراپ تۇرۇپ.

— بىرى، ماڭا دادامنىڭ بار يېرىنى دەپ بېرىڭ، ئاپا، يەنە بىرى، دادامغا قارىتىپ بۇ خەتنى كۆتۈرۈپ بارغان بالىنىڭ

ئېتى مەمەت، ئۇ سىزنىڭ بالىڭىز دەپ ئېنىق قىلىپ خەت يېزىپ بېرىڭ...

گۈلباھار مەمەتنىڭ مۇشۇنداق دەپ تۇرۇۋالدىغانلىقىنى بۇ-
رۇنلا پەرەر قىلغانىدى.

— يېزىپ بېرەي، بالام، دادىلىرىنىڭ ئېتى ئەزىز بولدى،
دۇ، ئۇ ھازىر غۇلجىدىكى A ئىدارىسىدە ئىشلەيدۇ، — دېدى
گۈلباھار.

— دادام غۇلجىدىمۇ؟

— شۇنداق، بالام، شۇ ئىدارىنىڭ باشلىقى، مەيلى دادىلى-
رى بولسۇن، ياكى مەن بولاي، بىز ھەقىقەتەن سىلگە يۈز
كېلەلمەيمىز، — دېدى گۈلباھار كۆز يېشىنى سۈرتۈپ تۇرۇپ.
— رەھمەت، ئاپا، مەن دادامنىمۇ تېپىۋالدىغان بول-
دۇم، — دېدى مەمەت ھاياجانلىنىپ.

گۈلباھار ئورنىدىن تۇرۇپ ئۈستىلىنىڭ ئالدىغا كېلىپ ئول-
تۇردى، ئاپئاق قەغەزنى ئالدىغا قويۇپ خەتنى قەيەردىن باشلاشنى
بىلەلمەي ئويلىنىپ قالدى. ئۇ خېلى ئۇزۇن ئويلىغاندىن كې-
يىن، قەلەم تەۋرىتىشكە باشلىدى. ئۇ خېتىنى ئوتتۇز نەچچە
يىلنىڭ ئالدىدىكى ئاشۇ گۈزەل باھاردىن باشلىدى...

مەمەت ئاپىسىنىڭ خېتىنى ئېلىپ بولغاندىن كېيىن، غۇل-
جىغا قاراپ يولغا چىققاچى بولدى. ئەتە يولغا چىقىمەن دېگەن
كېچىسى، ئۇ ئاپىسى بىلەن ئۇزۇنغىچە پاراخلاشتى.
— مەن بۇ ھالقىنى سىلگە ئالغاي كەلگەن، ئاپا، — دېدى
مەمەت يېنىدىن بىر جۈپ چىرايلىق ھالقىنى ئېلىپ ئاپىسىغا
تەڭلەپ.

گۈلباھار ھالقىنى قولىغا ئېلىپ تۇرۇپلا قالدى.

— بۇ ھالقا، بالام...

— بۇ ھالقىنى ماڭا مەريەم ئاپامنىڭ ھېلىقى يالغۇز قىزى
ئىبادەت ھەدەم بەرگەن، ئۆز ۋاقتىدا سىز بۇ ھالقىنى مەريەم

ھەدەمگە خاتىرە قالدۇرۇپتىكەنسىز، — دېدى مەمەت.
— شۇنداق، بالام، مۇشۇ ھالقا...، — دېدى گۈلباھار
كۆزلىرىگە لىققىدە ياش ئېلىپ.

— مەريەم ھەدەم ئالەمدىن ئۆتكەندىن كېيىن، ئىبادەت
ھەدەم نۇرغۇنلىغان قىيىنچىلىقلارنى تارتىپتۇ، لېكىن ئۇ بۇ بىر
چۈپ ھالقىنى قولىدىن چىقارماپتۇ، مەن ئۇنىڭ بۇ ئىشىدىن بەك
تەسىرلەندىم، ئاپا، مانا ئەمدى مەن سىزنى تېپىۋالدىم. ئەمدى
بۇ ھالقىمۇ سىزنى تېپىۋالسۇن! — دېدى مەمەت.
گۈلباھارنىڭ يىغىسى يەنە باشلاندى...

39

مەمەت غۇلجىغا ساق — سالامەت قايتىپ كەلدى. ئۇ قەشقەر-
دىكى ئىشلارنىڭ ھەممىسىنى دادىسى يارىغا سۆزلەپ بەردى، يارى
بۇ ئىشلارنى ئاڭلاپ، قەۋەتلاپ خۇشال بولۇپ كەتتى.
— مۇرادىڭغا يېتىپسەن، بالام، ئەڭ ئۇلۇغ ئىش — ئاپاڭ
داداڭغا خەت يېزىپ بەرگەن ئىش بولۇپتۇ، داداڭ ئەزىزى مەن
تونۇيدىكەنمەن، ئۇ ئادەم A ئىدارىسىدە ئىشلەيدۇ، ئەزىز بىلەن
بىۋاسىتە كۆرۈشسەم تازا دۇرۇس بولمايدۇ، سەن ئەتە — ئۆگۈن
يالقۇنكاڭ بىلەن كۆرۈش، ئۇنىڭغا ئەھۋالنى ئېيت، شائىر
بولغاندىن كېيىن زىيالىيلار بىلەن چىقىشىدۇ، — دېدى
يارى.

— ماقۇل، دادا، مەن ئەتىلا يالقۇنكام بىلەن كۆرۈ-
شەي، — دېدى مەمەت.

ئەتىسى كەچتە مەمەت رېستوراندا يالقۇن، ئەيسالار بىلەن
كۆرۈشتى. تاماقتىن كېيىن ئەيسا بىلەن يالقۇن ئىچىشىنى
باشلىۋالدى، مەمەت ئۇلارغا ئۆزىنىڭ قەشقەردە ئاپىسىنى ئىزدەش
جەريانىدىكى ئىشلىرىنى ھېكايە قىلىپ بەردى.

— تەلىيىڭ بارئىكەن، ئۇكا، ئاپاڭنى ناھايىتى ئىزلا ئېيىپ-
ۋاپسەن، — دېدى يالقۇن.

— ئاپاڭنى بىللە ئەكەلگەن بولساڭچۇ! بىنايىڭنى بىر كۆر-
گەن بولسا دەيمىنا! — دېدى ئەيسا.

— خۇدايىم بۇيرۇسا ئاپام كېلىمەن دەيدۇ، — دېدى مەمەت
يالقۇنغا قاراپ تۇرۇپ، — ئەمدىكى گەپ دادام بىلەن كۆرۈ-
شۈشتە!

— ھەراست، داداڭ نەدىكەن؟ — دېدى يالقۇن.
— دادام مۇشۇ غۇلجىدا ئىكەن، A ئىدارىسىدا ئىشلەيدى-
كەن، ئېتى ئەزىز ئىكەن...

— داداڭ سېنى نېمىشقا ئىزدىمىگەندۇر؟ خۇدانىڭ قۇدرىتى
بىلەن ئېتى ئەزىز ئىكەن تېخى، — دېدى ئەيسا.
— بۇ گەپلەرنى كېيىن قىلىشىمىز، ئاداش، — دېدى
يالقۇن. ئاندىن ئۇ مەمەتكە قاراپ تۇرۇپ، — سەن قانداق قىلاي
دەۋاتسەن؟

مەمەت يالقۇنغا دادىسىنىڭ پىكىرىنى ئېيتتى.
— توغرا، بۇ ئىشنى ئۆزۈڭ بىر تەرەپ قىلمىساڭ بولمايدى-
غان ئوخشايدۇ، ئاداش، — دېدى ئەيسا يالقۇنغا قاراپ.
— بولىدۇ، ئۇكا، ئەزىزكام بىلەن مەن كۆرۈشەي، ئاپاڭ
يېزىپ بەرگەن خەتنى ماڭا بەر، — دېدى يالقۇن.
— بولىدۇ، ئەتە خەتنى ساڭا يەتكۈزۈپ بېرەي، يالقۇد-
كا، — دېدى مەمەت.

— مانا ئەمدى داداڭنىمۇ تېپىۋالدىغان بولدۇق، خۇدايىم
بۇيرۇغان بولسا مۇرادىڭغا يېتىدىغان بولدۇڭ، — دېدى ئەيسا
كۈلۈپ تۇرۇپ.

— گېپىڭنى ئوڭشاپ قىل، ئەيسا، ئادەم بالىسى مۇرادىغا
يەتكەن ئەمەس، — دېدى يالقۇن.

— مەن شائىرلارنى دەۋاتقىنىم يوق، ئۆزۈمگە ئوخشاشلار-

نىڭ گېپىنى قىلىۋاتىمەن، شائىرلار مۇرادىغا يېتەلمىگەن بىلەن
بىزدەكلەر مۇرادىمىزگە يېتەلەيمىز، چۈنكى بىزنىڭ تەلپىمىز
چوڭ ئەمەس، — دېدى ئەيسا.
— سېنىڭ راست، ئاداش، — دېدى يالقۇن كۈلۈپ تۇرۇپ.

ئەنسى مەمەت ئاپسىنىڭ دادىسىغا يېزىپ بەرگەن خېتىنى
ئېلىپ، يالقۇننىڭ ئىش ئورنىغا ئاپىرىپ بەردى، يالقۇن خەتنى
ئېلىپ، A ئىدارىسىگە بېرىپ، ئەزىزنى ئىزدىدى. ئەزىز كېلىش-
كەن ئادەم ئىدى. يوغان كۆزلىرى ھەدبەگەندە ئادەمنىڭ دىققىتىنى
قوزغايتتى. ئۇنىڭ تەبىئىي بۇدۇر چاچلىرى ئۇنىڭ تۇرقىغا
ھۆسن قوشۇپ تۇراتتى، يالقۇن بۇ ئادەمنى كۆرگەندىن كېيىن،
ئىچىدە «كۆرۈپ يۈرگەن ئادەمغۇ بۇ!» دەپ ئويلىدى.
— كېلىڭ، ئولتۇرۇڭ، ئۇكام، — دېدى ئەزىز كۈلۈپ
تۇرۇپ. يالقۇن ئۇنى تونۇمىغىنى بىلەن، ئەزىز يالقۇننى ياخشى
تونۇيتتى ھەم ئۇ يېقىندىن بېرى مەمەتنىڭ قەشقەرگە بېرىپ
كەلگەنلىكىدىنمۇ خەۋەر تېپىپ بولغانىدى. شۇ تاپتا ئۇ يالقۇننىڭ
نېمە ئىش بىلەن كەلگەنلىكىنى قىياس قىلىپ بولدى.
— ئەھۋالىڭىز ياخشىمۇ، ئەزىزكا، — دېدى يالقۇن. ئۇ
ئەزىزگە ئۆزىنى تونۇشتۇردى.

— ھە، ئېتىڭىز يالقۇن ئىكەن — دە، توغرا، مەن گېزىت-
لەردە سىزنىڭ شېئىرلىرىڭىزنى ئوقۇغان، ياخشى يېزىۋاتىسىز،
ئۇكا، ھە، بۇ ياققا كېلىپ قاپسىزغۇ؟ — دېدى ئەزىز بىلمەسكە
سېلىپ.

— سىزگە بېرىدىغان بىر پارچە خەت بار ئىدى، شۇ خەتنى
ئەكەلگەندىم، — دېدى يالقۇن يېنىدىن خەتنى ئېلىپ ئەزىزگە
بېرىپ، — مەن ماڭغۇچ تۇراي، ئەزىزكا، ئالدىراش بىر ئىشىم
بار ئىدى، خۇدايىم بۇيرۇسا ئىككى كۈندىن كېيىن كېلىمەن،
خالىي بىر يەرنى تېپىپ پاراخلىشارمىز!

ئەزىز گەپ قىلماي خەتنى قولغا ئالدى، يالقۇن ئۇنىڭ ئىشخانىسىدىن چىقىپ كەتتى. ئەزىز قولىدىكى خەتنى ئوقۇپ قالدى...

ئىككى كۈندىن كېيىن، يالقۇن ئەزىز بىلەن كۆرۈشتى. ئۇلار بىر چايخانغا كىرىپ ئولتۇردى. ئۇلار ئۇزۇنغىچە بىر - بىرىگە گەپ قىلماي ئولتۇردى، ئاخىر يالقۇن ئارىدىكى جىملىقنى بۇزدى.

— سىز ئەتكەنچايغا ئامراقمۇ، ئەزىزكا؟ — دېدى ئۇ كۈلۈپ تۇرۇپ.

— ئامراق، بىر كۈن ئەتكەنچاي ئىچمىسەم بېشىم ئاغرىيدۇ، — دېدى ئەزىز.

— مەنمۇ شۇنداق، مېنىڭ بىر ئاغىنەم بار، ئۇ ئاداش ئەتكەنچاي ئىچمەيدۇ، مەن پات - پات ئۇنىڭ چىشىغا تېگىپ قويمەن، بىر كۈنى ئۇ ماڭا: «سىلەر ئەتكەنچاي ئىچىپ ئەرشكە چىقىپ كەتمىدىڭلار، مەن ئەتكەنچاي ئىچمەي دوزاخقا چۈشۈپ كەتمىدىم، يەنە ھەممىمىز مۇشۇ زېمىندا نان تاللىشىپ يۈرۈۋاتىمىز، بۇ جاھاندا سۈتتەك تاتلىق نەرسە يوق، شۇڭا سۈتنى سۈت پېتى ئىچىش كېرەك، بۇ جاھاندا يەنە چايدەك تاتلىق نەرسە يوق، ئۇ ئادەمگە شۇنداق ھۇزۇر بېرىدۇكى، شۇ چاينىمۇ چاي پېتى ئىچىش كېرەك، ھەممە نەرسىنىڭ ئۆزىنىڭ پەيزىسى بولىدۇ ئەمەسمۇ! ئاقنى قارىغا، قارىنى ئاققا ئارىلاشتۇرۇپ نېمە قىلدۇمىز؟» دەپ سۆزلەپلا كېتەتتى ئۇ. ئۇ ئاغىنەم كىچىك ۋاخلىرىدا ئىچكەن بولۇشى مۇمكىن، لېكىن ھازىر بىر ئوتلاممۇ ئىچمەيدۇ، — دېدى يالقۇن.

ئەزىز ناھايىتى ئېغىر - بېسىقلىق بىلەن ئولتۇرۇۋاتاتتى، ئۇ بېشىنى كۆتۈرۈپ يالقۇنغا قارىدى.

— جاھاننىڭ ئىشلىرى بۇنداق ئاددىي ئەمەس، ئۇكا، ئەگەر

ئاشۇ ئاغىنەنىڭ دېگەندەك بۇ جاھاننىڭ ئىشلىرى ئېقى ئاق بويىچە، قارىسى قارا بويىچە بولىدىغان بولسا، بۈگۈنكى كۈنلۈكتە ئىككىمىز مۇشۇ يەردە بىر - بىرىمىزگە سەت قارىشىپ ئولتۇرمىغان بولاتتۇق، ئۇكا... ھەممىنى قىلغان ئۆزىمىز، بەزىلەر تۇرمۇشتا ئېغىر زىددىيەتكە ياكى مەسىلىگە دۇچ كەلسە، «مەن گۆيدىمۇ بار» دەپ قويدىكەن، مەن مۇشۇ گەپنى بەك ياخشى كۆرىمەن، ئادەم ئۆز دۇنياسىدا ھامان ئاجىز ياشايدۇ، شۇڭا مەدەنىيەت ئادەمنىڭ ئۆزىدىن ھالقىپ ياشىشىنى تەلپ قىلىدۇ. جاھان پەقەت ئادەمنىڭ بوۋاق ۋاقتىدىلا گۈزەل ۋە كۆڭۈللۈك. چوڭ بولدۇقمۇ، بولدى ھەممىمىزنى ھاياتنىڭ دىشۋارچىلىقى ئې-زىدۇ، - دېدى ئەزىز يالقۇنغا قاراپ، - شۇنداق بولغاندىمۇ سەن ھەقىقەتەن شائىر ئىكەنسەن، ئۇكا، بايامقى گەپلىرىڭ ماڭا خېلى تەسىر قىلدى! - دېدى ئەزىز قوشۇمچە قىلىپ.

- مەن شائىر ئەمەس، ئەزىزكا، مەن پەقەت بىر ھەۋەس-كار، ئاغىنىلىرىم مېنىڭ ھەۋەسكار دېگەن گېپىمنى ئانچە چۈ-شىنىپ كەتمەيدۇ، ئۇلار مېنى سەن «شائىرراق شائىر» دەيدۇ، ئۇلارنىڭ مۇشۇ گېپى ماڭا بەك ياقدۇ، ئۇنىڭدىن باشقا، سىز بايام «بۇ جاھاننىڭ ئىشلىرى ئېقى ئاق بويىچە، قارىسى قارا بويىچە بولىدىغان بولسا، بۈگۈنكى كۈنلۈكتە ئىككىمىز مۇشۇ يەردە بىر - بىرىمىزگە سەت قارىشىپ ئولتۇرمىغان بولاتتۇق» دېدىڭىز، مېنىڭچە، بۇ گېپىڭىز تازا دۇرۇس بولمىدى، ئەزىز-كا، بىز ئىككىمىز نېمە ئۈچۈن بىر - بىرىمىزگە سەت قارايدى-كەنمىز؟ ئىككىمىزنىڭ ئۇچرىشىشى، مەيلى سىز ئۈچۈن بول-سۇن، ياكى مەن ئۈچۈن بولسۇن، بۇ بىر تارىخىي ئۇچرىشىش، ئۆلۈپ تۈگەيدىغان بۇ جاھاندا، سىز نېمە ئۈچۈن، كېلىڭ، ئۇكام، بەك ياخشى كېلىپسىز، مەن ئۇزۇن يىللاردىن بېرى سىزدەك بىر ئادەمنىڭ كېلىشىنى كۈتۈپ تۇراتتىم دەپ مېنى قۇچاقلىمايسىز؟

— مەن مۇشۇ كۈنلەردە كىمنى قۇچاقلىشىمنى بىلمەي قېلىدۇ...
ۋاتىمەن، ئۇكا...

— ئالدى بىلەن ئۆزىڭنى قۇچاقلاڭ، ئۆزىڭنى ياخشى قۇچاقلىشىڭىز، ئاندىن باشقىلارنى قۇچاقلىيالايسىز، چۈشىنىش-لىكرەك دېگەندە، ئۆزىڭنى ياخشى قۇچاقلىشىڭىز ئۈچۈن، مۇشۇ تاپتا مېنى قۇچاقلىشىڭىز كېرەك...

— توغرا، ئۇكا، ناھايىتى ياخشى گەپ قىلىدىڭ، سەن ماڭا ئەكېلىپ بەرگەن خەتنى كۆردۈم، ئەمدى ياپما گەپلەرنى قويۇپ، ئۇكا، ئوچۇق - ئاشكارا سۆزلىشەيلى، مەن بالامغا ئىگە بولمىغىنىم راست، مەن گۇناھ قىلغان ئادەم. گۇناھىم ئېغىر، مەمەت-نىڭ ئاپىسىمۇ ماڭا ناھايىتى قاتتىق خەت يېزىپتۇ، نېمە دەيمەن، ئۇكا، ئەمدى، مېنىڭ بېشىمغا كەلگەن ئىش باشقىلارنىڭ بېشىغا كەلمىسۇن، گەپنىڭ ئوچۇقىنى قىلاي، ئۇكا، مەمەت نېمە دەيدۇ؟ — دەيدى ئەزىز يالقۇننىڭ كۆزىگە قاراپ.

— مەن مەمەت بىلەن ئۇزۇن يىللىق ئاغىنە، مۇنداقچە قىلىپ ئېيتقاندا، بىز ئاكام ئاداشلاردىن، بۇنى بەلكىم سىزمۇ بىلىسىز، بۇ ئالغاندەك شەھەردە ھەممىمىز بىر - بىرىمىزنى تونۇيمىز، بىلىشىمىز دە، ئاكا، ئەمدى مەمەت نېمە دەيتتى. دادام بىلەن كۆرۈشمەن، دادام بىلەن قۇچاقلىشىمەن دەيدۇ شۇ...

ئەزىزنىڭ بېشى ساڭگىلاپ كەتتى...

— ئەمىسە مەن سىلەرنى بىزنىڭ ئۆيدە كۆرۈشتۈرەي...
ئەزىز بېشىنى كۆتۈرۈپ يالقۇنغا قارىدى:
— ياق، ئۇكا، مەن مەمەتنى ئۆزۈم ئىزدەيمەن! — دەيدى ئەزىز.

40

ئەزىز ئەنسىرەپ يۈرگەن ئىشلار ئاخىرى يۈز بەردى، ئۇ بالىلىرىغا نېمە دېيىشىنى بىلمەي قالدى، بولۇپمۇ ئايالىغا نېمە

دېيىشنى بىلەلمىدى. ئۇنىڭ ئۈچ بالىسى بار ئىدى، ئۇ ئىككى قىزنى تاللىق قىلىپ، ئوغلىنىمۇ ئۆيلەپ بولغانىدى، قارىماققا ئەزىز كېرىلىپ يۈرگىنى بىلەن، دەردىنى ئىچىدە بىلەتتى. ئۇ، يىگىت چاغلاردا يۇفتۇرۇۋالغان قىلىقلىرىنى تېخى تاشلىمىغاچقا، ئايالى ئايىزۆھرەنىڭ كۆزىدىن ياش قۇرۇماي كېلىۋاتاتتى. ئايىزۆھرە كەلمىگەن تەلەيدە ئاناڭنىڭ ھەقىقىي بارمۇ دەپ ئۆز - ئۆزىگە تەسەللى بېرەتتى.

ئەزىز يالقۇنغا تېلېفون قىلدى. ئۇ يالقۇن بىلەن بىر ئاشخانا - ئىچىدا ئۇچراشتى.

— مەن ھاراق ئىچىشنى تاشلىغىلى خېلى بولغان، ئۇكا، مانا ئەمدى قايتىدىن باشلىۋالدىغان ئوخشايمەن، مەن ئۆزۈمگە ئۆزۈم قىلىپ قويغان ئادەم، ئۆز ۋاقتىدا ئايىزۆھرە بىلەن توي قىلمايمەن دەپ بىر يەرگە قېچىپ كەتكەن بولسام مۇشۇ ئىشلار يۈز بەرمەيتتى، ئادەم ئۆز ھاياتىنىڭ دەسلەپكى قەدىمىدە يول تاپالمىسا، ئاخىرىغىچە ئېزىپ يۈرىدىغان گەپ ئىكەن. بەزى ئىش - لارنى قىلماي دەيمەن، لېكىن ئۆزۈمنى تۇتۇۋالمايمەن، مەن ئايالىمغا كۆڭۈلسىز، بۇنى ئۆزۈم بىلىدۇ، ئۇزۇن يىللاردىن بېرى مەن بوپتۇلا، ئۇستىخىنىمىز چۈشۈپ قالار دەپ ئۆي تۇتۇپ كەلدىم، ھەش - پەش دېگۈچە بالام ئۈچ بولۇپ قالدى، قارىسام ئۇنىڭ بىلەن زادى چىقىشالمىدىم. بىرنەچچە قېتىم ئاجراشماق - چىمۇ بولۇشتۇق، بالىلار ئارىلىشىپ تۇرۇۋالدى، شۇنىڭ بىلەن مۇشۇنداق ياشاۋەردىم...

— ھاراق دېگەن ياخشى نەرسە، ئاكا، مۇشۇ جاھاندا ھەممە نەرسىنى تاشلىسا بولىدۇ، لېكىن ھاراقنى تاشلىسا بولمايدۇ، ھاراق ئەقىللىق ئادەملەرگە ئەقىل بېرىدۇ، توۋا قىلىشنى خالىغان ئادەملەرنىڭ دىلىغا توۋا قىلىشنىڭ مۇھىملىقى ۋە ئۇلۇغلىقىنى سالىدۇ، شۇڭا مەن ھاراقنى ياخشى كۆرىمەن، مەن ئون بەش ياش ۋاقتىمدىن باشلاپ ھاراق ئىچكەن، شۇڭا سىزنىڭ

ھاراقنى قايتىدىن تېپىۋېلىشىڭىزنى تەۋسىيە قىلىمەن، ئاكا...
 — سەن ھەر ھالدا ياخشى پاراڭ قىلىدىكەنەن، ئۇكا،
 دەپسەم گەپ تولا، مەن خوتۇندىن تەلىيم كەلمىگەن ئادەم، مانا
 ئەمدى قېرىغاندا بىراقلا سەتلىشتىم... — دەپدى ئەزىز.
 — سىز سەتلىشمەيسىز، ئەزىزكا، سىز مۇشۇ ئەمەلىيەتنى
 ئېتىراپ قىلىشىڭىز، ئۆزىڭىزنى يېنىكلەپ قالغاندەك ھېس قىلىد-
 سىز، — دەپدى يالقۇن.
 — مەن ئەتە مەمەتنىڭ ئۆيىگە باراي دەۋاتىمەن، ئۇكا، —
 دەپدى ئەزىز بېشىنى كۆتۈرۈپ يالقۇننىڭ كۆزىگە قاراپ.
 — شۇنداق قىلىڭ، ئەزىزكا، مەمەتنى بىز ناھايىتى ياخشى
 چۈشىنىمىز، ئاتا - ئانا تەربىيىسى كۆرمىگەن بىلەن، ئاتا - ئانا
 تەربىيىسى كۆرگەن بالىلاردىنمۇ ياخشى چوڭ بولدى، ئۇ ئاتا -
 ئانا مېھرىگە ئىگە بولالمىغان، لېكىن سىز ئۇنىڭ ئاشۇ روشەن،
 ئۆتكۈر كۆزلىرىنىڭ ئىچىگە ياخشى قارىشىڭىز، ئۇنىڭ مەنۋىيەت-
 تىدىكى غەربىلىقنى كۆرەلەيسىز، بۇ غەربىلىقنىڭ ھەربىر باس-
 قۇچىدىن خەۋەر تاپالايسىز، شۇنداقتىمۇ مەمەت ياراملىق بىر بالا
 بولۇپ يېتىلدى، ئۆز ئالدىغا ئىگىلىك تىكلىيەلدى. يەنە تاپقان
 پۇلىنى تۇتۇپ تۇرۇش ئۈچۈن سودا بىناسى سالدى، ئەمەلىيەتتە
 ئۇنىڭغا ئىگىسى قۇدرەت بېرىۋاتىدۇ، چۈنكى يېتىملىق ئۇنىڭ
 گۇناھى ئەمەس، ئۇ مەكتەپ كۆرمىگەن، ئۇنىڭغا ھەقىقىي كۆيۈ-
 نۇپ كەلگەن ئاپىسى دىلبەر ئۇنىڭ ساۋاتىنى چىقارغان، مەن
 دائىم مۇنداق بىر ئىشنى ئويلايمەن، ئەزىزكا، نېمە ئۈچۈن مە-
 مەتنىڭ ھەربىر دەسسىگەن ئىزىدىن گۈل ئۈنۈپ چىقىدۇ؟ نېمە
 ئۈچۈن ئۇ تاپقان پۇلىنى تۇتۇپ تۇرالايدۇ؟ مەن مۇشۇ مەسىلە
 ئۈستىدە قايتا - قايتا باش قاتۇرۇش ئارقىلىق مۇنداق بىر خۇلا-
 سىگە كەلدىم، ئۇ ئۆزىنىڭ ئاتا - ئانىسىنى تاپالايدىغانلىقىغا
 چەكسىز ئىشەنگەن. ئىشەنچ ئۇلۇغ ئىكەن، ئەزىزكا، ئىشەنسەڭ،
 ئىشىنىپ ياشىساڭ، بىر نېنىڭ ئىككى بولىدىكەن، يول تاپالايدى-

كەنسەن، گۈللىنىدىكەنسەن، مەمەتنى گۈللەندۈرگەن نەرسە دەل شۇ ئىشىنىش، ئىشەنچ. ئەمدى سىز ئويلاپ بېقىڭ، ئەزىزكا، مۇشۇ دۇنيادا ئىشىنىشتىنمۇ ئۇلۇغۋار نەرسە بولسۇنمۇ؟

— شۇنداق، ئۇكا، ئالامەت گەپ قىلىڭ، ئۆز ۋاقتىدا مەن ئۆزۈمگە ئىشەنگەن بولسام، گۈلباھار مېنىڭ قولۇمدىن ئۇچۇپ كەتمەيتتى، ئەمدى دېسەم گەپ تولا، ياشماق تەس ئىكەن، ئۇكا، ئۇزۇن يىللار ئۆتۈپ كەتتى، مەن دەردىمنى ئۆزۈم بىلد-مەن، مەمەتنى ئۆز قاننىم ئاستىغا ئېلىپ باقالمىغىنىم بىلەن، ئاشۇ يىللاردىن بېرى مەن داۋاملىق مەمەت بىلەن كۆرۈشۈپ كېلىۋاتىمەن، ئۇ كاۋاپچىلىق قىلىۋاتقان يىلى مەن دائىم بېرىپ ئۇنىڭ كاۋىپىنى يەپ، ئۇنى گەپكە سالاتتىم. مەن ئۇنىڭ بىلەن مۇشۇنداق كۆرۈشۈپ كەلگەن، مانا ئەمدى مەن ئۇنى بالام دەپ قۇچاقلايدىغان بولدۇم...

— ئەمەس مەن سىزنى ھازىرلا مەمەتنىڭ سودا بىناسىدىكى ئىشخانىسىغا باشلاپ باراي، ئۇ ئىشخانىسىدا مېنى كۈتمەكچى بولغان، — دەپدى يالقۇن.

— ئەمەس شۇنداق قىلايلى، ئۇكا — دەپدى ئەزىز. ئۇلار ئاشخانىدىن چىقتى. ھاراقنىڭ تەسىرى بىلەن ئەزىز-نىڭ يۈز - كۆزلىرى ئاناردەك قىزىرىپ كەتكەنىدى، ئۇلار مەمەتنىڭ سودا بىناسىنىڭ ئالدىغا كەلگەندە، يالقۇن ئەزىزنى بىناغا باشلاپ چىقتى. يالقۇن مەمەتنىڭ ئىشخانىسىنىڭ ئىشىكىنى چەك-تى، مەمەت ئىشىكىنى ئاچتى، ئۇ ئەزىزنى كۆرۈپ تۇرۇپلا قال-دى، ئىچىدە «بۇ ھېلىقى دائىم مەندىن كاۋاپ يەيدىغان ئادەم ئەمەسمۇ؟» دەپ ئويلىدى.

مەمەت مېھمانلارنى ئىشخانىسىغا باشلىدى. ئەزىز ئولتۇرۇپ بولغاندىن كېيىن، ئۇنىڭ ئۇدۇلىدا ئولتۇرغان يالقۇن ئۇنى مە-مەتكە تونۇشتۇردى.

— بۇ سېنىڭ داداڭ ئەزىز ئاكا بولىدۇ، ئۇكا...

بايام ئەزىز ئىشك ئالدىدا پەيدا بولغاندا، مەمەتنىڭ بۈرىكى بىر ئىشلارنى سېزىپ بولغانىدى. ئەزىز يالقۇننىڭ گېپىنى ئاڭلاپ، ئورنىدىن تۇرۇپ، مەمەتنىڭ قېشىغا كېلىپ، «بالام» دەپ ۋارقىراپ مەمەتنى چىڭ قۇچاقلاندى...

— دادا، — دەدى مەمەت دادىسىنى چىڭ قۇچاقلاپ تۇرۇپ، مەمەتنىڭ كۆزلىرىدىن ياش تامچىلىرى سىيرىلىپ چۈشتى... ئۇلار ئۈزۈنچە مۇشۇنداق قۇچاقلشىپ تۇردى، يالقۇنمۇ ئۆزىنى تۇتۇۋالماي كۆز يېشى قىلدى.

يالقۇننىڭ بەزلىشى بىلەن ئەزىز ئورنىغا قايتىپ ئولتۇردى، ئۇ يىغلاپ ئېقىپ كەتكەندى، مەمەت دادىسىنىڭ قېشىغا كېلىپ ئولتۇردى، ئۇنىڭ كۆزلىرىمۇ قىزىرىپ كەتكەندى، ئۇ دادىسىنىڭ قولىنى چىڭ تۇتتى:

— ئەسلىدە سىز مۇشۇ شەھەردە بار ئىكەنسىز، دادا... — دەدى مەمەت دادىسىنىڭ چىرايىغا قاراپ تۇرۇپ... — مېنى كەچۈرگىن، بالام... — دەدى ئەزىز مەمەتنىڭ قولىنى بۈزىگە سۈركەپ.

— ئۇنداق دېمەڭ، دادا، مەن بەك خۇشال، ئەمدى سىزنىمۇ تېپىۋالدىم، ئاخىرقى ھېسابتا خۇدايىم مېنىڭ ئىككى قاننىمنى قولۇمغا بەردى، مەنمۇ ئەمدى دادىسى بار، ئانىسى بار بالىلارغا ئوخشاش ئەركىن ياشايدىغان بولدۇم... يالقۇن ئورنىدىن تۇردى:

— ئەمىسە سىلەر ياخشىراق پاراڭلىشىۋېلىڭلار، مېنىڭ ئازراق ئىشىم بار ئىدى، مەن ماڭغاچ تۇراي، — دەدى يالقۇن. — خوش ئەمىسە، يالقۇنكا، — دەدى مەمەت ئورنىدىن تۇرۇپ.

— ئەمىسە ئەتە كۆرۈشمىز، ئۇكا، — دەدى ئەزىز ئۇنى ئۈزىتىپ قويۇپ.

يالقۇن ئۆيىدىن چىقىپ پەلەمپەي تەرەپكە قاراپ ماڭدى.

ئەزىز ئۆزىنى تۇتۇۋالماي يىغلاپ تاشلىدى، ئۇنىڭ يىغىسىغا تولىمۇ كۆپ مەزمۇن يوشۇرۇنغانىدى...

41

ئايزۆھرە شەھەرلىك دوختۇرخانىدا ئىشلەيتتى، مەيلى دوختۇرخانىدا بولسۇن، ياكى جامائەت ئىچىدە بولسۇن، ئۇنىڭ خېلى يۈز - ئابروۋى بار ئىدى، ئۇ دوختۇرخانىنىڭ كۆزگە كۆرۈنگەن دوختۇرى ئىدى. لېكىن بۇ ئابروۋىلۇق، چىقىشقا ئايالنىڭمۇ ئۆزىگە تۇشلۇق دەردىمۇ بار ئىدى، ئۇزۇن يىللاردىن بېرى ئۇ دەردىنى ئىچىگە سىڭدۈرۈپ، چىشىنى چىشلەپ ياشاپ كەلگەندى. بۇ قېتىم ئۇ مەمەتنىڭ ئىشىنى بىلگەندىن كېيىن، قاتتىق قايغۇرۇپ، ئىچ - ئىچىدىن تۈگىشىپ كەتتى، يەكشەنبە كۈنى ئىدى، ئۇ ئەتىگەندىلا ئەزىز بىلەن پاراڭلاشتى.

— مەن سىزنىڭ ھېلىقى گۈلباھار دېگەن ئايال بىلەن بولغان ئىشلىرىڭىزنىڭ ھەممىسىدىن خەۋەر تاپتىم، ئەزىز، مەن نۇرغۇنلىغان ئىشلاردا چىشىمنى چىشلەپ كەلگەن، ئەمدى مەن ئۆزۈمگە ئەسەللى بېرەلمەيدىغان ئوخشايمەن، مۇنداقچە قىلىپ ئېيتقاندا، سىز مېنى ياشىغىلى قويمىدىڭىز، جان باققىلى قويمىدىڭىز، — دېدى ئايىزۆھرە. ئۇ بەكمۇ چۈشكۈن ئىدى.

— ياشلىقتا ھەممە ئادەم ساراڭدەك بولىدىغان گەپ ئىكەن، خوتۇن، بۇرۇنقى ئىشلارنى تۆشەككە سۆرەپ كىرىپ گېلىمدىن نان ئۆتمەيۋاتىدۇ دېسەڭ بولمايدۇ، ئۆزۈڭنى ئازادە قويۇۋېتىپ ياشىمامسەن، مەن بۇ ئىشلارنى ئۆزۈم ياخشى بىر تەرەپ قىلالايمەن... ئەمدى ئاچچىقىمنى چىقىرىۋالمايمەن دېسەڭ، بۇنىڭ ئۇسۇلىنى مەن ساڭا دەپ بېرىمەن، بولغۇلۇق بولۇپ بولدى، خوتۇن، سەن نېمە دېمەكچى؟ مېنىڭ يەيدىغان نېنىمغا قۇلۇپ سېلىپ قويدۇڭ دېمەكچىمى؟! — دېدى ئەزىز قاپقىنى تۈرۈپ.

— مېنىڭ سىز بىلەن سوقۇشقۇچىلىكىم يوق، ئەزىز، مەن سىزنىڭ يەنە بىر يىلدىن كېيىن ياكى تۆت - بەش كۈندىن كېيىن يەنە تۆت - بەش بالىڭىزنىڭ چىقىپ قېلىشىدىن ئەنسىرەيمەن، قورقىمەن! — دەدى ئايزۆھرە.

— سېنىڭمۇ بالىلىرىڭ بولسا ئەكەل، بىللە باقىمىز، — دەدى ئەزىز.

ئەزىزنىڭ بۇ گېپى ئۇنىڭ غۇرۇرىغا تەگدى.

— مەن سىزدەك يۈزسىز، نومۇسىز، ئەخلاقسىز ئادەم ئەمەس، — دەدى ئايزۆھرە.

— سەن مېنى بۇنداق تىللىساڭ بولمايدۇ، ئايزۆھرە، مەن سەن دېگەن دەرىجىدە يامان ئادەم ئەمەس.

— ئاجرىشىپ كېتەيلى، ئەزىز، ئەمدى تارتىشىدىغان ھېچ نەرسىمىز قالمايدى، بالىلار چوڭ بولۇپ كەتتى، ئەمدى ئۇلارنىڭ سايىسى ئۆزلىرى بىلەن بىللە، سىزمۇ ئۆزىڭىزنىڭ كۈنىنى كۆرۈڭ، مەنمۇ ئۆزۈمنىڭ چىرىغىنى ياقاي...

— ئۇ دېگەن ئوتتۇز نەچچە يىلنىڭ ئالدىدىكى ئىش تۇرسا، كونا خاماننى سورۇپ نېمە قىلسەن؟ قېرىغاندا ئاجراشساق، ساڭمۇ سەت، ماڭمۇ سەت ئەمەسمۇ؟! — دەدى ئەزىز. ئۇ ئايالنىڭ ئاجرىشىمەن دېگەن گېپىنى ئاڭلاپ سەل جىددىيەلەشتى.

— يۈز يىلنىڭ ئالدىدىكى ئىش بولسىمۇ ئاجرىشىمەن، مېنىڭ ئەمدى چىدىغۇچىلىكىم قالمايدى، ئۆزىڭىز دەپ بېقىڭ، مەن سىزنىڭ نۇرغۇنلىغان ئىشلىرىڭىزنى كەچۈرۈۋەتتىمغۇ! مەندىن باشقا ئايال بولغان بولسا ئاللىبۇرۇن سىز بىلەن ئاجرىشىپ بولغان بولاتتى، نېمە زۇلۇم بۇ ماڭا، ئادەم دېگەن ئادەمدەك ياشىمامدۇ، سىز ئۇ قىزغا چېقىلغانىكەنسىز، چوقۇم شۇ قىزنىڭ كەلگۈسىگە ئىگە بولۇشىڭىز كېرەكتىمغۇ! سىز بىر ئۆمۈر بۇزۇقچىلىق بىلەن ئۆتتىڭىز. ئەزىز، مەن سىزگە دەپ قوياي، ئەمدى

سز بېشىڭىزنى تاشقا ئۇرسىڭىزمۇ مەندەك ئايالنى تاپالمايسىز،
ھېلىقى زۆرەم دېگەن قىزنى ئىككى يىل سۆرەپ يۈرۈپسىز،
ئەگەر مەن ئۇ قىزنى پۇل بىلەن يولغا سالمىغان بولسام، سىز
تەشكىل ئالدىدا، جامائەت ئالدىدا بېشىڭىزنى كۆتۈرەلمەيتتىڭىز،
شۇنداق قىلىپ نۇرساممۇ سىز مېنىڭ ياخشىلىقىمنى بىلىمدى.
ئىز، ئەمدى مېنىڭ چىدىغۇچىلىكىم قالمىدى، ماڭمۇ يۈز
كېرەك. چىرايلىق ئاجرىشىپ كېتەيلى، ئەزىز، — دېدى ئاي.
زۆھرە.

— كىمگە تەگمەكچىدىڭ؟! — دېدى ئەزىز قوپاللىق
بىلەن.

— بۇ شەھەردە ئەمدى مەن تەگكۈدەك ئادەم يوق، مېنىڭ
ئاپئاق قاناتلىرىمنى سۇندۇرۇپ بولدىڭىز، ئەمدى ماڭا قارايدىغان
ئادەم يوق، — دېدى ئاي زۆھرە.

— سەن بەك ئالدىراپ كەتتە، ئاي زۆھرە، ساڭمۇ يۈز
كېرەك، ماڭمۇ يۈز كېرەك، ئەگەر ئاجرىشىپ كەتسەك، بالد-
لارغىمۇ تەسىرى ياخشى بولمايدۇ.

— ماڭا ئەمدى يۈز كېرەك ئەمەس، ئەزىز، ماڭا ئەمدى
خاتىرجەملىك كېرەك، قىسقىسى، ماڭا جان كېرەك. جىق ياشى-
سام يەنە ئون يىل ياشارمەن، ئەمدى يۈرىكىمنى زېدە قىلماي-
مەن...

ئەزىز ئاي زۆھرەنى قايىل قىلالمىدى. ئۇلار مۇشۇنداق بىر-
نەچچە كۈن ئەقىل سوقۇشتۇرۇپ يۈردى. ئاخىرقى ھېسابتا ئۇ
ئاي زۆھرەنىڭ خېتىنى بېرىۋېتىشكە مەجبۇر بولدى...

42

مۇشۇ كۈنلەردە مەمەت ناھايىتى خۇشال ئىدى، ئۇ يالقۇن
بىلەن ئەيسانى يېڭى ئېچىلغان بىر رېستورانغا چاقىرىپ، ئۇلارنى
مېھمان قىلدى.

— مۇشۇ كۈنلەردە بەك مەرد بولۇپ كېتىۋاتسىەن جۈمۈ،
ئۇكا، ھەدېسلا بىزنى مېھمان قىلىۋاتسىەن، — دېدى ئەيسا
چىشىنى كوچىلاپ ئولتۇرۇپ.

— سىلەرنى كۈندە مېھمان قىلساممۇ ئەرزىدۇ، ئەيسا.
كا، — دېدى مەمەت.

— رەھمەت، ئۇكا، خۇدايىم بەرسۇن، — دېدى ئەيسا.
يالقۇن گەپكە ئارىلاشمىدى، ئۇ تامدىكى كۆرۈنۈشلەرگە قا-
راپ ئولتۇرۇپ، خىيال سۈرۈۋاتاتتى.

— ھە، بۇ كۆرۈنۈشكە قاراپ كەتتىڭخۇ، ئىلھانىڭ دوڭغى-
يىپ كېتىۋاتامدا — يا؟ — دېدى ئەيسا كۈلۈپ تۇرۇپ. مەمەت
بۇ گەپنى ئاڭلاپ كۈلۈپ كەتتى.

— مۇشۇنداق چىرايلىق ئۆيدە ئولتۇرۇپتۇق، ئاداش، چى-
رايلىق گەپ قىلىپ ئولتۇرايلى، — دېدى يالقۇن.
— ۋاھ، ئاجايىپ ئىلمىيلىشىپ كېتىپسىنا! — دېدى
ئەيسا.

— شائىر دېگەن ئىلمىي بولمامدۇ، ئەيساكا، — دېدى
مەمەت كۈلۈپ تۇرۇپ.

— ماۋۇ گېپىڭ بولىدۇ، ئۇكا، — دېدى يالقۇن مەمەتكە
قاراپ تۇرۇپ، — ھە، ئىشلىرىڭ قانداقراق؟

— ياخشى، يالقۇنكا، بىنانىڭ ئىجارىسىنى ۋاقتى — ۋاقتىدا
ئېلىۋاتىمەن، ئۇلارنىڭ سودىسى ياخشى بولۇۋاتىدۇ، بولۇپمۇ
دادامنىڭ دۈكىنىڭ سودىسى ياخشى بولۇۋاتىدۇ، — دېدى
مەمەت.

— ھە راست، ئۇكا، بىر گەپ ئاڭلايمەنغۇ، داداڭ بىلەن
ئاپاڭ بىلەن ئاجرىشىپ كېتىپتۇ — ھە!؟ — دېدى ئەيسا.

— شۇنداق بوپتۇ، ئەيساكا، مەن بۇ ئىشنىڭ بۇنداق بولۇپ
كېتىشىنى ئويلىماپتىمەنكەن، — دېدى مەمەت ئېغىر ئۆھ
تارتىپ.

— مېنىڭچە ياخشى بوپتۇ، ئۇكا، بىر شەھەردە تۇرۇپ،
ئوتتۇز نەچچە يىلدىن بېرى مۇشۇنداقمۇ ياشامدۇ، قانداق دادا ئۇ،
مۇشۇنداق ئۆزىنى بىلمىگەن ئادەملەرنى سەتلەشتۈرۈش كې-
رەك، — دېدى يالقۇن.

— تىنچلىق بولسا «سەتلەشتۈرۈش كېرەك» دېگەن شېئىر-
رىڭنى يېزىپ بولۇپسەن — دە، — دېدى ئەيسا چاقچاق قىلىپ.
— مۇشۇ كۈندە سەن موللا تاپچاق بولۇۋاپسەن، ئاداش،
راست يېزىپ بولدۇم، ئالامەت ياخشى چىقتى.

— خۇدايىم بۇيرۇسا مۇكەممەل شائىر بولۇپ كېتىدىغان
بولدۇڭ — دە، ئاداش، — دېدى ئەيسا چاقچاق قىلىپ.
— يالقۇنكام ئەزەلدىنلا شائىرغۇ! — دېدى مەمەت.
— بۇرۇن شائىرراقتى، ئۇكا، مانا ئەمدى رەسمىي شائىر
بولغان گەپ، — دېدى ئەيسا.

— رەھمەت، ئاداش، سېنىڭ دۇئاڭدا رەسمىي شائىر
بولۇپ كەتسەم ئەجەب ئەمەس، — دېدى يالقۇن كۈلۈپ تۇرۇپ.
— ھە راست، سىلەرگە دەيمەن دەپ ئۇنتۇپ قاپتىمەن،
ئاپامدىن تېلېفون كېلىپتۇ، ھەممىڭلارغا سالام ئېيتتى، كۈزدە
دادام بىلەن كېلىدىغان ئوخشايدۇ، — دېدى مەمەت.
— سالامەت بولسۇن، ئۇكا، كۈزدە كېلىدىكەن — دە، مۇشۇ
كۈندە كېلىۋەرمەي، — دېدى ئەيسا.

— كۈزدە كەلسە تېخى ياخشى، ئاداش، مەمەتنىڭ تويىنى
قىلىۋېتىمىز، — دېدى يالقۇن.

— توغرا، ئەمدى تويۇڭنى قىلىۋەتمىسەك بولمايدۇ، ئۇكا،
بىر ئەر ئۈچۈن ئەڭ مۇھىم ئىش پەرزەنت كۆرۈش، — دېدى
ئەيسا.

— خۇدايىم بۇيرۇسا بۇ يىل توي قىلىمەن، ئاكا، — دېدى
مەمەت.

— بىزمۇ تاپايلى، ئەڭ مۇھىمى ئۆزۈڭ تاپ، ئۇكا، ياخشى

قىزدىن بىرنى تاپ، يېشىڭ بەك چوڭىيىپ كەتتى، — دەدى يالقۇن.

— شۇنداق، ئاكا، ئەمدى خاتىرجەم بولدۇم، خۇدايىم بۇي-
رۇسا كۈزدە ئاپام كەلسە، تويىنى ئۆزى باشقۇرسا، مېنىڭمۇ
ئارىمىنىم قالمايدۇ! — دەدى مەمەت.

— تويۇڭنى قىلىمىز دەپ تۇرغىلى بىرنەچچە يىل بولدى،
بىرەر قىز تاپقانسەن؟ — دەدى يالقۇن.
— ياق. يالقۇنكا، مەن ھېچقانداق قىزلار بىلەن تونۇشال-
مىدىم.

— سەن سودا ئىشلىرىدا بەك چاققان، ئۇكا، مۇشۇ قىز
بالىلار بىلەن مۇناسىۋەت باغلاشتا بوش چىقىپ قالدىڭ —
دە، — دەدى ئەيسا كۈلۈپ تۇرۇپ.
ئەيسانىڭ گېپىنىڭ تۈگىشى بىلەن، بىرى ئىشكىنى
چەكتى.

— چىقىپ قاراپ باقە، ئەيسا، — دەدى يالقۇن.
— مەن چىقاي، — دەدى مەمەت ئورنىدىن تۇرۇپ. مەمەت
ئىشكىنى ئاچتى. سودا — سانائەت ئىدارىسىنىڭ باشلىقى ئەلى
كۈلۈپ تۇرۇپ ئۇنىڭغا سالام بەردى.

— ۋەئەلەيكۇم ئەسسالام، كېلىڭ، ئەلىكا، — دەدى مە-
مەت. ئەلى ئۆيگە كىرىپ، مېھمانلار بىلەن كۆرۈشتى.
— بۈگۈن ئۇچۇڭلار پەيزە قىلىۋېتىپسىلەر — دە! — دەدى
ئەلى كۈلۈپ تۇرۇپ.

— تاماق يەيلى دەپ كىرگەن، ئەيسانىڭ گېلى قىچىشىپ
قاپتىكەن، بىرەر رومكىدىن قېقىشىپ قويۇۋاتمىز، — دەدى
يالقۇن.

— ياخشى، ئىچىپ تۇرۇش كېرەك، بولمىسا ئۈچەيلەر
داتلىشىپ كېتىدۇ، بىزنىڭ ئۆزىتىدىغان مېھمانلىرىمىز بار ئى-
دى، مەن سىلەر ئولتۇرغان مۇشۇ بىرىنچى ئۆيىنى ئالاي دەپ

كىرگەن، سورسام قىزلار سىلەرنى بار دەدى، سىلەر بىلەن
كۆرۈشمىگىلىمۇ ئۇزۇن بوپتۇ، كۆرۈشۈپ چىقاي دەپ كى-
رىشىم، — دەدى ئەلى.

— ياخشى بوپتۇ، قېنى، مۇنۇ قورۇملاردىن ئېغىز تې-
گىڭ، — دەدى يالقۇن.

مۇلازىمەتچى قىز ئۆيگە كىرىپ ئەلىگە چاي قويۇپ بەردى،
ئەيسا بىر رومكا ھاراقنى ئۇنىڭ ئالدىغا قويۇپ قويدى.
— مەنمۇ ئىچىپ قويدىغان بولدۇم — دە، — دەدى ئەلى
كۈلۈپ تۇرۇپ.

— ئىچە، ئاداش، بۇرۇن «ياخشى مېھمان تاماق ئۈستىگە»
دەيتتۇق، مانا ئەمدى ياخشى مېھمان ھاراق ئۈستىگە كېلىدۇ
دەيدىغان بولدۇق. ئاينىڭ ئون بەشى يورۇق، ئون بەشى قاراڭغۇ
دېگىنى مۇشۇ، — دەدى يالقۇن. مەمەت كۈلۈپ كەتتى:

— ماۋۇ گەپمۇ بولىدىكەن!

— شائىر دېگەن گەپ تاپىدىغان ئادەمغۇ! — دەدى ئەيسا.

يالقۇن كۈلۈپ كەتتى.

— يېقىندىن بېرى گېزىتلەردە شېئىرىڭنى كۆرەلمەيدىغان
بولۇپ قالدۇققۇ؟ — دەدى ئەلى.

— يېقىندىن بېرى ئاغىنىمىز ئىككى ئىش بىلەن ئالدىراش،

ئەلى، بىرى، قۇربان ھېيتلىق ئۈچۈن قېيناپىسىغا قۇربانلىق
بورداۋاتىدۇ، ئۇنىڭ ئەتىگەندە ئۈستەڭ بويىدا ئېگىشىپ ئىنجىق-

لاپ سېۋەتتە سامان يۇيۇشنى كۆرىدىغان بولساڭ، ئىچىڭ ئاغ-
رىپ كېتىدۇ، مەن ئۇنىڭغا نەچچە قېتىم دەيدىم، جېنىڭنى قىي-

نىما، ئاداش، ۋاقتى كەلگەندە قوينى بازاردىن ئالايلى دەيسەم،
نېمە دەيدۇ دېمەمسەن، قولدا باققان مالنىڭ گۆشى تاتلىق بول-

دۇ، مەن قوينى پەقەت زىغىر كۈنجۈتى بىلەنلا باقمەن ئەمەسمۇ
دەپ يېقىن كەلمەيدۇ. ئەمدى يېقىندىن بېرى ئۇ مەمەتكە خوتۇن

ئىزدەۋاتىدۇ، ئىشقىلىپ، بەك ئالدىراش، - شۇڭا ئۆيىزى قىچىلىق تىن قالدى...

— شائىر دېگەن ئەقىللىق بولىدۇ - دە، ئۇنىڭ قىلىۋاتقان ئىشلىرىنىڭ ھەممىسى ساۋاب تاپىدىغان ئىشلار ئىكەن ئە- مەسمۇ! - دېدى ئەلى كۈلۈپ تۇرۇپ، ئۇ ئالدىدىكى ھاراقنى قولغا ئېلىپ، «خوشە» دەپلا ئىچىۋەتتى.

— مەمەتنىڭ تويىنى قىلىپ قويىمەن دېسەم ئولتۇرالمىۋا- تىدۇ بۇ ئاغىنىمىز، ياخشى ئىشنىڭ ھەممىسى سەندىن ئاشمايدى- كەن، ئەلۋەتتە ماڭمۇ بىرەر قېتىم پۇرسەت بەرگەن، مەمەتنىڭ ئېسىدە قالغۇدەك ئوبدان بىر خىزمەت قىلىۋالغان بولسام، لوبەد- نىڭ سايىسى مېنىڭ بېشىمغىمۇ چۈشەر بولغىتتى، دەپ قاقشاپ كېتىۋاتىدۇ، - دېدى يالقۇن.

— ھەر ھالدا ئاغىنەڭگە بىرەر قېتىم بولسىمۇ پۇرسەت بەرسەڭ بولغۇدەك، - دېدى ئەلى كۈلۈپ تۇرۇپ.

— ماڭا پۇرسەت بېرىمەنمۇ بۇ، مەمەتنىڭ دادىسى بىلەن ئاپىسىنى ماختاپ نۇرغۇنلىغان شېئىرلارنى يېزىۋەتتى...

— سۆيۈنچىسى ياخشى - دە!

ئۇلار كۈلۈشۈپ كەتتى.

— ھە راست، ئۇكا، ئاڭلىسام داداڭ بىلەن ئاپاڭنى تېپىد-

ۋاپىسەن، بىز بۇ خەۋەرنى ئاڭلاپ بەك خۇشال بولدۇق، - دېدى ئەلى.

— رەھمەت، ئەلىكا! - دېدى مەمەت ئەلىگە ھۆرمەت بىلدۈرۈپ.

— ئەمدى توي قىلىۋالساڭ، خۇدايىم بۇيرۇسا خاتىرجەم بولۇپ قالدىكەنەن. ھە، لايىق چىقىۋاتامدا؟ - دېدى ئەلى.

— شۇ لايىق چىقمايۋاتىدۇ، ئاكا! - دېدى مەمەت.

— خۇدايىم بۇيرۇغان بولسا تاپىمىز، نەچچە زاماندىن بېرى

ئۆزىنىڭ ئىشلىرى بىلەن بولۇپ كەتتى، ئەمدى پۈتۈن كۈچىنى

توي ئىشلىرىغا قارىتىدىغان گەپ، — دەپدى يالقۇن.
ئەلى بۇ گەپنى ئاڭلاپ، بىردىنلا روھلىنىپ كەتتى، شۇ
تاپتا بىر خىيال ئۇنىڭ كاللىسىدا پەيدا بولدى، ئاندىن بۇ خىيال
تېزدىن بىر روشەن پىلانغا ئايلاندى، ئۇ بىردىنلا روھلىنىپ،
مەمەتكە قارىدى:

— بولمىسا مەن ساڭا بىر قىز تونۇشتۇراي، ئۇكا، تونۇ-
شۇپ پاراڭلىشىپ باق، مەجەزىڭلار كېلىشىپ قالسا ئەجەب ئە-
مەس، — دەپدى ئەلى.

— ياخشى گەپقۇ بۇ، — دەپدى يالقۇن.
— مېنىڭ بۇنداق دېگىنىم، ئۇ قىزنىڭ يېشىمۇ خېلى بار،
ئولتۇرۇپ قالغان قىز، بىزگە تۇغقان كېلىدۇ، — دەپدى ئەلى.

— قانچە ياشلاردا بار؟ — دەپدى يالقۇن.
— ئوتتۇز ياشلارغا كىرىپ قالدغۇ دەيمەن.
— بولىدۇ، — دەپدى يالقۇن، — ئەمەس ئەشۇ قىزنى مەمەت

بىلەن بىر كۆرۈشتۈرمەيمىزمۇ؟!
— شۇنداق قىلايلى، مەن ئايالىمغا دەي، بىزنىڭ ئۆيدە
كۆرۈشىمۇ بولىدۇ يا باشقا بىر يەردە كۆرۈشەر. مېنىڭچە، ئۇ
قىز مەمەتكە يارايدۇ، ئۆزى شەھەرلىك باج ئىدارىسىدە ئىشلەيدى-
غان قىز، — دەپدى ئەلى.

— مېنىڭچە، ئۇنىڭ خىزمىتى مۇھىم ئەمەس، مەمەت ئۇ-
چۈن ئېيتقاندا خىزمىتى بولمىسىمۇ بولىدۇ، مەمەتنىڭ ئۆيىدە
نېمە تولا خىزمەت تولا، ئالدى بىلەن قىزنىڭ ئۆزى ياخشى
بولۇشى كېرەك، — دەپدى ئەيسا.

— قىزدا چاتاق يوق، ئەيسا، ئۆز ۋاقتىدا ئۇ قىز ئۇنىمۇ
ياراتماي، بۇنىمۇ ياراتماي ئولتۇرۇپ قالغان، قىز بالا دېگەن بەك
چىرايلىق بولۇپ كەتسىمۇ ئۆزىگە قىلىپ قويدىكەن، — دەپدى
ئەلى كۈلۈپ تۇرۇپ.

— مېنىڭچە، ئۇ ئەلنىڭ دېگەن قىزى بىلەن ئۇچرىشىپ

باقساق بولغۇدەك، ئالدى بىلەن تونۇشۇۋال، بىرنەچچە قېتىم بىر يەردە بولساڭلار بىر - بىرىڭلارنى چۈشىنىپ قالسىلەر، ئەگەر چىقىشىپ قالساڭلار، ۋاقتى كەلگەندە توي دېگەن بىر كۈنلۈك ئىش! - دېدى يالقۇن.

- قىزنى ياخشى سىنىمىساڭ بولمايدۇ، ئۇكا، - دېدى ئەيسا مەمەتكە قاراپ تۇرۇپ. يالقۇننىڭ گېپى ئۇنىڭغا ياقماي قالدى، - توي قىلىش دېگەن ئۆمۈر سودىسى، ئالدىراپ بىر ئىش قىلىشقا بولمايدۇ، قىز بالا دېگەننىڭ مەجەزى ياخشى بولۇشى بىلەنلا كۇپايە ئەمەس، ئۇنىڭ تۆشۈك ئىشلىرىدىكى ھۈنەردىنمۇ بىلىش، بىرەر ۋاخ تاماق ئەتكۈزۈپ تۇز تەمىنى تېتىپ كۆرۈش كېرەك، بەزى قىزلارنىڭ ئاغزى ياكى تېنى پۇرايدىغان چىقىپ قالىدۇ، شۇڭا چاندۇرماي بويىنى قايرىپ ئويىنىتىپ بېقىشقا توغرا كېلىدۇ، مۇشۇنداق ئىشلارنىڭ ھەممىسىگە دىققەت قىلىش كېرەك، - دېدى ئەيسا. مەمەت كۈلۈپ كەتتى.

- بەزى قىزلار يەنە ئالامەت خورەك تارتىدۇ، ئۇكا، - دېدى يالقۇن كۈلۈپ.

ھەممەيلەن كۈلۈشۈپ كەتتى.

- خەقنىڭ قىزىنى ئۇنداق دېسەڭلار بولمايدۇ، - دېدى ئەلى.

- ئەمەس ئەشۇ قىز بىلەن كۆرۈشۈپ باقاسەن، ئۇكا؟ - دېدى ئەلى مەمەتكە قاراپ تۇرۇپ.

- كۆرۈشۈپ باقاي، ئەلىكا، - دېدى مەمەت.

- ئەتىگەندىن بېرى سۆزلەۋاتسەن، ئەلى، ئۇ قىزىڭنىڭ ئېتى نېمە؟ - دېدى يالقۇن.

- زىننەتبۇۋى، - دېدى ئەلى.

- مانا ئىسىم دېگەن، ئادەتتە مۇشۇنداق ئىسىملىكلەردىن بەش ۋاخ نامازلىقلار چىقراق چىقىدۇ، پېشانەڭ ئوڭدەك قىلىدۇ جۇمۇ، ئۇكا، - دېدى ئەيسا جانلىنىپ.

ئەلى زىننەتبۇۋىنىڭ يانفونىنىڭ نومۇرىنى مەمەتكە بەردى .
 مەمەت زىننەتبۇۋى بىلەن كۆرۈشتى . بۇ چىرايلىق قىزنىڭ كۆز-
 لىرى، شوخ قاراشلىرى، قىز بالىنىڭ سىرلىق تۇيغۇلىرىغا
 تەشنا بولۇپ يۈرگەن مەمەتنى ھە دېگەندىلا ئۆزىگە رام قىلىۋال-
 دى . زىننەتبۇۋى مەمەت بىلەن بىرنەچچە قېتىم كۆرۈشكەندىن
 كېيىن، ئەلىنىڭ ئورۇنلاشتۇرۇشى ھەم ئۆزىنىڭ مەقسىتى بويىد-
 ىچە، مەمەت بىلەن بىرقانچە قېتىم بىر ياستۇققا باش قويۇپ
 ئۆلگۈردى .

ئەلى دەسلەپكى قەدەمدە ئەشنىڭ بېشىنى ياخشى باشلىۋال-
 دى، يەكشەنبە كۈنى ئۇ شەھەرنىڭ سىرتىدىكى بىر سارايدىن بىر
 ئېغىز ئۆي ئېلىپ، زىننەتبۇۋىنى ئاشۇ ئۆيگە توغرىلىدى .
 — ... ھە، مەمەت بىلەن چىقىشىپ قالدىڭمۇ؟ — دېدى ئەلى
 قۇچىقىدا غىلجىڭلاپ ئولتۇرغان زىننەتبۇۋىنى ئىرىكىلىتىپ
 تۇرۇپ .

— ھېچ ئىش كۆرمىگەن بالىغۇ ئۇ...
 — سەن خېلى ئىش كۆرمىگەن بالىلارنىمۇ شالاقىشتىنۇپتە-
 سەنغۇ، — دېدى ئەلى .
 — ئۇنداق دېمەڭ، ئەلى، يامان بولىدۇ، — دېدى زىننەتبۇ-
 ۋى غىلجىڭلاپ .

— ئەمىسە مەمەتكە تەڭ، ئەمدى بۇ قېتىمقى پۇرسەتنى
 قولدىن بېرىپ قويساڭ بولمايدۇ، بىرىنچىدىن، ئۇنىڭ پۇلى بار؛
 ئىككىنچىدىن، ئىرىكىن ياشايسەن، بەزىدە مېنىڭ قۇچىقىمغا باغ-
 لىنىپ قالساڭمۇ ئۇ ئاداش سېنىڭ ئىز - دېرىكىڭنى قىلىپ
 كەتمەيدۇ... .

— خۇدايىم بۇيرۇسا ئەگەر مەمەت بىلەن توي قىلىپ قال-
 سام، سىز بىلەن بولغان مۇناسىۋىتىمنى ئۆزىمەن، — دېدى

زىننەتبۇۋى ئۇنىڭ قۇچقىدىن چۈشۈپ .

— ئۇ سەن ئۈچۈن بىر رىۋايەت، سەن كۆزۈڭنى باشقۇرالمىدىڭىز،
غىنىڭ بىلەن، ھېسسىياتىڭنى باشقۇرالمىسەن، سېنىڭ ھېسسىياتىڭنى
يېتىلدۈرۈۋالدىڭىز، سېنىڭ ئۇسسۇزلىقىڭنى مەندىن
باشقا ئادەم قاندۇرالمىدۇ...

— مېنىمۇ ئويلاپ قويۇڭ، ئەلى، ماڭا يۈز كېرەك ھەم
تۇرمۇشمۇ كېرەك، سىز ئىككىمىزنىڭ ئىشىنى ھېچكىم بىلمەيدۇ
دۇ دەيسىز، مېنىڭچە، ئۇنداق ئەمەس، بۇ جاھاندا ئادەم قىلغان
ئىشى ئادەم بىلمەيدىغان ئىش يوق، — دېدى زىننەتبۇۋى .

— بۈگۈن بۇ گەپنى قىلىشمايلى، خوتۇن...

— كىم سىزنىڭ خوتۇنىڭىز كەن؟ ئاۋۇ ئۆيىڭىزدىكى ئول-
تۇرسا قوپالمىدىغان، قوغى تۈگمەننىڭ تېشىدەك پىرقىرايدى-
غان، ئەمچەكلىرى پوقاق خوتۇننىڭ پوقمىدەك ئېڭىكىگە ئاق-
شىپ تۇرىدىغان خوتۇنىڭىزنى تېپىپ خوتۇن دەۋىلىڭ، — دېدى
زىننەتبۇۋى غىلجىڭلاپ .

— ھەدەڭنى يوققا چىقىرىۋەتتىڭىز، بۇرۇنقى زامان بولغان
بولسا ئىككىڭنى بىر ئۆيگە سولاپ باقاتتىم - دە، — دېدى ئەلى
كۈلۈپ تۇرۇپ .

— قوۋۇرغام، سېسىق گەپلىرىنى، نوچى بولسىڭىز موماي
بولۇپ كەتكەن خوتۇنىڭىزنى قويۇۋېتىڭە! — دېدى زىننەتبۇۋى
غىلجىڭلاپ .

— سەن يەنە نادان - دە، سەن تېخى تۇرمۇشنى چۈشەنمەيدى-
سەن، سەن بۇ ئىشلارنى ئەرگە تەگكەندىن كېيىن بىلسەن،
ئېرىڭدىن ئوغرىلىقچە «ئوقەت» باشلىۋالغاندىن كېيىن، شۇ ۋاق-
تىدا ئېرىڭنى ھەقىقىي چۈشەنەلەيسەن، بۇ ئىشنىڭ ئەڭ قىزىق
يېرى مۇشۇ، بۇنداق ئوغرىلىق بەك سىرلىق بولىدۇ، سەن شۇ
ۋاقىتىدا ئۆيدىكى ھەدەڭنىمۇ چۈشىنىپ قالسىەن، ئۆيىڭ گۈلى
سولىشىپ قالسا ئىش چاتاق، ئۆيىڭ گۈللىرى ئېچىلىپ تۇرسا

بىزنىڭ ئىشلىرىمىزغا شارائىت يارىتىپ تۇرىدۇ ئەمەسمۇ، تالا-
نىڭ ياۋا گۈلىنى خاتىرجەم ئۈزۈش ئۈچۈن، ئالدى بىلەن ئۆيىنىڭ
گۈلىنى خاتىرجەم قىلىش كېرەك. «ئاشنىدارچىلىق نەزەرىيە-
سى» دېگەن مانا شۇ!

— ئۆردەك دەك ماڭىدىغان خوتۇننى ئۆيۈمنىڭ گۈلى دەپ

كەتكىنى...

— نېمىلەرنى دەيدىغانسەن، بۇ بىر ئوخشىتىش، خوتۇن...
— شۇنىڭغا قارىغاندا مەن سىزنىڭ ياۋا گۈلڭىز ئىكەن-
مەن - دە، خۇدايىم بۇيرۇغان بولسا ئەمدى ياۋا گۈلدىنمۇ قۇتۇ-
لسىز، — دەپدى زىننەتبۇۋى قاش - كۆزلىرىنى ئويىنىتىپ.
— خاپا بولما، خوتۇن، — دەپدى ئەلى ئۇنىڭ قېشىغا
كېلىپ ئولتۇرۇپ. ئۇ زىننەتبۇۋىنىڭ قولىنى تۇتتى. زىننەتبۇ-
ۋى ئۆزىنى ئەلىنىڭ قوينىغا ئاتتى... .

زىننەتبۇۋى بىلەن ئەلىنىڭ مۇناسىۋىتى ئادەتتىكى مۇناسى-
ۋەت ئەمەس ئىدى، زىننەتبۇۋىنىڭ ئۆزىمۇ ئادەتتىكى قىزلاردىن
ئەمەس ئىدى، باشقا قىزلارنىڭ ئىككى كۆزى بولسا، ئۇ-
نىڭ بەش - ئالتە كۆزى بار ئىدى، ئۇ ئۆزىنى دەسمايە قىلىپ
ياشاشنى ياخشى بىلەتتى ھەم مۇشۇنداق ياشاشنىڭ پايدىسىنى
كۆرگەنىدى. ئۇ تولۇق ئوتتۇرا مەكتەپنى پۈتتۈرۈپ ئالىي مەك-
تەپكە ئىمتىھان بەردى، نەتىجىدە نومۇرى كەمەپ قالدى، بۇ
ۋاقىتتا زىننەتبۇۋى يول مېڭىپ يۈرۈپ، دادىلىق بىلەن بۇ
ئىشنى بەدىنى ئارقىلىق ھەل قىلدى. تۆت يىلنىڭ ئالدىدا ئۇ
ئۈنۈپىرىستېتنى پۈتتۈرۈپ قايتىپ كەلدى، ئۇ مەكتەپنى ئۆز
خىراجىتى بىلەن ئوقۇغاچقا، خىزمەت ئورنىنى ئۆزى تېپىشقا
توغرا كەلگەنىدى، مۇشۇ ۋاقىتتا ئۇ ئەلى بىلەن تونۇشۇپ قالدى.
ئۇ يەنە ئۆزىنى دەسمايە قىلىپ، ئەلىنى ئۈسسۇلغا سېلىپ، ئۇنى
قولغا چۈشۈرۈۋالغانىدى. ئاخىرقى ھېسابتا ئەلى ئۇنى باج ئىدا-

رەسىگە ئورۇنلاشتۇرۇپ قويدى. ئەلى ئۇنىڭغا بىر يانفون، بىر چاقىرغۇ ئېلىپ بەردى، قاچان، قەيەردە ئۇچۇر بېرىپ خەۋەر-لەشسە، زىننەتبۇۋى شۇ يەردە پەيدا بولىدىغان بولدى، مۇشۇ ئۈچ يىل ئىچىدە، زىننەتبۇۋى ئەلىنىڭ ئىشقى مەنئۇيىتىنىڭ بىردىنبىر بايلىقى بولۇپ قالغانىدى...

44

زىننەتبۇۋى ئىككى ئاي ئىچىدە مەمەتنى پۈتۈنلەي ئۆزىگە رام قىلىۋالدى.

بىر كۈنى ئۇ يالقۇن بىلەن ئەيسانى چاقىرىپ كېلىپ، ئۇلار بىلەن پاراڭلاشتى.

— ... شۇنداق گەپ، زىننەتبۇۋى بىلەن چىقىشىپ قالدىم، ئاكاڭلار، بەك ياخشى قىز ئىكەن، مۇشۇ قىز بىلەن توي قىلايمىدەكەن دەيمەن، — دېدى مەمەت يالقۇنغا قاراپ تۇرۇپ.

— تويۇڭنى قىلىۋەتسەك قىلىۋېتەيلى، ئۇكا، قىز ئۆزۈڭگە يارىغان بولسا ھەممىمىزگە يارايدۇ، ئۆزىگە يارىغان خانغا ياراپتۇ، دېگەن گەپ بار ئەمەسمۇ! — دېدى يالقۇن.

— ھەر ھالدا ياخشىراق پاراڭلاش، بەزى قىزلار توي قىلمىشنىڭ ئالدىدا بىر خىل، تويىدىن كېيىن بىر خىل بولۇۋا-لىدۇ، — دېدى ئەيسا.

— زىننەتبۇۋىنىڭ ئاتا - ئانىسى نەدە ئىشلەيدىكەن؟ — دېدى يالقۇن.

— ئاپىسى ئۆيدە ئىكەن، دادىسى قەغەز زاۋۇتىدا ئىشلەيدىكەن، — دېدى مەمەت.

— مۇنداق دە، — دېدى يالقۇن، — ئەزىز داداڭ بىلەن پاراڭلاشتىڭمۇ - يا؟

— ياق.

— ئەمىسە ئۇ ئادەم بىلەن مەن پاراڭلىشاي، ئاپاڭغا تېلېفون بەر، بىر ئاي دېگەن ھەش — پەش دېگۈچە ئۆتۈپ كېتىدۇ، ئەگەر داداڭ ئەزىزىڭ باشقىچە گەپ — سۆزى بولمىسا، توپغا تەييارلىق قىلىۋېرىيلى، — دېدى يالقۇن.

— بەك ئالدىراپ كەتمەيلى، قەشقەردىن گۈلباھار ھەدەملەر كەلسۇن، مەسلىھەت بىلەن بىر ئىش قىلمايمىزمۇ! — دېدى ئەيسا. يالقۇن ئەيساغا قارىدى.

— گۈلباھار ھەدەملەر كەلسىمۇ تۈزۈك مەسلىھەت بېرەلمەيدۇ، ۋاقىتنى چىڭ تۇتايلى، ھەممە ئىشنى تەق قىلىپ تۇرماي-مىزمۇ! — دېدى يالقۇن.

— ئەتىلا قەشقەرگە تېلېفون بېرەي، ئاپام بىلەن دادام چوقۇم كەلسۇن! — دېدى مەمەت.

— قەشقەردىكى داداڭنىڭ ئېتى نېمىتى، ئوكا؟ — دېدى يالقۇن.

— ھوشۇر ئاخۇن.

— ھوشۇر ئاخۇن دە، ياخشى، خۇدايىم بۇيرۇسا داداڭ بىلەن-مۇ تونۇشۇپ قالدىغان بولدۇق، — دېدى يالقۇن.

ئۇلار ئۆزئارا خوشلىشىپ ئۆز يوللىرىغا راۋان بولۇشتى. يالقۇن خېلى بىر يەرگە بارغاندا ئەيسا كەينىدىن يېتىشتى.

— ھەي، شائىر، نېمانچە تېز ماڭسەنۇي؟ — دېدى ئەيسا ھاسىراپ.

— ھە، قايتىپ كېلىپسەنغۇ؟!

— ساڭا دەيدىغان ئازراق گېپىم بار ئىدى!

— نېمە گەپ؟

— بىر يەرگە چۆكەيلى، ئاندىن دەي، — دېدى ئەيسا.

— مۇشۇ يەردىلا دەۋەرمەسەن، — دېدى يالقۇن.

— بۇ يەردە دېگىلى بولمايدۇ، ئاداش، قارى ۋاتۇاتنىڭ

قاۋىقىغا بارايلى، ئازراقتىن ئىچىشكەچ پاراڭ قىلىپ بېرىمەن.

ئۇلار خەنزۇ بازىرىغا كېلىپ، قارى ۋاتۇتنىڭ قانۇنغا كىرىپ ئولتۇردى. ئىككى پىيالىگە يۈز گرامدىن ھاراق قويدۇ. دى، ئەيسا قۇرۇتتىن بىرنى ئېلىپ نەڭ يېرىم قىلىپ سۇندۇرۇپ يالقۇنغا يېرىمىنى سۇندى، ئۇلار پىيالىدىكى ھاراقنى چېقىشتۇ. رۇپ ئىچىۋەتتى.

— يەنە ئەللىك گرامدىن قۇيسۇنما؟ — دېدى ئەيسا يالقۇنغا قاراپ تۇرۇپ.

— مەيلى، — دېدى يالقۇن قولدىكى قۇرۇتنى شۈمۈپ تۇرۇپ، — ھە، گەپ قىلغاچ تۇرمامسەن!

— بايام ساڭا بىرنېمە دېيەلمىدىم، يەنە شۇ مەمەتنىڭ ئىشى. ئۇ ئالىمەن دەۋاتقان قىزنى دەيمىنا، ئاداش ئۇ قىزنى بىرقانچە تونۇشلىرىم ئەلى سۆرەپ يۈرگىلى خېلى يىللار بولغان دەيدۇ. بۇ قانداق گەپ بولۇپ كەتتى دەيمەن — دە!؟ — دېدى ئەيسا يالقۇنغا ھەيرانلىق بىلەن قاراپ.

— سەن بۇ گەپنى كىمدىن ئاڭلىدىڭ؟ — دېدى يالقۇن.
— زەرگەر بازىرىدا روزى ئالتۇن دەيدىغان بىر ئاداش بولدىدىغان، شۇنىڭدىن ئاڭلىمامدىم!

— ئۇ گۇيلارنىڭ گېپىگە ھەلا دەپ قويساڭ بولدى، قورسىد-قى توق ئۇ گۇيلارنىڭ، قىلىدىغان ئىشى بولمىغاچقا سۆزلەۋېرىدۇ. ھازىر مەمەت ئۇ قىزنىڭ مۇڭىغا كىرىپ بولدى، سەن بۇ گەپنى ئىككىنچى ئېغىزىڭدىن چىقارما، ئاداش، بولمىسا ئىشنى بۇزۇۋالىمىز، مۇشۇ كۈندە كۆزۈڭ بىلەن كۆرمىگەن نەرسىنىڭ ھەممىسى يالغان، — دېدى يالقۇن.

— ئۆز قۇلقىم بىلەن ئاڭلىدىم، ئاداش.
— بولدى قىل، ئەيسا، بۇنداق ئىشلار مۇرەككەپ بولىدۇ. ئەگەر بىز روزى ئالتۇننىڭ گېپىنى راستقا چىقىرىپ، مەمەتكە ئالدىغان قىزنىڭ ئۇنداقكەن — مۇنداقكەن، ئۇكا، دېسەك، ئىش چىڭغا چىقسا، خەق نېمە ئىسپاتنىڭ بار دەپ سورىسا، بىز نېمە ئىسپات كۆرسىتەلەيمىز.

— ئۇغۇ شۇنداق، مەنمۇ يۈگۈرۈپ بېرىپ مەمەتكە بىرىنچە
دېمىدىم، ساڭا دەۋاتمەنغۇ! — دېدى ئەيسا.
— ئەمەسە بۇ گەپ مۇشۇ يەردە قالسۇن، بىزدىن بۇنداق
گەپلەر تارقالمىسۇن، — دېدى يالقۇن.
— مافۇل، ئاداش، — دېدى ئەيسا.
ئۇلار قاۋاقتىن چىقىپ، ئۆز يولىغا راۋان بولۇشتى.

45

توپنىڭ تەييارلىقى پۈتۈپ قالغاندى، قەشقەردىن گۈلباھار
بىلەن ھوشۇرئاخۇن يېتىپ كەلدى. ئۇلار مەمەت بىلەن قۇچاقلد-
شىپ كۆرۈشتى. مەمەت ئۇلارغا دادىسى يارى بىلەن ئاپىسى
دىلبەرنى تونۇشتۇردى، گۈلباھار بىرىنچە كۈنگىچە تالا - تۈز-
گىمۇ چىقماي ئولتۇردى. گۈلباھارنىڭ غۇلجىغا كەلگەنلىك خە-
ۋىرى ئەزىزنىڭ بېشىنى تازا قاتۇردى. ئەزىز ئۇلار بىلەن قانداق
ئۇچرىشىشنى بىلەلمەي گاڭگىراپلا قالدى. گۈلباھار غۇلجىدىن
يۆتكىلىپ كەتكەندىن بېرى، ئەزىز بىلەن گۈلباھار دىدارلىشىپ
باقمىغاندى. ئەزىز ھوشۇرئاخۇننى ياخشى چۈشىنىپتتى، بۇ سا-
ۋاقدىشى بىلەن كۆرۈشۈش ئۇنىڭ ئۈچۈن قىيىن ئىش ئەمەس
ئىدى، مەسىلە گۈلباھار بىلەن قانداق كۆرۈشۈشتە ئىدى. ئەزىز
يالقۇننى ئالدىغا سېلىپ، گۈلباھارنى ئىلى دەريا بويىغا ئاچىقىش-
نى ئورۇنلاشتۇردى، يالقۇن گۈلباھارنى ئىلى دەرياسى بويىغا
يەتكۈزۈپ قويۇپ، ئۆزى قايتىپ كەتتى.
ئەزىز گۈلباھارنى كۆرۈپ نېمە دېيىشنى بىلەلمەي، بېشىد-
نى يەردىن كۆتۈرمەي ئۇرۇن تۇرۇپ كەتتى. گۈلباھارنىڭ كۆز-
لىرى ھېلىمەم ياشلىق ۋە گۈزەللىك لاتاپتىنى يوقاتمىغاندى.
ئۇ كۆزلەردىن يەنىلا مۇھەببەت ئۇچقۇنلىرى يالقۇنچاپ تۇراتتى.
ئەزىز خۇددى ئېغىر جىنايەت ئۆتكۈزگەن گۇناھكار سوتچىنىڭ

ئالدىدا بوينىنى ئېگىپ تۇرغىنىدەك بىچارە، ھالسىز، جۈرئەت-سىزلىك بىلەن تۇراتتى. گۈلباھار يەنىلا تەشەببۇسكارلىق بىلەن قولىنى ئەزىزگە ئۇراتتى. قولىنى چىقىرىپ ئۇنىڭ ئىسسىق قولىنى تۇتتى، شۇ تاپتا ئەزىزنىڭ پۈتۈن بەدىنى خۇددى ئوت لاۋا ئىچىگە تاشلانغاندەك قىزدى. ئەسلىمە بولۇپ قالغان ئاشۇ يىل-لاردا مۇشۇ ئىللىق قول ئۇنىڭغا چىن ۋە سەممىي مۇھەببەتتىن گۈلدەستە سۇنغانىدى، ئۇنىڭ يۈرىكىنى ئۈمىد بىلەن يورۇتقاند-دى. گۈلباھار ئەزىزگە قاراپ تۇرۇپ قالدى، ئۇنىڭ قاراشلىرىدىن بىرخىل ئازادلىك كۆرۈنۈپ تۇراتتى، ئۇنىڭ كۈلۈشلىرى ئەزىزنى ئازاب دېڭىزىگە سۆرەپ كىرىشكە باشلىدى. ئاشۇ يىللاردا گۈلباھار ھازىرقىدەكلا تاتلىق كۈلەتتى. ئاشۇ تاتلىق كۈلكىسى بىلەن ئەزىزنى ئۆزىنىڭ مۇھەببەت دۇنياسىغا باشلاپ كىرگەند-دى، لېكىن ئەزىز گۈلباھارنى ئاخىرغىچە كۈلدۈرەلمىدى. ئاشۇ كۈلكىلەرگە ئۆمۈرلۈك ھەمراھ بولالمىدى.

— ئەھۋاللىرى ياخشىمۇ، ئەزىز، ئۇزۇن يىللار ئۆتۈپ كەتتى، بىز كۆرۈشەلمدۇق، بىز ئاياللار ھامان ئاجىز بولىد-كەنمىز، غۇلجىدىن قەشقەرگە بارغانلاردىن سىلنى سۈرۈشتۈ-رۈپ تۇردۇم... سىلنى كۆپ سېغىندىم...

— ئۆزىڭىزنىڭ ئەھۋالى قانداق، گۈلباھار... سىزمۇ خى-

يال دۇنيامدىن بىر دەقىمۇ ئېرى كەتمىدىڭىز...

— رەھمەت، مەن سىلنى يوقلاپ كېلەلمىدىم، شۇنداق، ئارىلىقىمىز يىراق، لېكىن بىزنىڭ مەنئۇيىتىمىز يىراقلاشمىسا بولاتتى، بىز بەكمۇ تاتلىق يىللارنى غازاڭ قىلىۋەتتۇق، ئەزىز...

— گۈناھ مەندە، گۈلباھار...

— ئۇنداق دېمىسىلە، ئەزىز، بۇنداق گەپلەرنى مەن مەمەت-جان ئارقىلىق سىلىگە ئەۋەتكەن خەتتە دەپ بولغان. تۇرمۇش

ئالدىدا، ئادەم ھامان ئاجىزلىق قىلىدىكەن...

ئەزىز گۈلباھارنى كۆۋرۈكنىڭ بېشىدىكى بىر ئاشخانغا باشلىدى. ئۇلار دەريا تەرەپتىكى ئۈستەلگە كېلىپ ئولتۇردى، ئەزىز ئىچىملىك بۇيرۇتتى.

گۈلباھار تىنچ ئېقىۋاتقان دەرياغا قاراپ ئولتۇراتتى، مۇھەببەتلىك دەريا سۈيى يېنىك مۇزىكىدەك شىلدىرلاپ ئېقىپ كېتىۋاتتى، گۈلباھارنىڭ خىيال ئېكرانىدا مۇشۇ دەريا بويىدا قالغان گۈزەل ئەسلىمىلەر قايتا نامايان بولغاندەك قىلدى.

— بىز ئاشۇ يىللاردا دائىم مۇشۇ دەريا بويىغا كېلىپ ئوينىتتۇق، ئەزىز، بىزمۇ ياش ئىدۇق، بىزمۇ ئاشۇ يىللاردا كۈلگەن، ياپرىغان، ئاشۇ كۈنلەر ئەسلىرىدە بارمۇ؟ ئەزىز...

— مەن ئۇ يىللارنى مەڭگۈ ئۇنتۇيالمايمەن، گۈلباھار، مەن ھاياتىمدىكى ئەڭ شېرىن، گۈزەل ئەسلىمىلەر قوينىدا ئېزىپ يۈرۈپ مۇشۇ ھالەتكە چۈشۈپ قالغان ئادەم، مېنىڭ مەنئۇي ئاجىزلىقىم مېنى بىر ئۆمۈر ئازابلانغان مۇشۇ ھالەتكە ئەكەلپ تاشلىدى، مەن ئەمدى قانداق قىلىشىمنى بىلمەيمەن، — دېدى ئەزىز.

— ئۈمىد بىلەن ياشايمىن، ئەزىز، بىز ئۆلۈم دەرۋازىسىغا كۈن ساناپ يېقىنلاپ كېتىۋاتىمىز، شۇڭا بىر كۈن بولسىمۇ كۈلۈپ ياشايلى...

ئەزىز گۈلباھارنىڭ ئىسسىق قولىنى تۇتتى. ئۇنىڭ كۆزىدە رىدە لىغىرلاپ قالغان ياش ھېلىلا كۆز تۇغانلىرىنى بۇزۇپ يامراپ كېتىشى مۇمكىن ئىدى... كەچكە يېقىن ئۇلار ئايرىلىشتى.

يارى بىلەن دىلبەر توي ئىشلىرى بىلەن ئالدىراش ئىدى، مەمەت ئاخشاملىرى بەكمۇ كەچ كېلەتتى، زىننەتبۇۋى ھەركۈنى ئاخشىمى ئۇنى ئۆزىنىڭ ياستۇقىدا بىر ياتقۇزۇپ يولغا سالاتتى،

بۇ ھەم ئۆزىنىڭ، ھەم ئەلىنىڭ ئەقلى ئىدى. بىر كۈنى ئەتىگەندە ھوشۇر ئاخۇن گۈلباھارغا: — بىزنىڭ ھېلىقى ئەزىز دېگەن ساۋاقدىشىمىز كۆرۈنمەيدىمۇ؟ — دېدى.

— ... ئالدىراش ئوخشايدۇ، — دېدى گۈلباھار. — مەن يارىغا دەي، بىزگە سالام بەرسۇن ئۇ يېتىم، ھاڭ-راشنىلا بىلىدىغان يېتىم ئوخشىمامدۇ ئۇ، — دېدى ھوشۇر ئاخۇن. گۈلباھار قىزىرىپ كەتتى: — ... كېلىپ قالار...

— ئەمەسە مەن يارىغا دەي، ئۇنى يارى توۋلىسۇن. مەكتەپتە ئوقۇۋاتقاندا دادام بەرگەن گالىستۇك دەپ بىر قىزىل گالىستۇك-نى بويىنىغا باغلىۋالدىغان، مەن شۇ ۋاقتىدا ھەي مۇشۇ يېتىم چاتاق دەپ ئويلايتتىم، كېيىن راست دېگەندەك بىر رەنەنى ئازدۇ-رۇپ كەتتى...، — دېدى ھوشۇر ئاخۇن كىنايە قىلىپ. — نېمىلەرنى دەيدىغانلار، ھوشۇر ئاخۇن...

— مەن مۇشۇ گەپنى قىلىش ئۈچۈن ئوتتۇز نەچچە يىل ساقلىدىم جۇما، ئەمدى بولسىمۇ ماڭا بىرەر قېتىم پۇرسەت بېرىپ قويسىلا، خېنىم...، — دېدى ھوشۇر ئاخۇن.

گۈلباھارنىڭ كۆزلىرىدە ياش ئەگىدى، ئايالىنىڭ بۇ ھال-تىنى كۆرگەن ھوشۇر ئاخۇن سەل ئوڭايىسىزلاندى. ئۇ ئورنىدىن تۇرۇپ ئۆيىدىن چىقىپ كەتتى. يارى قورۇدا يالقۇن بىلەن سۆزلەشپ تۇراتتى. ھوشۇر ئاخۇن، يارىنىڭ قېشىغا كېلىپ:

— مەن ئەزىز بىلەن بىر كۆرۈشەي دېگەندىم، — دېدى. — بولىدۇ، ياخشى گەپكەن بۇ، ئەزىز بۇ توپىغا ئارىلاشمىدىم. ما؟ بۇ قانداق بولغىنى؟! — دېدى يارى كۈلۈپ تۇرۇپ. ئۇ يالقۇنغا قارىدى، — يالقۇن، ئۇكا، ئەزىزكاڭ بىلەن ئۆزۈڭ كۆرۈشمەسەن؟

— مەن كۆرۈشەي، مەن بىر يەرگە ئورۇنلاشتۇم.
راي، — دەدى يالقۇن.

ئەتسى يالقۇن ئەزىز بىلەن كۆرۈشۈپ، ئەھۋالنى ئۇنىڭغا
ئېيتتى!

— مەن قايسى يۈزۈم بىلەن ھوشۇرئاخۇن بىلەن كۆرۈش-
مەن، ئۇكا؟ — دەدى ئەزىز خىجىل بولۇپ، — بىز ساۋاقداش
بولغىنىمىز بىلەن مەن مەكتەپتە ئۇنى كۆزگە ئىلماي مەسخىرە
قىلىپ يۈرەتتىم، مانا ئايلىنىپ كېلىپ...

— ئۇنداق دېسىڭىز بولمايدۇ، ئەزىزكا، ئېگىلگەن بويۇننى
قىلىچ كەسمەپتۇ دېگەن گەپ بار، مەن ھوشۇرئاخۇن بىلەن بىر-
ئىككى قېتىم پاراڭلاشتىم، ئۇ كىشى بۇ ئىشلارغا بەك توغرا
قارايدىكەن، — دەدى يالقۇن.

— ئەمىسە نەدە كۆرۈشسەم بولار؟

— نەدە كۆرۈشەتتىڭ، ئەزىزكا، بىر رېستوراندا كۆرۈش-
سەن، ئىچىشنى ئۆزۈم باشلاپ بېرىمەن، ئۈچ - تۆت رومكىدىن
ئىچىشكەندىن كېيىن ئادەم قېلىنلىشىدىغان گەپ، سېنىڭ راست
دەپ قويۇپ ئولتۇرۇۋەرمەمسەن، — دەدى يالقۇن.

— شۇنداق قىلماي ئامال يوق ئەمدى، ئۇكا، يۈزۈمنىڭ
قېلىنلىقى، جېنىمنىڭ راھىتى دېگەن مۇشۇ - دە.

كەچتە يالقۇن ئۇلارنى بىر رېستورانغا باشلاپ كەلدى. ھو-
شۇرئاخۇن ئەزىز بىلەن قىزغىن كۆرۈشتى. تاماقتىن كېيىن
يالقۇن گەپنى يولغا چۈشۈرۈپ ئۇلارغا ھاراق قويدى. يالقۇن
ئىشنى باشلاپ بېرىپ، ئۇلار بىلەن خوشلىشىپ ئۆيگە كەتتى.
ھوشۇرئاخۇن ناھايىتى روھلۇق كۆرۈنەتتى، ئۇلار ئۈچ روم-
كىدىن ئىچىشىپ بولغاندىن كېيىن، قىزىق پاراڭغا چۈشۈپ
كەتتى.

— مۇشۇنداق گەپ، ساۋاقداش، قەشقەردىكى ساۋاقداشلار.

نىڭ ئەھۋالىمۇ ياخشى، ھەممىسىنىڭ بالىلىرى قولىدىن چىقتى،
ئۆتكەندە مەن بىرنەچچە ساۋاقداشلار بىلەن ساۋاقداشلار ئۇچرىشىمىز
شى قىلايلى دېيىشكەن، ئەگەر كېلەر يىلى بىر يەرگە جەم بولالەيمىز
ساق، ساڭا خەۋەر قىلىمىز، — دېدى ھوشۇراخۇن كۈلۈپ
تۇرۇپ.

— رەھمەت، ئاداش... يولنى يىراق كۆرمەي مەمەتنىڭ
تويغا كېلىپسىلەر، مەن بۇ خەۋەرنى ئاڭلاپ تولىمۇ خۇشال
بولدۇم...

— ئۆزىمىزنىڭ ئىشى ئەمەسمۇ، — دېدى ھوشۇراخۇن
گەپنى مەنلىك قىلىپ.

— شۇنداق، ئاداش، بالا دېگەن باققان ئادەمنىڭ بولىدۇ.
كەن، — دېدى ئەزىز ئالدىدىكى ھاراقنى ئىچىۋېتىپ.

— ماۋۇ گېپىڭلار چاك باستى جۇما، گۈلمۇ يېتىشتۈرگەن
ئادەمگە تەۋە بولىدۇ ئەمەسمۇ، بىلىم ئوخشاش جۇما، شۇڭا بىز
بىلىمىزنى ھەقىقىي ئۆزىمىزنىڭ بالىسى بولۇپ يېتىلسۇن دەپ
ئۇلارنى ياخشى بېقىشقا تىرىشىمىز، ئادەم بىلەن ئادەمنىڭ پەرقى
چوڭ ئەمەس، بىرى قولىدىكى گۈلنى بىلەلمەي غازاڭ دەپ يەرگە
تاشلىسا، يەنە بىرى ئۇنىڭ ھەقىقىي قىممىتىنى بىلىپ ئۇنى
تېرىپ چېكىسىگە قىسالايدۇ...

ئەزىز بۇ گەپنى ئاڭلاپ ئوڭايىسىزلىنىپ قالدى. ھوشۇراڭا.
خۇنىڭ روھىي كەيپىياتى ناھايىتى يۇقىرى ئىدى، ئەمەلىيەتتە
ئۇ قەشقەردىن مۇشۇ بىر ئېغىز سۆزنى ئەزىزگە دەۋېلىش ئۈچۈن
كەلگەنىدى...

46

ئۆيدە گۈلباھار بىلەن مەمەت يالغۇز قالغانىدى. گۈلباھار
مەمەتكە ئانىلارچە بىرخىل مۇھەببەت، سۆيۈنۈش بىلەن قاراپ

ئولتۇراتتى، ئۇنىڭ كۆز ئالدىدىن مەمەتنى تۇغقان چاغدىكى ئاشۇ كۆرۈنۈشلەر بىر - بىرلەپ ئۆتمەكتە ئىدى.

— ھېلىقى مەريەم ئايىلىرىنىڭ قىزى ئىبادەت كۆرۈنمەيدى - غۇ، بالام، — دېدى گۈلباھار مەمەتكە قاراپ تۇرۇپ.

— ... ئىبادەت ھەدەمنىڭ ئىككى ئوغلى يارى دادامنىڭ دۇكىنىدا رەختچىلىك قىلىۋاتىدۇ، ئىبادەت ھەدەم يېقىندا سەھ - راغا چىقىپ كەتكەن، بىر تۇغقىنىنىڭ تويى بولغان ئوخشايدۇ، مېنىڭچە، ئۇ تېخى كەلمىدى، بولمىسا بۇۋاخقىچە كېلىپ سىز بىلەن كۆرۈشەتتى. مەن ئەتە ئۇنى بار يېرىدىن ئەكېلەي، — دېدى مەمەت.

— شۇنداق قىلسىلا، بالام، مەن ئىبادەت ھەدىلىرى بىلەن كۆرۈشۈۋالاي، — دېدى گۈلباھار.

ئەتىسى مەمەت ماشىنىسىنى ھەيدەپ سەھراغا چىقىپ، ئىز - دەپ سوراپ يۈرۈپ ئىبادەت چۈشكەن ئۆيىنى تېپىپ، ئۇنى شەھەر - گە ئەكەلدى.

گۈلباھار ئىبادەت بىلەن قۇچاقلىشىپ كۆرۈشتى.

— ... مەن سىلنى ھەرگىز ئۇنتۇمىدىم، ئىبادەت خې - نىم، — دېدى گۈلباھار كۆز يېشى قىلىپ تۇرۇپ.

— مەنمۇ سىزنى ئۇنتۇمىدىم، گۈلباھار ھەدە، بولۇپمۇ ئاپام ئۆلۈپ كەتكەندىن كېيىن مەن بەك جىق جاپا تارتتىم، كېيىنكى كۈنلەردە يەيدىغان نېنىمىمۇ تاپالماي قالدىم، ھازىر مەمەتنىڭ دادىسىنىڭ دۇكىنىدا ئىشلەۋاتقان ئىككى ئوغلۇم بازار - دا شىمشىكە سېتىپ، مايلامچىلىق قىلىپ مېنى باقتى، قارىسام دىۋانە بولۇپ كېتىدىغاندەك تۇرمىەن، شۇنىڭ بىلەن مەمەتنى ئىزدەشكە مەجبۇر بولدۇم، مەن سىزنى بەك ئۇزۇن يىل كۈت - تۈم، گۈلباھار ھەدە، سىزنى چوقۇم مېنى ئىزدەيدۇ دەپ ئىشىد - نەتتىم، لېكىن سىز مېنى ئىزدىمىدىڭىز...، — دېدى ئىبادەت. ئۇ يىغلاپ كەتتى.

— مېنى كەچۈرسىلە، ئىبادەت خېنىم،...
 — ئۇنداق دېمەك، گۈلباھار ھەدە، مەمەت بىزنى قاراڭخۇ
 ئۆيدىن يورۇقلۇققا چىقاردى، ئەگەر مەمەت بولمىغان بولسا، مەن
 دىۋانە بولۇپ كېتەتتىم... — گۈلباھار كۆزلىرىگە ياش
 ئالدى...

— سىلنىڭ ھېچقانداق تۇغقانلىرى يوقما؟ — دېدى گۈلبا-
 ھار كۆز ياشلىرىنى ئېيتىپ.

— يوق، دادامنىڭ تۇغقانلىرى ئۆلۈپ كەتكەن، ئاپامنىڭ
 بىر ئاكىسى بار ئىدى، ئۇ ياقمۇ ئۆزىنىڭ كۈنى بىلەن...
 — مەيلى قانداق بولمىسۇن، ئىبادەت خېنىم، سىلى مەمەت-
 نى ئىزدەپ ياخشى قىپتىلا، خۇدايىم بۇيرۇسا ئەمدى بىزنى
 ھېچكىم ئايرىۋېتەلمەيدۇ، — دېدى گۈلباھار. ئىبادەت ئۆزىنى
 تۇنۇۋالماي يىغلاپ كەتتى.

توپنىڭ ۋاقتى 10 - ئاينىڭ 1 - كۈنىگە بېكىتىلدى، توي
 تەييارلىقى ياخشى كېتىپ باراتتى، توپنىڭ تەييارلىق ئىشلىرىغا
 يالقۇن بىلەن ئەيسا بەلگىلەندى، ئەلىمۇ ئىككى كۈندە بىر كېلىپ
 ئەھۋال سوراپ تۇردى. ئەلىنى كۆرسىلا ئەيسانىڭ چىرايى تۇنۇ-
 لۇپ كېتەتتى، ئۇ «ئەلىنىڭ زىننەتبۇۋى بىلەن چاتتى بار ئوخ-
 شايدۇ» دېگەن گەپنى ئاڭلىغاندىن كېيىن، ئەلىگە ئۆچ بولۇپ
 قالغانىدى.

مەمەت بەكمۇ خۇشال ئىدى، ئەتىگەندە بىسىمىلا دەپ داستى-
 خانغا ئولتۇرغاندا، ئەزىز، يارى، ھوشۇر ئاخۇن قاتارلىق ئۈچ
 دادىسى، گۈلباھار، دىلبەر قاتارلىق ئىككى ئاپىسى بىلەن بىللە
 ئولتۇرۇپ چاي ئىچەلەيتتى. ئۇ ئۆمرىدە بۇنداق كۈنلەرنىڭ بول-
 دىغانلىقىنى ئويلاپمۇ باقمىغانىدى. زىننەتبۇۋىنىڭ مۇھەببەتلىك
 تېنى ئۇنى تېخىمۇ بەختلىك قىلماقتا ئىدى. مەمەت ئۆزىنى ئاس-
 ماندا ئۇچۇۋاتقاندەك، قۇياش ئۆزى ئۇچۇنلا نۇر چېچىۋاتقاندەك

ھېس قىلاتتى، ئۇ مۇشۇنداق خۇشاللىق كۈنلەردىن مەست بولۇپ يۈرگەن بىر كۈنى، قەشقەردىكى قاسىم ئاكىسى يادىغا كېلىپ قالدى. ئۆتكەندە ئۇ ئاپىسى گۈلباھارغا تېلېفون بەرگەندە قاسىم-غىمۇ تېلېفون بەرگەندى، ئۇنىمۇ تويغا تەكلىپ قىلغان، لېكىن قاسىمنىڭ ئايالى بالىنىڭ قاسىمدا يېتىپ قالغانلىقى ئۈچۈن غۇلجىغا كېلەلمىگەندى. مانا شۇ تاپتا قاسىم ئۇنىڭ كۆز ئالدىدا يەنە بىر قېتىم پەيدا بولدى، مەمەت ئاپىسىنى ئىزدەپ قەشقەرگە بارغاندا، ئۇ قاسىم بىلەن ئوبدانلا چىقىشىپ قالغانىدى، قاسىم ئۇنىڭغا دادىسى قۇرباننىڭ گېپىنى قىلىپ بەرگەن، ئۇنى تۇپراق بېشىغا ئاچقىپ، دادىسىنىڭ قەبرىسىنى زىيارەت قىلدۇرغانىدى. شۇ قېتىم ئۇ دادىسى قۇربان بوۋاي توغرىسىدا نۇرغۇنلىغان گەپلەرنى ئاڭلىغانىدى، ئۇ غۇلجىغا قايتىپ كەلگەندىن كېيىن، يارى دادىسىدىن گۈلبەھرەم ئاپىسىنىڭ ئەھۋالىنى سورىغانىدى، يارى ئۇنىڭغا گۈلبەھرەمنىڭ ئەھۋالىنى تولۇق سۆزلەپ بەرگەندى، ئۇ دادىسى يارى بىلەن ئاپىسى دىلەرنى ھۆرمەت قىلغاندەك، قۇربان دادىسى بىلەن گۈلبەھرەم ئاپىسىنىمۇ بەك ھۆرمەت قىلاتتى، ئۇلارنىڭ روھىدىن ئايرىلمايتتى. شۇڭا ئۇ كېيىنكى كۈنلەردە گۈلبەھرەم ئاپىسى تۇتقان بەزى ئۆي جابدۇقلىرىنى يىغىپ، ئۇلارنى ئۆيىنىڭ تۆرىگە تىزىپ ساقلاپ كەلگەندى، شۇ تاپتا ئۇ بىر قارارغا كەلدى، ئۇ دادىسى يارى بىلەن كۆرۈشتى.

— سەندىن بىر ئىشنى سوراي دېگەندىم، دادا؟ — دېدى مەمەت دادىسىغا قاراپ تۇرۇپ.

— ۋاھ، ئاجايىپ ئىلمىيلىشىپ كېتىپسەن، دەۋەرمەم-سەن! — دېدى يارى كۈلۈپ تۇرۇپ.

— سەن گۈلبەھرەم ئاپامنىڭ قەبرىسىنى بىلمەسەن؟
— بىلىمەن، يەرلىكىدە قويدىغان كۈنى مەن قورۇدىن ئىككى چوڭ ھاك تاش ئېلىۋالغان، مەن ئاشۇ ئىككى چوڭ ھاك

تاشنى قەبرىنىڭ ئۈستىگە قويۇپ قويغان، ئاشۇ ئىككى تاش ھازىرمۇ بار، يازدا مەرۇپ ئاكاڭنىڭ ئاپىسى قازا قىلغاندا تۇپراق بېشىغا بارغاندا مەن گۈلبەھرەم ئاپاڭنىڭ بېشىغا بېرىپ قىراغەت قىلغاندىم، مەن ئورنىتىپ قويغان ئاشۇ ئىككى تاش شۇ پېتى تۇرۇپتۇ، ھە، تۇپراق بېشىغا بېرىپ كېلەي دەمسەن؟ — دېدى يارى.

— توپنىڭ ئالدىدا ئاپام بىلەن دادامنى ئېلىپ گۈلبەھرەم ئاپامنىڭ تۇپراق بېشىغا چىقىپ تاۋاپ قىلىپ كىرەي دېگەندىم...

— ماۋۇ گېپىڭ بولىدۇ، بالام، بۇ ئىش مېنىڭ يادىمغا كەلمەپتۇ ئەمەسمە! رەھمەتلىك ئوغۇل بالىدەك گەنجىڭ ئايال ئىدى، شۇنداق قىلايلى، بالام، — دېدى يارى.

— كېسەك ئاچىقىپ قەبرىنى ياخشىراق ياساپ قويساق دەيىدىغان ئويۇم بار، دادا، — دېدى مەمەت.

— سەن دېگەندەك قىلايلى، بالام. مەن ئادەم ئورۇنلاشتۇرماي، قەبرە ياساۋاتقانلار بار، دېگىنىمىزدەك قىلىپ بېرىدۇ، — دېدى يارى.

يارى ئىككى كۈن ئىچىدە قەبرە ياسايدىغان ئۇستاملار بىلەن سۆزلىشىپ بولدى، ئۇلار ئۇستاملارنى ئېلىپ قەبرىگە بىللە چىقىدىغان بولدى، يارى بۇ ئىشنى جۈمە كۈنىگە توغرىلىغانىدى، جامائەت جۈمە نامىزىدىن چىققاندىن كېيىن، يارى مەمەتنى، ئەزىزىنى، ھوشۇرئاخۇنى، گۈلباھارنى، ئايالى دىلبەرنى باشلاپ تۇپراق بېشىغا چىقتى. گۈلبەھرەمنىڭ قەبرىسى مازارنىڭ ئاخىرىدىكى يولنىڭ ئوڭ تەرىپىدە ئىدى، ئۇلار گۈلبەھرەمنىڭ بېشىدا ئولتۇردى، يارى خەتمقۇرئان قىلدى، ئارقىدىن ئۇستاملار ئىشقا چۈشۈپ كەتتى...

— بۇ ئىشلىرى بەك ياخشى بولدى، بالام، ئەمەلىيەتتە

سىلىنىڭ ھەقىقىي ئانىلىرى مۇشۇ گۈلبەھرەم، ھازىرنىڭ ئۆزىدە
ئۇنىڭ روھى بىز بىلەن بىرلىشىپ بولدى، — دەيدى گۈلباھار.
— رەھمەت، ئاپا...

ئىشلەۋاتقان بىرنەچچە كىشى قەبرىنىڭ ئەتراپىنى تۈزلەشكە
باشلىدى، يەنە بىرنەچچە ئادەم ماشىنىنىڭ ئۈستىدىكى كېسەكلەر-
نى چۈشۈرۈۋاتتاتتى، كۈن ناھايىتى ياخشى ئىدى، ئەزىز قەبرىنىڭ
قېشىغا بېرىپ، ھە دەپ ئىشلەۋاتقان بىر كىشىنىڭ قولىدىكى
گۈرەكنى ئالدى، ئۇ بېشىنى ئىچىگە تىقىپ ئىشچىلار ئارىسىغا
قوشۇلۇپ كەتتى...

47

10 - ئاينىڭ 1 - كۈنى ئاخىر يېتىپ كەلدى. مەمەت بىلەن
زىننەتبۇۋى توي قىلدى، ئۇلارنىڭ تويى بەكمۇ قىزىپ كەتتى،
لېكىن ئەيسانىڭ چىرايى ئېچىلمىدى، ئۇ يەنە ئاشۇ ئەلى بىلەن
زىننەتبۇۋىنىڭ چاتقى بار ئوخشايدۇ دېگەن گەپنىڭ ئاسارىتىدە
ئىدى، بۇ سۆز ئۇنىڭ كاللىسىغا كىرىۋالغانلىقى ئۈچۈن، ئەيسا
تويىدا چىۋىن يەۋالغاندەك يۈردى. ئۇ پات - پات يالقۇنى چاقىرىپ
كېلىپ، ئۇنىڭغا سۆزلەپ تۇراتتى.

— چىرايىڭنى سەتلەشتۈرمە، ئاداش، مەن بۇ گەپنى ساڭا
دېمەي كىمگە دەيمەن؟ — دەيدى ئۇ.

— ماڭا دېگىنىڭ توغرا، ئاداش، بىراق سەندە ئاشۇ گەپلەر-
نى ئىسپاتلايدىغان ئىسپات يوق ئەمەسمۇ! يا ئۇلارنى بىر يەردە
تۇتۇۋالساڭ، گۇمان ئىماننى قاچۇرار دېگەن گەپ بار، ئاداش،
جېدەل قىلما! — دەيدى يالقۇن.

ئەيسا يالقۇننىڭ بۇ گەپلىرىگە قايىل بولمىدى، ئۇ تويىدىن
كېيىنمۇ مۇشۇ ئىشنى ئويلاپ يۈردى، ئاخىر بىر كۈنى ئۇ

ئۆز - ئۆزىگە: «راست گەپنىڭ بازىرى تۈگىگەن ئوخشايدۇ بۇ جاھاندا» دېدى. شۇنىڭ بىلەن ئۇ بۇ ئىشنى ئۇنتۇشقا تىرىشتى مەمەت زىننەتبۇۋىنى ئۆزىنىڭ قورۇسىغا سالغان يېڭى ئۆيىگە كۆچۈرۈپ كەلدى. پۇل ئادەمنى خۇشال قىلىپلا قالماستىن ھەم ھەممە ئىشنى ئوخشتاتتى. زىننەتبۇۋى ئۆيىنى ناھايىتى چىرايلىق بېزىگەندى، بۇ چىرايلىق قىز مۇشۇ كۈنلەردە ئۆزىنى ئەتىراپىغا چىلىۋالغانىدى، ئۇ نەگە بارسا شۇ يەر خۇش پۇراققا تولاتتى، ئەتىراپى ئىچىدە ياشاۋاتقان مەمەت كۈندە ھاراق ئىچكەن ئادەمدەك مەست يۈرەتتى...

تويىدىن كېيىن يىراق - يېقىندىن كەلگەن مېھمانلار ئۆز ئۆيلىرىگە قايتىشقا باشلىدى. ھوشۇر ئاخۇن بىلەن گۈلباھارمۇ يولغا چىققاچى بولدى، مەمەت ئۇلارنى ئايروپىلاندا يولغا سالماقچىدى، ئۇ ئايروپىلاننىڭ بېلىتىنى ئەكىلىپ، دادىسى بىلەن ئاپىسىنىڭ قولىغا تۇتقۇزدى. ئەزىز ۋاقتىنى چىڭ تۇتۇپ، گۈلباھار بىلەن ئايرىم كۆرۈشۈشكە ئۈلگۈردى. ئۇلار يەنە ئىلى دەرياسى بويىدىكى ھېلىقى ئاشخاندا كۆرۈشتى. ئاشخاندا خېرىدار يوق ئىدى، ئۇلار بىرىنچى خېرىدار بولۇپ ئۆتكەن قېتىم ئولتۇرغان ئۈستەلگە كېلىپ جايلاشتى، ئەزىز چاي بۇيرۇتتى، ئاندىن بېشىنى كۆتۈرۈپ گۈلباھارغا قارىدى!

— ئەمدى يول ئېچىلدى، ئەزىز، مەمەتنى ئېلىپ قەشقەرگە بارسىلا، سىلى ھوشۇر ئاخۇننىڭ مەجەزىنى تازا بىلىپ كەتمەيدىلا، ئۇ بەندىلەرنىڭ ئىچىدە كەمدىن - كەم ئۇچرايدىغان ئادەم، ئوتتۇز نەچچە يىلنىڭ ئالدىدا مەن بۇ جاھاندا ئىگىسى يوق قورايدەك تېنەپ يۈرگەندە، ئۇ مېنى ئۆزىنىڭ قوينىغا ئالغان، ئەمەل - يەتتە مەن ئۇنىڭ ھارارىتى ئىچىدە قايتىدىن كۆزۈمنى ئاچقان، سىلە مېنىڭ مۇشۇ گېپىمنى چۈشەنسىلە، مەيلى سىلە قاچان

قەشقەرگە بارمىسلا، ئۇ سىلنىڭ ئالدىلىرىغا كۈلۈپ چىقىدۇ...

— رەھمەت، گۈلباھار، سىلەر ئەتە يولغا چىقماقچى بولۇۋا-
تسىلەر، مەن شۇ تاپتا نېمە دېيىشىمنى بىلمەيۋاتىمەن، قىسقىدە-
سى، مەن ئۆزۈمنى كەچۈرمەيمەن، مەن باشقىلارنىڭ ئالدىدا
ئادەم، لېكىن ئۆزۈم ئۈچۈن ئادەم ئەمەس، سىز كەلگەندىن
بېرى، مەن مۇشۇ ئىش توغرىسىدا كۆپ ئويلاشتىم، شۇ يىلى
سىز مەمەتنى تۇغقاندا، مەن سىزنىڭ بار يېرىڭىزنى بىلەتتىم،
لېكىن مەن سىزنى يوقلاپ بارمىدىم، شۇڭا مەن ئۆزۈمنى كەچۈر-
مەيمەن، ھازىر ئويلىسام، مەن نېمىدېگەن دۆت! نېمىدېگەن
ئەخمەق! مەن سىز بىلەن قەلبداش بولۇپ ئۆتكۈزگەن ئاشۇ
كۈنلىرىمنى قەدىرلەيمەن، مانا ئەمدى ئۇ كۈنلەر مەن ئۈچۈن
مەڭگۈلۈك رىۋايەتكە ئايلاندى، مەن بىر ئۆمۈر ئۆزۈمنى چۈش-
نەلمەي ياشىدىم، شۇڭا ئايالىم بىلەن ياخشى ئۆتەلمىدىم، مېنىڭ
تۇرمۇشىمدا قائىدە بولمىدى، مەن ئىگىسىنىڭ پىچىقىنى كۈتۈپ
يېتىۋاتقان بىر قويغا ئايلاندىم، مانا ئاخىرقى ھېسابتا ئايالىم
قېرىغاندا مەن بىلەن ئاجرىشىپ كەتتى، ئۇ مېنى تاشلاپ كەتكەن-
دىن كېيىن، مەن ئۇنى ھەقىقىي چۈشەندىم، ئەمدى ئويلىسام،
ئۇ مەندىن غۇرۇرۇمنى تەلەپ قىلىدىكەنتۇق. مەن ئۇنىڭغا ماسلى-
شالمىدىم، ھاياتقىمۇ ماسلىشالمىدىم. يىللار ئۆتتى، مەن ئۆل-
چەمسىز، قائىدىسىز، سېنىڭ راست دەپ ياشايدىغان بىر ئادەمگە
ئايلىنىپ قالدىم، مانا مەن ھازىر يەنىلا دەريادا لەيلەپ يۈرگەن
بىر قەغەز قولۇق. ئىشىنىمەن، ئۇزۇنغا بارماي سۇ مېنى يۇتۇپ
كېتىدۇ، مۇشۇ كۈندە نېمە قىلىشىمنى بىلمەي يۈرمىن، مەندە
گۈزەللىك تۇيغۇسى يوق، ھەتتا بۇ جاھاندا ئەڭ گۈزەل نەرسىنىڭ
نېمە ئىكەنلىكىنىمۇ بىلمەيمەن، غۇرۇرى يوق ئادەمنىڭ كۈنى
تەس بولىدىكەن، گۈلباھار، ئادەملەر بەك كېچىكىپ ئەقىل تاپىد-

دېكەن، راست گەپ قىلسام قانداق ياشاشنى بىلمەيمەن، مەنبە...
نىڭ چىرايىغا ئۇزۇنراق قارىيالايمەن، ھازىر مېنى پۈتۈن شە...
ھەر خەلقى بىلىپ كەتتى، قانداق قىلىشىمنى بىلمەيۋاتىمەن...
— بۇنداق قايغۇرۇپ كېتىشنىڭ ھاجىتى يوق، ئەزىز، قايغۇ
ھېچ نەرسىنى ھەل قىلالمايدۇ، ئەمەلىيەتتە مەن ھەر كۈنى قان
يىغلايمەن، لېكىن مەن يىغامنى باشقا ئادەمگە كۆرسەتمەيمەن،
ئادەم ئۆزىنىڭ سەتچىلىكىنى ئۆزى تۈگىتىشى كېرەك ئىكەن،
كەتكەن ئىش كەتتى، لېكىن ئاشۇ ۋەقەلەر، جەريانلار ھامان
بىزنىڭ يۈرىكىمىزدىن كەتمەيدۇ، بىز ئۆزىمىز ئۆزىمىزنى دارغا
ئاسالمايمىز، بىراق بىز توۋا قىلىپ ئىشنىڭ يولىنى تاپساق قايتا
گۈللىنەلەيمىز، بىر كۈن بولسىمۇ ئازادە ياشىيالايمىز، شۇڭا
بىز قايتا گۈللىنىش يولىدا باش قاتۇرۇشىمىز كېرەك. نۇرغۇن
يىللار ئۆتۈپ كەتتى، مانا ئەمدى بىز بۈگۈندىن باشلاپ ھەربىر
كۈنىمىزنى ياخشى ئۆتكۈزۈشىمىز كېرەك، ئۇنى ئەڭ كۆركەم
بويالغان يىپلار بىلەن توقۇپ چىقىشىمىز كېرەك، ئۆزىمىزنى
ئاسرايلى، بىز بىلەن ياتلىشىپ كەتكەن دوست - بۇرادەرلەر
بىلەن قايتا قول ئېلىشايلى، مۇشۇنداق ياشساق، ئاندىن ھاياتقا
كۈلۈپ قارىيالايمىز... .

— مۇشۇ شەھەردە ماڭا قول بېرىدىغان ئادەم چىقارمۇ،
گۈلباھار؟

— دەۋاتىمەنغۇ، گەپ ئۆزلىرىدە، بىز مۇنداق بىر ئادەم
بولسىمۇ دەپ شۇنداق ئادەم بولالمايمىز، ياشاش پەلسەپىسى بويىدە...
چە ياشساق، بىز نۇرغۇنلىغان دوستلارغا ئىگە بولالايمىز. مەن
سىلىگە مۇنداق بىر ھېكايە سۆزلەپ بېرەي: بۇرۇنقى زاماندا بىر
ئاق كەپتەر بولغانىكەن، لېكىن ئۇنىڭ ئېتى قىزىل كەپتەر
ئىكەن، ئاق كەپتەر ياراتقان ئىگىسىگە ھالىنى ئېيتىپتۇ، ئۇ:
«ئۇلۇغ ئىگەم، سىز مېنى ئاق قىلىپ يارىتىپسىز، لېكىن

ئېتىمىنى قىزىل كەپتەر دەپ قويۇپسىز، مېنىڭ ئىسمىم جىس-
مىمگە لايىق بولمىدى» دەپتۇ. ياراتقان ئىگىسى ئۇنىڭغا: «سې-
نىڭ ئېتىمىنى مەن قويغان، ئەمدى قالغان ئىش ئۇزۇڭدىن بولدى-
دىغان گەپ» دەپتۇ. شۇنىڭ بىلەن ئاق كەپتەر رەڭگىنى ئۆزىنىڭ
ئىسمىگە ئوخشاش قىزىل قىلىش يولىدا ئىزدىنىپتۇ، يۈرەكلىك،
دادىل بولسام قىزىل بولۇپ كېتىشىم مۇمكىن دەپ، بىر مەزگىل
باتۇرلۇق قىلىپ ياشاپتۇ، لېكىن ئۇنىڭ رەڭگى يەنىلا قىزىلغا
ئۆزگەرمەپتۇ، ئارقىدىن ئۇ قىزغىن بولۇپ ياشىسام قىزىل بو-
لۇپ كېتىشىم مۇمكىن دەپ، كۈن بويى قۇشلار بىلەن بىرلىشىپ
ناخشا ئېيتىپ باشقا جانىۋارلارنىمۇ خۇش قىلىپ يۈرۈپتۇ، لېكىن
ئۇ يەنىلا قىزىلماپتۇ، كېيىن ئۇ مۇھەببەتلىك ياشىسام قىزىل
بولۇپ كېتىشىم مۇمكىن دەپ ئويلاپ، ھەقىقىي سۆيگىنىنى
تېپىپ ئاشىق - مەشىق بولۇپ يۈرۈپتۇ، لېكىن ئۇ يەنە قىزىرالى-
ماپتۇ. بىر كۈنى ئاق كەپتەر بارلىق دوستلىرىنى يىغىپ، كەڭ
بىنەمدە ئولتۇرۇپ ئۇلارغا ئەۋلادلىرىنىڭ ئۇزۇن يىللاردىن بېرى-
قى قىزىرىش يولىدىكى ئىزدىنىشلىرىنى ھېكايە قىلىپ بېرىپتۇ،
بۇ ۋاقىتتا، شەھەر تەرەپتىن بىر توپ ئەسكەرلەر بىر جىنايەتچى-
نى ئالدىغا سېلىپ كېلىپ قاپتۇ، ئۇلار ئۇ جىنايەتچىنى تىرىك
كۆمۈۋېتىپتۇ، ئاق كەپتەر بۇ ئادەمنى قۇتۇلدۇرۇۋېلىش ئۈچۈن،
توپىلارنى تاتلاپ ئۇنىڭ يۈزىنى ئېچىپتۇ، جىنايەتچىگە جان كى-
رىپ، بېشىنى كۆتۈرۈپتۇ، ئۇنىڭ ئاغزىدىن ئېقىپ چىققان بىر
تامچە قان ئاق كەپتەرنىڭ قانىتىگە تېمىپ قاپتۇ. جىنايەتچى
كۆزىنى ئېچىپ ئۇنىڭغا: «سىز شەپقەتچى ئىكەنسىز، مانا ئەمدى
سىزنىڭ ئارزۇيىڭىز ئەمەلگە ئاشىدۇ» دەپتۇ، ئاق كەپتەر بالىلى-
رىنىڭ قېشىغا ئۇچۇپ بارغاندا، بالىلىرى: «ئاپا، ئاپا، قاننى-
ڭىزدا بىر تامچە قان تۇرىدۇ» دەپتۇ، ئاق كەپتەر قاننىتىنى
يۇيۇش ئۈچۈن بۇلاق بېشىغا ئۇچۇپ بېرىپ، قاننىتىنى يۇيۇپتۇ،

شۇ ھامان بىر تامچە قان پۈتۈن قانات - تۈكلەرگە يېيىلىپ
كېتىپتۇ، شۇنىڭ بىلەن ئاق كەپتەر ھەقىقىي قىزىل كەپتەرگە
ئايلىنىپتۇ...

ئەزىز كۆزلىرىگە لىق ياش ئالدى...

— مەن بۇ ھېكايىنى بەك ياخشى كۆرىمەن، مەن سىزدىن
ئايرىلغاندىن كېيىن، مۇشۇ ھېكايىنى تېپىۋالغان، بىز ھەممە-
مىز ياخشى ياشاشنى ئارزۇ قىلىمىز ھەم بەختكە ئېرىشىش يولىدا
ھارماي - تالماي ئىزدىنىمىز، لېكىن بىزنىڭ تۇتقان يولىمىز
ئوخشاشمىغاچقا، بىرىمىز كۈلسەك، بىرىمىز يىغلايمىز...

48

مەمەت دادىلىرى يارى، ئەزىز، ئاپىسى دىلبەر، ئايالى زىن-
نەتبۇۋىلەرنى ئېلىپ ئاپىسى بىلەن دادىسى ھوشۇرئاخۇنى ئۆزد-
تىش ئۈچۈن ئايروپورتقا كەلدى. ئايروپىلان ئۈچىدىغانغا يەنە بىر
سائەت بار ئىدى، كۆزلىرى قىزىرىپ ئىشىشىپ كەتكەن گۈلباھار
دىلبەرنىڭ قېشىغا كەلدى. ئۇ دىلبەرنىڭ قولىنى تۇتۇپ تۇرۇپ
ئۇنىڭ بىلەن خوشلاشتى:

— خۇدايم بۇيرۇسا كېلەر يىلى يازدا يولۇڭلارغا قارايمەن،
بالىلارنى، كېلىنلەرنى ئېلىپ بېرىڭلار، مەن سىلگە قايىل،
سىلە ھەقىقىي بىر ئانا. مەمەتجاننى بېقىپ چوڭ قىلىپ قاتارغا
قوشۇپتلا، ئۇنىڭ ساۋاتىنى چىقىرىپتلا، مەن بۇ ئىشلارنى
ئاڭلىغاندىن كېيىن سىلدىن بەكمۇ خۇرسەن بولدۇم، سىلى
ھەقىقىي ئالىيجاناب ئايال ئىكەنلا، مېنىڭ سىلگە دەيدىغان بىرلا
گېپىم بار، مەمەتجاننىڭ گۆشىمۇ سىلنىڭ، ئۈستىخىنىمۇ سى-
لىنىڭ، بالا تۇغقان ئادەمنىڭ ئەمەس، باققان ئادەمنىڭ...، —
دېدى ئۇ كۆز يېشى قىلىپ تۇرۇپ.

— رەھمەت، گۈلباھار، كەلگەن قەدىمىڭىزگە رازى بولۇڭ.
لار، سىلەرنى ياخشى كۈتەلمىدۇق، كېلەر يىلى خۇدايىم بۇيرۇسا
قەشقەردە كۆرۈشەرمىز، — دېدى دىلبەر كۈلۈپ تۇرۇپ. گۈلبا-
ھار سومكىسىدىن بىر دانە ئاپئاق قولىياغلىقنى ئالدى، ئۇ ياغلى-
قىنىڭ ئىچىدىن چىرايلىق بىر جۈپ ھالقىنى ئېلىپ، ئۇنى
دىلبەرنىڭ قولىغا تۇتقۇزدى:

— بۇ ھالقىنى سىلە ساقلاپ قويسىلا، دىلبەر، بۇ ئەسلى
مېنىڭ ھالقام ئىدى، مەن بۇ ھالقىنى ئوتتۇز نەچچە يىلنىڭ
ئالدىدا مەمەتجاننى تۇغقاندا ئىبادەتنىڭ ئاپىسى مەريەم ھەدەمگە
بەرگەندىم، كېيىن مەريەم ھەدەم بۇ ھالقىنى قىزى ئىبادەتكە
قالدۇرغانىكەن، ئىبادەتنىڭ ئاپىسى ئالەمدىن ئۆتكەندىن كېيىن،
ئۇ بۇ ھالقىنى يوقاتماي يېنىدا چىڭ ساقلاپتۇ، ئىبادەت ئىگە -
چاقىسىز قالغاندىن كېيىن، ئۇ بەكمۇ كېچىكىپ توي قىلىپتۇ،
تويىدىن كېيىنمۇ تۇرمۇشتا خاتىرجەم بولالماپتۇ، ئۇ ئاشۇنداق
ئېغىر كۈنلەردىمۇ قولىدىكى بۇ بىر جۈپ ھالقىنى سېتىۋەتمەي
ساقلاپتۇ، كېيىن ئۇ مۇشۇ ھالقىنى ئەڭگۈشتە قىلىپ، مەمەت-
جاننى تېپىپتۇ، مەن ئۇ ئايالغا قايىل بولدۇم، مەن دەيدىغان
گەپنىڭ ھەممىسىنى مەمەتجانغا دېدىم، سىلىمۇ ئۇنىڭغا ئېيتىپ
قويسىلا، ئىبادەتنى تاشلىمىسۇن، ئىككى بالىسىنى ياخشى تەربى-
يىلىسۇن، ئامال بار ئوقۇتقۇچى تەكلىپ قىلىپ ئۇلارنىڭ ساۋا-
تىنى چىقارسۇن، ئەمەلىيەتتە مەندە مەمەتجاننى ئۇنداق قىل،
بۇنداق قىل بالام دەيدىغان ھوقۇق يوق، يۈزۈممۇ يوق، چۈنكى
مەن بىر ئانا بولۇش سالاھىيىتىم بىلەن ئۆزۈم قىلىدىغان ئىشنى
قىلالمىغان، ئەمەلىيەتتە ئۇنىڭ ئاپىسى سىلە، مەن ئەمەس،
شۇڭا بۇ ھالقىنى سىلى ساقلاپ قويسىلا...

دىلبەر ھالقىنى قولىغا ئالدى.

— رەھمەت، گۈلباھار...، — دېدى دىلبەر تەسلىنىپ.

مەمەت ئاپىسىنىڭ قېشىغا كەلدى.

— بىخەتەرلىك تەكشۈرۈشىدىن ئۆتتىغان ۋاقىت توشۇپتۇ،
ئاپا، — دېدى مەمەت.
گۈلباھار ئورنىدىن تۇرۇپ، مەمەتكە ئېسىلىپ خېلى ئۇزۇن
يىغلىدى...

— كۆڭلىڭىزنى بۇزماڭ، گۈلباھار، يولغا چىققاندا يىغلىد-
سىڭىز يامان بولىدۇ، — دېدى دىلبەر ئۇنىڭغا تەسەللى بېرىپ.
ھوشۇرئاخۇن گۈلباھارنىڭ قېشىغا كېلىپ ئۇنىڭ قولىدىكى
سومكىنى ئالدى. گۈلباھار قولىغا ئالغان بىلەن كۆز يېشىنى ئېرت-
تى، ئۇ يېشىنى كۆتۈرۈشكە، ئۇنىڭ كۆز ئالدىدا ئەزىز پەيدا
بولدى، ئەزىزنىڭ قولىدا بىر دەستە قىزىلگۈل بار ئىدى، ئەزىز
قولىدىكى گۈلنى گۈلباھارغا تۇتتى، ھوشۇرئاخۇن ئۆزىنى دالىغا
ئالدى.

— ئاقپوللۇق بولۇڭ، گۈلدەك گۈلباھار...

— رەھمەت، ئەزىز...

مەمەت يەنە بىر قېتىم ئاپىسىنى ئالدىراتتى، گۈلباھار بى-
لەن ھوشۇرئاخۇن بىخەتەرلىك تەكشۈرۈش رايونىغا ئۆتۈپ
كەتتى...

49

مېھمانلارنى يولغا سېلىپ بولغاندىن كېيىن، مەمەت ئايالى
زىننەتبۇۋىنى ئېلىپ مازارغا يېتىپ كەلدى. ئۇلار گۈلبەھرەم-
نىڭ قەبرىسى بېشىغا كەلدى. گۈلبەھرەمنىڭ قەبرىسى ناھايىتى
كۆركەم ياسالغانىدى، مەمەت قولىدىكى كىچىك گىلەمنى يەرگە
سالدى، ئاندىن ئۆزى گىلەمدە ئولتۇردى، ئارقىدىن زىننەتبۇۋى
ئۇنىڭ قېشىغا كېلىپ ئولتۇردى، مەمەت گۈلبەھرەمنىڭ قەبرى-


سىگە ئۇزۇنغىچە مۇشۇنداق قاراپ ئولتۇردى، ئاندىن ئۇ ئايەت ئوقۇشقا باشلىدى، ئايەتنى ئوقۇپ بولۇپ ئۇزۇن دۇئا قىلدى. مەمەت ئايالىغا قارىدى:

— مانا بۇ مېنىڭ ئەڭ مېھرىبان ئاپام گۈلبەھرەمنىڭ قەبىرىسى، بۇ ئاپام مېنى يەتتە ياشقىچە باققان، ئۇ ھازىر مۇشۇ كىچىككىنە يەردە ياتقىنى بىلەن، ئۇنىڭ روھى مۇشۇ چەكسىز دۇنيانىڭ ھەممە يېرىدە يالقۇنلايدۇ، مەن ئۈچۈن دۇئا قىلىدۇ، شۇڭا مەن مۇشۇ كۈنگىچە ھېچقانداق پېشكەلچىلىككە ئۇچرىماي ياشاپ كېلىۋاتىمەن، ئاپام ماڭا دۇئا قىلغان، ئاپام ناھايىتى چىرايلىق ئايال ئىدى، ئەگەر سىز ئاپامنى كۆرگەن بولسىڭىز، چوقۇم ئۇنىڭ گۈزەللىكىگە قول قويماستىڭىز، ئاپامنىڭ كۆزلىرى تاغدىكى ساپ ھاۋا ئىچىدە ئېچىلغان گۈلدەك چىرايلىق ئىدى، ئاپام مېنى نان بىلەنلا ئەمەس، ئاشۇ ئۇلۇغ كۆزلىرىنىڭ نۇرلىرى بىلەنمۇ باققان. شۇڭا مەن مۇشۇ جاھاندىكى نۇرغۇنلىغان سوددا-گەرلەرنىڭ ئىچىدە يول تېپىپ روناق تاپالىدىم. ئاپام مېنى ئاشۇ ئىشچان قوللىرى بىلەن بېقىپ چوڭ قىلغان، ئەمەلىيەتتە مەن ئاشۇ يەتتە يىل ئىچىدە جەننەتتە ياشىدىم دېسەممۇ بولىدۇ، ئاشۇ يىللاردا ئاپام ھەر كۈنى تاماق ئەتكەندە مەن قازان بېشىدا ئولتۇرۇپ ئاپامنىڭ نازۇك بارماقلىرى بىلەن ئېتىپ بەرگەن تامىقىنى يەيتتىم، ئاپامنىڭ ئاشۇ ھەرىكەتلىرىنىڭ ھەممىسى ھازىرمۇ كۆز ئالدىمدا. ئاپامنىڭ ھەر بىر ھەرىكىتى مېنىڭ كەلگۈسىم ئۈچۈن دۇئا قىلغاندەك كۆرۈنەتتى، خەقلەر مېنى ئوقۇمىغان، تەربىيە كۆرمىگەن دەيدۇ، ئەمەلىيەتتە مەن ئۆزۈمنى ناھايىتى ياخشى چۈشىنىمەن، مەن شۇنداق ئويلايمەن، زىننەتبۇۋى، ئۆزىنى بىلەنلىگەن ئادەم ئىچكەن سۇنىڭ تەمىنى تېتىپ ياشىيالايدۇ، مەن ئۆزۈمنى بەختلىك ھېسابلايمەن، مەن تەلەپسىز تۇغۇلغىنىم بىلەن، گۈلبەھرەم ئاپامدىن، دىلبەر ئاپامدىن تەلپىم بار، خۇدا.

يېم بەندىلىرىنى يىغلىتىشى مۇمكىن، لېكىن ئۇلارنى يوقاتماي-
دۇ، مەن مۇشۇ كۈنگىچە ھاياتقا سادىق ياشىدىم، شۇ ھايات
سىزنى ماڭا تەقدىم قىلدى. خۇدايىم بۇيرۇسا بىزنىڭ تۇرمۇشىم-
مىز ياخشى ئۆتدۇ، مەن سىزنى بىرىنچى قېتىم كۆرگەندە
ناھايىتى ھاياجانلانغانىدىم، چۈنكى مەن بەش ياش ۋاقتىمدا جەن-
نەتتە سىز بىلەن تونۇشۇپ بولغانىدىم، جامالىڭىز كۆزلىرىمنىڭ
قارچۇغىسىدا قالغانىدى، مانا ئەمدى خۇدايىم سىزنى
مېنىڭ ئالدىڭىزغا سېلىپ بەردى، بۇ مەن ئۈچۈن ئەڭ
چوڭ بەخت...

مەمەتنىڭ گەپلىرى زىننەتبۇۋىگە بەكمۇ تەسىر قىلدى. ئۇ-
نىڭ گەپلىرى ئۇنى ھەقىقىي ئويغا سالدى، ئىلگىرى ئۇ ئادەم
بىلەن ئادەمنىڭ مۇناسىۋىتى مەنپەئەت مۇناسىۋىتى، مۇشۇ مۇنا-
سىۋەت ھەممە مۇناسىۋەتنىڭ يىلتىزى دەپ چۈشىنەتتى، مانا
ئەمدى ئۇ بۇ قارىشىدىن يېنىپ قالدى، ئۇ، بۇرۇن مەمەت بىر
قارا قورساق، ئۇنى تۆننىڭ ئالدى قىلىپ قويغان نەرسە ئۇنىڭ
پۇلى، دەپ ئويلىغانىدى، مانا ئەمدى ئۇ مەمەتنى قايتا تونۇشقا
مەجبۇر بولدى، ئۇ ئۆزىنىڭ بۇرۇن قىلغان بارلىق ئىشلىرىغا
پۇشايمان قىلدى. ئۇ ئىچىدە: «ئەگەر مېنىڭ قىز - ئوغۇل
مۇناسىۋىتىدىكى تارىخىم ئاپئاق رەختتەك پاك بولغان بولسا،
ھاياتىمدا ئەلى بىلەن تونۇشمىغان بولسام، پاك بەدىنىم بىلەن
مۇشۇ ساپ يىگىتكە ياتلىق بولغان بولسام، نېمىدېگەن ياخشى
بولاتتى - ھە، ئۇ ۋاقىتتا مەن ئۇنىڭ ئالدىڭىزدا ئاق كەپتەردەك
ئۇچاتتىم - دە! ئاھ خۇدا، گۇناھىمنى كەچۈرگەيسىن، دىلىمغا
پاكلىق ئاتا قىلغايىسەن» دېدى. ئۇ يىغلىدى، مەمەت ئۇنىڭ چى-
رايلىق كۆزلىرىدىن چىققان ياشنى كۆرۈپ، ئۇنىڭغا تېخىمۇ
مەستلىكى كەلدى، ئىچىدە ئۇ: «زىننەتبۇۋى نېمىدېگەن ياخشى،
ئۇ مەن يىغلىغانغا يىغلاۋاتىدۇ، خۇدايىم بۇيرۇسا خوتۇندىن تەلد-

يېم كەلدى» دېدى، ئۇ يېنىدىن قولىغا ئېلىپ، زىننەت بۇ-
ۋىنىڭ قولىغا تۇتقۇزدى:
— سىز يىغلىسىڭىز بەكلا چىرايلىق بولۇپ كېتىدىكەن.
سىز، — دېدى مەمەت مۇھەببەتلىك كۆزلىرى بىلەن زىننەت بۇ-
گە قاراپ...



图书在版编目(CIP)数据

喝了生奶的人们/阿拉提著. —乌鲁木齐: 新疆青少年出版社, 2003. 10

ISBN 7—5371—4670—5

I. 喝… II. 阿… III. 长篇小说—中国—当代—维吾尔语(中国少数民族语言) IV. I247.5

中国版本图书馆 CIP 数据核字(2003)第 060517 号

责任编辑：尼加提·穆合里斯
伊力哈尔江·沙迪克
责任校对：阿布列孜·阿巴斯
依巴达提·亚森
封面设计：米尔扎提·塔吉

喝了生奶的人们

(维吾尔文)

(长篇小说)

阿拉提·阿斯木 著

新疆青少年出版社出版
(乌鲁木齐市胜利路100号 邮编:830001)
新疆新华书店发行 新疆金版印务有限公司印刷
850×1168 毫米 32开本 9.375印张
2003年10月第1版 2005年6月第2次印刷
印数:3001—6000

ISBN7—5371—4670—5 定价:15.00 元
如有印刷装订问题请直接同出版社调换